





तुलसी को  
आधुनिक वातायन से  
देखने-सुनने-समझने का  
मतलब है—  
अपने देश की बहुसंख्यक जनता के  
परम्परागत आदर्शों और जीवन-मूल्यों की  
ठोस चुनौतियों का  
अध्ययन !

# तुलसी आधुनिक वातायन से

★

रमेश कुन्तल मेघ



भारतीय ज्ञानपीठ प्रकाशन



लोकोदय ग्रन्थमाला :  
सम्पादक एवं नियामक  
लक्ष्मीचन्द्र जैन

ग्रन्थांक :  
दूसरा संशोधित एवं परिवर्धित संस्करण : नवम्बर  
मूल्य : १८



तुलसी : आधुनिक वातायन से  
( शोध-प्रबन्ध )

रमेश कुन्तल मेघ

प्रकाशक

भारतीय ज्ञानपीठ

बी/४५-४७, कॅनाउट प्लेस, नयी दिल्ली-११०००१

मुद्रक

सन्मति मुद्रणालय

दुर्गाकुण्ड मार्ग, वाराणसी-२२१००५

©

BHARATIYA JNANPITH

B/45-47, Connaught Place,

NEW DELHI-110001

Price : Rs 18.00

TULSI : ADHUNIK VATAYAN SE (Thesis)  
RAMESH KUNTAL MEGH

हिन्दी की नयी बौद्धिकतावादी  
परम्परा को—



## विषय-सूत्र

●  
पहली गोष्ठी :

“गुप्त-प्रगट इतिहास पुराणा (णा)” — अर्थात् तुलसी के पौराणिक अर्थात् मिथकीय काल और ऐतिहासिक काल के कौन से आयाम थे ! १

दूसरी गोष्ठी :

“रामायन अनुहरत सिख जग भयो ‘भारत’ रीति” : अर्थात् तुलसी ने समाज का मुगल-रंगमंच कैसा पाया, राज्य-संचालन के क्या प्रतिमान बनाये, तथा राजनैतिक दर्शन के कौन से स्वप्न देखे ! ५६

तीसरी गोष्ठी :

“ऐसे को ऐसो भयो कबहूँ न भजे बिनु बानर के चरवाहै” : अर्थात् तुलसी की आत्मकथा क्या थी, उन के विचार तथा जीवनदृष्टियाँ क्या थीं, कृतित्व कैसा था, और उन का सृजन-कार्य कैसा था ? १०५

चौथी गोष्ठी :

“कोउ कहु नर-नारायन हरि-हर कोउ” : अर्थात् तुलसी की पात्र-रचना की तकनीक क्या है ? उन के चरित्रों की रचना कैसी है ? उन के शील-निरूपण में ‘विचार’ एवं ‘कार्य’ की रसवादी-शास्त्रवादी भूमिकाएँ क्या हैं ? १५८

पाँचवीं गोष्ठी :

“देखत तव रचना विचित्र नव समुझि मनहि मन रहिये” : अर्थात् तुलसी के कथारूप क्या हैं ? उन का शिल्प-विधान क्या है ? उन में किन-किन तकनीकी कौशलों का इस्तेमाल हुआ है ? उन में ‘प्रार्थना’ एवं ‘प्रकृति’ के तत्त्वों की चर्चाएँ कैसी हैं ? १८६

## छठी गोष्ठी :

“स्याम गौर किमि कहौ बखानी । गिरा अनयन नयन बिनु बानी ॥” :  
अर्थात् तुलसी में सौन्दर्यबोध-शास्त्र का कैसा अधिष्ठान है ? कवि और सहृदय के सम्बन्ध में कौन सी अवधारणाएँ हैं ? सौन्दर्य-शोभा के रूप-गुण-धर्म क्या हैं ? अनिवर्चनीयता एवं सौन्दर्यात्मक प्रतिबोध की समस्याएँ क्या हैं ? हास्य एवं किमाकार के क्या सिद्धान्त हैं ? कौतुक और जादू के क्या रिश्ते हैं ? टोटेम की क्या पहलू हैं ? अलौकिक एवं अति-प्राकृतिक के क्या दाय हैं ? बीभत्स एवं भयानक से कैसी त्रासद दशाएँ उत्पन्न की गयी हैं ? एक धार्मिक भाषा की संरचना की कौन-सी विशेषताएँ हैं ? रूपक एवं बिम्ब-विधान कैसे हैं ? क्या इन सब के द्वारा एक विशिष्ट मध्यकालीन सौन्दर्यबोध-शास्त्र की पीठिका भी निवेदित हुई है ? २१७

## सातवीं गोष्ठी :

“प्रति अवतार कथा प्रभु केरी । सुनु मुनि बरनी कबिन्ह धनेरी ॥” :  
अर्थात् मिथक, मिथक-रचना, मिथकीकरण तथा प्रतीकीकरण के आलोक में तुलसी का व्यक्तित्व कैसा है और कृतित्व की क्या भूमिकाएँ हैं ? २३६

## दो परिशिष्ट :

३१५

[अ] लोकगायन और सामूहिक ध्वज का शैलीकरण : ‘मानस’ का अभिनव महाकाव्यत्व २८३

[आ] मध्यकालीन कवि के आत्मसंघर्ष की एक फान्नासी : विनयपत्रिका’ २९५

## समापन गोष्ठी :

“उत्तर प्रतिउत्तर बहु आनसि” : अर्थात् लेखक-रूपी पाठक और सह-भोक्ताओं ने कौन-सी आलोचनाएँ की ३०५

१९८३, १९८४ के ३ वें अंक

## विचार-दीप का आलोकन

नागरिक, नागरक, सन्त, भक्त और कवि तुलसीदास—जिन का बचपन का नाम 'रामबोला' था—पर सात उपनिषदों वाली हमारी इस गोष्ठी में न तो काकभुशुण्डि और गरुड़, न याज्ञवल्क्य और भरद्वाज, न शिव और पार्वती, और न ही नरहर्यानिन्द और तुलसी मौजूद हैं। उन की एक मिथकीय एवं आध्यात्मिक-ऐतिहासिक दुनिया थी। हमारी इस गोष्ठी का आयोजन बीसवीं सदी के भारत के मंच पर हो रहा है जहाँ की यथार्थता और स्वप्न दूसरे हैं। आज हम भारत से रूढ़ सामन्तीय संस्कारों के खत्म करने पर जुटे हैं जो वर्णाश्रम धर्म और नारी की दासता की वजह से ग्राम-विकास को रोकते हैं, शहरों में बड़े-बड़े भारी उद्योगों को क्रायम करने पर जुटे हैं जो समाजवाद के लिए इस्पात, बिजली, जेट वायुयान, औद्योगिक माल पैदा करेंगे। आज के खल व्यक्ति नहीं, समूह और वर्ग हैं; आज के सन्त भी सामाजिक दार्शनिक हैं। किन्तु हमारे वर्तमान इतिहास को एक महान् परम्परा जोड़े हुए हैं जो एक निरन्तर जीवन्त प्रक्रिया है। तुलसी को आधुनिक वातायन से देखने-सुनने-समझने का मतलब है, अपने भारत की बहुसंख्यक जनता के परम्परागत आदर्शों तथा जीवन-मूल्यों की ठोस चुनौतियों का अध्ययन! साहित्य और कलाओं को या तो समाज का 'दर्पण' माना जाता रहा है, अथवा 'दीपक'। हम ने 'वातायन' या 'झरोखे' का प्रतीक लिखा है जहाँ से भारत के मध्ययुग की विविधता साकार हो उठती है। हमारी आज की गोष्ठी में केवल आस्तिक पाठक और सनातन संस्कारों वाले आलोचक ही नहीं, बल्कि राजनीतिक, अर्थशास्त्री, समाजशास्त्री, नृवंशशास्त्री, सौन्दर्यबोधशास्त्री, वैज्ञानिक, मनोविश्लेषक, मार्क्सवादी, कांग्रेसी, समाजवादी आदि भी शामिल हैं। अतः हम इस गोष्ठी के शुद्ध साहित्यिक घरातल से उठा कर 'सम्पूर्ण संस्कृति की' आधुनिकता के बोध पर क्रायम करेंगे, और इन सभी सहभोक्ताओं की मिली-जुली नयी दृष्टियों से झरोखे के पार का दिग्दर्शन करेंगे।

यह गोष्ठी 'मध्यकाल-अध्ययनशास्त्र' ( मेडीवल स्टडीज ) का विकास करने की दिशा में एक अगला क़दम है। हिन्दी में मध्यकाल-अध्ययन की प्रथम गम्भीर चेष्टा आचार्य शुक्ल ने की, किन्तु वे उदार हिन्दू संस्कारों से भी मोहित थे। अतः उन्होंने उदार हिन्दू-दृष्टिकोण से इतिहास को देखा। आचार्य हजारीप्रसाद द्विवेदी ने मध्यकाल को लोकजीवन की भूमि से देखा और मध्यकाल की साधनाओं की मानवतावादी व्याख्या की। इस के बाद मध्यकाल की निर्मित के प्रयास रुक से गये। तुलसी पर आधुनिक दृष्टि से गम्भीर कार्य करने वालों में सर जॉर्ज ग्रियर्सन, डब्ल्यू-डगलस

पी. हिल, आचार्य रामचन्द्र शुक्ल, डॉ. प. आ. वाराणसीकोव, फ्राँदर कामिल बुल्के, प्रो. जगदीश पाण्डेय का नाम गर्व के साथ लिया जायेगा। इन देशी-विदेशी मनीषियों ने तुलसी-अध्ययनमाला को ठोस जमीन दी है। हम ने इसी प्रगतिशील और गम्भीर परम्परा से प्रेरणा पा कर गोष्ठी के विषय-सूत्रों को गूँथा है।

मुगलकालीन भारत के मध्यकाल के अध्ययन में हमें बहुत सी पहलियों के बीच से गुजरना पड़ा है। पूरे मध्यकाल का अध्ययन करने के लिए अरबी-तुर्की-ईरानी इतिहासकारों के ग्रन्थ, मुगल सम्राटों के संस्मरण, 'आईने-अकबरी', चित्रकला, संगीत, स्थापत्य तथा अन्य कलाओं, प्रशासन और अर्थतन्त्र, सामाजिक जीवन और धार्मिक चेतना, साहित्य और अन्धविश्वासों के अध्ययन की अपेक्षा है। इस समग्र पैटर्न में हमें मुस्लिम इतिहासकार इसलामी सम्राटों का दृष्टिकोण देते हैं; तथा सन्त, भक्त एवं सूफ़ी आदि भारतीय लोक-जीवन के स्वप्न। निष्पक्ष सामाजिक यथार्थता को दोनों नहीं दे सके। लेकिन जनता के उस इतिहास को—जिस में महान् सम्राटों और रजवाड़ों के युद्ध-प्रेम-ईर्ष्या आदि का लेखा-जोखा न हो कर 'भोगा गया' और 'आकांक्षित किया गया' सहज तथा दारुण सामाजिक दस्तावेज़ हैं—सन्त, भक्त तथा सूफ़ी पेश करते हैं। इन के दृष्टिकोण समूहपरक या साम्प्रदायिक थे, किन्तु वे ही तत्कालीन भारत के वास्तविक नये इतिहासकार ( हिस्टोरियोग्राफर्स ) हैं जिन्होंने पुराणों और आख्यानों का सहारा ले कर भी जन-इतिहास की नींव डाली है। साहित्यिक माध्यम से लिखे गये इस इतिहास में राम-भक्ति धारा, कृष्ण-भक्ति धारा, निर्गुण-भक्ति धारा, सूफ़ी-साधना धारा आदि ने अपने दृष्टिकोणों से समाज तथा संस्कृति, चेतना तथा रूढ़ि का भाष्य किया है। हम ने केवल तुलसी को ही आधार बनाया है। इसलिए हमारा 'मध्यकाल-अध्ययन' मध्यकाल के एक खण्ड की एक ( हिन्दू ) संस्कृति के एक साहित्य-रूप ( काव्य ) की एक धारा के एक कवि पर केन्द्रीभूत हो जाता है। इसलिए यह 'मध्यकाल अध्ययनशास्त्र' की प्रारम्भिक भूमिका ही कहा जायेगा; यद्यपि हम ने व्यापकता और गहराई के आयामों को उभारने की हर मुमकिन कोशिश की है।

मध्यकालीन धार्मिक साहित्य के अध्ययन में अत्यन्त आधुनिक होने पर हम बड़ी विशाल ऐतिहासिक परम्परा को धारा के लिए पराये हो जाते हैं; और अत्यन्त पुनरुत्थानवादी होने पर रूढ़ियों और ऐतिहासिक पतन के प्रति भी झूठे गौरव का विभ्रम फैलाने लगते हैं। इस के बीच में चलने पर फिसल जाने का मुतवातिर अन्देशा क्रायम रहा है। हम ने ऐतिहासिक भौतिकवादी दृष्टिकोण की सहायता ले कर इस का नयी-नयी दिशाओं में पुनः संस्कार तथा अन्तर-रूपान्तर ( मेटेमॉर्फोसिस ) किया है। मध्यकालीन साहित्य तथा संस्कृति के जनपक्ष में तीन प्रवृत्तियाँ लक्षित होती हैं : मध्यकालीनीकरण, ग्राम्यीकरण और मिथकीकरण। इन तीन 'करणों' की बुनियाद पर हम कुछ सही लोचन पा सकते हैं। मध्यकालीन साहित्य में धार्मिक भाषा की एक जटिल समस्या है क्योंकि वहाँ धार्मिक प्रतीकों और धार्मिक कर्मकाण्डों के माध्यम से

स्वयंप्रकाश्य अनुभवों का अन्वेषण हुआ है। मध्यकालीन सौन्दर्यबोध-शास्त्र की भी अपनी विशेषताएँ हैं जो काव्यशास्त्रीय परम्परा से थोड़ा पृथक् और भिन्न भी हैं। मध्यकालीन साहित्य में अभिव्यक्त पौराणिक चेतना के आधार पर तत्कालीन ऐतिहासिक यथार्थ की संरचना करना भी एक दुरूह समस्या है, और मध्यकालीन आध्यात्मिक चेतना को तत्कालीन अनुभवगम्य यथार्थता से जोड़ना भी एक अनबूझ पहेली है। हम इन विपरीतों और अन्तर्विरोधों को यथासम्भव सुलझाने की चेष्टा करेंगे। इस प्रयास में प्राप्त नये निष्कर्षों तथा अनुभवों को प्रकट करने के लिए हमें परम्परागत शब्दावली के बजाय नयी शब्दावली गढ़ने की आवश्यकता सर्वाधिक महसूस हुई है। अतः हम अनेक 'करण'-प्रत्ययों के द्वारा यह कार्य सिद्ध करेंगे।

सांस्कृतिक दृष्टि से तुलसी की सम्पूर्ण जीवन की रचना, और उस के आलोक में उन के कृतित्व की मीमांसा, करना लाजिमी है। बहुधा हमारे मन में जिस तुलसी की छाप डाली गयी है वह एक सन्त भक्त की है, तथा जिस ग्रन्थ का जादू छाया है वह 'मानस' है। तुलसी प्रधानतया सन्त हो सकते हैं, किन्तु इस के साथ-साथ वे एक किसान, ग्रामीण, उपेक्षित वर्ग के एक मनुष्य थे। इसी तरह 'मानस' में उन का पुनरुत्थानवाद अपने चरमोत्कर्ष पर है। बाद में 'हनुमान बाहुक' और 'कवितावली' तक आते-आते वे वर्णाश्रम तथा अपनी आस्था विश्वास के सामने भी बड़ा सा प्रश्नचिह्न लगा देते हैं। यह प्रश्नचिह्न मानो उन का निभ्रान्तीकरण (डिस्-इल्यूजनमेंट) और भारत के भविष्य का इशारा भी है। हमें तुलसी के 'आर्केटाइपल' बिम्ब को उन के समग्र व्यक्तित्व तथा विविध कृतित्व की पृष्ठभूमि में उभार कर साक्षात् करना होगा।

सारे मुगलकाल में दो ही व्यक्ति व्यापक इतिहास के प्रतीक हैं : अकबर और तुलसी ! व्यापकता, दूरदर्शिता, भारत के महत् भविष्य के प्रति झिलमिलाते स्वप्नों का साकारीकरण, विराट् जनता के स्पन्दनों और देश के यथार्थ को शनैः-शनैः लोकभूमि से अंकित इन ही दोनों का सामर्थ्य था। इन दोनों को हम मध्यकालीन संस्कृति के दो पूरक सामाजिक घटकों का प्रतिनिधि मान सकते हैं। इन दोनों के बीच एक सूत्र स्थापित करने में हिन्दू-इतिहास और मुसलमान-इतिहास की गलत मनोवृत्तियों से आजाद होना पड़ेगा। इतिहास या तो महापुरुषों और महान् घटनाओं को केन्द्र मान कर लिखा जाता रहा है, अथवा साधारण जनता और उन की दैनन्दिन सामाजिक दशाओं को ढूँढ़ कर तथा उन की व्याख्या कर के लिखा जा सकता है। तुलसीदास के कलात्मक इतिहास-लेखन (आर्टिस्टिक हिस्टोरियोग्राफी) में दूसरी जीवन-दृष्टि शीर्षस्थ है। यदि उन में नैतिक यथार्थता और आध्यात्मिक आदर्श हैं, तो सामाजिक यथार्थता और लोकमंगल के आदर्श भी हैं। वे मध्यकालीन अन्तर्विरोधों से बरी नहीं हैं। इस तरह तुलसी विशाल मध्यकालीन संस्कृति के एक दर्पण हैं, एक दीपक हैं और सब से अधिक एक झरोखे। आइए, हम आधुनिकता के बातायन से तुलसी और उन के युग का तर्क-संगत दर्शन-दिग्दर्शन क्यों न करें !



## मानस चतुश्शती के मौके पर गोष्ठी का प्रवर्तक पत्र



“कलि कुटिल जीव निस्तार हेतु बालमीकि तुलसी भयो।” : अर्थात् अनेक महाकवियों के इतने सूर्यवंशी श्रीरामों के द्वारा क्या एशिया का सांस्कृतिक इतिहास भी रचा जा सकता है ? क्या एशियाई व्यक्तित्व की धारणा गढ़ी जा सकती है ? इतने सूर्यवंशी श्रीरामों के बीच तुलसी के अन्तरंग श्रीरामचन्द्र कौन से हैं ? क्या तुलसी के ‘मानस’ के जरिये परम्परागत भारतीय समाज तथा मौजूदा ग्रामीण भारतीय किसान की आदतों का अध्ययन समकालीन प्रामाणिकता दे सकता है ? क्या यह अध्ययन आज हमारी समाजवादी तब्दीली और वैचारिक क्रान्ति में भी सहकारी हो सकता है ?

पुस्तक के रूप में यह गोष्ठी सन् १९६७ में हो चुकी थी। अब सन् १९७३ में पुनः इस का दूसरा संस्करण हो रहा है और खुशकिस्मती से मानस चतुश्शती समारोहों को मनाने का सिलसिला भी शुरू हो रहा है। इसलिए हमें भी छह वर्ष पहले हुई सप्तपदी गोष्ठी को समसामयिक सन्दर्भ और नये सम्बन्ध प्रदान करने के लिए यह प्रवर्तक पत्र प्रस्तुत करना पड़ रहा है और अन्त में कुछ परिशिष्ट भी देने पड़ रहे हैं।

आधुनिक रचनावृत्त में तुलसी को सब से पहले बाबू शिवनन्दन सहाय ने देखा था। बाद में सूर्यकान्त त्रिपाठी निराला ने ‘तुलसीदास’ की रचना द्वारा तादात्म्यीकरण किया। रांगेय राघव ने ‘रत्ना की बात’ शीर्षक लघु औपन्यासिक जीवनी लिखी। रुद्र काशिकेय भी ‘रामबोला बोले’ अधूरा ही लिख कर चल बसे। अतः इस समारोह की श्रेष्ठ रचनाधर्मी उपलब्धि अमृतलाल नागर कृत ‘मानस का हंस’ शीर्षक उपन्यास रही है। इसी लिए हमारी रचनाधर्मी कृति ‘तुलसी : आधुनिक वातायन से’ भी दोबारा समुपस्थित हो रही है। अस्तु।

कल्पभेद से राम के चरित्र अनन्त हो गये हैं क्योंकि उन के चरित्रगुण अनन्त हैं और इसलिए रामायणों का विस्तार भी अमित है। रामायण की कथा भारत के समाज, संस्कृति, इतिहास, साहित्य, धर्म में गुंथी हुई है। मिथक और (अथवा) इतिहास के श्रीराम स्वयं भारत के तथा भारत की सांस्कृतिक यात्रा के प्रतीक हो गये हैं। उन की यात्रा वैदिक काल से शुरू होती है और आज तक जारी है। यह यात्रा भारत, नेपाल, श्रीलंका, बरमा, थाईलैण्ड, कम्बोडिया, मलेशिया, इन्दोनेसिया ( जावा,

बाली आदि ) आदि अर्थात् दक्षिण एशिया में भी शताब्दियों से अपने 'जनसमूह-मोडिया' द्वारा परम्परागत संस्कृति का विस्तार करती चली आ रही है क्योंकि शुरू से ही रामायण का कलात्मक प्रचार जनसमूहों में गा-गा कर पठन-पाठन कर तथा संगीत-नाटकों द्वारा अभिनीत कर के हुआ था । सन् १९७१ में इन्दोनेसिया के जावा प्रान्त के एक छोटे से नगर पनदान में 'प्रथम अन्तर्राष्ट्रीय रामायण महोत्सव' के मौके पर विभिन्न रूपों में प्रचलित रामायणों के सैकड़ों शास्त्रीय नृत्यों तथा लोक गायनों ने भी यही सिद्ध किया है कि प्रत्येक देश तथा कवि के लिए रामायण एक सामाजिक अध्ययन थी और उस का पल्लवन-पुष्पन राम के लोकचरित के प्रस्तुतीकरण में हुआ है । श्रीराम अपनी इस यात्रा को, देशाभिधान और कालावदान के अनुसार बारम्बार मोड़ देते हैं । कवि तथा नेता पिछड़ जाते हैं । जनता साथ चल देती है, और श्रीराम भी उस के साथ आगे चलते जाते हैं । इसी लिए हमारा साक्षात्कार इतने सूर्यवंशी श्रीरामों से होता है जो एशिया के इतिहास-रथ के दर्शन एवं अध्ययन की धुरी हैं । ऐसा ही एक साक्षात्कार भारत में 'मानस' चतुश्शती समारोह' ( १९७३ ) के अवसर पर हो रहा है और हम भी उस के एक सहकर्मी हैं ।

दूसरी दिशा रामायण ( वाल्मीकि कृत ) का रचनाकाल निर्धारित करने की है । इस के लिए हंसमुख धीरजलाल सांकलिया ने पुरातत्व ( आर्कैलाजी ) के द्वारा मानव-जीवन की समय-सारणी तथा उस काल की प्राचीन संस्कृति की रचना को प्रस्तुत किया है । मानव-जीवन के भौतिक विकास की पृष्ठभूमि में उन्होंने रामायण के चार कालविभाग किये हैं जिस में सब से प्राचीन काल ई. पू. छठी और सातवीं शताब्दी, तथा सब से अर्वाचीन काल ई. पू. पाँचवीं-छठी शताब्दी है । इस तरह रामायण किसी भी तरह ई. पू. १००० वर्ष से प्राचीन नहीं है । इस के कई सबूत हैं । उपलब्ध रामायण की सभी आवृत्तियाँ लौहयुगान हैं । उन में कालायस, काष्णयस तथा अयस नाम से जो-जो लौह उपकरण वर्णित हैं उन का समय सन् ई. पू. ४००-१०० से ई. पू. ३००-४०० है । दूसरा सबूत सोता के कौशेय वपन ( चीनी रेशम जिस का भारत-आगमन ई. पू. दूसरी शताब्दी से पहले नहीं हुआ ) का उल्लेख है जिस की वजह से रामायण का रचनाकाल सन् २०० ई. पू. से पहले नहीं हो सकता । तीसरा सबूत अयोध्याकाण्ड तथा सुन्दरकाण्ड में विमान तथा गोपुर का उल्लेख है । दक्षिण भारत में प्राचीन से प्राचीन गोपुर सन् ई. पू. ५०० से पुराने नहीं मिलते । इसी तरह पुष्पक-विमान में बड़े पत्थर के स्तम्भशीर्ष उठाते हुए व्योमचर की स्थापत्यरचना का अभिप्राय ग्रीक है तथा गजलक्ष्मी की चित्ररचना का सम्बन्ध साँची-भरहुन से है । ये दोनों उल्लेख भी इसे सन् २०० ई. पू. से पहले का नहीं ठहराते । सांकलिया ने लंका तथा किष्किन्धा वर्णन के वनस्थतिशास्त्रीय अध्ययन करने के बाद लंका को विन्ध्यपर्वत के छोटा नागपुर में ही स्थित माना है । किसी भी हालत में यह श्रीलंका द्वीप नहीं है । वे कहते हैं कि रामायणों के कवियों को दक्षिण भारत का असली ज्ञान नहीं था;

लंका और किष्किन्धा नगरियों के वर्णन काल्पनिक हैं। उन में जिस जीवन का चित्रण हुआ है वह ई. पू. पहली-दूसरी शताब्दी से सन् ५०० ई. पू. का उत्तर भारत का है।

बड़ौदा के प्राच्य संस्थान में उमाकान्त प. शाह के निर्देशन में पिछले बाईस वर्षों से वाल्मीकि रामायण के मूलपाठ का निर्धारण हो रहा है। अब तक सब से प्राचीन पाण्डुलिपि बीर पुस्तकालय (काठमाण्डो) की है जो सन् १०२६ ई. पू. की लिखी है। इस के पहले रामायण की मौखिक परम्परा सूत-मागधों, नारायणियों, मन्दिर के कीर्तनियों तथा लोकगायिनों द्वारा जीवित रखी गयी। अतः प्राचीन पाठ को मूलपाठ के सन्निकट ला कर परिनिष्ठित करना—'विवेचित संस्करण' तैयार करना—बड़ा लम्बा अभियोजन है। तथापि फ़ादर कामिल बुत्के ई. पू. ३००, श्लेगेल ई. पू. १०००; हर्मन जैकोबी ई. पू. ७००, विण्टरनिट्ज तथा बैद्य (चि. वि.) ई. पू. २०० से ई. पू. २०० का संग्रह-काल मानते हैं। वाल्मीकि द्वारा रचना के पहले रामकथा एक लोकाख्यायणी थी। सूर्यनारायण व्यास के अनुसार रामायण की संस्कृति वेदोत्तर उस गोचारण संस्कृति की झलक देती है जब 'प्राथमिक शहरीकरण' बस शुरू ही हुआ था।

इस तरह श्रीराम और उन की रामायण के पहले उपनिषद् काल (ई. पू. ८००-६०० ई. पू.) वाली एक 'निराकार-निर्विकल्प ब्रह्म' की अवतारणा आलोकमान है जिस में पारलौकिकता के लक्ष्य के अन्तर्गत कर्मवाद, पुनर्जन्म (आत्मा) तथा संस्कार की धारणाओं ने इतिहासदर्शन की आध्यात्मिक विश्वदृष्टि को जन्म दिया। इसी तरह स्वयं श्रीराम-रामायण के काल में हम विदेशी बैक्ट्रियनों, ग्रीकों, शकों, पल्लवों, कुषाणों तथा शुंगों, कण्वों, आन्ध्र सातवाहनों के शासनकाल पाते हैं [ई. पू. २०० से ई. पू. ३००]। इसी काल में 'महाभारत' और 'रामायण' जैसे हिन्दू महाकाव्यों के युग का सूत्रपात हुआ; मनु तथा याज्ञवल्क्य की स्मृतियाँ रची गयीं; ब्राह्मणवाद ही सर्वतोमुखी धर्म बन गया; वर्णाश्रमधर्म तथा चतुर्वर्ग का विधान स्वीकृत हुआ; ज्ञान-भक्ति-कर्म के त्रिमार्ग विकसित हुए; अवतारवाद के सिद्धान्त का प्रचार हुआ; त्रिमूर्ति-देव की भावना द्वारा समन्वय हुआ; कनिष्क के शासनकाल में भारत-गान्धार स्थापत्य का आभिर्भाव हुआ; इत्यादि। रामायणकाल का अन्तिम चरण गुप्तों के साम्राज्यकाल (ई. पू. ३२० से ४७०) में परिणत हुआ जब 'ऊपर से उतरते हुए सामन्तवाद' का 'सामन्तीय संस्कृतीकरण' प्रायः पूर्ण हो जाता है। इस युग में ब्राह्मण वर्ग तथा ब्राह्मण धर्म के पुनरुत्थान के साथ-साथ ब्राह्मण-मन्दिरों का निर्माण होना भी भारतीय इतिहास में सर्वथा नूतन प्रयोग है। सांकलिया ने पुरातत्त्व के द्वारा भी ऐसे कई निष्कर्ष निकाले ही हैं। इस युग में भागवत धर्म, अवतारवाद तथा वर्णाश्रम धर्म की नियम-बद्धता ने भारतीय जनता को रुढ़िमुख बना दिया। नारी ही शृंगार तथा कला का केन्द्रबिन्दु हो गयी, जैसा कि प्रत्येक सामन्तीय साम्राज्य के उत्कर्षकाल में होता है। सभी

१. दे. 'पुरातत्त्व की परखनली', दो लेख, 'आजकल' मई तथा जून, अंक १९७२।

और धार्मिक कला एवं संस्कृति का अभिवेक हो गया। फलतः शृंगार में लौकिकता तथा नीति में पारलौकिकता का भी सामंजस्य हुआ। ऊपर से अवतरित होते हुए सामन्तवाद का महाभाव अवतारवाद में पुंजीभूत हुआ। लौह युग में ( गुप्त सम्राटों के ) स्वर्ण-युग तक के बीच लगभग एक हजार वर्षों में वाल्मीकि-रामायण का संकलित रूप पूरा हुआ। उस समय पृथ्वी पर गुणवान् तथा वीर्यवान् ( साम्प्रतं लोके गुणवान् कश्च वीर्यवान् १.१.२ ) नरशिरोमणि एकमात्र श्रीराम ही माने गये थे। ऐसे मर्यादापुरुषोत्तम की रामायण में आत्मत्याग, वीरत्व तथा पति-पत्नी प्रेम की अनूठी कृपा और अद्भुत उल्लास के विरुद्धों का सामंजस्य है। इसलिए इतनी शताब्दियों के दौरान मनुष्य राम में ब्रह्मत्व ( उनिषद्कालीन प्रभाव ), राजस्व ( शुंग-कुषाणकालीन प्रभाव ) तथा अवतारत्व ( गुप्तकालीन प्रभाव ) का समुपरंजन होता गया। यही हमारा मूलसूत्र है।

अब श्रीराम तथा वाल्मीकि रामायण की अपेक्षित अन्वीक्षा पूरी हो जाती है। उपर्युक्त भूमिका में हम कई सूर्यवंशी श्रीरामों के चरित मिलमिलाते हुए देख सकते हैं।

अतो देवा अवन्तु नो यतो विष्णुर्विचक्रमे। पृथिव्याः सप्त धामनिः ॥ ...“रक्षा, रंजन और रसास्वादन, इन तीन प्रयोजनों से सन्निविष्ट अवतारवाद का जन्म तो हुआ देवपक्षीय विष्णु के असुरसंहारक या देवरक्षक पराक्रम में, विस्तार हुआ परब्रह्म विष्णु एवं उन के तद्रूप अवतारी उपास्यों में, और पर्यवसान हुआ रस के बशवर्ती अवतारी उपास्यों की नित्य और नैमित्तिक, गुप्त एवं प्रकट रससिक्त लीलाओं में”<sup>१</sup> आदि रामायण में राम विष्णु के अवतार न हो कर विष्णु के समान वीर्यवान् तथा गुणवान् हैं। राजा राम पाँच देवताओं के स्वरूपों, अंशों तथा गुणों को धारण किये हुए लक्षित हुए हैं— अग्नि का प्रताप, इन्द्र का पराक्रम, सोम की सोम्यता, यम का दण्ड तथा वरुण की प्रसन्नता। नृतत्वशास्त्रीय दृष्टि से राम चरवाही युग तथा कृषिपरक राजतन्त्रीय व्यवस्था के सन्धि युग के प्रतीक हैं। उन में सर्वत्र धनुर्वेद की प्रधानता है तथा सीता में कृषि संस्कृति के प्रतीकों की प्रचुरता है। इस तरह पुरातत्त्व, नृतत्व और इतिहासचक्र के संयोग से राम का स्वरूप भारतीय सम्यता तथा भारतीय सांस्कृतिक एकता ( उत्तर-दक्षिण, पूर्व-पश्चिम, ग्राम-नगर, राजा-प्रजा, लोकतन्त्र-राजतन्त्र ) का पुरातन प्रतीक हो जाता है। वैदिक देवों के मानवीकृत रूपों से राम के स्वरूप की रचना हुई। इसी की पूरकता के लिए विष्णु को राम तथा उन के भाइयों के रूप में विभक्त हो कर अवतार लेते हुए माना गया। लक्ष्मण ( शेष ), भरत ( शंख ) तथा शत्रुघ्न ( सुदर्शन ) के अवतार हुए। यह परम्परा मध्यकाल की साम्प्रदायिक रामकथाओं में भी स्वीकृत हुई है। पौराणिक अवतारवादी विष्णु के सामूहिक अवतार की संयोजना में सीता लक्ष्मी की, बालि इन्द्र के, जाम्बवान ब्रह्मा के, सुग्रीव सूर्य के, नल विश्वकर्मा के, नील अग्नि के,

१ “मध्यकालीन साहित्य में अवतारवाद” कपिलदेव पाण्डेय ( १९६३ ), पृ. १२।

सुषेण वरुण के, शरभ पर्जन्य के, हनुमान् मारुत के, वानर देवतागणों आदि के अवतार माने गये (वा. रा. १, १७, ७-२२) । वैदिक युग की गोत्रपरक आदिम 'इहलौकिकता' तथा परवर्ती युगों की 'पारलौकिकता' एवं 'अलौकिकता' की जीवनदृष्टियों के संयोग से वाल्मीकि के सम्प्रदायविहीन सूर्यवंशी (अवतारी) राम का चरित्रकमल खिलता है । वे त्रिदशपुंगव (१, १५, २५), विष्णु सनातन ( २, १, ७ ), सुरोत्तम ( १, ७६, १७ ), सर्वलोक नमस्कृतः (१, १५, २६), महायोगी सनातनः (६, ११४, १४) हैं । वे आदर्श राजा, स्नेही भ्राता, अनुरक्त पति, आज्ञाकारी पुत्र, गुरुपूजक, तथा उदार शत्रु हैं । राम शक्तिपुंज तथा सौन्दर्यपुंज हैं । वे शक्तिसिन्धु तथा शीलसिन्धु भी हैं । इस उपक्रम से पाँच देवताओं के गुणों से युक्त गुणवान् वीर्यवान् अवतारी राम ही शक्ति-शील-सौन्दर्य के पुंज हुए । कृषि-संस्कृति की मूल विशेषताओं के अनुरूप सीता पतिव्रता हैं तथा गृहस्थ जीवन का सर्वोच्च आदर्श हुईं । वे सौन्दर्य-शील का पुंज हुईं । दोनों मिल कर एक 'पूर्ण एवं श्रेष्ठ जीवन के भारतीय आदर्श का प्रतिनिधित्व करते हैं' ( शान्तिकुमार नानूराम व्यास : "रामायण कालीन संस्कृति", १९६५, पृ. ३२६ ) ।

वाल्मीकि की आदिकथा के विष्णु सदृश वीर्यवान् ( विष्णुना सदृशो वीर्ये, १, १, १८ ) राम तीसरी शताब्दी के नाटककार भास के नाटकों में अवतारी तथा भक्ति-परक तत्त्वों का संयोग होता है ( अत्र रामश्च सीता च लक्ष्मणश्च महायशः । सत्यं शीलं च भक्तिश्च साक्षाद् विग्रहवत् स्थिताः ॥ ) । भक्तिधुरी पर राम सत्य के, लक्ष्मण शील के, तथा सीता भक्ति के साक्षात् विग्रह बन गये । अलौकिक से नैतिक मूल्यमानों में यह रूपान्तर उपास्यदेवता राम के स्वरूप की सूचना देता है । इस तरह विष्णु के अवतार राम अब अवतारी ( या ब्रह्म ) राम भी होने लगते हैं । अवतारत्व और ब्रह्मत्व की दो जीवनदृष्टियों में कभी एकता तथा कभी संघर्ष होता रहा जिस से परवर्ती मध्यकालीन सम्प्रदायों में कई श्रीरामों का आविर्भाव हुआ । निर्गुण और सगुण धारा का मूलरूप यहाँ ढूँढ़ा जा सकता है । भास के 'प्रतिमानाटक' के राम भ्रातृस्नेही, मातृभक्त तथा पितृभक्त हैं तो 'अभिषेक' नाटक के राम विष्णु के अवतार तथा वीर एवं विद्वान् हैं ।

कालिदास के वाल्मीकीय राम सौन्दर्यपुंज तथा शक्तिपुंज हैं । उन के राम के सौन्दर्य में भी शौर्य की प्रधानता है और रावण में भी वीर-वीर पुरुष के लक्षण विद्यमान हैं । उन के ( रसिक ) राम सीता की गोद में शिर रख कर शयन तो करते हैं ( रघुवंश, १२, २१ ) किन्तु शिव की तरह महाभोगी नहीं हैं ( कुमारसम्भव, सर्ग ८ ) । भवभूति ने राम के लोकचरित का प्रस्तुतीकरण करने के लिए अपने दो नाटकों— 'महावीरचरित' तथा 'उत्तररामचरित'—में वाल्मीकि रामायण के प्राश्निक स्थलों का नाटकीयकरण किया, सम्राटों की प्रणय लीलाओं से अलविदा ले कर राम और सीता के लौकिक जीवन में मानवीय कठुणा तथा वैयक्तिक भावनाओं की अभिव्यंजना की । 'महावीरचरित' के राम साक्षात् 'पुराणपुरुष' ( ७, २ ) तथा धर्मभीरु हैं; तथा 'उत्तररामचरितम्' में वे एक आदर्श सम्राट् तथा आदर्श मानव हैं । लोकाराधन के

कारण 'प्रजापालक राम' अपनी प्राणप्रिया जानकी को भी छोड़ देते हैं ( १, १२ ) । भास और भवभूति दोनों ने ही रामायण की उन मिथकीय घटनाओं को चुन कर नाटकीकरण किया जिन की तत्समकालीन सामाजिक सार्थकता अथवा संशयता हो । मिथक की पौराणिकता से इतिहास की चेतनता में आने के लिए भास और भवभूति को सामाजिक यथार्थता का प्रबल बोध था । इसी लिए उन्होंने राम के लोकचरित की लौकिक व्याख्याओं पर बल दिया । यह भी मुमकिन है कि गोदावरी के इलाक़े के निवासी भवभूति के नाट्यरूपों तथा नाट्यवस्तु पर इलौरा-अजन्ता की गुफाओं की कलावीधियों तथा नागार्जुन-अमरावती के बौद्ध स्तूपों का प्रभाव पड़ा हो ! क्या तान्त्रिक नागार्जुन 'मालती माधव' में नहीं मौजूद हैं ? क्या 'उत्तररामचरितम्' की घटनाओं तथा चित्रवीथी के शौर्य एवं सौन्दर्य में क्रमशः इलौरा के स्थापत्य और अजन्ता के भित्तिचित्र तो नहीं प्रतिबिम्बित हो रहे हैं ? क्या भवभूति ने चोल, पल्लव, पाण्ड्य नरेशों की सांस्कृतिक आलोचना नहीं की ? 'प्रजापालक राजा राम' तथा 'कहणाकातर मानव राम' नये रूढ़िबिरोधी प्रयाण के प्रतिफलन हैं । भट्टिकाव्य में 'प्रकृतिप्रेमी राम' का एक नया रूप प्रस्तुत हुआ है । मुरारि, राजशेखर, जयदेव के श्रीरामों में रूढ़िपालन ही हुआ है ।

इस अनुक्रम में सिंहली कवि कुमारदास [ ई. प. ७०० पूर्वार्ध ] ने जानकी-हरण' महाकाव्य द्वारा एक विलक्षण मोड़ दिया । उन्होंने एक तो पौराणिक वातावरण के स्थान पर सामन्तीय पर्यावरण का पूरा ऐश्वर्यविलास प्रस्तुत किया तथा, दूसरे, राम के बजाय जानकी को रामकथा की धुरी बनाया । उन्होंने कालिदासीय भाषा-वैभव की ज़मीन पर 'रघुवंश' के सूर्य से टक्कर लेने को, अपनी 'जानकीहरण' की योजना में नूपुरों और मेखलाओं की झनकार का तथा चन्दरिमा का गोपनीय संसार फैलाया । वे कहीं भी मर्म को नहीं छू सके; अलंकारों के सु-वर्ण-कार बने रहे । उन्होंने दशरथ के महल के सरोवर तथा राम के अन्तःपुर में छक कर काम के मदिरा पात्र ढाले हैं । उन्होंने 'इन्द्र के छोटे भाई ( वृषानुज )' विष्णु को भी 'राजाओं के कुतूहल' (नृपलीला) वाला बना दिया है । अतः श्रीराम भी एक 'सामन्तीय राजपुत्र' के रूप में अंकित हुए हैं तथा अन्त में फ़क़त 'माया मनुज' कह दिये गये हैं । इस तरह उन के राम एक महाभोगी सामन्तकुमार हैं, एक 'अधीर ललित नायक' हैं । सारे महाकाव्य में नूपुर-मेखला-कन्दराएँ-सर्प-लहरियाँ गरुड़ आदि कुमारदास के सैक्स-प्रतीकों का दर्पण हैं । कालिदास सांस्कृतिक कवि हैं गुप्तों के स्वर्णकाल के । कुमारदास तो सिर्फ़ प्रदर्शनवादी कवि हैं सामन्तों के लीलाकौतुक के । कुमारदास केवल दो ही प्रसंगों में रमे हैं : अन्तःपुर में सीता की रतिचेष्टाओं में तथा दशरथ के सरोवर में युवतियों के काम-कौतुक में । इस तरह दशरथ और उन की पत्नियों की जलक्रीड़ा (सर्ग ३), रामसीता का पूर्वानुराग तथा सम्भोगवर्णन ( सर्ग ८ ) तथा राक्षसों की केलि ( सर्ग १६ ) आदि के सन्दर्भ में दशरथ एक विलासी पृथ्वीपति हैं जो सरोवर में स्त्रियों को नग्न कर के क्रीड़ा करते हैं,

तथा विष्णु के अवतार राम सौन्दर्यपुंज होने के साथ-साथ 'रसिक' हैं जो मन्मथ रस से मदातुर रहते हैं। सीता भी मद और मदन से विह्वल रहने वाली एक राजकुमारी हैं। राम-सीता का सम्भोग वर्णन कालिदास के 'कुमारसम्भव' के अष्टम सर्ग के सदृश तथा तुलसीदास ( गोपाल रघुनाथ नन्दरगिकर )। ऐसे कामुक सामन्तीय करण की क्षीण होती हुई दीपशिखा दामोदर कवि ( ई. प. दसवीं शताब्दी ) के 'हनुमन्नाटक' में धुंधुआती है। रसिक राम 'कामुक राम' में परिवर्तित हो जाते हैं तथा राम-सीता का परस्पर अधरपान उन्हें ब्रह्मानन्द देता है। इस तरह ब्रह्मानन्द और विषयानन्द एक समान हो गये हैं। राम सीता के नाना प्रकार के कामशास्त्रीय चुम्बन ( पंचबाण चुम्बन ) करते हैं तथा खण्डित अधरों से सीत्कार करती हुई सीता को अपनी रसना का यथेच्छ तथा बेखटके पान करने का आग्रह करते हैं।

उपर्युक्त श्रीरामों की निमित्तियाँ सामन्तवर्ग की विलासपूर्ण आभिजात्य संस्कृति तथा ब्राह्मण वर्ग की नैतिक एवं पावन संसृति के कान्त योगायोग का परिणाम हैं। इन दोनों पक्षों में अन्दरूनी अन्तर्विरोध थे जिन का सरल समाधान राम को अवतार अथवा नृपति मान लेने पर सरलता से हो जाता रहा है। व्यापक रूप में इन श्रीरामों को मध्यकाल के धार्मिक आन्दोलनों से इतना अधिक नहीं जोड़ा जा सकता। अतः ये साम्प्रदायिक राम नहीं हैं। अवतार होने के सूच्य के बाद ये ब्राह्मण-क्षत्रियों के चारित्र्य के सामंजस्य हैं। वाल्मीकि के बाद अकेले भवभूति ने ही राम को व्यापक मानवीय संवेदना तथा तत्समकालीन ऐतिहासिक प्रारब्ध से सम्बद्ध किया है। उन्होंने अपने नाटकों में सीता-राम के मधुर शृंगार वर्णन की भी शुरुआत की जो कुमारदास के सामन्तीय सम्भोग शृंगार के बिल्कुल विरुद्ध थी। इस तरह मर्यादा पुरुषोत्तम राम की 'मधुरोपासना' का इतिहास आठवीं शती से शुरू माना जा सकता है, यद्यपि विष्णु के अन्य अवतारों की भाँति राम की पूजा तो गुप्तकाल में ही प्रचलित हो गयी थी।

वाल्मीकीय रचनाधारा में शृंगार वर्णन राक्षसों के सन्दर्भ में होता था ( सेतुबन्ध, सर्ग १०; भट्टिकाव्य, सर्ग ११ ) लेकिन कुमारदास ने 'कुमारसम्भव' की शैवदृष्टि को स्थानान्तरित करते हुए सीता-राम का घोर शृंगारिक सम्भोगवर्णन शुरू किया। भवभूति ने राम-सीता के लौकिक मधुरशृंगार की जो धारा बहायी, वही कालान्तर में सम्प्रदायों तथा दर्शनों द्वारा संस्कारित होती हुई अलौकिक मधुर-शृंगार-धारा अर्थात् मधुरोपासना में विकसित हो गयी। इस दृष्टि से भवभूति गुणवान्-वीर्यवान् श्रीराम में करुणा और मधुरता का कान्तसंयोग करने वाले अनूठे मनोवैज्ञानिक हैं; श्रीराम के लोकचरित की सामाजिक सार्थकता की तलाश करने वाले आधुनिक बुद्धिजीवी हैं; राम सीता के मधुरशृंगार की धारा बहाने वाले रोमाण्टिक विद्रोही हैं तथा करुण रस की प्रतिष्ठा करने वाले सामन्तविरोधी सौन्दर्यतत्त्ववेत्ता हैं। जिस तरह राम पशुपालनयुग तथा कृषियुग की संस्कृति के सन्धियुग पर आविर्भूत

होते हैं, उसी तरह मध्यकाल में भवभूति लौकिक त्रासदी तथा मानवीय मधुरता की सन्धिरेखा पर अपनी नयी सौन्दर्यात्मक जीवनदृष्टि का उन्मेष करते हैं। अतः वे एक साथ हमें लोकाराधक राजा राम, करुणाधर्मी आत्मनिर्वासित नेता राम तथा अन्तर्मुखी मधुर प्रेमीपति राम के रूपों का वरदान देते हैं। फलतः मध्यकाल में वे एक सौन्दर्यमुखी क्रान्ति करते हैं। कलाक्षेत्र में भवभूति के इस युगप्रवर्तन की तुलना दर्शनक्षेत्र में शंकर के अद्वैत वेदान्त की प्रतिष्ठा से की जा सकती है जिस के फलस्वरूप कई शताब्दियों बाद—रामकथा को रामभक्ति के वेदान्ती स्वरूप में ढालने के हेतु—‘अध्यात्म रामायण’ (पन्द्रहवीं शताब्दी) जैसी साम्प्रदायिक रामायण की रचना हुई। यह कालान्तर में तुलसी के ‘रामचरितमानस’ का भी मूलधार बनी। वाल्मीकि से ले कर श्रीहनुमान् कवि तक के श्रीरामों की गोष्ठी किसी सम्प्रदाय या भक्ति सिद्धान्त के प्रचार के लिए नहीं हुई, लेकिन ‘अध्यात्म रामायण’ से रामभक्ति का भी प्रतिपादन शुरू होता है। बाद की ‘आनन्द रामायण’, ‘अद्भुत रामायण’, ‘रामचरितमानस’ आदि इसी परम्परा में आते हैं। “विकास के पहले सोपान में रामकथा आदर्श क्षत्रिय राम का चरित्र थी, दूसरे सोपान में विष्णु की अवतार लीला के रूप में परिणत हो गयी तथा तीसरे सोपान में चौदहवीं शताब्दी से समस्त भारतीय रामकथा-साहित्य भक्तिभाव से ओतप्रोत होता गया और इस का समस्त वातावरण बदल गया। राम विष्णु के अंशावतार न रह कर परब्रह्म के पूर्णावतार माने जाने लगे....यहाँ पहुँच कर रामकथा विष्णु की अवतार लीला मात्र न रह कर भक्तवत्सल ‘मगवान् राम’ के गुणकीर्तन में परिणत हो जाती है।”

रामभक्ति के दो मार्गों में प्रमुख तो दास्यभक्ति रहती है जो मर्यादोपासना में पल्लवित हो कर नाना पुराण निगमागम सम्मत मर्यादाओं से राम का उत्थान करती है। दूसरा मार्ग माधुर्य भक्ति का है जो मधुरोपासना द्वारा भक्त को शृंगार भावना का दैवी उज्ज्वल उदात्तीकरण करती है। इस तरह हम ‘दास भक्त’ तथा ‘रसिक भक्त’ के रूप में लोकदर्शन की दो जीवनदृष्टियाँ पाते हैं जो सामन्तीय संस्कृति के भोग एवं ऐश्वर्य चक्र में विच्छुरित हैं। बहुरूपी लोकचित्त ने, अपनी सीमा तथा सामर्थ्य के घेरे में, सामाजिक यथार्थता का ऐसा दोहरा धार्मिक प्रत्यक्षीकरण किया है। यह मूलरूपेण आभिजात्य सामन्ती वर्गदृष्टि से अलगाव को सूचित करता है; तथापि समृद्ध क्षत्रियवृत्त से छूटने के बाद भी यह प्रत्यक्षीकरण मध्यकालीन सात्त्विक ब्राह्मणवृत्त से ज्यादा जुड़ा है। फलस्वरूप यह ज्यादा आदर्श और अनन्त, अलौकिक और पारलौकिक हो जाता है। हम ने एक पिछली गोष्ठी में इसे ‘मध्यकालीनीकरण’ भी कहा है। शताब्दियों बाद रामायण के रचनाकाल वाली इहलौकिकता—अलौकिकता—पारलौकिकता की दृष्टिश्रयी का यह दूसरा नूतन संस्कार अवतार राम एवं पुरुषोत्तम राम

१. दे. “रामकथा ( उत्पत्ति और विकास )”, कादर कामिल बुल्के, १९६३, पृ. ७४१, ४२, ४३।



को परब्रह्म के पूर्णवितार राम एवं 'कोटि कन्दर्प-लावण्य रसमूर्ति' भगवान् श्रीराम में रूपान्तरित कर देता है। इन का लोकाश्रयी प्रभाव न दास्य भक्ति एवं मधुर भक्ति में हुआ।

'रसिक सामन्त' के स्थान पर 'रसिक भक्त' के व्यक्तित्व की मध्ययुगीन धारणा 'सहृदय रसिक' की काव्यशास्त्रीय धारणा का स्वच्छन्द आध्यात्मिकीकरण किया। 'लोमश संहिता' के अनुसार रसिकभक्त एक ओर तो विमलचित्त है अर्थात् पुण्यवान् है, निन्दा और लौकिक विषयवासना के विकारों से शुद्ध है; तथा दूसरी ओर मुक्तहृदय है अर्थात् रूखजानी और शुष्क हृदय नहीं है, कुतर्की और रसविरोधी ( वैरागी ) नहीं है। इस दृष्टिबिन्दु से रामकथा रसकथा हो जाती है; राम पुरुषोत्तम तथा सनातन ब्रह्म दोनों हो जाते हैं ( शुक्संहिता ); रामसीता के शरीर से ही राधा-कृष्ण प्रकट हो कर पुनः उन में लीन हो जाते हैं; साकेत में श्रीराम सीता तथा उन की अनेक यूथेश्वरी सखियों के साथ नानाविध रसविलास करते हैं तो चित्रकूट में नित्य, अखण्ड और अनन्त रासविलास करते हैं। यह दृष्टि राम को ब्रह्मरूप बनाने के साथ सीता को उन की आह्लादिनी शक्ति, परमशक्ति अथवा मूलप्रकृति में भी परिवर्तित कर देती है। अतः राम की 'रसकथा' अयोध्या ( विवाह के पूर्व तथा पश्चात् ) और चित्रकूट ( वनवास के समय ) में केन्द्रित हो कर एकान्तिक भाव से माधुर्य भक्ति का साम्प्रदायिक विस्तार करती है। रसिक सम्प्रदाय के एक आचार्य मधुराचार्य ने यथार्थ-वादियों को 'लोकवेद किकर' कहा है और कहा कि मर्यादा का ढिंढोरा पीटने वाले लोक और वेद के दास ये मर्यादावादी मधुररस के बलिदानमय आनन्द को नहीं समझ सकते।....मधुराचार्य के अनुसार लौकिक जीवन के स्वरूप का मूल्यांकन करने के लिए ही लोकमर्यादा का नियम लागू होता है। असीम ब्रह्म राम के आनन्दात्मक, अनन्त, मधुर रस के महाभाव को लौकिक मर्यादा की दृष्टि से नहीं समझ सकती' ( दे. 'रामभक्ति शाखा'—रामनिरंजन पाण्डेय, पृ. ४७१ )।

रामकथा पर कृष्णावतार तथा कृष्णभक्ति का यह प्रभाव अवतार के प्रयोजनों को 'लीला' में बदल देता है जिस से राम के विहार के चित्रण एवं रासलीला के वर्णन होने लगते हैं। अतः 'मधुर राम' का यह चरित्र पहले के गुणवान् तथा कीर्तिवान् नरश्रेष्ठ राम की अपेक्षा एक माधुर्यवान् तथा कान्तिमान् ( अर्थात् कोटि कन्दर्पलावण्य-शोभा वाले एवं रसराम ) राम का अभिवेक करता है। पहले के राम मर्यादापुरुषोत्तम अवतार हैं और बाद के ये राम परब्रह्म हैं। 'आनन्द रामायण' में तो सौन्दर्य, विलास तथा वशीकरण का रास-रहस्य तथा रस-लीला छाया हुई है।

सामन्तवृत्त के अन्तर्गत कुमारदास तथा श्रीहनुमान् कवि आदि ने जब राजपुत्र राम का संभोगशृंगार वर्णित किया था तब उन्हें अवतार भी नहीं माना गया। किन्तु सामन्तवृत्त के बाहर मधुर राम का यह रूप सामाजिक अमल में ठीक और सही सिद्ध नहीं हुआ क्योंकि एक तो यह यथार्थता की सीमाओं ( लौकिक मर्यादा ) को

नकारता था; दूसरे, संस्कृति के पूर्ण चक्र (वेद) से भी परे था; तीसरे, लक्ष्मी (सीता), नारायण ( राम ) तथा शेष ( लक्ष्मण ) के प्रतीक भी इस के सामन्तीय संभोग एवं ऐश्वर्य की अनुकृति तथा आवृत्ति को धुंधला नहीं कर सकते थे; चौथे, ऐसी रासलीला एवं रासलीला के उपासना केन्द्र नहीं बन सके क्योंकि वास्तव में ये सामन्त के अन्तःपुर का मादक रहस्य लोक था जो रामकथा के प्रतिकूल था; पाँचवें, यह केवल कुछ आचार्यों तथा साम्प्रदायिक ग्रन्थों में ही बँध गयी और व्यापक लोकरंजन का माध्यम नहीं बन सकी; छठे, यह धारा उस रोमाण्टिक मनोवृत्ति का केन्द्रीभवन थी जो यथार्थवाद तथा मर्यादावाद को अस्वीकार कर के सामन्तीय भोगवादी नैतिकता को ही परब्रह्म की ओट में पवित्र तथा दिव्य दर्शा रहा था; और अन्ततः यह सम्पूर्ण रामकथा को काट कर केवल अन्तःपुर और पुष्पवाटिका ( साकेत ) तथा कानन ( चित्रकूट ) में केन्द्रित करता है जो रामकथावस्तु की प्रकृति का ही खण्डन है तथा तापसो दुखी और योद्धा राम के तेज और वीर्य को नकारता है । इस तरह 'मधुर राम' एक अर्द्धसामन्तीय रोमाण्टिक धारणा बन कर क्षीण होते जाते हैं क्योंकि उन का यह स्वरूप यथार्थ विरोधी और लोकविमुख, अस्वाभाविक और अनुचित, अनैतिहासिक और अनावश्यक, अप्रीतिकर और अग्राह्य सिद्ध हुआ । सामन्तीय राजमहलों तथा अन्तःपुरों से 'कामुक राम' को निकाल कर पुनः परब्रह्म के दिव्य साकेत तथा चित्रकूट में ला कर उन्हें 'मधुर राम' बनाने का यह दर्शन-चक्र पूरा घूम कर आखिरकार निषेधात्मक इतिहास चेतना बन कर धँस गया ।

किन्तु इसी सामन्तवृत्त के बाहर विकल्प के रूप में जो मर्यादावादी मनोवृत्ति उभरती है वह अर्द्धयथार्थवादी हो कर भी सामाजिक यथार्थता के ज्यादा नज़दीक थी और सामाजिक अमल में भी मर्यादामान कायम करती थी । इस मर्यादावादी मनोवृत्ति में भी राम को परब्रह्म माना गया है किन्तु वे लोकमंगल के लिए साधना करते हैं । अतः वे परब्रह्म के दार्शनिक प्रतीक से अभिषेकित हो कर भी मर्यादापुरुषोत्तम के यथार्थ कर्मों से वास्तविक-से भी हैं । उन की लोलाएँ वेद तथा लोक की मर्यादाओं की पुनःस्थापना करती हैं और वे रासलीलाएँ न हो कर 'रामलीलाएँ' हैं जिन के मंचन केन्द्र गाँवों की चौपालें तथा शहरों के चौराहे हैं । उन में न तो रास का रहस्य है और न ही रास का विलास । यह तुलना सापेक्ष है क्योंकि मर्यादापासना की दास्य-भक्ति के भी मूल संस्कार सामन्त युग के प्रक्षेपण हैं तथा परब्रह्म की धारणा का स्वरूप यथार्थ को अस्वीकार करने वाला एवं आध्यात्मिक है । दोनों ही धाराएँ मध्यकाल के सामन्तीय समाज में ही जन्म लेती हैं । किन्तु मर्यादापासना की धारा लोकमंगल ( रामराज्य ) तथा लोकरक्षण ( राम की संघर्षयात्रा के किनारों के मध्य बहती चलती है । यह धारा 'कामुक राम' का पूर्णतः बहिष्कार करती है क्योंकि वे प्राकृत जन हैं अर्थात् वे 'कंचन' ( सोना ), 'कोह' ( क्रोध ) और 'काम' ( सुन्दरी ) के किकर हैं । तथापि इस में 'मधुर राम' को विवाह पूर्व दूल्हा रूप में तो पूर्णतः स्वीकार किया गया

तथा सामाजिक आवश्यकता के ही एकपक्षीय दार्शनिक अमूर्तीकरण हैं ! निष्कर्षतः, 'भक्त' एक नयी संवेदनशील ग्रामीण जनता की चेतना एवं भावना का सामाजिक दशा और सांस्कृतिक दिशा का प्रतीक तथा प्रतिनिधि हो जाता है । इस के पहले यह भूमिका 'सिद्ध' ( योगी ) ने निभाही थी । अतः दास्य भाव वाले भक्त कवियों ने श्रीराम का एक साथ मध्यकालीनीकरण एवं ग्राम्यीकरण कर डाला । ऐसी विशाल पृष्ठभूमि में तुलसीदास का आविर्भाव हुआ ।

लेकिन तुलसीदास प्रमुख अन्तर्विरोधों में तो फँसे ही रहे । वे लोक में तो वर्णाश्रम-व्यवस्था के पक्के समर्थक थे किन्तु उपासना के क्षेत्र में जात-पात को व्यर्थ समझते थे; वे सीता को आदिशक्ति मानते थे किन्तु नारियों को नैसर्गिक जड़ता ( अबला अबल सहज जड़ जाती ); वे अपने युग की ऐतिहासिक त्रासदी तथा कठोर यथार्थता को बेहद भोगते रहे लेकिन रामकथा के मिथकीय काल में उस भयानक भोग को भव्य आनन्द में उलट देते रहे; इत्यादि । अतः उन के श्रीराम में एक ओर वाल्मीकि से ले कर भवभूति तक का, दूसरी ओर शंकर से ले कर रामानन्द तक का तथा तीसरी ओर गुप्त सम्राटों से ले कर मुगल शाहंशाह तक का वैचारिक इतिहास तथा सांस्कृतिक समन्वय परिलक्षित होता है । इस बजह से ही उन के मर्यादा-पुरुषोत्तम राम का चरित 'नानापुराणनिगमागमसम्मत' हो गया । उन में ब्राह्मण-स्वर्णयुगों से ले कर इस्लामी मुगल जमानों तक का विविध रूपों वाला विचित्र, पूर्ण तथा व्यापक प्रतिबिम्ब झिलमिलाता है । इतिहास-गंगा की इतनी समृद्ध प्रबन्धधारा ने ही श्रीराम की उन की कथा के प्रबन्ध ( महाकाव्य ) को भी विचित्र बना दिया ( कथा प्रबन्ध विचित्र बनायी ) । स्वर्णयुगीन रामराज्य तथा मुगलकालीन कलिकाल की तुलनीय फान्तासियों को सृजनात्मक घरातल पर केवल तुलसी ही पेश कर सकते थे । इस के लिए उन्हें मध्ययुग का पौराणिकीकरण तथा ग्राम्यीकरण करना पड़ा जो खुद उन्हें भी विचित्र लगा । इतिहास ने उन्हें वाल्मीकि से कहीं ज्यादा निर्णय करने के दायित्व सौंपे । वाल्मीकि ने जिन कीर्तिवान्-गुणवान् नरश्रेष्ठ श्रीराम का अवतार चरित लिखा उस की शक्ति इतिहास का सर्वांगीण प्रारब्ध बन गयी थी । वाल्मीकि के श्रीराम की पदवी को धारण करने वाले सम्राटों की अनन्त वंशावलियाँ भारत से ले कर जावा, बाली, चम्पा, सुमात्रा, थाईलैंड तक में शताब्दियों तक चलती रहीं । श्रीराम के चरित को बौद्ध भारत के अथवा जैन भारत के प्रतीकों में ढालने के लिए क्रमशः बुद्ध को नारायण राम का, तथा राम को आठवें बलदेव ( बलभद्र ) का अवतार माना गया [ बिमलसूरि, स्वयंभू, गुणभद्र, पुष्पदन्त आदि ] । अन्ततः श्रीराम को परब्रह्म तथा ईश्वर ही बना दिया गया : भारत की आत्मा तथा सांस्कृतिक ऐश्वर्य के पुंज ! वाल्मीकि के श्रीराम शताब्दियों तक सम्पूर्ण मध्यकालीन भारतीय सुपरिगठन ( सुपर स्ट्रक्चर ) के ही 'बिराट् रूप' हो गये : राजनीति, धर्म, कला, नीति, नियम, दर्शन, विज्ञान आदि में समानान्तर से उन का दार्शनिक एवं निर्विकल्प नेतिकरण भी शंकर के

अद्वैतदर्शन में आ कर परिपूर्ण हो जाता है। अतएव वाल्मीकि से ले कर शंकराचार्य तक के श्रीराम ज्यादातर अभिजात्य संस्कृति के अवतार एवं मानुष प्रतीकों तथा स्वरूपों से सजते रहे हैं। यह श्रीरामों के स्वरूपों का पूर्वार्ध है।....उत्तरार्ध की शुरुआत खास तौर पर रामानुज, रामानन्द और तुलसीदास से होती है। अब श्रीराम छोक तथा काल की नयी ऐतिहासिक आवश्यकताओं से जुड़ कर मानवीय स्वतन्त्रता का नया आन्दोलन चलाते हैं। अतः अब नरध्वज श्रीरामचन्द्र-लोकमर्यादा से मण्डित हो कर एक लोकमंगलकारी लोकनायक हो जाते हैं। इस तरह सम्पूर्ण भारतीय इतिहास में श्रीराम के माध्यम तथा प्रतीक तथा निकष में दो दार्शनिक दृष्टियों ( लोकायतिक : जैन, बौद्ध तथा आध्यात्मिक : अद्वैत, वैष्णव ) का, दो वर्गीय चरित्रों का ( सामन्तीय तथा कृषक) तथा दो संस्कृतियों ( स्वर्णयुगीन तथा मध्यकालीन ) का कई शताब्दियों तलक वैचारिक संवाद तथा संघर्ष चलता रहा है। इसी लिए इतने सूर्यवंशी श्रीरामों से हमारा चिरन्तन साक्षात्कार होता है। अतः श्रीराम के अनन्त राष्ट्रीय तथा अन्तर्राष्ट्रीय एशियाई चरित्रों के द्वारा एशिया का इतिहासदर्शन तथा एशियाई संस्कृतितन्त्र के नये क्षेत्रों का समारम्भ हो सकता है। आर्केटाइपल पात्र ( नेता ) तथा घटनाओं का अन्ततोगत्वा क्रमशः इतिहासदर्शन और सामाजिक समस्याओं से होता है। इसी तरह चरित्रशिल्प कवि या उस के वर्ग तथा जनता या उस के युग के विश्वदृष्टिकोणों का प्रवृत्त्यात्मक प्रक्षेपण होता है।

रामानन्द और तुलसी, दोनों ने ही 'अध्यात्मरामायण' की विचारधारात्मक भूमि पर आत्मसंस्कार किया था। कहा जाता है कि 'अध्यात्मरामायण' की रचना चौदहवीं शती में किसी अज्ञात दार्शनिक कवि ने की थी। किन्तु दन्तकथाओं में इसे शिवरचित माना गया। शिव सौन्दर्य, आनन्द तथा मंगल के देवता हैं। इसलिए जब तुलसी ने 'अध्यात्मरामायण' की विचारधारा का व्यापक ग्रहण किया तथा 'मानस' के प्रबन्धशिल्प में भी उस का अनुकरण किया तो उन्होंने स्पष्टरूप से कहा भी कि महेश ने इस को रच कर अपने मानस में रखा था और शुभ समय में पार्वती से भाखा ( अवधी ) में कहा। इसी लिए हर ने इस को अपने हृदय में देख कर हर्षित हो कर इस का नाम 'रामचरितमानस' रखा। 'अध्यात्मरामायण' की समस्त रचना भी तो पार्वती-शम्भु संवाद के रूप में हुई है। राम और शिव के ऐक्य की धारणा में काशी-निवासी तुलसी की लौकिक आवश्यकता परिलक्षित होती है। किन्तु कवि के मानस की गहराई में 'शिवत्वधर्मी राम' का चरित्रशिल्पन भी झिलमिलाया। फलस्वरूप उन के श्रीराम भी सीता के प्रिय, दीनों के स्नेही तथा करुणाधाम होने के अतिरिक्त काममर्दन भी हैं। आत्मिक आनन्द की अपेक्षा लोकमंगल की प्रमुखता भी शिवप्रेरणा का सुफल है। इस के अलावा एक गहन रहस्य भी खुला। शिव स्वयं साक्षात् देवता हैं। उन का बहुधा अवतार नहीं होता। विष्णु के समकालीन दो अवतारों में से श्रीकृष्ण का केवल क्रीडावतार प्रचलित था। किन्तु राम में अवतारत्व और परब्रह्मत्व के पूर्ववर्ती योगयोग

के कारण अकेले उन के ही सगुण तथा निर्गुण ( ब्रह्म ) स्वरूप को ले कर दो मार्ग चले । निर्गुण सन्तों ने राम के निर्गुण ब्रह्मरूप को ही ग्रहण किया और अधिकांश सगुण भक्तों ने श्रीकृष्ण के लीलावतार की सगुणधारा को ही रसविष्ट किया । अतः श्रीराम के अवतार प्रयोजनों को व्यापक ब्रह्म की लीलाओं में बदलने की, तथा उन के सगुण स्वरूप की दास्यभक्ति की प्रथम सार्थक साधना तुलसी ने ही की । इस भाँति 'शिवधर्मी राम' के अलावा 'सगुण ब्रह्म राम' तथा 'लोकनेता राम' की चरित्र-त्रयी तुलसी की युगान्तरकारी मौलिक सिद्धि है । सम्पूर्ण 'मानस' में प्रत्येक मानवीय तथा अलौकिक अवसर पर वे राम को परब्रह्म बनाने या बताने को ही उद्धृत तथा प्रतिबद्ध हैं । प्रकट रूप में इस की सृजनात्मक प्रक्रिया यह होती है कि राम एक मध्ययुगीन ग्रामतन्त्र के पण्डित, पवित्र, गरीब और गौरवशाली ब्राह्मण नेता के महाबिम्ब भी प्रतीत होने लगते हैं ।

प्रसंगवश प्रतिनिधिरूप में सामन्त कवि कुमारदास तथा ब्राह्मण कवि तुलसीदास की तुलना समीचीन होगी । कुमारदास की अभिजात परम्परा रही है लेकिन तुलसी की लोकजनपरम्परा है । इसलिए कुमारदास ने श्रीराम का सामन्तीकरण ( क्षत्रिय-करण ) किया और उन्हें पृथ्वीपति ( दशरथ ) के पुत्र या राजपुत्र तथा राक्षसनाशक बना कर सम्राट्त्वृत्त में ही रखा । तुलसीदास ने श्रीराम का ग्राम्यीकरण किया और उन्हें परब्रह्म, तथा मर्यादापुरुषोत्तम एवं आदर्शतपस्वी ब्राह्मण बना कर लोकनेता-वृत्त में रखा । कुमारदास अयोध्या, मिथिला तथा लंका जैसी राजधानियों पर मुग्ध हैं तो तुलसीदास चित्रकूट, पंचवटी और ऋष्यमूक की प्रकृति में धूमते हैं । कुमारदास ने अन्तःपुर में दशरथ की शृंगारलीला तथा जलक्रीड़ा का, राम के प्रकोष्ठ में दाय्या पर श्रीराम-सीता के सम्भोग शृंगार का सामन्तीय एवं कामातुर चित्रण किया है जो उन के स्वयं के प्रथमहस्त अनुभव से रंजित है । तुलसी ने राम को बनों तथा ग्रामों में मर्यादा-पालन करते एवं संघर्ष तथा दुःख और पीड़ा झेलते हुए दिखाया है । यही तो उन का अनुभव-संसार है । वे अपने राम को राजमहलों से झट से निकाल कर अपने सुपरिचित ग्रामीण परिवेश में रमा देते हैं । कुमारदास का महाकाव्य सभाबिलास बना रहता है लेकिन इन कारणों से तुलसीदास का महाकाव्य ( 'मानस' ) लोककण्ठ है । अतः उस में 'ज्ञानकीहरण' के यमकों की ठनक-चमक-झमक के बजाय चौपालों-चौराहों की मीड़ की धड़कनें हैं, सामूहिक गायन और पाठन है । कुमारदास की केन्द्रीय दृष्टि सम्भोग और शृंगार वाली रही है क्योंकि उन के श्रीराम सामन्त हैं, राजपुत्र हैं । तुलसी की केन्द्रीय दृष्टि तपस्या तथा शोक-बाली रही है क्योंकि उन के राम उन की ही तरह एक आत्म-निर्वासित-पण्डित ब्राह्मणवत् हैं । उन्हें शृंगार का पहला मोका 'रामललानहछू' में मिला था जहाँ वे कुमारदासीय चाल-चलन से राजा दशरथ की काम-लोलुपता को चित्रित करते हैं । बाद में दोनों 'मंगल'-काव्यों में वे नववधुओं ( ज्ञानकी तथा पार्वती ) श्रीहर्षीय शृंगार में मग्न कर हर्षित हो उठते हैं । उस समय अपनी कान्ता रत्ना

को उन्होंने कालिदासीय उमा ( पार्वती ) तथा श्री हनुमान् कविसम्मत सीता ( जानकी ) के रूप में किंचित् झिलमिलाता हुआ पाया होगा । अतः दोनों में उदात्त काम एवं भृङ्गार भिन्न है । कुमारदास पण्डित कवि हैं : पहाड़ों और समुद्रों के । ग्रामीण तुलसी ब्राह्मण कवि है : आश्रमों और नरलीलाओं के ! कुमारदास विलासपूर्ण सौन्दर्य के कवि है; तथापि वे एक बेहद मर्महीन कवि हैं । तुलसी अलौकिक सौन्दर्य के ग्राम्यकवि हैं और सर्वातिशय मर्मबोधक कवि हैं ।

यह आपातिक महाबिन्दु हमें अन्ततः और अन्ततोगत्वा तुलसीदास और उन के श्रीरामों के चक्र में केन्द्रीभूत कर देता है ।

भारतीय इतिहास के इतने श्रीरामों का तुलसी ने सिद्ध दर्शन किया था और स्वयं भी लगभग सत्तरांशों का प्रगटाव किया था । ये सभी सूर्यवंशी राम तुलसी के ही हैं । लेकिन क्या इन के बीच में भी तुलसी के अपने, अकेले, अन्तरंग श्रीरामचन्द्र भी हैं ? यदि हैं, तो वे कौन से हैं ? इसे समझने के लिए ही हम विशेषतः ब्राह्मण ( संस्कृत ) परम्परा का सिंहावलोकन करते रहे हैं ।

वाल्मीकि-भास-कालिदास-भवभूति तक तो लगभग राम को शक्तिसिन्धु-शीलसिन्धु-सौन्दर्यसिन्धु-कृपासिन्धु मानने की, फलतः आदर्श सम्राट् और आदर्श पुरुषोत्तम जानने की, जो परम्परा रही है उसे तुलसी ने भी—मध्यकालीन पौराणिकीकरण, आध्यात्मिकीकरण एवं ग्राम्यीकरण द्वारा संस्कारित कर के—अंगीकार किया । कालिदास के लिए राम के रघुवंशी आदर्शों के लौकिक दृष्टान्त तो परमभागवत-चक्रवर्ती-दिग्विजयी गुप्त-सम्राट् रहे थे । इसी लिए उन का रावण एक शिथिल रजवाड़ा है । तुलसी के विश्वदृष्टिकोण ने उस गुप्तसम्राट् के दिवास्वप्नों तथा अकबरे आजम की गरीबनिबाड़ी का विचित्र संयोग कर के राम को स्वयं प्रकृति और सृष्टि ( माया ) का ही गुणधाम ( सगुण ) स्वामी एवं स्रष्टा अर्थात् अलौकिक सम्राट् या 'परब्रह्मराम' बना डाला । उन की लोकाराधक तथा लोकमंगल प्रधान जीवनदृष्टि ने तत्कालीन शैव तथा वैष्णव संघर्ष को समन्वय में बदल कर लोकनेता राम में शिवधर्मी राम का भी विचित्र संयोग किया क्योंकि पुराने बौद्ध-ब्राह्मण संघर्ष के बाद यह सब से बड़ा वैचारिक अन्तर्विरोध था । तुलसी ने रावण तथा कलिकाल के रूप में अपने वर्तमान समाज तथा इतिहास को भी लिया है जिस से मिथकीय रामकथा एवं रामचरित्र समकालीन लोकदर्शन भी बन गयी है । जैनधारा की भी ऐसी ही समानान्तर समस्या थी । विमलसूरि; गुणभद्र, स्वयम्भू आदि ने रामायण ( पञ्चम = पञ्च = राम ) का लोकायतिक जैनीकरण कर डाला है जो अन्तर्निहित मिथक-तत्त्व की अलौकिकता—अतिप्राकृतिकता को हटा कर उसे सामन्तीय ऐश्वर्य तथा जैन समस्या के ढोल में रेंग देता है । यहाँ शास्त्रों का स्थान विद्याघर-कुल ले लेते हैं; शूर्पणखा चन्द्रनखा हो जाती है; रावण अधिक बलवन्त तथा मानवीयकृत हो जाता है; तथा राम एक अधिक वणिक् योद्धा बन जाते हैं । शीर्ष तथा भोग के दोनों सामन्तीय ध्रुवार्थों में विमलसूरि घूमे हैं । स्वयम्भू

भोग तथा विलास की अधिकारी करते हैं तो पुष्पदन्त उन्हें तप और तेज के छोरों तक चलाते हैं। इन सभी महाकवियों ने रावण के चरित्र को भी महिमा और विश्वसनीयता दी है; तथा ब्राह्मणवादी अलौकिक घटनाओं तथा अद्भुत रस का विरेचन किया है। इस तरह रावण मध्यकाल के कई इतिहासखण्डों में धार्मिक संघर्ष तथा नैतिक मूल्यों ( विधायक एवं निषेधक दोनों ) की कसौटी रहा। उस के माध्यम से भी ब्राह्मण ( वाल्मीकि ), बौद्ध ( दशरथ जातक ), जैन ( पद्मचरित ), वैष्णव ( मानस ) धाराओं ने कई राजनीतिक एवं सांस्कृतिक चुनौतियों को परखा है। यहाँ रावण भी तो उसी सामाजिक दशा की देन है जब मध्यदेश ( विमलसूरि एवं स्वयम्भू का इलाका ) में जैनधर्म का प्रसार हो रहा था और वहाँ की जातियों के बीच रावण एक अच्छा राजा माना जाता था। अतः आज का शत्रु कल को जैन या बौद्ध बन जाता था। इसलिए राम और रावण के हाशियों में कई धर्मों के इतिहास के विरोध, समझौते, प्रसार, विचार आदि पढ़े जा सकते हैं। और तुलसी ने भी रावण के माध्यम से वर्तमान इतिहास ( कलिकाल ) तथा बनारसी शैवों के निषेधक रूप को अन्यथाकृत किया है।

ब्राह्मणधारा की अन्तर्वर्ती अभिजात संस्कृति की कामुक और भोगप्रधान लौकिक धारा भी चली जिस में कुमारदास, भट्टिकाव्यकार, दामोदरमिश्र आदि का योगदान रहा। इस में पहले तो रावणपक्ष के अन्तर्गत काम तथा शृंगार का मदनोत्सव मनाया गया; फिर बाद में कुमारदास एवं दामोदर ने रामपक्ष में भी काम एवं भोग वाला सारा कामशास्त्र उतार डाला। यहाँ राम मधुर-मदिर-रसिक हो गये हैं। यह धारा भी बाद में रामभक्ति के मधुरोपासक रसिक-सम्प्रदायों में क्षीणप्रवाही रही। परवर्ती उत्तर-मध्यकाल में हिन्दू राज्यों के विघटन के बाद अवतार राम को विलासी राम या सामन्त राम बनाने में इतिहास की हत्या होती। अतः इतिहास की आवश्यकता के अनुसार वाल्मीकि के अवतार राम की पुनः वापसी होती है—तापस राम और परब्रह्म राम के रूप में। अतः अब राम तपस्वी राम, परब्रह्म राम तथा राजा राम हो जाते हैं। 'रामचन्द्रिका' में आ कर वे एक कुशल राजपूत महाराणा राम भी बनते हैं जो दरबार-पसन्दी के माहिर हैं। तथापि, तुलसी को अपने इष्टदेव राम का चुनाव करना ही पड़ा। उन के लिए राम की पूर्णता का सवाल लोक जीवन की पूर्णता की समस्या बन गया तथा राम की मर्यादा का स्वरूप एक नैतिक इतिहास-दर्शन बन गया।

तुलसीदास ने परब्रह्म राम से शिव, ब्रह्मा, विष्णु आदि नाना प्रकार के अंशावतारों की उत्पत्ति मानी है ( सम्भु विरंचि विष्णु भगवाना। उपजहि जासु अंस ते नाना ॥ )। इस के साथ ही देवताओं, दैत्यों, ऋषियों आदि का भी सामूहिक अवतरण बताया। इतिहासचक्र ने इस विश्राम पर युगान्तरकारी पूर्णता तथा व्यापकता प्राप्त की। वैदिक युग के इन्द्र, अग्नि, वरुण, सूर्य, सोम, यम आदि प्रकृतिदेवताओं के गुणों को स्वरूप देने की ऐतिहासिक आवश्यकता तो वाल्मीकि ने पूरी कर दी जब उन्होंने एक ओर तो श्रीराम में पाँच वैदिक देवताओं के गुणों की विद्यमानता तथा

स्वरूपों का अवधारण का प्रतिपादन कर के उन्हें अवताररूप नरभेष्ट अर्थात् मानवीय-कृत प्रकृति का नियामक मानव बना दिया, तथा दूसरी ओर ऐतिहासिक भीतिकवाद के इस तथ्य को भी स्पष्ट किया कि टैक्नालाजी शस्त्रों से आगे अस्त्रों का विकास कर रही थी क्योंकि धनुष, बाण, तलवार : भाले आदि लौह-शस्त्रों का प्रयोग तो हर व्यक्ति कर रहे थे लेकिन अस्त्रों का प्रयोग कोई एकाध व्यक्ति ही कर सका था । इसलिए वे अस्त्र अभी भी अलौकिक थे तथा उन का ज्ञान भी आधिदैविक था । इसलिए अस्त्र देवताओं से सम्बन्धित थे । इसी लिए वाल्मीकि ने विष्णु के आयुध-अवतारों का भी वर्णन किया ।

तुलसी के समय तक इतिहास आमिजात्य-संस्कृति के पूरे ऐश्वर्य तथा विलास को, सामन्तीय सम्राटों की अनन्त शक्ति तथा अपार शौर्य को, लोकजीवन की शोकपूर्ण पीड़ा तथा अथाह दैन्यता-दरिद्रता को झेल चुका था । इतिहास चक्रवर्ती तथा विश्व-विजेता सम्राटों के अलौकिक-अप्राकृतिक-अतिमानवीय करतबों में इतना भ्रान्त हो चुका था कि प्रजा के लिए वह अगम, अगोचर, अकल, अदृश, अमूर्त, अनन्त आदि ही हो चुका था । शंकर की 'ब्रह्म' की धारणा को अधिक फैलाने के लिए सम्पूर्ण प्रकृति तथा उस की सृष्टि ( माया ) के मूल व्युत्पत्ति तत्त्वों ( गुणों ) को भी दार्शनिक धरातल 'ऐक्य' और 'पूर्ण' और 'अद्वैत' करने की आवश्यकता ने तुलसीदास की 'परब्रह्म' की धारणा को 'सगुण' ब्रह्मरूप में विराटीकृत किया । फलतः 'परब्रह्म सगुण राम' में पूर्ववर्ती अनेक सामाजिक सूत्रीकरणों, ऐतिहासिक दशाओं, सांस्कृतिक आकांक्षाओं और यथार्थ समस्याओं का एक संग्रह हो जाता है । इस तरह यह धारणा एक ओर तो इतिहास-दर्शन का महाप्रतीक है तो दूसरी ओर विचार के इतिहास का नूतन समन्वय एवं संस्कार करती है । इस के अन्तर्गत वाल्मीकि के नरभेष्ट अवतार राम, कालिदास के सौन्दर्यपुंज एवं शक्तिपुंज चक्रवर्ती सम्राट् राम, भवभूति के मधुर पति, आदर्श सम्राट् तथा पुराण पुरुष राम; तथा सांख्य की प्रकृति अभिव्यक्ति, शंकर का अद्वैतवाद, रामानुज के श्रीसम्प्रदाय के अनुसार लीला एवं मर्यादा, रामानन्द की भक्ति एवं मुक्ति, अध्यात्मरामायणकार का शैव एवं विष्णु का संयोग, तुलसी की वेद एवं लोकधर्मों जीवन दृष्टि; तथा नानानिगमों-आगमों-पुराणों का प्रभाव, शिवपुराण और अध्यात्मरामायण का प्रभाव, वाल्मीकि रामायण और महानाटक का प्रभाव, कृष्णकथा ( बाललीला, रासलीला ) तथा लोकप्रथाओं का प्रभाव आदि द्वन्द्वात्मक ढंग से पुंजीभूत हो गये हैं । इस प्रक्रिया में मिथक चेतना के मध्यकालीनीकरण, समकालीन बोध के पौराणिकीकरण तथा सामन्तीय समाज के ग्रामीकरण ने विशेष भूमिकाएँ निबाहीं । तो, तुलसीदास के श्रीराम के चरित्र के इतिहास-लेखन ( हिस्टोरियोग्राफी ) का महाकाल-पटल इतना विशाल तथा विराट् है ! इस तरह—तुलसी ने सापेक्षतः लोकमिमुख ( लोकायतिक ) अवतार को तो परब्रह्म में विराटीकृत किया तो दूसरी ओर आमिजात्य संस्कृति के ऐश्वर्य पुरुषोत्तम श्रीराम को ग्रामीण संस्कृति के मर्यादा-



पुष्पोत्तम राम में इतिहासावरोक्षित कर दिया। सम्यता के चरित्र के शैलीशास्त्र में भी उन की यह महत्तम देन है। उन में दो सांस्कृतिक दृष्टियों (राम का परब्रह्मीकरण बनाम-ब्राम्हीकरण); तथा दो दार्शनिक दृष्टिकोणों (लोकायतिक बनाम आध्यात्मिक [ वैष्णव ]) के बीच के कई आन्तरिक अन्तर्विरोध राम के सामंजस्य (सिन्थेसिस) में परिलक्षित होते हैं।

श्रीराम के स्वरूप तथा कथा को ले कर उन की दूसरी महत्तम उपलब्धि अविरल ऐतिहासिक चेतना की सिद्धि है। उन का ऐतिहासिककाल तो मध्यकाल था। उन की रामकथा का काल एक मिथकीय काल था। अतः एक ओर तो उन्हें मिथकीय काल को मध्यकाल की लोकचेतना में ढालना पड़ा तथा दूसरी ओर अपने वर्तमान काल के समकालीन अनुभवों तथा समस्याओं को—अपनी ग्राम्यीकृत पवित्र ब्राह्मणदृष्टि से—मिथकीय काल के माध्यम में छान कर प्रस्तुत करना पड़ा। 'रामराज्य' तथा 'कलिकाल' के मॉडल क्रमशः उन के पहले और दूसरे ढंग के कृतित्व के उदाहरण हैं। फलस्वरूप उन के श्रीराम केवल इतिहासपुंज और समाजमर्यादा ही नहीं हैं बल्कि दार्शनिक प्रतीक और सांस्कृतिक आकृतिबन्ध भी हैं। उन के अलावा किसी भी मध्यकालीन कवि को श्रीराम के द्वारा इतनी ऐतिहासिक विविधताओं, इतिहासदर्शनों तथा इतिहास-लेखन के कलात्मक प्रकारों से नहीं जूझना पड़ा। इसलिए तुलसी के श्रीराम भक्तों के इष्टदेवता तो रहे ही हैं, वे इतिहास की युगचेतना और राजनीति के लोकमंगल भी हैं। फलतः अकेले तुलसी को ही श्रीराम के माध्यम से—सम्पूर्ण मध्यकाल में सर्वाधिक राजनीतिज्ञ चिन्तक और लोकदृष्टिवादी दार्शनिक नेता होने का गौरव प्राप्त है। वे मध्यकाल के 'विचारधारात्मक सुपरिगठन' (आइडियोलॉजिकल सुपरस्ट्रक्चर) के साक्षात् कल्पपुरुष थे। रामकथा के पूर्ववर्ती सभी महाकवियों को इतने ज्यादा ऐतिहासिक युगों से तथा इतनी अधिक लोकचिन्ता-पीड़ा से नहीं जूझना पड़ा था। इस दृष्टि से वे वाल्मीकि, कालिदास, कुमारदास से अलग और अपेक्षतया उन्नतिशील हैं।

उन की तीसरी महत्तम देन भाषाक्रान्ति तथा भाषा-रिनैसां के क्षेत्र में है। जिस तरह निर्गुण ब्रह्म की सगुणधारा में रामावतार को भी प्रतिष्ठित कर के उन्होंने पहल की थी, उसी तरह ब्रजभाषा की माधुरी तथा साहित्यिक परिष्कार से भी अलग हट कर गाँवों की चौपालों तथा कस्बों के चौराहों की अवधी भाखा के ओज और सौभाग्य और औदात्य की खोज भी उन्हें ही करनी पड़ी। अवधी की सामूहिक-आंचलिक खूबियों के कारण जायसी ने उस में एक लौकिक सूफी इश्क कहानी लिखी थी। तुलसी को उसी अवधी भाखा को एक भिन्न चरितनायक, एक भिन्न अनुभव संसार, एक भिन्न सांस्कृतिक ऐश्वर्य तथा एक भिन्न सौन्दर्यानुभव के अनुसार अभिव्यंजना पूर्ण बनाने में भाषिकीक्रान्ति भी करनी पड़ी क्योंकि उन्हें ब्रजभाषा की परिनिष्ठित भाषिकी परिपाटियाँ नहीं मिली थीं। एक अकेले कवि ने उस जनपदीय भाषा को सम्पूर्ण अभिव्यंजनाशक्ति को विकसित कर के उस का इतना भरपूर उपयोग कर लिया कि बाद में अवधी भाषा

की अभिव्यंजना-क्षमता ही विलुप्त प्रायः हो गयी और उस भाषा में कोई भी श्रेष्ठ साहित्यिक कृति नहीं आ सकी। [ उन की भाषा-क्रान्ति के कुछ उदाहरण दिये जा सकते हैं। अगर उन का आधिकारिक शब्दभण्डार ( मास्टर वोकेबुलरी ) के वैभव को ही देखें तो उस में संस्कृत-प्राकृत-पाली-अपभ्रंश जैसी चार भाषाओं का शब्दजगत् है। विशेषणों और क्रियाओं तथा संज्ञाओं की विपुल राशि उन के पास है। यदि किसी एक लम्बे प्रसंग में राम का नाम पचीस बार आया है तो वे हर बार एक नया विशेषण अथवा पदवी का इस्तेमाल करेंगे। अवसर और प्रसंग के अनुकूल राम तथा सीता के लिए उन्होंने जो नाम इस्तेमाल किये हैं उन में निकटस्थ आवृत्तियाँ नहीं हैं। शब्दों का मनोवैज्ञानिक एवं औचित्यपूर्ण इस्तेमाल करने में उन्हें कमाल हासिल है। जैसे, जब तक कैकेयी दशरथ से वरदान नहीं माँगी तब तक उसे 'भरतमातु' आदि सम्मान सूचक उपाधियों से पुकारा जाता है किन्तु वरदान माँगने के पश्चात् ही उस के लिए अपमानपूर्ण सम्बोधन इस्तेमाल होते हैं; जब हनुमान् लंका जाते हैं तो रावण को 'लंकेश' कहते हैं क्योंकि तब तक विभीषण राम के पास नहीं आये थे लेकिन अंगद उसे यह सम्बोधन नहीं देते क्योंकि तब तक विभीषण राम के पक्ष में आ गये थे और राम ने उन्हें 'लंकापति' मान लिया था; रावण के लिए हमेशा 'दसकन्ध', 'दशकण्ठ', 'दसमुख' जैसे शब्द इस्तेमाल हुए हैं क्योंकि वह सोचता नहीं है और केवल डींगें मारता है लेकिन जिन अवसरों पर वह सोचता है उन स्थलों पर 'दससीस' का व्यवहार किया गया है; एक बार जब सेतुबन्ध बन जाता है तब वह एक साथ दसों मुखों से 'समुद्र' का नाम लेता है—और कवि ने उस चौपाई में सिन्धु के दस पर्याय गिनाये हैं। अतः तुलसी के शब्दपुंज तथा भाषा का आधुनिक शब्दतात्त्विक अध्ययन ही स्वयं में एक नयी खोज है ]।

और अन्तिम सांस्कृतिक-मनोवैज्ञानिक-सौन्दर्यात्मक देन तो स्वयं तुलसी के राम के अनेक सूर्यवंशी श्रीरामों के स्वरूपों की है जो 'रामलला-नहछू', 'जानकीमंगल', 'रामचरितमानस', 'रामाज्ञाप्रश्न', 'वैराग्य संदीपनी', 'गीतावली', 'दोहावली', 'बरवै रामायण', 'विनयपत्रिका', 'कवितावली' तथा 'हनुमानबाहुक' में प्रत्यक्ष अथवा परोक्ष ढंग से चरित्रांकित हुए हैं। इस स्थिति में तुलसीदास और उन के इतने सूर्यवंशी श्रीरामों से हमारा लगभग सर्वांगीण साक्षात्कार होता है। हम में यह भी कुतूहल जागता है कि आखिर अपने इतने सूर्यवंशी श्रीरामों के बीच क्या कोई तुलसी के विशेष प्रिय श्रीरामचन्द्र भी हैं ?

इस के लिए केवल एक ही अनिवार्य कसौटी तथा चुनौती है कि हम ऐतिहासिक यथार्थता के परिवेश में समाजशास्त्रीय-सौन्दर्यशास्त्रीय-मनोवैज्ञानिक ढंग से तुलसीदास के जीवन-विकास को तथा रामकथा के विशेष अंशों का तुलसी द्वारा ग्रहण को इन दोनों के बीच के समकालीन सम्बन्धसूत्रों को जोड़ें।

रामकथा के स्पष्टतया तो दो स्वतन्त्र भाग हैं—(क) अयोध्याधुरी; तथा (ख)

निर्वासनधुरी। पहला भाग कुछ ऐतिहासिक घटनाओं पर निर्भर करता है तथा दूसरा भाग मिथकों तथा आदिम प्रतीकों के माध्यम से सम्यता और संस्कृति के कई ऐतिहासिक चरणों का समावेश करता है। दूसरे भाग में ही अपेक्षता नये-नये सांस्कृतिक पैटर्न गढ़े गये हैं।

निर्वासनधुरी (ख) को, तुलसीवृत्त के ख्याल से, हम यँ बाँटें : i) वनवासी राम, पीड़ित तथा शोकाकुल राम का अकेले भटकना; ii) वानर जातियों तथा ऋक्ष जातियों से मैत्री कर के स्वामी बनना; iii) योद्धा राम के रूप में विजयी एवं मुक्तिदाता बनना; तथा iv) अन्ततः पुनः अयोध्याधुरी में वापस आ कर रामराज्य की स्थापना करना।

तुलसीमान को ध्यानमें रखते हुए अयोध्याधुरी के अन्तर्गत पहला दशरथराज्य राजकुमार श्रीराम की बाललीलाओं तथा विवाह-संस्कारों की सुन्दरता, सहजता एवं मधुरता से जुड़ा है। यह ऐश्वर्य-सम्भूत है। किन्तु परवर्ती रामराज्य [ (ख) — iv ) ] असुरसंहारक-भूउद्धारक-धर्मरक्षक राजेश्वर राम की राजनीति एवं धर्मनीति से जुड़ा है। यह शान्ति-सम्भूत है। वस्तुतः (क)-भाग के राम ही रामचन्द्र ज्यादा हैं; (ख)-भाग के राम तो सूर्यवंशी राम हैं, तेज और तपयुक्त। (ख)-भाग के i) अंश के राम आत्मनिर्वासित, अकेले, पीड़ित और शोकार्त हैं। उन की करुणमूर्ति तथा मानवीय बिम्ब सर्वाधिक यहीं हैं। वैयक्तिक तादात्म्य तथा रोमाण्टिक भावुकता के लिए यह अंश सर्वानुकूल है। यह अंश लोकसंस्कृति तथा जनजीवन को प्रतिबिम्बित करने के लिए भी उपयुक्त है। इसी का ii) अंश भक्ति और मुक्ति, शरणागति और आत्मनिवेदन के द्वारा मानवीय स्वतन्त्रता तथा मानवीय उद्धार, सामाजिक यथार्थता तथा सांस्कृतिक आकांक्षा को अभिव्यंजित करता है। और iii) अंश राम की दिव्यशक्ति तथा असुरों की मायाशक्ति के माध्यम से युद्ध के दो स्वरूपों, दो आदर्शों, दो रणकौशलों तथा दो समकालीन ऐतिहासिक शक्तियों को भी प्रकारान्तर से उद्घाटित कर देता है। इस भाग के अन्तिम iv) अंश वाले रामराज्य की बात हम स्पष्ट ही कर चुके हैं कि यह एक साथ वैकुण्ठ ( स्वर्ग ), जातीय स्मृति में प्रतिष्ठित गुप्तों का स्वर्णयुग, भारतीय राजनीति-दर्शन का पूर्ण भाष्य तथा जननेताओं एवं समाजनेताओं की यूतोपिया है। हम पुनः दोहराना चाहते हैं कि रामकथा के ये भाग तथा अंश तुलसीदास के व्यक्तित्व एवं कृतित्व को ही ध्यान में रख कर किये गये हैं। तुलसी ने अपने व्यक्तित्व, चिन्तन तथा अवस्था के अनुरूप ही कुदरतन इन भागों तथा अंशों का विशेष चयन किया है। यही उन के श्रीरामों के अनेक स्वरूपों का हेतु है। यह भी सही है कि श्रीरामों के इन सभी स्वरूपों की रचना में एक ओर तो मिथकवृत्त के पवित्र और दिव्य, अनन्त और अनादि, सत्य और नित्य आदि गुण घुलमिल गये हैं [ लीला, अलौकिकता होकर ] तथा दूसरी ओर इतिहासवृत्त के असंख्य पूर्ववर्ती राम और कुछ पूर्ववर्ती सामन्तीय संस्कृतिखण्ड, अवतार और ब्रह्म की धारणाएँ, भक्ति और सगुण ईश्वर का दर्शन आदि

समन्वित-संस्कारित हुए हैं ।

रामकथा की तरह तुलसी कथा को भी हम तीन खण्डों में बाँट सके हैं :—  
(अ) अनाथ और अभागा और कंगाल बालक रामबोला; (आ)—आशावादी-आदर्शवादी  
यायावर संन्यासी तुलसी; एवं (इ)—निराशावादी-अथार्थवादी और एकाकी गोस्वामी  
तुलसीदास ।

किन्तु तुलसी को अपनी जीवन कथा के हरेक खण्ड—[ (अ)—(आ)—(इ) ] में  
रामकथा के तो दोनों भागों—[ (क)—(ख) ] को ही लेना पड़ा था । अतः उन्हें राम-  
कथा की सभी भावभूमियों तथा दर्शनभूमियों की भिन्न-भिन्न प्रकार से आवृत्तियाँ करनी  
पड़ीं । रामकथा के जिन भागों तथा अंशों पर वे विशेषरूप से मुग्ध या तदाकृत हुए हैं,  
उन का तालमेल उन की जीवनकथा के खण्डों से बैठाया जा सकता है । इस तरह  
तुलसी के अनेक श्रीराम एक होते हुए भी उन की जीवनकथा या समाजदशा के  
इतिहास को भी प्रकारान्तर से प्रतिबिम्बित एवं प्रक्षेपित करते हैं । इस प्रतिबिम्बन  
एवं प्रक्षेपण में दो आलोकवृत्त सदा विद्यमान हैं—मिथकवृत्त तथा इतिहासवृत्त ।

यह सरंचना ( स्ट्रक्चर ) तुलसीदास के जीवनविकासखण्डों तथा रामकथा के  
विशेष भागों-अंशों के बीच प्राथमिक धरातल पर सम्बन्धसूत्र स्थापित कर देती है ।  
यहाँ से हम अगले सोपानों पर बढ़ सकते हैं ।

‘रामलला-नहछू’ में युवक रामबोला ( उर्फ बाद के तुलसी ) सर्वप्रथम एक  
लोकगायक, ग्राम्यकवि तथा अलमस्त युवक के रूप में अनुप्रवेश करते हैं । यह अलहड़  
युवक बचपन के अभागे तथा दुखियारे दिनों को भूल कर सनातन धर्म पर मंगल  
विश्वास करने वाला ब्राह्मण है जो सहज प्रवृत्ति मूलक जीवन के एक मधुर संस्कार  
( विवाह ) का मंगलगान करता है । ‘रामलला-नहछू’ विवाह मंगलोत्सव की मस्ती  
और शुचिता को ग्राम भाषा, ग्रामछंद सोहर में गाता है । इस के राम एक साधारण  
दूल्हा है ( गाँव के किसी ठाकुर युवक जैसे ) जो अश्लील गालियों में भी रस लेते हैं ।  
कंगाली के दंश को भुलाने के लिए यहाँ तुलसी ने राजा राम और रंक, रानी और  
दासी को एक ही बराबर दर्ज पर रखा है । नारियाँ रामचन्द्र को स्पष्ट गालियाँ देती हैं  
तथा भक्ति उन के लिए गूढ़ दर्शन न हो कर घरेलू जीवन की प्रीति एवं रति है । इस  
में तुलसी ने कामारि शिव को याद नहीं किया है क्योंकि दूल्हे राम रसिक हैं । इस में  
नारियों के माध्यम से उन्होंने प्रेमशृंगार के हाव-भावपरक मांसल रागबोध को  
अभिव्यक्त करने के साथ-साथ मध्यकालीन ग्राम की अर्थरचना ( लोहारिन, अहीरिन,  
तंबोलिन, दर्जिन, मोचिन, मालिन, बारिन, नाउन, ) का नक्शा भी खींचा है । यहाँ राम  
के मर्यादावाद तथा मायावाद, दोनों का जंजाल नहीं है । इस तरह गरीब ब्राह्मण युवक-  
कवि तुलसी के दूल्ह श्रीराम गाँव के एक ठाकुर युवक हैं जो ग्राम की कारीगर नारियों  
के रसिक सखा भी हैं । उन की रसिकता मंगल और सहज है । तुलसी ऐसे श्रीराम  
को फिर कभी भी याद नहीं कर सके क्योंकि तुलसी भी ऐसी जिन्दगी में फिर कभी

वापस नहीं आ सके। ऐसे लौकिक-रसिक-युवा-क्षत्रिय ( ठाकुर )-ग्रामीण राम युवक तुलसी की प्रथम और अंतिम रचना है।

‘जानकीमंगल’ के श्रीराम अवतार एवं राजकुमार हो गये हैं। वे स्वयंवर में वीरपुरुष हैं तो विवाह में सुकुमार नर। यहाँ साँवले सुन्दर श्रीराम का तेजवान् रूप सब नारियों को अपनी ओर आकृष्ट कर लेता है। इस तरह श्रीराम के पवित्र शील और तेजस्वी सौन्दर्य का नया हाशिया खुलता है। परिवेश तो विवाह संस्कारवाला ही है लेकिन अब वह एक संक्षिप्त पूर्णता से मंडित है। ‘पार्वतीमंगल’ में तो तपस्वियों का विवाह था किन्तु यहाँ सम्राट् क्षात्र विवाह रचाते हैं। श्रीराम ब्रह्मय भी हो जाते हैं। वे रूप और शील, उन्न और वंश की सामन्तीय दृष्टि से परिपूर्ण हैं। स्वयंवर तो राजाओं का विवाहोत्सव है लेकिन लौकिक विधि से विवाह की प्रथाएँ लोकसंस्कृति को प्रस्तुत करती हैं। इस तरह राम मध्यकाल की दोनों संस्कृतियों में अपने चरित्र की रचना करते हैं : सामन्तीय एवं वैदिक संस्कृतियों को एक मानने का भ्रम है तथा ग्रामीण एवं मध्यकालीन संस्कृति को भी एक ही श्रेणी में रखा गया है। यहाँ श्रीराम के विवाह को ले कर तुलसी की इतिहास-चेतना का प्रथम अंकुरण तथा राम के ब्रह्मत्व की प्रथम अभिव्यक्ति भी मिलती है।

दोनों कृतियों में हमें दूल्हा श्रीराम के दो स्वरूप मिलते हैं। दोनों में आशावाद से आदर्शवाद तक का सातत्य मिलता है।

‘रामचरितमानस’ में भारतीय इतिहासचक्र पूरा हो जाता है। पिछले हिन्दू-काल की शताब्दियों के दौरान राम में जो ब्रह्मत्व ( उपनिषद्कालीन प्रभाव ), राजत्व ( शुंग-कुषाणकालीन प्रभाव ) तथा अवतारत्व ( गुप्तकालीन प्रभाव ) समुपरंजित हुआ था, उन को छाप कर तुलसी के इस्लामी मध्यकाल में परब्रह्म के सगुणत्व की धारणा का एक निर्विकल्प पूर्ण बना तथा इस परिपूर्णता पर ग्राम्यत्व का रूपान्तरण होता चला गया। ‘मानस’ का श्रीराम-पंचायतन यही है। तुलसी के श्रीराम का महासूत्र भी यही है। इस में मिथकवृत्त, इतिहासवृत्त तथा समाजवृत्त, तीनों एक ही भक्तिधुरी पर घूम रहे हैं।

‘मानस’ में रामकथा के पूरे ( क ) तथा ( ख ) भागों, और तुलसी जीवन विकास के ( आ ) खण्ड का संयोजन हुआ है। यद्यपि ‘मानस’-रचना की अवधि लम्बी है, तथापि इस अवधि में तुलसी की चित्ति ( साइके ) तथा संवेगों का भी नया उन्मेष हुआ था। उन में विरति-विवेक तथा संतोष-विज्ञान से पूर्ण दास्य भक्ति भाव की प्रतिष्ठा हो गयी थी तथा जीवन क्षेत्र में वे आशावादी-आदर्शवादी गायवर संन्यासी तुलसी बन गये थे। अतः मनोवैज्ञानिक विश्वदृष्टिकोण के अनुसार उन्होंने ‘मर्यादा पुरुषोत्तम’ तथा ‘दास-भक्त’ के व्यक्तित्व की दो आदर्श एवं आध्यात्मिक निर्मितियाँ पेश कीं जिस से श्रीराम के स्वामीधर्मा सम्बन्धों में ( कृपा, क्षमा, करुणा, शरणागतवत्सलता, गरीब-निवाजी, दया आदि ) नये गुणों का इजाज़ा हुआ और भक्तों की सूची में बेहद अवध और

अपावन के अलावा साधारण और दीनहीन लोग भी दर्ज हो गये। मनोविज्ञान के वृत्त में उन की दूसरी क्रान्ति 'काम' को ले कर हुई। पूर्ववर्ती दोनों काव्यों के मुकाबले में अब वे कामोद्दीपन के बजाय कामदमन तथा कामशमन के निष्पादक हुए। तत्कालीन काम-क्रोध-कामिनी के दास प्राकृत राजाओं के मुकाबले में उन्हें ऐसे शिवमय श्रीराम को प्रस्तुत करना पड़ा जो कोटिमनोजलजावनहारे हो कर भी काम-दमनकारी है, मनोविकारों को उद्दीप्त न कर के विमल एवं विशुद्ध सन्तोष, विज्ञान, वैराग्य आदि के धारक होकर ही धीरोदात्त तथा मर्यादापुरुषोत्तम है। इस तरह राम लौकिक काव्य-शास्त्रीय रसचक्र की गति को उलट कर भावों (मनोविकारों) के उद्दीपन के बजाय उन के निग्रह को ही शान्त (स्थायी) मानते हैं जिस से आनन्दोल्लास की सिद्धि होती है। यही श्रीराम रति का 'हरिरस' भी है। इस रस वाला रामकाव्य पवित्र एवं अनन्त अनुभूतियों, तथा उज्ज्वल एवं सर्वव्यापी चिन्तन वाली 'पावनकथालीला' है जिस के नेता तथा नायक राघवेन्द्र या रघुनायक हैं। ये श्रीराम 'काम' (रति) के बजाय 'शोक' को श्लोकत्व में बदलते हैं अर्थात् शम में, निर्वेद में, तत्त्वज्ञान में परिणत करते हैं। यह तुलसी तथा उन के जमाने के साधारण जनों का दुखों और पीड़ाओं से छुटकारा पाने का बुनियादी आन्दोलन है जो धर्म के माध्यम से स्वतन्त्रता को (धार्मिक परिवेश में 'मुक्ति' नाम से) खोज रहा है। अतएव इस की स्थायी धुरी 'काम' तथा नारी न हो कर कामारि 'शिव' अर्थात् मंगल या लोकमंगल है। इसलिए तुलसी के श्रीराम समाजवृत्त में 'लोकमंगल की साधना' के प्रतीक हैं। शक्ति एवं शील के बाद श्रीराम के 'सौन्दर्य' का भी अभिनवीकरण हुआ है। एक ओर यह अद्वैतवादियों की अनिवर्चनीय रूपाति वाला अलौकिक सौन्दर्य है दूसरी ओर कोटि मनोजों को लजाने वाला तथा सरस्वती एवं शेष की वर्णन-क्षमता से परे आध्यात्मिक सौन्दर्य है और तीसरी ओर भक्तों, मुनियों, देवताओं, ग्रामबनिताओं को रिझाने वाला मधुर ग्रामीण नैतिक सौन्दर्य है। तुलसी के श्रीराम भक्तों और श्रोताओं अर्थात् लोकजनों के जीवनके सभी पक्षों का विकास कर के उन्हें नारायणत्व (हरिहरपद रति) की भक्तिभूमि तक पहुँचाते हैं।

रामकथा के ग्राम्यीकरण के उद्देश्य में तुलसी ने उस के (ख) भाग के i) एवं ii) अंशों को सर्वाधिक मार्मिकता प्रदान की है जिस से राम गिरिजनों-हरिजनों-ग्रामजनों के बीच में रहने वाले 'महाग्रामपुरुष' हैं। उन का यह क्रान्तदर्शी रूपान्तरण तो बाल्मीकि से ले कर कबीर तक ने नहीं किया। रामकथा के (ख)—i) एवं ii) अंशों के विशेष ग्रहण के भौके पर स्वयं तुलसी भी अपने जीवनविकास के (आ) खण्ड से गुजर रहे थे। यह तारतम्य श्रीराम में तुलसी तथा उन के युग के प्रक्षेपण को भी रहस्यांकित करता है।

सगुण परब्रह्म श्रीराम का दर्शन करने पर तुलसी में मध्यकालीन अन्तर्विरोधों का समावेश हुआ है। एक घरातल पर श्रीराम परब्रह्म के सगुण तथा ससीम रूप हैं।

वे अवतारी या ब्रह्म हैं। अतः वे लीलाएँ करते हैं। क्षीरसिन्धुशायी विष्णु भी राम में समाहित हैं तथा निर्गुण ब्रह्म ही राम (सगुण) है ( निर्गुण ब्रह्म सगुण वपु धारी ॥) । इस धरातल पर वे अद्वैत तथा वैष्णव दर्शन के कई सम्प्रदायों का सामंजस्य करते हैं। दूसरे धरातल पर श्रीराम निर्गुण ब्रह्म हैं जो 'तत्त्वत्रय' के अनुरूप भक्तों के लिए ही नानाविधि से अनूप चरित्र करता है। उस के चरित नट के समान 'कपट चरित' हैं। इस तरह राम के चरित्र की मामिकता, मानवीयता और लौकिकता आदि अलौकिकता में फँक दी जाती है। इस से लोकमंगल एवं लोकरंजन के श्रेय-प्रेय दोनों की हानि होती है। परशुराम-राम के बीच की नैतिक समस्या का समाधान राम की विनय में परिपूर्ण हो जाता है किन्तु परशुराम के मन में विस्मय पैदा होता है और वे उन की रमापतिके रूप में स्तुति करने लगते हैं (राम रमापति कर घनु लेहू। खंचहु मिट मोर सन्देह ॥); जब से चारों भाई व्याह कर घर आये हैं तब से जितनी सासुएँ थीं उतने ही रूप धर कर सीता उन सब की सेवकाई करती थीं क्योंकि सब मायाएँ सीता की माया में ही हैं; सीता-हरण के पूर्व की मानवीय विवशता को तीव्र बनाने के बजाय तुलसी राम द्वारा सीता को सूचित करा देते हैं कि अब मैं कुछ 'ललित नर लीला' करूँगा और निशाचर नाश करने तक तुम अग्निवास करोगी; सीता के वियोग में दुखी और विरही राम की मामिकता को झूठा बताते हुए कह उठते हैं कि पूर्णकाम, अजन्मा, अविनाशी तथा आनन्दराशि राम 'मनुजचरित' कर रहे हैं ( मनुजचरित कर अज अविनासी ); जब सुग्रीव द्वारा सीता की कोई खबर नहीं पहुँचायी जाती है तो राम का सात्त्विक क्रोध भी नकली बना दिया जाता है ( ता कहूँ उमा कि सपनेहुँ कोहा ॥ ) इत्यादि। कवि ने सम्भवतः यह रसाभास इसलिए फैलाया है कि उस के श्रीराम महज एक साधारण नर और प्राकृत नरपति न लगने लगे जिस से श्रीराम के आदर्श का ही लोप हो जाये। अतः वह 'अद्भुत रस' की सिद्धि प्राप्त करने के बजाय कृत्रिमता में उलझता गया है। यह नतीजा तो मध्यकालीन बोध की श्रद्धाभूमि पर ही निकलता है। तीसरे धरातल पर तुलसी वर्णाश्रमधर्म के एक शुद्ध एवं सच्चे रूप के समर्थक होने के नाते ब्रह्मवादी से ब्राह्मणवादी हो जाते हैं। वर्गीय स्थिति से गरीब किसान तुलसी अपने वर्णपद के कारण अभिजात्य संस्कृति के वैराग्यवृत्त से बँध जाते हैं। लोकजीवन में वर्णाश्रमधर्म की आदर्श प्रतिष्ठा के लिए उन का प्रचार श्रीराम को किंचित् ब्राह्मणवादी बना देता है ( मानवतावादी के अलावा )। इसी अन्तर्विरोध का स्थानान्तरण प्रकृति की कृति के बजाय माया में बदलने पर भी होता है जब प्राकृतिक सौन्दर्य एवं शक्ति मायाजाल एवं मायानटी बन जाती है। इसलिए राम भी नटवत् लीला करने वाले हो जाते हैं।

'कलिराज्य' के महापतन ( कलिकुचाल ) के रूप में तुलसी ने एक हिन्दू-कवि के रूप में अपने समय के सामन्तीय समाज की व्यवस्था तथा नैतिक ( वर्णाश्रम वाली )—व्यवस्था का आर्थिक-सामाजिक-नैतिक विश्लेषण कर के एक नंगा और खोफ़नाक यथार्थ देखा है। इस तरह प्रकारान्तर से उन्होंने इतिहास के मुग़ल रंगमंच का भी प्रवृत्त्यात्मक

दिग्दर्शन कराया है। इस के पश्चात् उन्होंने सनातन हिन्दू दृष्टिकोण वाला समाजशास्त्र पेश किया है। यह ध्यान देने की बात है कि तुलसी ने कलिकाल का वर्णन रावण की मृत्यु के बाद किया है। इस तथ्य से हम निष्कर्ष निकाल सकते हैं कि कलिकाल का समाज रावण का आर्येतर समाज न हो कर वर्णाश्रम एवं श्रुति की मर्यादा से गिरा स्वार्थी हिन्दू समाज था। तथापि यह वर्णन एक रूढ़ि का अनुकरण भी है। यहाँ कवि की 'विचारधारा' ( आइडियोलॉजी ) दृष्टिगोचर होती है।

कलिकाल की प्रति व्यवस्था के रूप में तुलसी ने रामराज्य का 'राजनीतिक दर्शन' ( फ़िलॉसॉफी ) तथा सांस्कृतिक 'यूटोपिया', पेश की है जिस के केन्द्र परब्रह्मा तथा रघुवंशी राजेश्वर श्रीराम हैं। इस दार्शनिक यूटोपिया में तत्कालीन स्वामी-सेवक-सम्बन्धों का आदर्शिकरण दास्यभाव की भक्ति में हुआ है : स्वामी श्रीराम की पूर्ण शरणागत-वत्सलता तथा सेवक भक्त का समग्र आत्मनिवेदन के साथ पूर्ण समर्पण ! श्रीराम के हिन्दू सम्राट्त्व ( मोनार्की ) को उन्होंने कूटनीति अथवा सैन्यवाद प्रधान न बना कर मूलतः एक सर्वोत्तम आदर्श राज्यव्यवस्था अर्थात् लोकराज की मौलिक कल्पना में परिणत कर दिया है। उन्होंने राजाराम की नीति में दण्ड एवं भेद का बहिष्कार तथा 'सुख' एवं 'सम्पत्ति' के लौकिक मूल्यों का स्वीकार किया है। उन्होंने भारतीय नीतिशास्त्र के अनुरूप जनरक्षक ( नरपति ) तथा पृथ्वीरक्षक ( भूमिपति ) को ईश्वर-अंश मानने के बजाय जब जीव को ही ईश्वर-अंश माना तो रघुवंशी राम स्वयं परब्रह्म हो गये। प्रजा के लोकमत से वे पवित्र देश और विवेकी राजा तथा हरिभक्त प्रजा का आदर्श देते हैं। इस तरह श्रीराम स्वयं ईश्वर तथा सार्वभौम धर्म हैं। श्रीराम लोकमत तथा लोकमन दोनों के पुंज हैं; वे ब्रह्मा, सम्राट् तथा लोकमत तीनों के प्रतीक हैं। इसलिए रामपक्ष से युद्ध धर्मयुद्ध है। तुलसी के श्रीराम का 'राम-राज्य' कौटिल्य के 'चक्रवर्ती साम्राज्य' से काफ़ी भिन्न है। श्रीराम का राज्य यह जगत् और समस्त ब्रह्माण्ड है और भारत के लिए वह एक नैतिक एवं धार्मिक संस्था भी है।

इस तरह 'मानस' के श्रीराम एक 'सांस्कृतिक सम्पूर्ण' हैं; प्रतीक हैं; इतिहास के निष्कर्ष हैं। किन्तु उन में लौकिक बनाम पारलौकिक, मानवीय बनाम दैवी, ऐतिहासिक बनाम मिथकीय के प्रबल द्वन्द्वात्मक अन्तर्विरोधों का निराकरण नहीं हो सका है जिस की वजह से तुलसी को आगे भी कुछ श्रीरामों की अवतारणा करनी पड़ी।

'रामाज्ञा प्रश्न' में वे रामभक्ति को शकुनशास्त्र के सभी शुभलक्षणों से जोड़ कर नवग्रहों, नवरत्नों, शुभलग्नों, मंगल लक्षणों वाली ज्योतिष-दुनिया में तिरोहित कर देते हैं। तथापि इस उपक्रम में उन्होंने रामकथा की समस्त घटनाओं के सुफल-कुफल को अपने समकालीन समाज के सौभाग्य-दुर्भाग्य से जोड़ कर राम को ज्योतिषपुरुष के रूप में प्रस्तुत किया है। ये श्रीराम अतिप्राकृतिक तत्त्वों के अन्धविश्वासों से मुक्ति दिला कर आचरणमूलक सौभाग्य का प्रसार करते हैं। इसी तरह 'बैराग्य सन्दीपनी'



में अज, अद्वैत, अनाम, निर्गुण मायापति अवतार राम के प्रताप का प्रभाव तीनों तापों से 'शान्ति' के रूप में प्रस्तुत है। यहाँ नाथ योगियों और निर्गुणपन्थी सन्तों के समानान्तर ब्रह्म श्रीराम के प्रताप से शान्तिपद एवं अमलपद प्राप्त 'सन्त' के स्वभाव का कथन हुआ है। इस तरह गृहस्थ 'दासभक्त' की तरह वैरागी 'शीतल सन्त' की धारणा भी मध्य-कालीन व्यक्तित्व-मूत्रीकरण की दूसरी मनोदार्शनिक चेष्टा है। पहले में स्वामी श्रीराम का आधार है तो दूसरे में शान्तिस्वरूप समाधिस्थ श्रीराम हैं। सन्तुलन के लिए इसी दिशा में 'दोहावली' में एक सन्त एवं भक्त के लिए रामनाम को स्वयं राम से बड़ा सिद्ध कर के उसे (नाम) कलियुग में कामतरु और कामधेनु, दीप और मणि, राकेश और संजीवनी आदि कहा गया है। युवावस्था के भ्रमर-प्रेम या पतंग-प्रेम के बजाय अब तुलसी चातक-प्रेम में नया और सुन्दर रंग पाते हैं, केवल प्यास पाते हैं (तृप्ति नहीं); प्रिय से नित नया स्नेह तथा मानपूर्ति पाते हैं और इस भाँति वे 'एक रामघनश्याम' के प्यासे चातक तुलसीदास हो जाते हैं। यहाँ कृष्ण की मधुरोपासना को रामवृत्त में स्थानान्तरित करने की पहली तापसी चेष्टा है क्योंकि तपस्वियों ने राम को सर्वथा रसविहीन बना डाला था। शायद वैराग्य की अपनी ऐकान्तिकता को काटने के लिए उन्होंने प्रकृति-जगत् से एक प्रेम-सम्बन्ध (चातक मत) पुनः ढूँढ़ लिया। इस तरह तुलसी प्रेमघन राम की प्रीत को सभी प्रकार के मनोविकारों के मल से विशुद्ध कर के विमल बना देते हैं। इस चरण में उन के राम 'घनश्याम' हैं अर्थात् श्यामवर्ण हैं, अर्थात् जल से भरे हुए काले मेघ हैं, अर्थात् घनश्याम कृष्णरूप हैं। तुलसी ने उक्त तीनों पर्यायों से घनश्याम राम से रोमाण्टिक-प्राकृतिक-आध्यात्मिक प्रेम का निवेदन किया है।

उपर्युक्त तीनों कृतियों में तुलसी ने श्रीरामों के स्वरूपों के बजाय राम-विषयक धारणाएँ एवं मान्यताएँ निरूपित की हैं—एक गोस्वामी सन्त की भावभूमि पर।

'गोतावली' ब्रजभाषा में लिखी गयी गीतों-पदों वाली रचना है जिस में राम के कथाचरित की अपेक्षा कुछ घटना-झाँकियाँ, मार्मिक भाव-बिन्दु, ललित रसस्थल, करुण दशा आदि को प्रगीतात्मक बोध के साथ रचा गया है। इसलिए यहाँ राम के महाकाव्यात्मक चरित में से झाँकियों का चयन तुलसी की निजी अभिरुचि, जीवनदृष्टि और प्रवृत्ति, तीनों को प्रक्षेपित करता है। यहीं उन के सहज श्रीरामचन्द्र की सारगर्भित तलाश और मार्मिक पहचान दोबारा आगे बढ़ायी जा सकती है।

इस चयन में तुलसी ने लंका, किष्किन्धा तथा अरण्य काण्डों तथा रामरावण-युद्ध को लगभग छोड़ दिया है। लगभग दो तिहाई अंश, आरम्भ और अन्त में अयोध्यापुरी के चारों ओर घूमा है। पहली बार अयोध्या में रामजन्म के अवसर पर सोहिलों की खुशी छायी है तथा दूसरी बार दिग्विजयी श्रीराम के वापस आने पर अयोध्या में आनन्द-बधावा होता है। दोनों ही प्रसंगों में कवि ने राजकुमार राम तथा राम-राज्य के राजा श्रीराम को ही लिया है। इस के अलावा कवि ने यहाँ परब्रह्म राम या

मर्यादापुरुषोत्तम के बजाय एक हिन्दू राजवंश के महल तथा राजधानी में शिशु राम, किशोर राजकुमार राम तथा आदर्श सम्राट् राम की एक वर्ष की चर्चा को अंकित कर के एक हिन्दू सम्राट् के धर्मपरायण तथा आनन्दपूर्ण जीवन की प्रतिकल्पना की है। यहाँ किसी एक समकालीन राजपूत राजा की ललित-मंगल राजचर्चा का आदर्शिकरण है। यहाँ आध्यात्मिक रंग न्यून है क्योंकि सभी रघुवर-छवि में रंगे हुए हैं। यहाँ सौन्दर्य और दिव्यता की अपेक्षा सौन्दर्य और पवित्रता का ललित संयोग है। सामन्तीय संस्कृति के ऐश्वर्यपूर्ण आनन्दोल्लास में कवि पहली बार अन्तर्लिप्त हुआ है। सम्भवतः इस ग्रामीण पण्डित कवि ने काशी और अयोध्या जैसे तीर्थनगरों में रह कर कुछ रजवाड़ों में भी कथावाचन के द्वारा पहुँच बना ली होगी। इस पहुँच का बाबान्ता मंसबदारी दरबारी ढंग 'विनयपत्रिका' में बारीकी से फ़रमाया गया है।

कृति के आधे से ज्यादा खण्ड में तुलसी ने प्रेमाभूतरस का पान कर अपने चित्तरूप चकोर के लिए यह सोलह कलानिधान बालचरितरूपी 'चन्द्रमा' रचा है। इस तरह चातक तुलसी अब चकोरमन तुलसी हो कर बाल श्रीरामचन्द्र ( बालचरित-मय चन्द्रमा ) को सर्वाधिक राग-रंग देते हैं। यह क्रम रामजन्म, राम के नामकरण, माता द्वारा राम के दुलार की लीलाओं को लेता है। छोटी घनुही लिये हुए बाल अहेरी राम ( ललित-ललित लघु-लघु घनु-सर कर ) मृगया तथा चोगान जैसे अमीर खेल खेलते हैं तो अवध की गलियों में गोली, भौरा, चकडोरी जैसे शरीर खेल भी खेलते हैं। शिशु की सुकुमारता के बाद राम के राजकुमार-रूप का दर्शन होता है। कवि का दूसरा आकर्षण कोसलराय के कुअँरोटा राम का 'दूलह राम' रूप है। यहाँ उन्हें 'साँवला सुभग बर' केवल सीता के लायकु लगता है। दोनों के दूलह-दुलही रूप को मानो कवि ने अन्तर्मुखी अनुभवों-संस्मरणों से सराबोर कर डाला है। इस तरह शिशु राम और कुँवर रामचन्द्र और दूलह राम के स्वरूपों से कवि ने अपने अभावों की तृप्ति कर के अपने मानस में विमल सन्तोष का सुख प्राप्त किया है। ये ही कवि के सर्वाधिक अन्तरंग श्रीरामचन्द्र हैं जो 'रामलला-नहछू', 'जानकीमंगल' तथा 'मानस' के बालकाण्ड-अयोध्याकाण्ड में बार-बार अवतीर्ण हुए हैं। इसी क्रम में जब कवि पुनः दिग्विजयी सूर्यवंशी राम को अयोध्या-धुरी में वापस ले आता है तो पुनः आनन्दोल्लास में अन्तर्लीन हो जाता है। राजेश्वर श्रीराम के जागने पर द्वारों पर सूत-मागध-गायक बीन बजाते हैं तथा विरुदावली गाते हैं; सारी सखियाँ कृष्ण की गोपियों की तरह रघुवीर की छवि देख कर न्योछावर होती हैं। वे आनन्द के भीतर से प्रेमाभक्ति की मधुरोपासना करती हैं। यह उन की मानसी पूजा है। राम-हिण्डोले के मौके पर सहेलियाँ झूला झूलती हैं, गजगामिनी-पिकबयनी-मृगलोचनी नारियाँ झुण्ड के झुण्ड बना कर झूलने निकलती हैं। इस तरह तुलसी एक बार पुनः 'रामलला-नहछू' के रसीले-रसिक मूड में राम को मधुर राम बना देते हैं—द्वितीय भवभूति हो कर ( कुमारदास नहीं )। इसी तरह शरद् में दीपमालिका के उत्सव पर कंचनदीपों की पंक्तियाँ जलायी जाती हैं

तथा घर-घर में निर्धन-धनी एक समान हृषित हैं। वसन्त-विहार के अवसर पर अप्सरा जैसी नागरी सुन्दरियों के झुण्ड राम को गालियाँ देते हैं। जब राजाधिराज राम फाग खेलते हैं तब नागरी स्त्रियाँ दौड़ कर (जब) किसी को घर पकड़ती हैं तो उन के नूपुर तथा करघनी की ध्वनि बड़ी ही सुहावनी लगती है, वे पकड़े हुए के नेत्रों में अंजन लगा कर फगुआ मनाती हैं तथा श्रीराम भाइयों समेत हँसते हैं। यहाँ कवि ने राजाधिराज राम के राज्य का ललित और मधुर जीवन अंकित किया है जहाँ लोकोत्सवों की भीड़-भाड़ में स्वयं राम भी हर्षपूर्वक हँस कर हिस्सा लेते हैं। आखिर तुलसी रामकथा के सामन्तीय वृत्त से भी जुड़ ही गये ! तथापि वे तत्काल लोक उत्सवों में लोगों की भीड़ में अपने श्रीरामचन्द्र को मधुर-मदिर भाव से शामिल कर देते हैं। यहाँ भी वे उन्हें अन्तःपुर की गोपनीय क्रीड़ाओं में लीन नहीं करते।

अयोध्या के दोनों ध्रुवान्तों के बीच तुलसी अपने श्रीरामचन्द्र को वनधुरी में ग्रामीण नारियों के बीच भी सीता समेत निमन्त्रित कर के दौड़ा कर ले आते हैं। वे वनवेशधारी सुन्दर युवा 'मुनिकुमारों' की शोभा पर मुग्ध हैं। ग्राम्य वनिताओं की रूपमाधुरी तथा वियोगमाधुरी में मधुररस का परिपाक है। वनधुरी में भी मदनमहीप का वसन्तोत्सव चित्रित हुआ है। चित्रकूट की प्रकृति के मध्य मानो कामदेव फाग खेल रहा है (अयोध्या में राम महीप ने फाग खेला था)। पल्लवदलों से रची गयी पर्यंक शय्या पर राजीववनयन तथा जानकी को परस्पर प्रेमपीयूष के पान की प्यास है। स्वयं रसिक राम सिया के अंग-प्रत्यंगों, पर धातुओं से कामशास्त्रीय पत्रपुष्प-रचना करते हैं, फूलों के आभूषण पहनाते हैं तथा कलाकुशल प्रिय की तरह तिलक रचना करते हैं। सम्पूर्ण तुलसी-काव्य में प्रेमी राम की यह अद्वितीय तथा एक अकेली झाँकी है। यहाँ वे कामुक नहीं, मधुर हैं। उन की यह क्रीड़ा कामकला का एक स्वीकृत अंग है। तथापि यह वर्णन भी कुमारदास की तरह प्रथमहस्त अनुभव वाला न हो कर ज्यादातर परम्परा-ग्रहीत ही है।

'बरवै रामायण' में राम के चरित्र तथा शीलस्वभाव का आलंकारिक वर्णन हुआ है। इस के राम सुन्दर सुकुमार हैं। कवि ने पुनः सुन्दर दूल्हा राम, तथा (बाद में) लोककल्याणकारी राम-नाम का वर्णन किया है। वनवासी राम नारायण ऋषि अथवा विष्णु अथवा कामदेव लगते हैं। किन्तु वाल्मीकि के अनुसार वे सुन्दर वेशधारी द्विभुज विष्णु (द्विभुज करि हरि रघुबर सुन्दर बेस) हैं। श्रीराम के स्वरूप को ले कर तुलसी के मनोवैज्ञानिक द्वन्द्वों का यह गूढ़-रहस्योद्घाटन है। वे राम के विष्णु रूप, शिव रूप तथा कामदेव रूप के बीच अपनी परिस्थिति तथा मनोदशा के अनुरूप चुनाव करते आये हैं। उन्होंने विष्णु एवं शिव रूप का सांस्कृतिक ऐक्य तो करा दिया लेकिन शिवरूप की उपस्थिति में, तथा अपने वैरागी-तपसी जीवन के कारण, विष्णुरूप एवं कामरूप की मैत्री अन्त तक नहीं करा सके। 'बरवै' में उन का यह आत्मसंघर्ष लक्षित होता है : श्रीराम साधु, सुशील, सुमति, शुचि, सरल स्वभाव (साधु सुशील सुमति सुचि सरल

सुभाव ) के हैं । अतः ऐसा कौन कवि है जो उन के स्वरूप की तुलना कामदेव के रूप से कर के संसाररूप में डूब मरेगा ( कामरूप सम तुलसी राम सरूप । को कवि समसरि करै परै भवकूप ॥ ) । वैसे अब तो यह स्पष्टतर इंगित हो रहा है कि तुलसी के अपने अवचेतन में सुषुप्त आदिपुरुष के रूप में श्रीरामचन्द्र की जो दमित इच्छाकांक्षा है उस के अनुरूप उन में कामदेव, विष्णु तथा शिव का एकत्व है : रूप, गुण, धर्म तीनों का ! उन के अवचेतन की इदम् शक्ति के रूप में विष्णु-शिव-मदन रूप श्रीरामचन्द्र ही प्रतिष्ठित हैं लेकिन उन के चकोरमन तथा चातकजीवन के चेतन स्तर पर शिव-विष्णुरूप सूर्यवंशी राम का ही महाभिषेक हुआ है । इस का समाजसांस्कृतिक कारण 'विनय-पत्रिका' में भी मिल जाता है ।

'विनयपत्रिका' रामकथा के (क)-भाग में प्रत्यावर्तन कर के अयोध्याधुरी में केन्द्रित होती है । इस चरण में तुलसी की जीवनकथा के विकास का (इ)-खण्ड चल रहा था जब वे निराशावादी—यथार्थवादी एवं एकाकी गोस्वामी तुलसीदास हो चुके थे ।

यह कृति कई अर्थों में विलक्षण है । एक ओर तो पूर्वार्ध के तिरसठ गीतों में गणेश, सूर्य, शिव, देवी, गंगा, यमुना, काशी, चित्रकूट, हनुमान्, लक्ष्मण, भरत, शत्रुघ्न, सीता, श्रीराम की स्तुतियों के रूप में एक लम्बा मंगलाचरण है तथा दूसरी ओर श्रीराम साहिब के लगे हुए दरबार में तुलसी की रहमो-करम की अर्जो उर्फ 'विनयपत्रिका' को पेश करने का सलीका इन्तजामे मुगलिया है । इसलिए यहाँ परब्रह्म राम या गुप्तों के स्वर्णकाल के ऐश्वर्य से मण्डित अवतार राजाराम की अपेक्षा मुसलिम मध्यकाल के 'राजाधिराज श्रीराम साहिब' के दरबार की आन-बान तथा शिष्टाचार ( प्रोटोकॉल ) है । इस तरह श्रीराम साहिब एक मध्यकालीन बादशाह के सभी दस्तूरों तथा प्रशासन-मर्यादाओं से पदविभूषित हैं : ईश्वर ही जगदीश्वर के रूप में सिंहासन पर बैठा है । फ़रियादी रामदास है अर्थात् स्वयं कवि तुलसीदास है जो कलिकाल ( मध्यकाल ) में अपनी अर्जो पेश कर रहा है । उस की दास्यभक्ति के आधार दैन्यता तथा अनन्यता हैं । वह भगवान् सन्नाट की अहेतुकी कृपा तथा अहेतुकी भक्ति के लिए याचना करता है । प्रार्थी याचक और दीन है, शिव की पुरी काशी का रहने वाला है । उसे एक ओर तो कलिकाल प्रताड़ित कर रहा है दूसरी ओर संसार का भय छा रहा है । इसलिए वह दाता, भोले, बावरे और कामरिपु शिव की स्तुति करता है ताकि उन के चले ( फ़िकर = शैव लोग ) उस को रौंदना बन्द कर दें और पंचबाण उस के हृदय में प्रपंच न रचें । प्रार्थी तुलसी हनुमान् से भी प्रार्थना करता है क्योंकि वे तुलसी के 'नास' का शमन करने वाले हैं । प्रार्थी और याचक तुलसी को केन्द्रीय अनुभूति 'भय' की होती है जो सारे कलिकाल में व्याप्त है । इसी लिए उसे संसार का वन बड़ा भयानक लगता है : संसार सिन्धु मगजल है, संसारचित्र शून्य में बना बिचित्र चित्र है । इसलिए तुलसी संसार-रूपी सर्प से निगला गया है । अतः वह गरीबनिवाज श्रीराम साहिब की कृपा की फ़रि-याद कर रहा है क्योंकि वह जानता है श्रीराम साहिब गरीब तुलसी को देखते ही उस

की बांह पकड़ कर उसे अपना लेंगे; वे रघुराई प्रीति की रीति जानते हैं; वे अकारण ही परोपकारी हैं; वे गण्यमान्यों श्रेष्ठियों का अनादर कर के गरीब का आदर करते हैं तथा उन की कृपा से गणिका, गीष और बधिक को भी मुक्ति मिल गयी। इस तरह तुलसी के सिंहासनारूढ़ श्रीराम साहिब दीनदयाल, दीनबन्धु, गरीबनिवाज, पतितपावन, दास पर प्रीति करने वाले और सहजशील स्वभाव वाले हैं। अतएव कलिकाल और संसार में तुलसी को यथार्थ का भयानक और त्रासकारी और भयंकर अनुभव होता है और वे रामराज्य के आनन्दपूर्ण कल्पलोक ( यूतोपिया ) के कन्ट्रास्ट में कलिकाल के संसार की भयानक फान्तासी रचते हैं। उन की यह अनुभूति एक समकालीन आधुनिक व्यक्ति का आत्मनिर्वासन-बोध है। अतः प्रौढ़ होते हुए तुलसी यथार्थ बनाम आदर्श के अन्तर्विरोध की कठोरता और क्रूरता को भोगते हैं। आत्मनिर्वासन को जागरूक हो कर समाप्त करने के लिए 'श्रीराम साहिब' का स्वरूप प्रस्तुत है। आत्मनिर्वासन की दीनता तथा अकेलेपन की श्रीराम की कृपा तथा प्रीति ही समाप्त कर सकती है, क्योंकि एक रघुराया ही प्रीति की रीति जानते हैं। तुलसी को क्रूर यथार्थता का ऐसा साक्षात्कार एक मोहभंग को अंकुरित करता है : उन्हें यह भी कहीं अहसास होने लगता है कि राम ने उस की सुधि ही भुला दी है अर्थात् वह रामभक्ति और हरिस्मरण की सार्थकता को समझ नहीं सका क्योंकि वर्तमान सामाजिक यथार्थ ( कलिकाल, एवं संसार ) ज्यादा भयानक तथा प्रचण्ड है। यहाँ श्रीराम साहिब गरीबनिवाज हो कर भी भव्य दरबार के शिष्टाचारों में बँध गये हैं और वे लोकजनों के बीच तो जा ही नहीं पाते। ठौर-ठौर साहबी होने के कारण तुलसी को हरेक दरबारी के पास पैर पड़-पड़ कर दीनता सुनानी पड़ती है ( द्वार-द्वार दीनता कही ) और चापलूसी-सिफारिश आदि करनी पड़ती है। यथार्थता के डरावने साक्षात्कार की मानवीय दीनता के वातावरण में तुलसी को परब्रह्म राम के बजाय श्रीराम साहिब के दरबार को भी ऐसा केन्द्र बताना पड़ा जो सामान्यजनों से अलग-थलग है, उन की मामूली जिन्दगी की पीड़ा तथा व्यथा से असम्पृक्त सा है क्योंकि अपनी जीवन पर्यन्त भक्तिसिद्धि के बाद भी ( इन क्षणों में ) उन्हें भक्त और भगवान् के बीच की दूरी की असिद्धि की व्यथा ही हाथ लगी। 'गीतावली' के रसिक मधुर राजाधिराज राम और 'विनयपत्रिका' के रघुराजा श्रीराम साहिब, एक भक्त की करुण व्यथा और आत्मसंघर्ष को ही प्रतिबिम्बित करते हैं।

किन्तु उन्हें यथार्थ के भयानक फान्तासीकरण से वापस आना ही था क्योंकि उन की महाभूमि लोकचित्त थी। यही उन का विश्रामकेन्द्र है। अतः 'कवितावली' में यथार्थ की स्वाभाविक ग्रहणशीलता पुनः प्रतिष्ठित होती है। थोड़ी अवधि के लिए भटके हुए शहरी नागरिक तथा गोस्वामी सन्त की बापसी ग्राम्यकेन्द्रों में हो जाती है। उसे पीड़ा, दुख, यातना, निराशा, शोक आदि सभी का अनुभव होता है किन्तु अपनी सामाजिक चेतना तथा जातीय संस्कृति की पहचान के कारण कवि सन्तुलित रहता है। अतः श्रीराम का पुनः एक नया रूपायन होता है। यह कृति कवि के विभक्त मन-

स्तात्त्विक ( साइकिक पर्सनेलिटी ) का उदाहरण भी पेश करती है । इस में एक ओर बालकाण्ड-अयोध्याकाण्ड का चित्रात्मक रीतिशैली वाला सजीव वर्णन है तो दूसरी ओर सुन्दरकाण्ड-उत्तरकाण्ड में आर्थिक-सामाजिक यथार्थता की कथना तथा आतंक है । यहाँ धार्मिक विरक्ति एवं विवेक वाला दृष्टिकोण प्रधान नहीं है बल्कि कवि पुनः लोकवित्त और जनजीवन के प्रतीकरूप में क्रियारत है । 'मानस' के परिपाटीबद्ध कलिकालवर्णन के मुक्ताबले इस कृति में कवि के यथावत् यन्त्रणाभोग से उत्पन्न वर्तमान को ही कलिकाल के रूप में उकेरा गया है । अतः इस कृति की धुरी गरीब गाँवों के दीनहीन किसान हैं । यह कृति स्पष्ट कर देती है कि तुलसी का बचपना और किशोरावस्था कैसे बीती; उन के समय के किसानों की आर्थिक समस्याएँ कितनी भीषण थीं; तथा सामाजिक जीवन में कितना झूठ-फ़रेब छा गया था । इस में 'विनयपत्रिका' वाली कवि की व्यक्तिगत भावदशाओं का अमूर्तीकरण और वर्तमान का फान्तासीकरण नहीं है; बल्कि उस के यन्त्रणा-भोग का सामाजिकीकरण तथा वर्तमान का नंगा प्रत्यक्षीकरण है । अभी तक कवि विषयाग्नि की चर्चा करता आ रहा था किन्तु अब वह समझ जाता है कि बड़वाग्नि (की आग) से भी बड़ी पेट की आग है । रचना का लगभग अर्धांश ( उत्तरकाण्ड ) रामराज्य की यूतोपिया नहीं है बल्कि वर्तमान का सम्यक् साक्षात्कार है जिस के अन्तर्गत कलियुग तथा काशी की महामारी का भी विस्तार हुआ है । इस कृति के सुन्दरकाण्ड में भी एक अजब सी क्रूरता एवं भयानकता दिखती है जिस में कवि छटपटा रहा है ।

इसी सन्दर्भात्मक इकाई में वह पुनः श्रीराम के एक ओर स्वरूप का विन्यास करता है । ऐसे राम अनाथ के अपने हैं और सरनागत हैं । वे राखनहारा हैं । वे गरीब-दीनहीन लोगों से प्रीति रखते हैं । इसी लिए उन्होंने कोल, किरात, केवट, पषान, कवि, भालु, शबरी आदि को तारा है । कवि ने मूलरूपेण सुग्रीव और विभीषण पर की गयी रामकृपा का विरुद्ध बखाना है । कवि यह भी घोषणा करता है कि केवल वानर के चरवाहे राम को भजने के कारण ही वह गोस्वामी तुलसीदास बन गया है । अतः उस के ये नये श्रीराम परब्रह्म राम अथवा राजाधिराज श्रीराम साहिब से ज्यादा मध्यकालीन लोक में घूमने तथा नेतृत्व करने वाले 'रघुनायक' अर्थात् नेता राम हैं । वे प्रमुखतः रक्षक, दीनदयाल, सरनागतपाल कृपाल, गरीबनेवाज, अनाथों के दाहिने हैं । मूलतः ये 'रघुनाथ' अनाथ के नाथ हैं । श्रीराम का रघुनाथ-रघुनायक वाला यह नया समीकरण बेहद सामाजिक एवं ग्राम्यस्तर पर राजनीतिक है । 'विनयपत्रिका' वाले ऐश्वर्यपूर्ण मध्यकालीन राजदरबार से बाहर निकल कर राम गरीब गाँवों की धुरी में आ गये हैं । इस धुरी में लंकाकाण्ड के अन्तर्गत ग्रामदेवता हनुमान् की आश्चर्यपूर्ण शक्ति का ग्रामीण कौतुक है तथा आग लगने से उत्पन्न आतंकित और भयभीत जनता की त्राहि है । इसी आग ने उन्हें पेट की आग का क्रान्तिकारी समीकरण बनाने को प्रेरित किया । ग्रामधुरी में राम और सीता एक ग्रामदम्पति भी पहली बार हुए हैं ।

तीनों की शोभा रतिपति ( राम ), रति ( सीता ) तथा वसन्त ( लक्ष्मण ) के समान है जिस से ग्रामवधूएँ, पशुपक्षी, मुनि आदि सभी मोहित हो जाते हैं। अन्ततः कवि में अब 'बरवै रामायण' वाला नैतिक संकट अथवा संकोच नहीं रहता। इसी लिए वह खुल कर कहता है कि ये राम ऐसे हैं जैसे कामदेव पंचबाण धारण किये हुए हों ( जानि सिलीमुख पंच धरै रतिनायकु है )। यहाँ राम ग्रामवधू से सीता ( तिय ) की आतुरता देख कर अश्रुमुख हो जाते हैं तथा सीता के पैरों में चुभे हुए कटि भी निकालते हैं। इसी तरह भोली पवित्र हरिणियों एवं ग्रामवनिताओं के बीच राम पंचबाण धारण किये हुए साक्षात् कामदेव हैं। ग्रामधुरी पर गुह द्वारा पाद-प्रक्षालन के प्रसंग में कवि पुनः ग्रामीणों की सनेहसनी भोलीभाली ( असयानी ) बाणी पर मुग्ध है। इस तरह 'कवितावली' के श्रीराम ग्रामधुरी पर एक ओर मुग्धा ग्रामवधूओं तथा ग्रामीण लोगों के भोलेपन और वशीकरण के प्रतिबिम्ब हैं तो दूसरी ओर आर्थिक और सामाजिक जीवन में रघुनायक एवं रघुनाथ हैं। ये श्रीराम 'कोटिमनोज लजावन हारे' की अपेक्षा पंचबाणधारी रतिपति हैं और परब्रह्म-अवतार की अपेक्षा अनाथों के नाथ और गरीबों के पालक हैं। यहाँ श्रीराम के माध्यम से उन्होंने समकालीन ग्रामीण भारत की इतिहासकथा तथा अपनी करुण आत्मकथा, दोनों ही लिखी हैं। अतः यहाँ श्रीराम का स्वरूप कवि तथा लोक, दोनों को प्रतिबिम्बित करता है।

'हनुमान बाहुक' में बड़े सन्तकवि तुलसीदास बाहुपीड़ा, पाँवपीड़ा, पेटपीड़ा, मुखपीड़ा, प्लेग, पोलिया आदि से जर्जर नज़र आते हैं। अब वे दारिद्र्य को दूर करने तथा दुख-दोष दहन करने वाले शिव और रघुनाथ-रघुनायक श्रीराम की प्रार्थना करने के बजाय अपने युवावस्था के देवता हनुमान् की शरण में वापस लौट आते हैं। हनुमान् श्रीराम के प्रथम दूत एवं सेवक हैं और तुलसी स्वयं को हनुमान् सेवक बताते हैं। इसलिए अब वे केसरीकिशोर, रणरोर, बरजोर, वीर से 'पीड़ा' हरने की प्रार्थना करते हैं। इस के पहले के 'विनयपत्रिका' और 'कवितावली' में श्रीराम से 'त्रास' हरने की याचना कर चुके थे, तथा इस से भी पहले, 'मानस' में शिव से 'काम' को दबाने की कामना कह चुके थे। अब वे हनुमान् से प्रार्थना करते हैं क्योंकि उन के ही बल से राजा रामचन्द्र ने देवताओं के सब काम पूरे किये थे ( तेरे बल राम राज किये सब सुरकाज )। अन्त में तुलसी अपनी भक्ति, वैराग्य, ज्ञान आदि के सभी श्रद्धा-विश्वास दाबें पर रख देते हैं। शायद इन सब पर उन्हें अब गहरी चिन्ता तथा शंका होने लगती है। एक श्रीरामविहीन संसार और क्रूर वर्तमान काल ( कलिकाल ) का भयानक यथार्थ उन्हें मौन कर देता है।

यह समापन बिन्दु तुलसीदास और उन के ही अनेक सूर्यवंशी श्रीरामों से हमारा साक्षात्कार पूरा कर देता है।

अपने इतने सूर्यवंशी श्रीरामों के बीच उन के अधिक अपने श्रीरामचन्द्र तो वही होंगे जो कवि के जीवन तथा समाज और समय के त्रिकोण के भी यथार्थ केन्द्र-

बिन्दु हों ।

हम ने भलीभाँति यह देख ही लिया कि तुलसी ने जीवन के सहज चंचल और मादक यथार्थ से अनुप्राणित हो कर 'रामलला-नहछू' लिखा तथा अपने रचनाकर्म का समापन 'हनुमान बाहुक' से किया जब अपने आदर्शों से उन का मोहभंग बढ़ रहा था । एक महान् जागरूक और स्वप्नद्रष्टा, आदर्शवादी और यथार्थवादी, तपस्वी और यन्त्रणाभोगी तुलसी ने अपने जीवन, जगत् तथा समय को अपनी कृतियों में कलात्मक इतिहास के रूप में भी प्रक्षेपित किया है । युवावस्था में वे हनुमान् और शिव जैसे देवताओं के भक्त रहे होंगे तब उन में 'काम' एवं 'सौन्दर्य' के उद्दीपन एवं क्षमन के दोनों ध्रुवान्तों का द्वन्द्व है जो किशोर राजकुमार तथा दूलह श्रीराम के स्वरूपों में आद्यन्त उद्घाटित हुआ है । प्रौढ़ावस्था में उन्होंने 'भय' और 'भक्ति' अर्थात् यथार्थता और आध्यात्मिक भ्रान्ति के बीच गहरा आत्मसंघर्ष किया है । जीवन की सन्ध्या में वे 'तापो' और 'पीड़ाओं' से जर्जर होते चले गये । मूलतः वे एक गरीब ग्रामीण ब्राह्मण थे । अतः गाँवों में घूमते हुए और वनों में जूझते हुए दुखी श्रीराम उन्हें दूसरे नम्बर पर भाये हैं क्योंकि वे उन की ज़िन्दगी के अनुकूल लगते थे । परब्रह्म राम अथवा राज-राजेश्वर राम उन के महातेजपुंज, दार्शनिक एवं आध्यात्मिक प्रतीक तो हैं, किन्तु उन के अन्तस्थ श्रीरामचन्द्र कम हैं । इस तरह किशोर दूलह श्रीराम, और संघर्षों तथा दुखों से जूझते हुए निर्वासित आत्मविश्वासी श्रीराम ही उन के अपने श्रीरामचन्द्र कहे जा सकते हैं । इस न्याय से 'जानकीमंगल' और 'कवितावली' उन की सहज आत्मोद्घाटक रचनाएँ हैं ।

हम इतने सूर्यवंशी श्रीरामों का साक्षात्कार कर आये हैं कि भारत की सुदीर्घ सांस्कृतिक यात्रा का पूरा इतिहास प्रकट हो जाता है । श्रीराम एशिया के इतिहास-रथ के दर्शन एवं संस्कृति की धुरी हैं । तुलसी के कुछ सूर्यवंशी श्रीराम मध्यकालीन भारतीय इतिहास तथा ग्रामीण जीवन के दर्पण हैं । उन में से भी तुलसी के अपने श्रीरामचन्द्र हैं । हम ने उन की पहचान की यह कोशिश दोबारा नये सिरे से की है ताकि सात अधिवेशनों वाली इस गोष्ठी का परिवर्तित समकालीन बोध रेखांकित हो सके । आगे हम सातों गोष्ठियों के लिए विषयसूत्र भी दे सकते हैं ।

रामनवमी, १९७३ ।





## पहली गोष्ठी

●

“गुप्त-प्रगट इतिहास पुराना” : अर्थात् तुलसी के युग में पौराणिक अर्थात् मिथकीय काल ( मिथक टाइम ) और ऐतिहासिक काल ( हिस्टोरिकल टाइम ) के कौन से आयाम थे !

अपने बचपन में ‘रामबोला’ नामधारी तुलसीदास भारतीय मध्यकाल के दान्ते माने जा सकते हैं। भारत का मध्यकाल बहुत लम्बा है जहाँ अनेक स्थानों और समयों में काफ़ी विभिन्न प्रकारों एवं स्तरों की सभ्यताओं का समावेश है। यह हिन्दू-काल तथा मुसलिम-काल में बाँटा जा सकता है। हिन्दू-काल में भी बाहरी जातियों के आक्रमणादि के संकटों के बाद गुप्तों का साम्राज्य पल्लवित हुआ था और कालिदास जैसे कवि ने ‘रघुवंश’ रचा। मुसलिम-काल में भी मंगोलों, तुर्कों, अरबों आदि के आक्रमणादि के संकटों के बाद मुग़ल बादशाह अकबर का साम्राज्य पल्लवित हुआ था और तुलसी जैसे कवि ने ‘रामचरित मानस’ रचा। ‘रघुवंश’ के पहले ऋषि वाल्मीकि की रचना पूर्ण हुई थी तथा ‘मानस’ के पहले किसी गुप्तनाम मुनि ने ‘अध्यात्म रामायण’ रची थी। इस तरह भारतीय मध्यकाल में रामवृत्त एक नयी सामाजिक चुनौती का पुंज रहा है। तुलसी ने मुसलिम मध्यकाल में हिन्दू मध्यकाल के स्वप्नों को प्रस्तुत किया है, तथा हिन्दू मध्यकाल के आदर्शों को मुसलिम-मध्यकाल के हिन्दू-जनजीवन की तुलना में परखा भी है। इसके अलावा तुलसी ने कवि से अधिक एक सन्त एवं भक्त की दृष्टि से काव्य-रचना की है। उन्होंने अकबर-जहाँगीर-काल में जीवित रहते हुए एक मिथक-कथा को गुप्तकालीन संस्कृति के वृत्त में संवारा है। इस तरह उन्होंने अपने युग का ‘मिथकीय-करण’ किया है तथा पौराणिक युग का ‘मध्यकालीनीकरण’। यह दुतरफ़ा आरोहण-

१. (अ) पूरी किताब में श्री सद्गुरुशरण अवस्थी द्वारा सम्पादित ‘रामलछा नहछू’

( ‘तुलसी के चार दल’, भाग २ ) को छोड़ कर तुलसी की जिन अन्य पुस्तकों के सन्दर्भ दिये गये हैं वे गीताप्रेस गोरखपुर के प्रकाशन हैं।

(ब) ‘मानस’ में सन्दर्भों का क्रम इस प्रकार है : २।१५२।५-६-यहाँ पहली संख्या काण्ड का, दूसरी दोहे का, एवं बाद की संख्याएँ पूर्ववर्ती दोहे के आगे की चौपाइयों का निर्देश करती हैं।

अवरोहण है : एक पूर्ववर्ती युग का अवतार, तथा अपने युग का उद्धार । यह दुतरफ़ा अन्तर ही हमें वाल्मीकि, स्वयम्भू, तुलसी आदि के सर्जनात्मक कार्य ( क्रिएटिव ऐक्ट ) की निजता को समझा सकता है; अन्यथा ऊपर से तो यही महसूस होगा कि थोड़े-बहुत हेर-फेर के अलावा तुलसी ने वाल्मीकि एवं 'अध्यात्म रामायण' का अनुकरण कर डाला है । इस प्रसंग में इस बात का और भी ध्यान रखना होगा कि भारतीय मध्यकाल में राजवंशावलिओं तथा घटनात्मक इतिहास का ब्योरा तो मिल जाता है किन्तु जनता का इतिहास लगभग नहीं मिलता । सौभाग्य और दुर्भाग्य से केवल इन सन्तों एवं भक्तों ने ही तत्कालीन भावात्मक इतिहास लिखा है—लेकिन अपने धार्मिक तथा संन्यासी नज़रियों से । उन्होंने जगत् और नारी के सम्बन्ध में, गृहस्थी और लौकिक सुखों के सम्बन्ध में, बड़े ही प्रवृत्त्यात्मक दृष्टिकोण दिये हैं । इन का खयाल रखना भी जरूरी है । फिर, इन्होंने जो कथाएँ ली हैं वे अन्यापदेशिक ( ऐलिगॅरिकल ) या मिथकीय ( मिथिकल ) भी हैं । इसलिए इन्होंने अपने युग का मिथकीयकरण या पौराणिकीकरण किया है, तथा मिथक युग का मध्यकालीनीकरण । यह युग प्रबल अन्तर्विरोधों तथा घोर सामाजिक जकड़ाव से परिपूर्ण था । इस वजह से एक ही भक्ति-प्रधान युग-चरण में तुलसी और जायसी तथा सूर और कबीर के दर्शन होते हैं । इन्होंने नाना भाँति से दर्शन में तो द्वैत ( द्वैताद्वैत, शुद्धाद्वैत, विशिष्टाद्वैत आदि ) की स्थापना की है, किन्तु जीवन एवं समाज में चारों ओर द्वैत ही द्वैत था । तो, संस्कृति के इन नये मध्यकालीन कवि-इतिहासकारों पर इन के भक्त का अधिनायकत्व रहा है । इन की कई रचनाएँ धर्मग्रन्थ और काव्यग्रन्थ के बीच की स्थिति में डगमगाती रही हैं । बहुधा इन के अन्तर्यामी कवि ( सूर और जायसी को अकसर छोड़ कर ) पूर्ण रस तक पहुँचते ही फ़ौरन अपने भक्त से हस्तक्षेप करा कर काव्य-रस फीका कर देते हैं । तुलसी तो इस क्रूर सजग हो गये हैं ( 'मानस' में ) कि ज्यों ही राम, रामपक्ष या रावणपक्ष का कोई पात्र सहज मानवीय रहनी-करनी कर रहा होता है त्यों ही वे तुरत यह टिप्पणी कर देते हैं कि यह तो प्रभु की 'लीला' या 'कौतुक' है । उन्हें निरन्तर यह ध्यान बना रहता है कि उन के भक्त के राम परब्रह्म हैं और उन के कवि के राम तो नट मात्र हैं । मानो उन के सामने वैष्णव भारत प्रश्नाकुल है । अतएव भारतीय 'मध्यकालीन अध्ययनशास्त्र' एक बहुत नाजुक एवं दुस्तर कार्यक्षेत्र है जिसे छूने में बहुत मौलिक जागरूकता की अपेक्षा है । इस काल पर धार्मिक पुनरुत्थानवादी तथा विध्वंसवादी दृष्टियों से काफ़ी लिखा जा चुका है । इसलिए इसे आध्यात्मिक और अलौकिक आस्था से अलग कर के समाजशास्त्रीय तथा सौन्दर्यशास्त्रीय धरातल पर अंकित करने पर हमें कई जटिल गाँठों और ज्वलन्त चुनौतियों का सामना करना पड़ेगा । हम आचार्य शुक्ल की लोकमंगल की परम्परा को द्वन्द्वात्मक समाजदर्शन की दिशा देने की कोशिश करेंगे ।

विश्व संस्कृति की रचना अन्तर्मुखी तथा बहिर्मुखी प्रयोजनों के लिए होती रही है । यह रचना उत्पादन और सृजन-द्वारा हुई है । हम शुरू में ही यह मंज़ूर करते हैं

कि मानव-इतिहास की गति में कोई भी समाज प्राकृतिक एवं मानवीय सम्बन्धों से कट नहीं सकता, और कोई भी चिन्तन समाज का परोक्ष या प्रत्यक्ष आकल्पन किये बिना प्रकट ही नहीं हो सकता। हमें यह भी स्वीकार करना होगा कि राष्ट्रीय इतिहासों की रचना में सत्य निष्पक्ष नहीं रह पाता, और प्रत्येक इतिहास अपनी भौगोलिक सीमाओं की वजह से सांगोपांग मानव-इतिहास नहीं हो पाता। पुनश्च हमें यह भी स्वीकार करना होगा कि भौगोलिक एवं राष्ट्रीय इतिहास में भी मानवतावादी, या अध्यात्मवादी या बौद्धिकतावादी विश्वदृष्टिकोण भी निहित होता है। किन्तु क्या विश्व-संस्कृतियों के मध्यकालों के कुछ ऐसे सार्वभौम तत्त्व भी हैं जिन्हें प्रत्येक राष्ट्र अपनी विशिष्ट सामाजिक अवस्था में ऐतिहासिक निश्चयता के मुताबिक धारण करता ही है? व्यापक रूप से कुछ ऐसे तत्त्व हैं। फ़िलहाल हम अपने निरूपण को सामाजिक सम्बन्धों और मध्यकालीन आदर्शों तक सीमित रखेंगे।

पूरे भारतीय मध्यकाल के समाज, संस्कृति, कला, धर्म, दर्शन, कानून आदि का मूलाधार भूमि-व्यवस्था रही है। सामन्तों और सूबेदारों ने इस व्यवस्था में राजनीतिक तथा आर्थिक शक्ति को अपने अधिकार में रखा है और कृषकों को हमेशा शोषण का शिकार रहना पड़ा है। यह सामन्तीय व्यवस्था कुछ ऐसी थी जिस में दुर्बल शक्तिमानों की सेवा करते थे तथा यह सशक्त के हित में था कि वह दुर्बलों की रक्षा करे। इन सब के ऊपर सम्राट् था जो कृपानिधान, शरणागतवत्सल और समदर्शी पिता आदि होता था। इस सामन्ती व्यवस्था में संघ और पंचायत, गण और साम्राज्य, सामन्त और सूबेदार, कृषक और गुलाम, राजसभाओं के कवि और लोककवि, किसानों और व्यापार, राजसभाओं के प्रेम तथा राजसभाओं का साहित्य, और लोकजीवन के प्रेम तथा लोकसभाओं का साहित्य इत्यादि की दिशाएँ मिलती हैं। मुसलिम मध्यकाल की कुछ नयी विशेषताएँ भी मिलती हैं : जैसे लोकभाषाओं का विकास; व्यापारियों और कारीगरों के वर्गों का अभ्युदय, दक्षिण से उभर कर उत्तर में फैलते हुए भक्ति-आन्दोलन का जनजीवन में प्रवेश, मुसलमानों और इस्लाम की सशक्त सांस्कृतिक चुनौती आदि। हिन्दू सामन्त-युग में न तो लोकभाषाओं ने साहित्यिक अस्तित्व प्राप्त किया था, और न ही व्यापार का इतना व्यापक अन्तर्राष्ट्रीयकरण हुआ था। उस युग में धर्म राजशक्ति से संलग्न था और मुसलिम-युग की तरह वह जनजीवन के आन्दोलन के रूप में नहीं प्रवाहित हो रहा था। इसलिए मुसलिम मध्यकाल शुरू में कई अर्थों में व्यापक प्रजातान्त्रिक चेतना तथा सांस्कृतिक अन्तरावलम्बन का प्रसार करता है। इसी चरण में हम तुलसी को पा जाते हैं। इस चरण में सम्यता और संस्कृति का एक नया बृहत्तर पीठ मन्दिरों-मठों तथा लोकचित्त में कायम हो गया था जो दरबारों से कहीं विराट् था। अतः मुसलिम मध्यकाल में सम्यता की परम्परा का प्रसार दरबारों के द्वारा न हो कर भक्ति-आन्दोलन के केन्द्र बिन्दुओं—आचार्य, मन्दिर, तीर्थ आदि—के द्वारा हुआ। जिस तरह पहले ऋषि, मुनि, सन्त आदि ने साहित्य-रचना की जो बाद में

कालिदास, भवभूति, भारवि, माघ के हाथों से सँवारी गयी थी, उसी तरह मुसलिम मध्यकाल में पहले सन्तों-भक्तों आदि ने साहित्य रचा जो बाद में रीतिकालीन कवियों द्वारा सँवारा गया। इस तरह भारतीय मध्यकाल में सामन्तीय संस्कृति का चक्र दो बार पर्याप्त एक जैसी ऐतिहासिक निश्चयता ले कर घूमा। इस चक्र ने कला-इतिहास के रचना-अंश में पहले हमें रामवृत्त दिया जिसे मैं परित्याग का आदर्श कहूँगा, बाद में कृष्णवृत्त दिया जिसे मैं सुखोपभोग का आदर्श कहूँगा, और तीसरे पृथ्वीराज-रत्नसेन-वृत्त दिया जिसे मैं शूरनायकत्व का आदर्श कहूँगा। ये वृत्त क्रमशः पौराणिक चेतना से ऐतिहासिक वास्तविकता की ओर बढ़ रहे हैं। शौर्य-युग में रोमांस का पल्लवन हुआ है तथा शीलयुग में महाकाव्यों का। मध्ययुग में शूरवीर और चरितनायक अर्थात् पुरुषोत्तम प्राप्त हुए हैं। राम 'मर्यादा-पुरुषोत्तम' हैं; कृष्ण 'लीला-पुरुषोत्तम' ! क्यों ?

ये तीन वृत्त मध्यकालीन आदर्शों के सार्वभौम वृत्त हैं जो भारत के आरम्भिक मुसलिम मध्यकाल में एक साथ घुल-मिल गये : अर्थात् शक्ति, शील और सौन्दर्य का त्रित्व कायम हो गया।

सम्पत्ता के आरम्भिक कालों में ऐतिहासिक धारणाएँ मिथकशास्त्रीय अति-कल्पनाओं ( फैंसीज ) की निमित्तियों पर आधारित होती हैं जिन में इतिहास की तथ्यात्मकता का अभाव होता है। वे 'ऐतिहासिक आदर्शों' की प्रधानता वाली आदर्श-पूर्ण अतीत बन जाती हैं। अतः उन में इतिहास-बोध या वास्तविक के बजाय पौराणिक बोध या आदर्श जीवन प्रधान हो जाया करता है। इस जीवन में ऐतिहासिक आदर्श मिथकीय होते हैं एवं अतीत की सम्पूर्णता की एक आम तसवीर खिच सी जाती है। जब मनुष्य सर्वोत्कृष्टता ( एक्सलेंस ) की धारणाओं को कालविरहित अतीत में प्रक्षेपित करता है तब वे ऐतिहासिक आदर्शों की भूमिका बन जाती हैं। मध्यकालीन समाज के मनुष्य के लिए संस्कृति की सम्पूर्णता को प्राप्त करना सम्भव नहीं था, और न ही सामाजिक परिस्थितियों के आधार पर उसे संस्कृति का क्रमिक विकास ज्ञात था; इसलिए एक आदर्श पूर्ण अतीत ही पहला युग हुआ, और पहला युग स्वर्ण युग हो गया। इन्हीं कारणों से ऐतिहासिक आदर्श 'विशुद्ध खुशहाली' ( हैपीनेस ) के रूप में प्रतिष्ठित हुए। लेकिन मध्यकालीन अन्तर्विरोधों तथा सामाजिक अन्धकार के कारण पहले तो ये भौतिक इहलौकिक खुशहाली के आदर्श युगों-युगों पहले के और दूर-सुदूर लोकों के आदर्श बने; बाद में ये मात्र धारणा हो गये जिन को प्राप्ति के लिए जीवन के बन्धनों से छुटकारा पाना ( मोक्ष ) और अमरत्व पाना ( स्वर्ग प्राप्ति ) लाजिमी हो गया। सारांश में, इहलौकिक विषमता पारलौकिक खुशहाली में भटक गयी। इसी के साथ रहस्य, पलायन, रुढ़ि, कर्मकाण्ड आदि की मिथ्या चेतनाएँ भी उठ पड़ीं।

मध्यकालीन समाज की व्यापक निराशापूर्ण जन-दशाओं में यह विशुद्ध खुशहाली पारलौकिक खुशहाली में बदल गयी। इस के लिए सम्पूर्ण 'त्याग' तथा सम्पूर्ण 'दान' ही धारणात्मक आदर्श हो गये। सारांश में समाज की दरिद्रता को ही आदर्श रूप में

प्रतिष्ठित कर दिया गया। सभी प्रकार के लौकिक बन्धनों से मुक्ति तथा सभी प्रकार की आसक्तियों से विराग आदि इसी दरिद्रता के आदर्शोक्ति के आध्यात्मिक पहलू हैं। त्याग और दान का पालन एक नितान्त कठिन, किन्तु सर्वोच्च, आदर्श हो गया जिस के प्रतीक सन्त, मुनि, भक्त, ऋषि आदि के चरित्र हुए। इस तरह वास्तविक खुशहाली का आदर्श सन्तोष तथा त्याग के आदर्शों से आच्छादित हो गया। इसी परित्याग की असामाजिक परिणति गृहस्थी और नारी के निषेध में भी हुई।

दूसरी दिशा चरवाही संस्कृति की रही। यह बहुत-कुछ व्यक्तिगत भी थी। इस आदर्श में सहज सरलता और सत्य को चरम माना गया। इस में सुख (प्लेजर) तथा प्रकृति (नेचर) के लिए संस्कृति की सोमाओं, लोकमर्यादाओं आदि का परित्याग कर दिया जाता है। इस संस्कृति में क्रीड़ा तथा लीला की प्रधानता है। इस में प्रेम और भोग-भुंगार, बंशियाँ और वनदेवियाँ आदि स्वर्गिक सुखोपभोग का लोक रचते हैं।

तीसरी दिशा शूरनायकों के आदर्श की है। जब मध्यकाल में भी शनैः-शनैः आदर्शात्मक अतीत के साथ-साथ वास्तविक अतीत की स्मृतियाँ जुड़ने लगती हैं तब आदर्शों को थोड़ा अधिक मूर्त और बोधगम्य होना पड़ता है। इस तरह सामान्य मानवीय आदर्शों के साथ-साथ विशिष्ट ऐतिहासिक आदर्श भी जुड़ जाते हैं। अतएव शूरवीरों के निरूपण में अपेक्षाकृत सर्वाधिक ऐतिहासिक सामग्री एवं वास्तविक अतीत के आवार होते हैं। शूरनायक संस्कृति की सम्पूर्णता (अतीत की सम्पूर्णता की अपेक्षा) को धारण करता है। वह जगत् और संस्कृति की सेवा तथा रक्षा के लिए प्रस्तुत होता है। वह खुशहाली तथा सुखोपभोग की अपेक्षा दलितों और शरणागतों की रक्षा, या धर्म-विजय से अधिक अनुप्राणित होता है। शूरवीर बैरागी भी होता है। वह अपने किसी आदर्श की प्राप्ति के लिए प्रण करता है और प्रण बहुधा सुख-सुविधाओं का परित्याग करने वाले होते हैं। कभी-कभी तो वह जगत् का भी परित्याग कर देता है। अतः वह आत्मत्यागी होता है। कई बार इस आत्मत्याग के केन्द्र में प्रणय का कोई शौर्यपरक आदर्श ही होता है (जैसे जायसी का 'पचावत', दान्ते का 'वीतानुओवा') और प्रेम की किसी प्रतिद्वन्द्विता (स्वयंवर, अपहरण, वरण आदि) में इस का उद्गम भी होता है। शूरनायक किसी शौर्य के करतब को प्रदर्शित करने की आकांक्षावश ही जान की बाजी लगा सकता है। इस प्रकार शूरनायकत्व के आदर्श ही राजसभाओं के जीवन, प्रणय-गीतों की अभिव्यंजना तथा ऐतिहासिक नायकों के अंकन आदि प्रदान करते हैं। कीर्ति, सम्मान और प्रतिशोध, और इन के सहचर शोभागुण एवं कर्तव्य, ही शौर्ययुग के चरम मूल्य हैं। शूरवीर में परित्याग और सुखोपभोग दोनों का संयोग होता है। इन कारणों से मध्यकाल में बहुधा शूरवीर ही राष्ट्रीय आदर्शों और ऐतिहासिक बिम्ब को धारण करते हैं। शौर्य-संस्कृति में आदर्शोक्ति की प्रवृत्ति का चरमोत्कर्ष होता है। इस चरण में आ कर देवोनायकों की मृत्यु हो जाती है तथा शूरनायक का जन्म होता है।

भारतीय मध्यकाल के भक्तिसाहित्य में देवता ही चरितनायक तथा शूरनायक

हो गये हैं। इसलिए देवताओं की आध्यात्मिकता और चरितनायकों की आदर्शात्मिकता का अनुष्ठान संयोग हुआ है। अवतारवाद मध्यकालीन साहित्य की महत्तम उपलब्धि है ( इस का विवेचन यथास्थान होगा ) भक्तिसाहित्य प्रधान मध्यकालीन चरण में रामवृत्त और कृष्णवृत्त अवतारवादी प्रभामण्डल से पूर्णतः आलोकित हो उठे। वे वृत्त क्रमशः प्रसार और स्थिति, साधना और सिद्धि, संघर्ष और उपभोग, केन्द्रापसारी शक्ति ( सेण्ट्री-फ़्यूगल फ़ोर्स ) और केन्द्राभिसारी शक्ति ( सेण्ट्रीपीटल फ़ोर्स ), क्लैसिकता और रोमैण्टिकता के संकेतक हैं। जब-जब समाज या कवि अधिक बहिर्मुखी रहा है तब-तब संस्कृत और भाषा-काव्यों में रामवृत्त, तथा जब-जब वे अधिक अन्तर्मुखी रहे हैं तब-तब कृष्णवृत्त का, प्रभुमन हुआ है। जयदेव में इन दोनों वृत्तों की सन्धि हुई है, किन्तु उन की वृत्ति सुखोपभोग वाली ही रही है, यद्यपि उन्होंने 'प्रसन्न-राघव' लिखा। इन वृत्तों की विशेष दिशाओं का एक प्रमाण यह भी है कि बृहत्तर भारत अर्थात् दक्षिणपूर्व एशिया—सुमात्रा, कम्बोज, चम्पा, बाली, जावा, स्याम आदि—में बस गये भारतीयों को कृष्ण की अपेक्षा दिग्विजयी राम ने, और उन के साथ शिव एवं बुद्ध ने, सामाजिक दर्पण प्रदान किया। संघर्ष में 'सत्य के विजयी' राम, व्यवस्था के प्रशान्त मंगलप्रतीक शिव, तथा दिग्विजय के बाद शान्ति एवं करुणा एवं मैत्री के प्रसारक बुद्ध ने मिल कर समाज-दर्शन प्रस्तुत किया। वहाँ की सामाजिक दशाओं में राम-बुद्ध-शिव का त्रित्व कायम हुआ। आश्चर्य यही है कि 'बृहत्तर भारत' में कृष्ण उसी प्रकार भुलाये गये हैं जिस प्रकार भारतवर्ष में बुद्ध। इस में क्या आश्चर्य है कि अकबर-जहाँगीर काल में तुलसी ने राम और शिव ( वीरता और मंगल ) का समन्वय किया। वीरता का आदर्श धर्मियों के लिए, तथा संन्यास-प्रधान कल्याण ( शिवत्व ) का आदर्श ब्राह्मणों के लिए प्रस्तुत हुआ। अतएव तुलसी ने एक अलिखे इतिहास की सांस्कृतिक आवश्यकता को कई सदियों बाद जोड़ा है। कृष्ण और शिव दोनों ही नृत्य तथा भोग के देवता हैं। पहला नटनागर है, दूसरा नटराज। दोनों के साथ योग भी जुड़ा है। काव्यों में कृष्ण का योगी एवं भोगी रूप और शिव का योगी तथा सन्तोषी रूप उभरा है। तुलसी ने - जिन्हें न भोग मिला, न प्रेम, न योग; जो कर्मयोग की ही साधना करते रहे तथा एक भड़े समाज में यन्त्रणाएँ सहते रहे - राम को मर्यादा-पुरुषोत्तम, समाज-संस्थापक, सम्मिलित कुटुम्ब को टूटने से बचाने वाले, एक-पत्नी-व्रत पति के रूप में उभारा है। किन्तु सामन्तयुगीन बिलासी संस्कृति की कुलीनता तुलसी के अनुकूल नहीं थी। सर्वेक्षण करने पर पता लगता है कि रामानुजाचार्य की चौदहवीं पीढ़ी के शिष्य राघवानन्द थे। उन के चेल रामानन्द थे। ये दोनों वैरागी थे तथा निर्गुण-सगुण मार्ग के सन्धिस्थल पर खड़े थे। इसी लिए रामानन्द के शिष्यों में एक ओर कबीर-दादू आदि हुए तो दूसरी ओर नरहर्यानन्द भी। कहा जाता है कि तुलसी नरहर्यानन्द के चेले हैं। इस तरह तुलसी में भी दार्शनिक अन्तर्विरोधों का पुञ्ज समाविष्ट हुआ। वे भी संन्यासियों की तरह घुमन्तू हैं। उन में

परिवार को नकारने की प्रवृत्ति है। उन में शंकर का अद्वैतवाद भी है तो रामानुजाचार्य का विशिष्टाद्वैतवाद भी। वे शैवों की भी सहायता माँगते हैं। इसी लिए तुलसी में दर्शन की कोई तेज नुकीली धार नहीं है जिस तरह कि पुष्टिमार्गी कवियों में है। कबीर के निर्गुण राम तथा तुलसी के दाशरथि राम दोनों एक ही आचार्य-परम्परा से प्रस्फुटित हैं। लेकिन इस से अधिक आश्चर्य (समाजशास्त्रीय परिस्थितियों की दृष्टि से नहीं) क्या होगा कि बाद में रामभक्ति-परम्परा पर भी श्रृंगारिकता हावी हो गयी। इस का एक कलात्मक कारण यह भी हो सकता है कि सूर ने समाज के धर्मों को नहीं छुआ और तुलसी ने व्यक्ति के रतिराग-पक्षों को नहीं लिया। बाद के युग ने तुलसी का अपने अनुसार परिवर्धन कर डाला। इस का दूसरा कारण मिथकों की व्याख्या की विधियाँ भी हैं। बहुधा एक पीढ़ी किसी भी मिथकीय चरित्र-प्रतीक के विषय में शंका करती है और दूसरी पीढ़ी, या दूसरा वर्ग, या बाद की पीढ़ी उस की व्याख्या प्रस्तुत करती है। यही नहीं, मध्यकाल में यह व्याख्या तर्क के द्वारा नहीं, बल्कि एक और मिथकीय कथा तथा आध्यात्मिक दृष्टिकोण जोड़ कर की जाती है जिस पर आस्था रखना पहली शर्त होती है। तुलसी के सन्दर्भ को लें। पार्वती के प्रश्नों में युग तथा वैष्णवता-विरोधी वर्ग की प्रच्छन्न शंका है। शिवमुख से तुलसी इस शंका के परिणाम (सती-दाह) तथा समाधान दोनों देते हैं अर्थात् राम नर नहीं, साक्षात् परब्रह्म हैं। भारतीय मिथकों की मध्यकालीन व्याख्या में एक अद्भुत या अलौकिक पद्धति यह भी रही है कि उस में पूर्वजन्म की कथा और उस में शाप या वरदानमूलक कार्य-कारण परम्परा जोड़ कर किसी तकनीकी या धार्मिक प्रश्न को सुलझा दिया जाता है। इस वजह से हम सन्त और भक्त कवियों के काव्य में मिथक काल (माइथिक टाइम) की समस्याएँ पाते हैं। अवतारवाद इन्हें न्यायपरक रहस्यपूर्ण जीवनादर्श दे देता है—जैसे कर्म-सिद्धान्त, आवागमन-सिद्धान्त, त्रिलोक-कल्पना आदि।

इस विशेषता के बाद हम मध्यकालीन भक्तिसाहित्य में आच्छादित रामवृत्त एवं कृष्णवृत्त की सामाजिक गत्यात्मकता का सटीक दिग्दर्शन कर सकते हैं। इस संयोग में पृथ्वीराज-रतनसेन-वृत्त नहीं लिया जा सकता क्योंकि वह आध्यात्मिक तथा पौराणिक नहीं है (यद्यपि 'पद्मावत' में अन्यापदेश अर्थात् ऐलिंगरी या कथा-रूपकत्व भी झिल-मिलाता है। सामाजिक गत्यात्मकता में दो शक्तियाँ समानान्तर और सहभाव से सक्रिय रहती हैं : पहली है केन्द्र की ओर अभिसार करने वाली, दूसरी है केन्द्र से अपसार करने अर्थात् फैलने वाली। मध्यकाल में समाज का केन्द्र राज्य, समाज, सूबा नहीं रहा है; और न ही व्यक्ति रहा है। मध्यकाल में समाज की लघुतम इकाई एक परिवार, और हमेशा एक 'सम्मिश्रित परिवार' रही है; तथा बृहत्तम इकाई 'ग्राम' रही है। उस समय राष्ट्र और राज्य का भाव एक आन्दोलक कार्य नहीं होता था; अधिक से अधिक जाति और वर्ण, गोत्र और वंश का भाव ही जाग सकता था। अतः जनजीवन की दृष्टि से सामन्तीय व्यवस्था की आर्थिक-सामाजिक



राजनैतिक इकाई एक गाँव होती थी ( संगठित सामन्तवाद में तीर्थ और शहर भी ) । यह ग्राम-इकाई प्रशासन की भी इकाई थी । इस में तीन विशेषताएँ थीं : पंचायत, वर्णव्यवस्था और परिवार । पंचायत सामन्त के माध्यम से सम्राट् के शासन को लागू करती थी तथा भूमि-व्यवस्था, करों का नियामन करती थी । वर्णव्यवस्था सारे सामाजिक सम्बन्धों का लघुरूप ( मिनिएचर ) होती थी । परिवार रोटी-बेटी वाले सारे सम्बन्धों की धुरी था । पंचायतें सेवक-सेव्य भाव पर; वर्णश्रम व्यवस्था लोकमर्यादा तथा वेद-मर्यादा पर; और परिवार नाना प्रकार के मधुर, सख्य, वात्सल्य आदि भावों पर आश्रित थे । मध्यकालीन संस्कृति, दर्शन, धर्मशास्त्र, कला और साहित्य नाना भाँति से इन्हीं तीन क्षेत्रों के आदर्शमूलक और यथार्थमूलक, रामराज्य तथा वैकुण्ठमूलक, और कलिकावत तथा नरमूलक रूपायन करते रहे हैं । परिवार से ग्राम की ओर प्रसारित होने वाली सामाजिक शक्ति ही केन्द्रापसारी है, तथा परिवार से वैयक्तिक सम्बन्धों की ओर अभिसार करने वाली सामाजिक शक्ति ही केन्द्राभिसारी है । केन्द्रापसारी शक्ति का क्षेत्र पंचायत और वर्णश्रम व्यवस्था है, तथा केन्द्राभिसारी शक्ति का क्षेत्र परिवार और उस के सदस्य : जैसे पति-पत्नी, पिता-पुत्र, भाई-बहिन, सास-बहू, सखी-सखा, माता-पुत्र, प्रिया-प्रिय इत्यादि ।

ग्राम तथा परिवार को दो अंचलों से जबरदस्त चुनौतियाँ मिलीं । एक ओर नाथों-सिद्धों ( जिन की परिधि में लाकुल, शैव, कौल, भैरव, कापालिक आदि भी शामिल हैं ) ने वेदमर्यादा तथा साधना को हेय बताया । उन्होंने वर्णश्रम-व्यवस्था तथा परिवार-व्यवस्था दोनों पर कस कर चोटें कीं । परिवार की इकाई को खण्डित कर के उन्होंने यौन सम्बन्धों में उच्छृंखलता ला दी और रागात्मक वृत्ति के कोमल तन्तु तोड़ कर सौन्दर्य समाप्तप्राय कर दिया, तथा प्रेम के उदात्तीकरण का कोई रास्ता नहीं छोड़ा । उन्होंने वर्णश्रम-व्यवस्था का खण्डन कर के सामाजिक अनुशासन ध्वस्त कर दिया । वे स्वयं को जनसमूह से अलग समझते थे और जनता की बोधगम्य भाषा में बातें नहीं करते थे । उन की भूमिका ध्वंसात्मक रही । वे पंचायत, वर्ण तथा परिवार के स्थान पर कोई विकल्प नहीं दे पाये । किन्तु उन से एक दो फायदे भी हुए : उन्होंने बाद के निर्गुण साहित्य को बहुत अधिक प्रभावित किया और समाज की रूढ़ियों और बाह्यादम्बरों में उलझने का भी उग्र विरोध किया । दूसरी चुनौती इसलाम की थी । दसवीं शती में मुसलमान अपनी नयी संस्कृति, नया धर्म, नयी जीवन-पद्धति ले कर आये और उन्होंने एक क्रान्ति उपस्थित कर दी । शुरू में तो उन्होंने भारत की सामन्तीय व्यवस्था का ढाँचा ही लड़खड़ा दिया था, लेकिन कालान्तर में वे भी सूदखोर शोषक, सामन्त और बड़े-बड़े जमींदार हो गये । उन की चुनौती वर्णश्रम-व्यवस्था की थी । सामाजिक गत्यात्मकता ने दो संस्कृतियों का अन्तरावलम्बन शुरू करा दिया । कबीर और जायसी ने क्रमशः निर्गुण मार्ग में भक्ति और इसलाम की कट्टरता में सूफी बेदान्त का मेल कराया । वे तत्काल से जूझे । एक ओर उन्होंने सबणों की अहंमन्यता

का विनाश किया, तो दूसरी ओर मुसलमानों के ढोंगों को उचाड़ दिया। जायसी ने जोगियों को प्रेमयोगी बना दिया। जातीय जुन्मों की पीर तथा प्रेम की पीर ने अपमानित तथा शोषित, दलित तथा दमित, हिन्दू-मुसलमान कृषकों को एक नयी सहज साधना और निर्मल रहनी के लिए महान् उदात्तीकरण प्रस्तुत किया। किन्तु सामन्तीय ढाँचा कहाँ बदला? वह बदल कैसे सकता था! अतः तुलसी और सूर के माध्यम से सामाजिक शक्तियों की दिशाओं ने कार्य शुरू किया। परिवार, वर्णाश्रम तथा पंचायत इन तीनों का पौराणिकीकरण या मिथकीकरण तथा आदर्शीकरण हो गया। समाज के सारे सम्बन्ध - प्रिय, प्रिया, पति, पत्नी, पिता, माँ, सखा, स्वामी, सेवक आदि - परमात्मा से जुड़े गये। इन सम्बन्धों के कारण ही ब्रह्म सगुण हो गया। अतः वह मानव भी हो गया। भक्तों ने इस की व्याख्याएँ बारम्बार की हैं। माया के सत्त्व-रज-तम नामक गुण निराकार-निर्विकार ब्रह्म में निहित हो गये। फलस्वरूप भक्ति अविद्या न रही और सगुण ब्रह्म को अपने को अंश रूप जीवों में बिखराने के लिए, कर्तृभाव के लिए, 'सृष्टि' की जरूरत हुई। यही आत्मकृति 'अवतार' है। इस तरह लोकरंजन और लोकरक्षण स्वीकार्य हुआ - नये अर्थों में। सांसारिक पुरुषों का प्रेमभाव भगवत्प्रेम अर्थात् 'प्रेमा' में रूपान्तरित हो गया, और सांसारिक गुलामी दास्य भाव में आदर्शीकृत हो गयी। तो, केन्द्रापसारी शक्ति लोकरक्षण-मूलक हुई और केन्द्राभिसारी लोकरंजन-मूलक। लोक दोनों में संलग्न हो गया।

फलतः रामवृत्त के कवियों ने परिवार की इकाई से ग्राम इकाई की ओर, वर्ण-व्यवस्था की ओर यात्रा की। इन कवियों ने परिवार के संगठन के लिए व्यक्तिगत सम्बन्धों के आदर्श दिये - विशेष रूप से पिता-पुत्र और पति-पत्नी के आदर्श। यह इन की शुरुआत थी। ग्रामीण इकाइयों के संगठन के लिए इन्होंने इन आदर्श सम्मिलित परिवार वाली इकाइयों को ही आदर्श वर्ण-व्यवस्था को रचने के लिए अभिमुखित किया। इस तरह एक आदर्श ग्राम्य व्यवस्था और एक आदर्श परिवार गठन के द्वारा इन्होंने तत्कालीन समाज को ऐसी यूतोपिया दी जहाँ लोकमर्यादा एवं वेदमर्यादा ही सर्वोपरि है। ये कवि भी कोई विकल्प नहीं दे सके, केवल ऐतिहासिक वास्तविकता को पौराणिक आदर्श में उदात्तीकृत कर सके। इन्होंने रक्षक को राजा, पिता और स्वामी बना कर उसे संन्यास तथा शीर्य दोनों से परिपूर्ण किया। इस तरह सामाजिक केन्द्रापसारी शक्ति ने परिवार और ग्राम की बाह्य दुनिया को सांस्कृतिक और अनुशासनिक व्यवस्था दी। यहाँ 'दिव्य शील' की प्रधानता रही।

दूसरी ओर कृष्णवृत्त के कवियों ने परिवार की इकाई से आरम्भ कर के वैयक्तिक सम्बन्धों की ओर अभिसार किया। वे ग्राम (सामाजिक इकाई के अर्थ में) की ओर उन्मुख नहीं हो हुए। इन्होंने परिवार के अन्दर एक आन्तरिक स्वायत्त (इष्टर्नल ऑटॅनमी) को स्थापित किया। यह स्थापन काफ़ी रोमैण्टिक और भावकल्प-मूलक रहा है। अतः यहाँ लोकमर्यादा और वेदमर्यादा का त्याग विवेक है। प्राकृतिक

अंशलों का स्वच्छन्द जीवन, आभीर गोपों की निर्बन्ध चरवाही, चर्पाएँ, तथा प्रेम में सभी कुण्डलों का परित्याग कृष्णवृत्त के प्रयोजन बने। नृत्य, भोग, रास, मिलन, बिरह, प्रणयलीलाएँ आदि के द्वारा कृष्णभक्ति ने रागमूलक प्रेम को निर्बाधित भुक्ति दे कर वैयक्तिक मनस्तात्त्विक जीवन की सेक्स ग्रन्थियों को उदात्तीकृत किया। यहाँ परकीया प्रेम भी सहज हो गया, अभिसार और संभोग क्रीड़ाएँ हो गयीं। इस वृत्त के कवियों ने रंजक को प्रेमी, पति, सखा बनाकर उसे भोग और सौन्दर्य दोनों से परिपूर्ण किया। इस तरह केन्द्राभिसारी शक्ति ने परिवार और वैयक्तिक जीवन की अन्दरूनी दुनिया को रोमैण्टिक तथा भोगात्मक स्वच्छन्दता दी। यहाँ 'दिव्य सौन्दर्य' की प्रधानता रही।

अतः इस काल में रामवृत्त और कृष्णवृत्त का पुनश्च एक समानान्तर विकास तत्कालीन समाज के अन्तर्विरोधों का ही प्रतिबिम्ब है। समाज ने मुरझा-मेकेनिज्म के द्वारा नाथों-सिद्धों और मुसलमानों की चुनौतियों का प्रतिबोधन किया। सामन्तीय व्यवस्था की सीमाओं के कारण ये कवि किसी अन्य समाज का विकल्पन (ऑल्टर्नेटिव) तो नहीं दे सके, किन्तु मर्यादा तथा उन्मुक्ति के बीच शील-संचालित एक सन्तुलन कायम करने में काफ़ी सफल हुए। अतः रामभक्ति शाखा ने ग्राम-इकाइयों एवं परिवार-इकाइयों को संगठित किया तो कृष्णभक्ति शाखा ने परिवार के आन्तरिक सम्बन्धों में स्वच्छन्दता ला दी। भक्त होने के कारण इन कवियों ने शूर-वीरों के शक्ति-शील-सौन्दर्य के चारित्रिक मूल्यों के आगे दिव्य विशेषण लगा दिया क्योंकि इन के नायक पुरुषोत्तम थे। समाजशास्त्रीय दृष्टि से शक्ति-शील-सौन्दर्य के मूल्यों का रूपान्तर कई नये तथ्य उद्घाटित करता है। सौन्दर्य को लें। कृष्णभक्ति काव्य में नारियाँ रूप-लावण्य-शोभा संयुक्त हैं, जब कि रामभक्ति शाखा में पुरुष ही मदन को लजाने वाले हैं—सीता राम पर, शूर्पणखा लक्ष्मण पर, तारा बाल पर रोझती है। यही नारियाँ देवियाँ हैं : देवी सीता की सेविकाएँ तथा सखियाँ। कृष्णभक्ति शाखा में नारियाँ अभिसारिका, गोपियाँ, कामचतुरा दूतियाँ हैं। रामभक्ति काव्य में नैतिकता के प्रबल आग्रहों के कारण नारी का पूर्ण सौन्दर्यचित्रण—विशेषतः नख-शिख, बारहमासा या षट्कृतु के व्याज से—लगभग नहीं हो पाया है (दीपशिखा, सरस्वती आदि के रूपक को छोड़ कर)। किन्तु कृष्णभक्ति काव्य में नारी-सौन्दर्य ही छक कर छलका है और क्रमशः मांसल एवं भोग-प्रधान होता चला गया है। इसी क्रम में कृष्णभक्ति काव्य में परकीया प्रेम प्रधान है तो रामभक्ति काव्य में स्वकीया प्रेम; कृष्णभक्ति काव्य में कृष्ण अनेक युवतियों (जीवात्माओं) के साथ रमण करते हैं, लेकिन रामभक्ति काव्य में राम जरा सी त्रुटि पर शूर्पणखा को अपौरुषपूर्ण दण्ड दिला देते हैं। कृष्णभक्ति काव्य में राधा का, गोपियों का बिरह बाढ़ बन गया है जबकि रामभक्ति काव्य में उर्मिला-बिरह तथा सीता-बिरह की सीढ़ तटरेखा तक ढूँढ़नी पड़ती है। शील को लें। कृष्ण पूर्णावतार तथा योगी-भोगी गृहस्थ तथा निर्बन्ध हो कर भी लीलापुरुष

तथा भगवान् हैं। भक्ति साहित्य में वे प्रधानतया किशोर वय के ही अंकित हुए हैं। बालक होने पर यशोदा-नन्द के पास, थोड़ा बड़े होने पर सखाओं के साथ, और किशोर होने पर गोपियों एवं राधादि के साथ लीलाएँ करते हैं जो समाज की मर्यादाओं की भंजक हैं। किन्तु बालक राम की लीलाएँ बहुत कम आ पायी हैं ('गीतावली' में थोड़ा विस्तार है)। युवक होते ही वे समाज मंगल के निमित्त तथा मर्यादाएँ कायम करने के लिए त्याग तथा सघर्ष का जीवन शुरू कर देते हैं। वे पूर्ण पुरुष नहीं, मर्यादा पुरुषोत्तम हैं। बाल कृष्ण तो थोड़ा-बहुत राक्षसों से लड़ते भी हैं लेकिन परवर्ती कृष्ण प्रणयलीलाओं में लित-लीन हो जाते हैं। बाल राम प्रसन्नतापूर्वक अपना समय बिताते हैं किन्तु किशोर होते ही वे दानवों तथा दानवता से जूझने लगते हैं। इसी तरह नारियों में राधा, गोपियाँ, दूतियाँ आदि समाज के लांछन नहीं झेलतीं। वे अभिसार, संयोग तथा रास के लिए आज्ञाद हैं। किन्तु सीता, उर्मिला, कैकेयी आदि समाज के लांछनों तथा अत्याचारों को झेलती हैं और मर्यादा की तपस्या में निरन्तर तपती हैं। इसी तरह शक्ति या शौर्य को लें। कृष्णभक्ति काव्य की प्रधान नारियाँ जीवात्मा से अधिक कृष्ण की माला जपने वाली मात्र वियोगिनी रमणियाँ हैं किन्तु रामभक्ति काव्य की नायिकाएँ पति की पार्श्वशक्ति, मन्त्री हैं। वे जीवन तथा समाज की आपदाओं को झेलती हैं। कृष्णभक्ति काव्य की नारियाँ परकीयाएँ हो कर भी लांछन तथा पीड़ाएँ नहीं झेलतीं, जब कि रामवृत्त की नायिकाएँ स्वकीयाएँ हो कर भी समाज के गलत दण्ड तथा पुरुष-सन्देशों पर आत्मबलि करती हैं। कृष्ण नायक हैं, बाल रूप में ही वैदिक धर्म के प्रतीक इन्द्र को चुनौती देते हैं, किन्तु राम सभी देवताओं की स्तुति करते हैं। कृष्ण की लीला किशोरावस्था के बाद लगभग क्षीण हो जाती है, जब कि राम की विविध लीलाएँ उत्तरोत्तर अग्रसर होती हैं। राम गृहस्थ और एक-पत्नीव्रत हैं, जब कि कृष्ण गृहस्थ धर्म से मुक्त तथा गोपीजन-वल्लभ हैं। राम अयोध्या से ले कर लंका तक की दिग्विजय करते हैं जब कि कृष्ण मुख्यतः मथुरा और गोकुल के हरकारे हैं (भक्तिसाहित्य में)। इस भाँति राम तथा कृष्ण चरित्रों के माध्यम से सामाजिक परिणामों की एक तुलनात्मक मीमांसा हो जाती है, यद्यपि इस का स्वरूप केवल चरित्रशिल्प पर ही केन्द्रित है। यूँ, हमारी सामाजिक दृष्टि से यह तथ्य भी ओझल नहीं होना चाहिए कि आलोच्य मध्यकाल के भक्ति-प्रधान चरण में जो राम और कृष्ण अवतार के रूप में वन्दित हुए हैं, महाभारत तथा रामायण के पूर्व इतिहास काल में उन से विशिष्ट ऐतिहासिक आदर्श भी जुड़े हैं, और वहाँ वे चरित्रनायक हैं। काल की लम्बी यात्रा में राष्ट्र अपने राष्ट्रीय आदर्शों को मिथकीय चरित्रों में विकसित करते हैं और इस प्रकार सम्पूर्ण अतीत से रिश्ता जोड़ लेते हैं। इसलिए सामान्य मानवीय आदर्शों के साथ विशिष्ट ऐतिहासिक आदर्श जुड़ जाया करते हैं। महाभारत के कृष्ण का चरित्र बहुत व्यापक एवं विराट् है जो हमारे आलोच्य

काल में आ कर नितान्त एकांगी हो गया है। पूर्व-इतिहास काल के राम और कृष्ण राष्ट्रीय आदर्श हैं। ( देशभक्ति-मूलक नहीं—क्योंकि यह चेतना राष्ट्रीय राज्यों का परिणाम होती है )। त्रेता के राम ने देश की उत्तर-दक्षिण धुरी को एक किया है। उन्होंने वानर, निपाद, भील, कोल, किरात, राक्षस आदि जातियों को आर्य-संस्कृति में शामिल किया—पराजित कर के या मित्रता कर के। वे निरन्तर एक मर्यादा से बंधे रहे और निरन्तर मनुष्य से देवता बनने की कोशिश में रहे। राम एक सुसंस्कृत युग के देवता-नेता हैं। राम कठोर कर्तव्यों से बंधे हैं। राम में धनुर्वेद की प्रधानता है। लेकिन द्वापर युग अर्थात् 'महाभारत के नायक कृष्ण सम्पूर्ण और निर्बाध मनुष्य हैं। वे निरन्तर देवता से मनुष्य बनने की कोशिश में हैं। वे चक्रधर, गिरिधारी और मुरलीधर हैं। उन्होंने देश की पूर्व-पश्चिम धुरी को एक किया है। कृष्ण को राम से ब्यादा संघर्ष और कूटनीति अपनानी पड़ी थी क्योंकि एक ही कुरुवंश में अपने ही कौरव-पाण्डवों के बीच न्याय-अन्याय के पक्ष बँट गये थे। अतएव कृष्ण को राजनीति तथा कूटनीति दोनों का इस्तेमाल करना पड़ा। पांचालों और पाण्डवों की सन्धि करा कर उन्होंने कुरु-पांचाल धुरी क्रायम की, और राजगिरि की अन्यायी मगध-धुरी को विनष्ट कर दिया। कृष्ण-पक्ष के नायक द्वारिका, हिमालय, मणिपुर, उपूसी आदि के छोर तक पहुँचते हैं। कृष्ण के युग में प्रखरता, कूटनीति, सन्धि-विग्रह और बौद्धिकता का बोलबाला था। महाभारत के नायक कृष्ण हैं और नायिका सावली द्रौपदी। द्रौपदी राजवंशों की नैतिकता, पतियों के गलत स्वामित्व तथा बलीबत्ता को प्रखर चुनौती देती है। इस तरह राम और कृष्ण भारतीय मिथकीय चरित्र तथा ऐतिहासिक आदर्श रहे हैं जिन के चरित्रों की व्याख्या प्रत्येक युग ने अपनी विचार-धारात्मक चेतना की पुकार पर की है। मुसलिम मध्य काल के भक्ति प्रधान चरण में रामवृत्त तथा कृष्णवृत्त का जो स्वरूप उभरा, उस के विषय में हम स्पष्टीकरण दे ही चुके हैं। उस काल में पंचायत, वर्णव्यवस्था तथा परिवार की पौराणिक संरचना के द्वारा ग्राम इकाइयों—तथा उन के द्वारा जम्बूद्वीप के 'कलियुगी समाज'—को नये आदर्श प्रदान करने की वैष्णव दृष्टि की पुकार मच रही थी। यह पुकार लोक-मुख की थी। अतः भक्ति-साहित्य धर्मयुग तथा एकांगी युगधर्म, दोनों हुआ।

यहाँ एक नया सवाल उठता है कि मध्य काल के भक्ति-चरण में आदर्श समाज और जीवन की प्रेरणा देने वाला कौन सा युग था ? क्या यह केवल कपोलकल्पना थी या इसे अनुप्राणित करने वाला कोई ऐतिहासिक संस्मरण था जो कालान्तर में इतिहास-बोध के विलुप्त होने पर ऐतिहासिक आदर्श मात्र रह गया ? हमारे अनुसार यह आदर्श समाज और जीवन शृंगों और गुप्तों का काल था। पुष्यमित्र शुंग एक ब्राह्मण सम्राट् था। उस ने मानव-धर्मशास्त्रों का प्रणयन करा कर ब्राह्मणों को पुनः 'भू-सुर' के पद पर प्रतिष्ठित किया; वर्णव्यवस्था की पुनः प्रतिष्ठा कर के यज्ञादि को पुनरुज्जीवित किया, संस्कृत को राजभाषा-यद पुनः अर्पित किया और

आक्रान्ता ग्रीक तथा यवनों को पराजित किया। इसी भाँति गुप्त साम्राज्य में ब्राह्मण-सिद्धान्तों के आधार पर एक आदर्श राज्य रचने की चेष्टाएँ हुईं। समुद्रगुप्त ने दिग्विजय की, अश्वमेध यज्ञ किये और गणतन्त्रों को समाप्त कर के एक केन्द्रीय राज्य कायम किया। समुद्रगुप्त 'असुरविजयी' थे। उन्होंने 'धर्म-विजयी' चरित्र प्राप्त किया तथा 'गौरूपी पृथ्वी' का उद्धार किया। उन्होंने क्षत्रिय और ब्राह्मण के सम्बन्धों को सुदृढ़ कर के कोसल (अयोध्या) पर धर्म-ध्वजा फहरायी। वे वर्णाश्रम-रक्षक थे और मनु के आदर्शों के अनुकूल 'धर्ममय रथ' के संचालक थे। किन्तु गुप्तों ने गणों को समाप्त कर के और समाज को द्विज, क्षत्रिय तथा शूद्रों की स्थायी धुरी में बाँट कर एक सामन्तीय अर्थतन्त्र की उत्पत्ति नींव भी डाली। फिर भी, समग्र रूप में गुप्त-साम्राज्य तथा समुद्रगुप्त की दिग्विजय राष्ट्र के लिए वास्तविक जीवन तथा आदर्श जीवन का मिलन-बिन्दु हो गयी। कालान्तर में ये दोनों ऐतिहासिक तथ्य क्रमशः आदर्श, निजन्धर [लीजेण्ड] और पुराण होते चले गये। यहाँ तक कि कालिदास ने 'रघुवंश' में जो दिग्विजय-वर्णन और युद्ध-वर्णन किया है वह प्रचुर रूप से समुद्रगुप्त की दिग्विजय का रूपायन है। तुलसी ने जिस आदर्श समाज, राज्य और सम्राट् की कल्पना की है वह शुंगों और गुप्तों के युग से परम्परा रूप में अनुप्राणित है। तुलसी ने ब्राह्मणों को 'भू-सुर' कहा है, पृथ्वी गौ के उद्धार के हेतु अवतार की चर्चा की है; श्रीराम को 'असुरविजयी' बताया है तथा राम के धर्ममय रथ का रूपक (लंकाकाण्ड) मनु के आदर्शों के अनुरूप दिया है। उन्होंने 'वर्णाश्रम-धर्म की रक्षा और प्रतिष्ठा' का सर्वोच्च लक्ष्य प्रतिपादित किया है तथा द्विज, क्षत्रिय और शूद्र के अमानवोय धर्म की भी वकालत की है। इस भाँति तुलसी के लोकमंगल के आदर्शों के स्रोत मिलमिला उठते हैं। लेकिन रावण और रावण-पक्ष की रचना कैसे हुई? पहले स्रोत तो पौराणिक असुर और दानव हैं ही, दूसरे स्रोत के रूप से पूर्ववर्ती मुसलमान हमलावरों की बर्बरताएँ हैं। अफगान शासकों ने निरंकुश लूट-पाट, हिंसा, मन्दिरों के विध्वंस, बन्दियों के कल्लेआम, जलते हुए शहरों और गाँवों के खण्डहरों तथा भुखमरी, अकाल और धार्मिक अत्याचारों से भारतीय समाज और हिन्दू संस्कृति को रौंद डाला था। लोक-चित्त में वे बर्बरों और म्लेच्छों के रूप में भयपूर्वक प्रतिष्ठित हो चुके थे। इन के काफ़ी बाद तुलसी का जीवन अकबर (वे अकबर से दस वर्ष बड़े थे) जहाँगीर के शासन-काल में गुज़रा। यह आरम्भिक मुगल-युग शाहजहाँह अकबर महान् के आदर्शों में ढल कर द्वितीय भारतीय रिनेसाँ (गुप्तों के स्वर्ण युग के बाद) हो कर पल्लवित-पुष्पित हुआ। स्वयं अकबर ने समुद्रगुप्त के पौत्र विक्रमादित्य की तरह नी श्रेष्ठ मन्त्रियों का नवरत्न-मण्डल बनाया था। उन्होंने हिन्दू-मुसलमान संस्कृति के मेल से हिन्दुस्तानी संस्कृति की सुदृढ़ नींव डाली; इसलाम और सूफ़ी और ईसाई मतों के मेल से 'दीने इलाही' चलाया; बड़े पैमाने पर भूमि-सुधार लागू किये, ज़िज़िया कर हटाया; हिन्दू राजकुमारियों से विवाह किया; अपने दरबार में गंग, पृथ्वी, बीरबल, रहीम जैसे कवियों का सम्मान किया; रामायण तथा महाभारत के फ़ारसी

अनुवाद कराये, इत्यादि । इस भाँति भारत में हर्षवर्धन के बाद पुनः एक उदार और सुदृढ़ सम्राट् तथा साम्राज्य अमृदित हुआ । अकबर के शासन में लूटपाट और धार्मिक अत्याचार लगभग बन्द हो गये, और किसानों को अपनी उपज का दो-तिहाई भाग रखने का अधिकार मिला । फलतः भारत में शताब्दियों की शरीबी और अत्याचारों से थोड़ी राहत मिली । उदारता के इसी वातावरण में तुलसीदास का जीवनकाल स्थित है । इसी लिए तुलसीदास में आशावाद की प्रधानता है । एक कट्टर ब्राह्मण होने के नाते वे मुसलमानों तथा शूद्रों दोनों के ही प्रति उदार नहीं हो सके, लेकिन उन के राक्षस और असुर, तथा उन के कार्य, बहुधा पूर्ववर्ती आक्रान्ताओं के प्रतिबिम्बित जुलूम हैं । उस युग में युद्ध के चार आतंक थे : आग, अकाल, मौत, लूटपाट । थोड़ा आश्चर्य इस बात पर अवश्य होता है कि लोकभाषाओं के सूर और तुलसी जैसे महान् कवियों ने भी खिलजी अफ़ग़ानों के हमलों की कहीं भी प्रत्यक्ष चर्चा नहीं की । असुरों की माया तथा विध्वंस लीला के रूप में ये ऐतिहासिक संस्मरण भी अद्भुत और मिथकीय बना दिये गये हैं । इस तरह हम रामराज्य और रावण के खलनायकत्व की ऐसी संरचना को मध्यकाल के पौराणिकीकरण का पहला सर्वप्रधान तत्त्व मानते हैं । इस के अलावा उन्होंने आदर्श समाज ( ग्राम-इकाई ), आदर्श सन्त, आदर्श परिवार और आदर्श नीति के जो प्रतिमान पेश किये हैं वे नानापुराण-निगमागम-सम्मत हैं । मध्यकाल के पौराणिकीकरण का यह दूसरा प्रधान तत्त्व है । मध्यकाल के पौराणिकीकरण का तीसरा प्रधान तत्त्व है मिथकीय काल का बोध । तुलसी ने अपने वर्तमान समय तथा समाज के भविष्य को एक अतीत, एक निजंघरी (लीजेण्डरी) अतीत की अनुकृति, स्वीकार कर के घूमते हुए सांस्कृतिक चक्र की उद्भावना की । यह चक्र प्रत्येक कल्प, युग और मन्वन्तर में घूमता है ( जिस तरह कर्म-चक्र ) । इस भाँति अतीत-वर्तमान-भविष्य, तीनों कालों के बोधों को तुलसी ऐतिहासिक अतीत से भी युग-युग पूर्व एक मिथकीय अतीत में गये । इस के कई परिणाम निकले जिन्होंने उन की चेतना और कला-शिल्प दोनों को प्रभावित किया । पहला नतीजा यह हुआ कि महाकाल का प्रथम युग ही स्वर्णयुग या सत्ययुग में पर्यवसित हुआ, और इस काल के अक्ष में देवताओं-देवियों की लीलाएँ बार-बार प्रकट हुई हैं । फलस्वरूप उन के पूर्व जन्म और अगले जन्म को वर्तमान जन्म को कथा से जोड़ दिया गया । पूर्व युग के पात्र अगले युग में, या भविष्य के पात्र पिछले युग में उपस्थित हो जाते हैं । उदाहरण के लिए पूर्वावतार परशुराम और परवर्ती अवतार श्रीराम, श्रीराम और उन के परवर्ती गायक ऋषि वाल्मीकि, राम और उन के परवर्ती दास 'तापस' तुलसी एक ही समय में उपस्थित हो जाते हैं । ऐसे अन्य कई आध्यात्मिक विश्वास कला-शिल्प का भी निर्देशन करते हैं : जैसे, प्रत्येक कल्प में रामरूप हरिक अवतार होता है और काकभुशुण्डि, नारद या मुनि लोग उस का गायन करते हैं; शिव रामजन्मोत्सव में शामिल होते हैं ( मानस, १।१९५।१ ), राम बारात में आते हैं

( मानस १।३।४।१ ), राम-रावण युद्ध देखते हैं ( मानस ६।८०।१ ), तथा राम का तिलक देखने आते हैं ( मानस, ६।११५ ); विजयी राम को देखने दिवंगत दशरथ आते हैं ( मानस, ६।१११।१ ); नारद बराबर अयोध्या आया करते थे और वहाँ राम के नये-नये चरित्र देख कर ब्रह्मलोक में गाया करते थे, नारद युद्ध में राम को नागपाश से मुक्त करने के लिए विष्णु-वाहन गरुड़ को लंका भेजते हैं ( मानस, ६।७३।५ ); नारद विष्णु को शाप देते हैं कि वे नर-रूप हो कर वानरों के साथ विरह का दुख भोगें; शची, सरस्वती, लक्ष्मी और पार्वती ( जो अभी-अभी राम-कथा सुन रही थीं ) कपटपूर्वक स्त्री-वेश बना कर रनिवास में डूल्ह राम को देखने जा मिलती हैं ( मानस, १।३।१७।३-४ ) । इसी तरह परवर्ती युग भी मिथकीय है : जैसे, आज भी ( तुलसी के समय में ) विभीषण अपने समाजसहित लंका के राज्य पर आसीन हैं ( दोहावली, १६४ ), राम के दिव्य दरबार में हनुमान् और भरत के कहने पर लक्ष्मण राम की सेवा में तुलसीदास की 'विनय-पत्रिका' अर्थात् अर्जो पेश करते हैं और रघुनाथ तुलसी की सच्ची सेवा के फलस्वरूप उस पर सहो कर देते हैं (विनयपत्रिका, २७९); वनवासी राम को वाल्मीकि अपने आश्रम में लेने आते हैं ( मानस, २।१२४ ) । इस चेतना में कालप्रवाह की इकाई बहुत विराट् होती है । शिव सत्तासी हजार वर्ष बीतने पर अपनी समाधि खोलते हैं ( मानस, १।४७।४ ), तपस्विनी पार्वती ने एक हजार वर्षों तक मूल और फल खाये तथा तीन हजार वर्षों तक सूखे बेलपत्र खाये, ( मानस, १।७३।१-२ ) । मिथकीय काल का दूसरा नतीजा यह हुआ कि अपराध और दण्ड, पुण्य और पुरस्कार का विधान पूर्व-वर्तमान-पश्चात् तीनों जन्मों में प्रतिफलित होने लगा । पूर्व-जन्म के शाप पाये हुए पात्र इस जन्म में राक्षस, पापाणशिला, सम्पाती, काकभुगुण्डि आदि बनते हैं तथा राम द्वारा उद्धारित होते हैं । पूर्वजन्म के पुण्यों के फलस्वरूप पात्र इस जन्म को भोगते हैं । इसी आध्यात्मिक न्याय से अगले जन्म के निर्णय भी होते हैं । इसी प्रवृत्ति का चरमोदात्त रूप अवतारवाद है । स्वयं हरि पूर्ण, अंश, कला, विभूति, आवेश, लीला, युगल तथा रस इन नौ रूपों में अवतार लेते हैं । मिथकीय काल का तीसरा परिणाम यह निकला कि तथ्यात्मक ऐतिहासिक चेतना की उपेक्षा हुई । तुलसी इतिहास से मिथक की ओर, तथा मिथक से लोकतात्त्विक इतिहास की ओर, आते-जाते रहे । राम के विवाह में वैदिक तथा लौकिक ( अर्थात् मध्यकालीन ) दोनों रीतियों का किया जाना ( मानस, १।३९।१ ), वनवासी राम का अवध राज्य के गाँवों तथा पुरखों के बीच में गुजरना ( मानस, २।१।२।१ ), वनवासी राम को देखने अल्पवयस तापस तुलसी का आना आदि मिथक से लोकतात्त्विक इतिहास की ओर प्रयाण के दृष्टान्त हैं । इसी भाँति शिव द्वारा 'मानस' की रचना करना ( मानस, १।३३।५ ), तीर्थराज प्रयाग का तत्कालीन चित्रण करते-करते तुलसी द्वारा वही याज्ञवल्क्य एवं भरद्वाज का बखान कर देना ( मानस, १।४४।१ ), चित्रकूट के भरतकूप के बाबत फैली लोककथा के आधार पर 'मानस' के भरत को उस से सम्बद्ध कर देना ( मानस, २।३०९।१-४ )



आदि लोककथाओं से मिथक की ओर प्रयाण के दृष्टान्त हैं। मिथकीय काल की चेतना से युक्त इतिहास-लेखन की विधा कैसी हो जाती है, इस के अनूठे नमूने तुलसी ने पेश किये हैं। पहले तो मिथकीय चेतना वाला इतिहास लेखक हमेशा रूपकों और अन्यापदेशों ( ऐलिवों ) के द्वारा अपनी भावना व्यक्त करता है; दूसरे वह स्वयं को लेखक न मान कर किसी देवता, देवी-प्रेरणा, गुरुकृपा को यह श्रेय दे देता है; तीसरे वह तमाम घटनाओं को सामाजिक शक्तियों का परिणाम न मान कर कर्मफल-भोग मानता है; चौथे वह तीर्थ स्थानों, आश्रमों, नदी-तटों आदि पर ही जमता-रमता है; पाँचवें वह ऐतिहासिक तथ्यों को बजाय पौराणिक गल्प पेश करता है और अन्ततः उस का काल-विभाजन चतुर्युगों के आधार पर हुआ करता है। सन्त तुलसी के लिए तत्कालीन अवस्था साक्षात् नरक या कलिकाल हो कर ऊहा हो जाती है ( मानस, विनय-पत्रिका, कविता-वली, गीतावली ) और जब वे तीर्थों, आश्रमों आदि का वर्णन करते हैं तब वे वैकुण्ठ हो जाते हैं। 'गीतावली' में चित्रकूट-वर्णन करते समय ( ४३-५२ ) उस की प्राकृतिक सुन्दरता से अधिक प्राकृतिक पावनता, ऋषि-मुनियों तथा स्वयं राम-सीता-लक्ष्मण के निवास, पवित्र मन्दाकिनी का माहात्म्य गाया है। सारी प्रकृति का मानो आध्यात्मिकरण हो गया और इन अलौकिक पात्रों के रहने की वजह से उस की शोभा दिन-दिन अधिकाधिक अधिकाती जाती है। यह सारा वर्णन रूपकों के शोभा-भार से झुका हुआ है। इसी के समानान्तर 'कवितावली' का काशी-वर्णन है जहाँ प्रकृति का संयोग नहीं है ( १६९-१८३ )। इतिहास की दृष्टि से काशी ब्रह्मा की रची हुई विष्णु की बसायी हुई और शंकर की निवास-भूमि है। यहाँ परोक्षित जैसे राजा भी रह चुके हैं ( जहाँगीर नहीं )। यहाँ देवता, देवी, देवनदी गंगा, सिद्ध और मुनि रहते हैं ( तत्कालीन समाज-चित्र कम ); यहाँ के रहने वाले पुरुष शंकर और स्त्रियाँ पार्वती हैं क्योंकि वेदों ने ऐसा कहा है। काशी में महादेव जैसे ठाकुर, उमा जैसी ठकुराइन हैं, रुद्र के गण योद्धा हैं, कालभैरव कोतवाल हैं, भैरव दण्ढाधीश हैं, गणेश जैसे सभासद हैं अर्थात् वास्तविक राजा, रानी, सूबेदार, कोतवाल, मोरमुन्शी, मन्सबदार की कोई सत्ता-महत्ता नहीं है। आज काशीरूपी कल्पलता को कलिरूप निष्ठुर किरात काट रहा है। महामारी फैली है। क्यों ? शहरी गन्दगी की वजह से नहीं, बल्कि उन लोगों के पाप के कारण जिन्होंने राहगीरों तथा ब्राह्मणों को मार कर और कोटि कुमागों से घन इकट्ठा किया है। सम्पूर्ण काशी-वर्णन रूपकों से जड़ित है। इन उदाहरणों के विश्लेषण से हम 'मानस' आदि के ऐतिहासिक तथा मिथकीय विभाजन के गूढ़ रहस्य पा सकेंगे। मिथकीय काल की चेतना का चौथा परिणाम यह हुआ कि देवता, प्रकृति, पशु-पक्षी, मानव, राजस, अर्धमानव आदि सभी एक कार्य के अंग हो गये, सभी पर एक ही प्रकार का नैतिक और धार्मिक विधान लागू हुआ, सभी मानवों की भाषा-भावना वाले हो गये और सभी को उन के सुकृत्यों-कुकृत्यों का फल, उन की शंकाओं का समाधान, उन के कार्यों के कारणों का अभि-ज्ञान तुरन्त मिल गया क्योंकि मिथकीय जगत् में तीनों लोक तथा तीनों काल तथा तीनों

प्राणी एकत्र हो कर पूर्ण ब्रह्माण्ड को ही कथामूमि में बदल देते हैं। तुलसी ने वैदिक देवमण्डल के अन्तर्भूत इन्द्र, अग्नि, सरस्वती, यम, वरुण ( समुद्र ), रुद्र, सूर्य आदि को लिया है; तथा पौराणिक मण्डल ( ब्राह्मणकालीन ) के देवताओं के अन्तर्गत ब्रह्मा, विष्णु, महेश, गौरी, गणेश, पार्वती आदि को लिया है; और अवतारवाद के अन्तर्गत राम में परब्रह्मत्व स्थापित कर दिया है। पौराणिकीकरण में आस्था के कारण तुलसी ने आकाशवासी वैदिक देवताओं का दरजा और कार्य बहुत गिरा दिया है। वे स्वर्णी, कपटी, कुचाली, डरपोंक, भोगी आदि चित्रित किये गये हैं। जाहिर है कि उन का मध्यकाल इन वैदिक देवताओं के छल-कपट और सोमपान-विलास आदि को बरदास्त नहीं कर सकता था। विशेष रूप से तुलसी तो और भी नहीं। यहाँ कबीर और तुलसी दो विरोधी दृष्टिकोणों को रखते हुए भी मिल से जाते हैं। किन्तु आगे तुलसी अवतारवाद द्वारा इष्टदेवता और ईश्वर की धारणा स्थापित कर जाते हैं तथा कबीर पौराणिक तथा सामन्तीय संस्कारों को ललकारते चले जाते हैं।

अब हम मध्यकाल के आभासित गुप्तयुगीन पौराणिकीकरण के निरूपण के बाद की अगली कड़ी मध्यकालीनीकरण ( मेडोवियलाइजेशन ) का विवेचन करेंगे। ये दोनों प्रवृत्तियाँ मिल कर तुलसीदास की ऐतिहासिक तथा तत्कालीन चेतना का निर्धारण करती हैं।

कई शताब्दियों की धारावाहिक परम्पराओं ने वाल्मीकि की 'आदिरामायण' से ले कर तुलसी के 'रामचरितमानस' तक, तथा परमभागवत गुप्त सम्राटों से ले कर उत्तर भारत के वैष्णव आचार्यों एवं कवियों और दरबारी कवियों तक जो सांस्कृतिक रूपान्तर किया है वह वैदिक साधना से पौराणिक पूजन में, पौराणिक पूजन से भक्ति में और भक्ति से लौकिक श्रृंगार में परिणत हुआ है। इस भाँति मध्यकालीनीकरण की एक बड़ी लम्बी तथा गहरी धारा है। मध्यकालीनीकरण से हमारा आशय उन 'आदर्शों' ( आइडियल्स ) तथा 'धारणाओं' ( कॉन्सेप्ट्स ) की स्वीकृति से है जो पौराणिक चेतना से विकसित होने के बावजूद भी उन से पृथक् तथा परवर्ती हैं; और जो 'तत्कालीन' समाज में परिब्याप्त हैं। अपने निरूपण को अधिक आलोकित करने के लिए हम अपने क्षेत्र को सीमित करते हुए केवल उन्हीं आधारों का दिग्दर्शन करेंगे जो रामवृत्त से सम्बद्ध होने के कारण देवालयीय प्रतीकों ( देवमन्दिर, इहलोक, दिव्यलोक ) से काफ़ी असम्पृक्त हैं, जो तुलसी जैसे एक भक्त कवि की विशिष्ट दृष्टि में प्रस्फुटित हुए हैं, जो वैष्णव-परम्परा की सगुणोपासना की ही मीमांसा करते हैं, तथा अन्ततः जो समाज की केन्द्रापसारी शक्ति की परिधि में हैं।

गुप्तों के बाद की मध्यकालीन संस्कृति की रचना में शनैः-शनैः लोकजीवन से ज्ञान और कर्म तिरोहित होते चले गये; कुलीन सामन्तों में अतिरंजित अभिमान और विलास बढ़ता चला गया; समाज और जीवन के प्रति सामूहिक उत्तरदायित्व और न्याय पाने का विश्वास उठता चला गया; वर्णों ( ब्राह्मणों-अत्रियों-शूद्रों ) तथा सम्प्रदायों

( बौद्धों-ब्राह्मणों, बौद्धों-जैनियों, नाथों-वैष्णवों ), और वर्गों ( भूमिपति और भूमिदास, कृषक और व्यापारी ) तथा स्वार्थों में संघर्ष तीव्रतर होते चले गये । भारत का सम्पर्क बाहरी दुनिया से टूटता गया और इसलाम के आगमन ने पूरे सामाजिक ढाँचे को लड़खड़ा सा दिया । शताब्दियों के इस लम्बे प्रवाह में परिवार से बाहर बस एक ही तरह के सम्बन्ध की प्रधानता रही—स्वामी और सेवक के सम्बन्धों के अन्तर्गत कृषक स्वामी का पूरा गुलाम तो नहीं होता था किन्तु स्वामी उसे थोड़ी भूमि देता था । उस की अपनी निजी भूमि भी होती थी । वह स्वामी के हित भी मेहनत करता था तथा अपने हित भी । उस का उत्पादन वस्तुओं के रूप में होता था, धन के रूप में नहीं । अतः वह भूमिपति की कृपा, करुणा, दान, क्षमा आदि का भिखारी था । सामन्तीय अर्थतन्त्र के ये सम्बन्ध अर्धश्रित-अर्धस्वतन्त्र थे, किन्तु भूमि-स्वामी की कृपा इन की सब से बड़ी गारण्टी थी । ऐसी अवल जड़ दशा में ज्ञान और कर्म के स्थान पर इच्छा को ही पूरी आजादी हो सकती है । इच्छा राग-प्रधान होती है । ऐसे समाज और जीवन में पीढ़ी-दर-पीढ़ी कोई परिवर्तन नहीं आ पाया था । इसलिए सारा जनजीवन घोर निराशा में जकड़ा था । निराशा के साथ रहस्यवाद, अन्धविश्वास, तर्क का विरोध आदि का बोलचाल हो जाता है । इस वजह से विश्व-संस्कृति के सभी सामन्तीय युगों में भावोच्छ्वास-प्रधान जीवन भोग, स्वामी तथा महास्वामी प्रभु के प्रति पूर्ण, समर्पण, बौद्धिकता और क्रियाशीलता के अभाव में अन्धविश्वास तथा रूढ़िबद्धता, इस समाज और जीवन के प्रति आस्थालोप के कारण दिव्यलोक और अलौकिक जीवन की धारणाओं में पलायन, सहज और स्वाभाविक घटनाओं के स्थान पर कृत्रिम और अलौकिक घटनाओं की स्वीकृति आदि मिलती है । समाज-चित्त इस दुनिया से जल्दी से जल्दी छुटकारा पाना चाहता है । अतः वह मोक्ष, कैवल्य, भवसागर-सन्तरण की ही कामना करता है । मध्यकालीन संस्कृति कला, दर्शन और धर्म में इसी भाँति प्रतिबिम्बित होती है जिन में गहरे अन्तर्विरोध होते हैं । आदर्श और यथार्थ, ज्ञान और कर्म, धर्म और व्यवहार सभी के बीच एक अलगाव तथा दुहरापन आ जाता है ।

भारत में इस मध्यकालीन संस्कृति ने अपनी विशिष्ट आदर्शों तथा धारणाओं की धार्मिक निमित्तियों ( कॉन्स्ट्रक्ट्स ) को विकसित किया । समग्र रूप से चरित्र और चिन्तन के क्षेत्र में इन से स्वाभाविकता, सन्तुलन और इहलौकिक सहजता का लोप हुआ है । दो दृष्टिकोणों ने इन निमित्तियों को निर्धारित किया है : पहला है, इस पराजित जीवन और इस क्रूर समाज को मिथ्या मान कर अलौकिक जीवन तथा दिव्य लोक को सत्य मान लेना; तथा दूसरा है, इस जीवन तथा समाज को भोगने के लिए कुछ स्वच्छन्द, व्यक्तिगत और लिरिकल भावनाएँ तृप्त कर लेना । पहले दृष्टिकोण ने अवतारवाद की परिव्याप्ति की और दूसरे ने श्रद्धा की । अतः भक्ति और अवतारवाद सम्पूर्ण संस्कृति के मध्यकालीनीकरण की दो धुरियाँ हैं । वैष्णवोपासना के रामवृत्त में संन्यास के आदर्शों की अधिकता होने के कारण अलौकिक-लौकिक दोनों प्रकार की श्रृंगारिकता का अभाव

है तथा केन्द्रापसारी शक्ति की प्रमुखता होने के कारण नैतिक मर्यादाओं का प्राचुर्य है। भक्ति ने इसी जीवन तथा समाज को मधुर बनाने की कोशिश की है, जब कि अवतारवाद ने इस जीवन तथा समाजवाद को बदलने के अलौकिक-पारलौकिक विश्वास दिये हैं। भक्ति ने एक साधारण से साधारण मनुष्य तक को 'भक्त' का दर्जा दिया तथा अवतारवाद ने परब्रह्म को मानव बना कर युग-युग में अतिमनुष्यता के नये आदर्श दिये हैं। भक्त ने अपने युग के घोर सामाजिक असन्तोष को प्रकट करने के लिए उसे कलिकाल कहा तो भगवान् ने इस युग के सामाजिक असन्तोष को मिटाने के लिए लीलाएँ कीं। भक्त और भगवान्, भक्ति और लीला की मैत्री हुई। फलतः एक भक्त के प्रेम के वश में हो कर, या उस का अनुरंजन करने के लिए, या उस के एक बार नाम लेते ही नारायण अवतार ले लेते हैं। भक्त इस देह को धारण करते हुए भी 'मुक्त' है, इस लोक में रहते हुए भी उस 'दिव्य लोक' का उपासक है। भक्त को केवल अनन्य तथा दैन्य भाव से बस पूर्णरूपेण समर्पण करना होता है कि उसे सायुज्य, सारूप्य, सामीप्य या सालोक्य मुक्ति मिल सकती है। उपासना क्षेत्र में सभी वर्ण, तथा भक्त और भगवान्, दोनों समान हैं। इस प्रकार मध्यकालीन संस्कृति में व्यक्ति का महत्तम आदर्श भक्त हुआ, और भक्ति का चरम मूल्य प्रेम हुआ। भक्ति के सारे सम्बन्ध तथा उपासनाएँ समाज के सम्बन्धों और व्यक्ति-रागों के कोमलतम तथा उदात्तीकृत व्यक्तिगत रागात्मक रूप हैं। इसी लिए भक्ति का मूल प्रेम भगवत्-प्रेम हो कर 'प्रेमा' (नपुंसक लिंग) हुआ; और भक्त के भगवान् से दास, पति, प्रिय, सखी, सखा, मिता, माता आदि के 'दृष्ट' सम्बन्ध कायम हुए। इस भाँति भक्त की धारणा ने सामाजिक असमानता, असहायता, असमर्थता, नीरसता को दूर कर के मनुष्य के अन्तर्लोक को सुन्दर बनाया। लेकिन इस के साथ ही एक निषेध-पक्ष भी फैलता चला गया। भक्त ने सामाजिक आस्था, जीवन के वास्तविक प्रश्नों, अपनी सामाजिक विपत्तियाँ और राष्ट्रीय समस्याओं से मुँह मोड़ लिया। उस ने इस जगत् और समाज को माया तथा कलिकाल कह कर इस से छुट्टी पा ली। इस तरह सामाजिक और लौकिक जीवन अधिक बिखरता चला गया, सामाजिक न्याय एवं परिवर्तन के लिए ललकार के घोष शान्त हो गये, चारों ओर निर्वेद, निवेदन तथा समर्पण ही स्वीकृत हो गया। अतः रूढ़िबद्धता मजबूत होती गयी और सामाजिक निराशावाद छाता गया।

इस के पूरक अवतारवाद ने एक उत्तम-पुरुष, एक मर्यादा-पुरुष, एक लीला-पुरुष पर बल दिया। यह सामाजिक सम्बन्धों तथा आदर्श जीवन का उदात्तीकृत, समष्टिमूलक सक्रिय रूप है। अवतार में व्यक्ति के स्थान पर आदर्श मनुष्य, कलिकाल के स्थान पर आदर्श युग, तथा पतित समाज के स्थान पर दिव्यलोक की संरचना हुई है। अवतारवाद में असुर-संहारक, भू-उद्धारक तथा देव-रक्षक पराक्रम हैं; और इस की अनुवर्तिनी लीलाएँ भी। यही नहीं, अवतार सामूहिक भी होते हैं; अर्थात् पूरा देवमण्डल विष्णु के साथ अवतरित होता है। ('मानस' में देवतागण वानर के रूप में अवतरित

होते हैं); अवतार अंशरूप भी होते हैं अर्थात् विष्णु रामरूप में, लक्ष्मण शेष रूप में, भरत अंशरूप में तथा शत्रुघ्न सुदर्शनरूप में आते हैं; अवतार अर्चारूप में भी होते हैं अर्थात् ईश्वर रामरूप में, सीता माया या प्रकृतिरूप में और लक्ष्मण जीव रूप में अवतरित होते हैं; अवतार पूर्णरूप में भी होते हैं अर्थात् परब्रह्म राम ही अवतरित होते हैं; अवतार लीलारूप में भी होते हैं अर्थात् विष्णु क्रीड़ाएँ भी करते हैं; अवतार आवेशरूप भी होते हैं अर्थात् भक्त कवि तुलसी वाल्मीकि के आवेशावतार हैं, इत्यादि-इत्यादि। इस तरह स्पष्ट रूप से अवतारवाद समाज और जीवन के मंगल के लिए भी है तथा व्यक्ति और भक्त के लिए भी। तुलसी के समय तक अवतारवाद के प्रयोजन थोड़े अधिक हो गये थे उन के अन्तर्गत भक्त के प्रेम के वशीभूत हो जाना, गौ और ब्राह्मण की रक्षा करना भी शामिल हो गया था। अब अवतार केवल अमुर-संहारक ही नहीं रहा, अमुर-उद्धारक भी हो गया। अमुर-उद्धारक प्रयोजन आदर्शवाद को बल देता है जिस की वजह से तुलसी में आशावाद तथा एक आध्यात्मिक मानवतावाद के स्वर भी मिल गये हैं जिस से नैतिक मर्यादाएँ खण्डित हो कर पुनः-पुनः सँवर गयी हैं। अवतारवाद में लीलाएँ पुनश्च मनुष्य और समाज के स्थान पर व्यक्ति और भक्त को ला खड़ा करती हैं। रामवृत्त तथा कृष्णवृत्त ने मर्यादोपासक तथा मधुरोपासक लीलाओं का गुन्धन किया है। कृष्ण-लीलाओं में उच्छलित हृदय मात्र है, तो राम-लीलाओं (तुलसी ने ही राम के अयन को लीलाओं में अनूदित कर डाला) में नैतिक मर्यादाओं के साक्ष्य। लीला माया भी है और लीला के लिए ही राम मानव हुए हैं। अतः अवतारी ब्रह्म राम और लीलापुरुष राम साथ-साथ रहते हैं अर्थात् वे अवतारी और अवतार दोनों रूपों में सहभाव से हैं। लीला में कोमलता और मधुरता (कृष्ण), तथा करुण और रोद्र (राम), दोनों का सामंजस्य है। सब कुछ होते हुए भी लीला में अवतारी राम वास्तविक जीवन नहीं जीते, बल्कि 'ललित लीला' या 'मनुष्य लीला' करते हैं। इस भाँति लीला वास्तविक चरित न हो कर अभिनय, क्रीड़ा, या कौतुक हो जाती है। इस का प्रयोजन अवतार की दृष्टि से आनन्द और क्रीड़ा, तथा भक्त की दृष्टि से भगवान् का गुण-कीर्तन मात्र रह जाता है। लीला कपट मानुषी या नटवत् मानी गयी है। इस तरह लीला का प्रयोजन भक्त-रक्षण तथा भक्त-मोक्षदान हो जाता है। निष्कर्ष यह है कि अवतार में लीला के जुड़ जाने से साहित्य तथा चरित्र के स्थान पर धर्म और कृत्रिम दिखावों (चरित्र की दृष्टि से) की प्रधानता हो जाती है। सारांश में, भक्त के साथ भक्ति और प्रेम, तथा भगवान् के साथ अवतार और लीला जुड़े। रामवृत्त की दृष्टि से पहले रामकथा पूर्ण रामचरित के रूप में विकसित हुई। दूसरे चरण में (१०वीं से १२वीं शती ई. पू.) यह विष्णु की अवतार-लीला में परिणत हुई। इस में भक्ति और उपासना का समावेश हो चला और १४वीं शती तक राम विष्णु के अंशावतार न हो कर परब्रह्म विष्णु के पूर्णवतार हो गये। अतः कथा का आरम्भिक मध्यकालीनीकरण हुआ। तीसरे चरण में आ कर राम स्वयं भी

परब्रह्म हो जाते हैं और रामकथा विष्णु की अवतार-लीला मात्र न रह कर भक्तवत्सल भगवान् राम के गुण-कथन में परिणत हो जाती है।<sup>१</sup> इस भाँति अवतारी राम और लीलापुरुष राम अर्थात् नररूप ईश्वर और नटवत् अभिनेता ईश्वर दोनों का समवाय हो गया। फलस्वरूप साहित्यिक दृष्टिकोण के स्थान पर धार्मिक वातावरण, संघर्षशील विराट् आदर्शों के स्थान पर अनुरंजक लघु कीर्तन, स्वाभाविकता के स्थान पर अद्भुत की प्रधानता हो गयी। यद्यपि मौजूद दोनों ही दृष्टियाँ रहीं। क्योंकि अवतारवाद के उपरान्त लीला का बाहुल्य हुआ इसलिए हम यह कह सकते हैं कि अवतारवाद के असुर-संहारक लक्ष्य को लीला के भक्तरंजन वाले प्रयोजन ने काफ़ी वैयक्तिक बना दिया; अवतारवाद के संघर्ष और कठोर साधना वाले पक्ष को लीला ने अभिनय तथा क्रीड़ा में ढरका दिया; तथा अवतारवाद के लोक-उद्धारक आदर्श को लीला ने भक्त-भोक्षदान में बाँध कर जन को समाज तथा जगत् के प्रति उदासीन कर दिया।

इस तरह 'अवतारवाद' तथा 'भक्ति', ये मध्यकालीनीकरण की दो महत्तम विशेषताएँ ठहरती हैं। रामकथा-वृत्त में अवतारी राम और नटवत् राम, ईश्वर और पुरुष राम, मानवों और निशाचरों, पशु-पक्षी और देवता, समुद्र और नदियों, अंशावतारों और राक्षस वंश, ऋषियों और वेश बदलने वाले प्राणियों के समावेश से अलौकिक घटनाओं तथा आश्चर्यपूर्ण अद्भुत वृत्तान्तों की बहुलता हो गयी है। फलतः १. लगभग सभी प्रमुख और गौण कथा-प्रसंगों की व्याख्या में कोई न कोई अलौकिक या अद्भुत परिवेश जोड़ा गया; २. विरोधी पात्रों के सभी कार्यों में किसी अद्भुत छल का दोहरा हेतु गूँथा गया; ३. सभी पात्रों को यह ज्ञात करा दिया गया कि आगामी घटना का परिणाम शापवश या वरदानवश या पूर्वजन्म के कारण-निर्देशवश पूर्वनिश्चित है तथा राम या विरोधी पात्र तो केवल लीला कर रहे हैं; ४. अनुचित माने जाने वाले सभी कार्यों को पूर्वजन्म की किसी कथा के साथ जोड़ कर उचित ठहराया गया; और ५. अवतारी राम या अंशावतार के सभी सहज मानव-सुलभ भावों तथा कार्यों को वास्तविक न बना कर ललित नर-लीला करार दिया गया। अलौकिक और अद्भुत परिवेश के द्वारा ही कथाओं को नया रूप तथा कथा की विचारवस्तु को नया दृष्टिकोण दिया गया। इस नये दृष्टिकोण में वरदान और शाप, पूर्वजन्म के कार्य और वर्तमान जन्म में उन के योग का सर्वाधिक उपयोग हुआ है। अतः शाप, वर और पूर्वजन्म के कारण-निर्देशों को मिला कर रामावतार, रामवनवास, सीताहरण, रामवियोग, रावणवध, सीतात्याग के उन अप्रकट कारणों का उद्घाटन किया गया जो पूर्वजन्म में घटित हुए थे और जिन का सम्बन्ध प्रकट लीला से नहीं है। इस तरह मध्यकालीनीकरण का अलौकिक पक्ष पूर्ण विकसित हो जाता है। इस में अतिशयोक्तियों की स्वीकृति है। अतः देवता और मनुष्य, तथा तीनों काल घुल-मिल गये हैं।

१. 'रामकथा', फ़ादर कामिल बुल्के, पृ० ७४२-७४३।

संन्यासपरक रामवृत् के मध्यकालीनीकरण की दूसरी विशेषता नैतिक मर्यादा की कठोरता और अनुशासन-प्रियता है। तुलसी ने तो एक भक्त तथा संन्यासी की दृष्टि से इस मर्यादा की व्याख्या को 'वज्रादपि कठोरानि' बना दिया है। यहाँ वे समाज की आचरणमूलक रचना में एक युगद्रष्टा की तरह व्यस्त हैं तथा सब से पहले एक भक्त, फिर एक सन्त, तदुपरान्त एक साधारण आस्थावान् गृहस्थ को अपना उपदेश-केन्द्र बना कर रामकथा का पूरा नीतिशास्त्र और आचरणशास्त्र लिखते हैं जिस का चरम मूल्य मर्यादा है। उन्होंने पुनरुत्थानवाद, उदारतावाद तथा समन्वयवाद के मेल से अपने मर्यादा के आदर्श का विशिष्ट मध्यकालीनीकरण किया है। इसी त्रिकोण पर वे अपने समाज को वात्मीक, स्वयम्भू, भवभूति आदि के काल से अलग कर के अपने समसामयिक बोध, अपने वैराग्यपूर्ण दृष्टिकोण, अपने व्यापक उदारतावाद तथा संकीर्ण रूढ़िवाद का इस्तसासा पेश करते हैं। बहुधा नैतिक पुनरुत्थानवाद के अन्तर्गत तत्काल की भर्त्सना होती है, अतीत के आदर्श लोक या धार्मिक दृष्टि से दिव्य लोक के प्रारूप (मॉडल) खींचे जाते हैं, और आचरण-पालन में कठोरता का ताप दहक उठता है जिस से व्यक्तिगत निर्णयों को अपराध समझा जाता है। नैतिक पुनरुत्थानवादी सन्त तुलसीदास 'भले कुल जन्मा' रूढ़ि-संस्थापक ब्राह्मण संन्यासी हैं, उदारवादी तुलसी साधारण इनसान हैं तथा समन्वयवादी तुलसी 'भली भारत भूमि में भले समाज' के दार्शनिक हैं। पुनरुत्थानवाद के अन्तर्गत तुलसी नानापुराणनिगमागम-सम्मत वर्णाश्रम-व्यवस्था के पालन को ही युग-युगीन आचरण तथा निर्विकल्प आदर्श मानते हैं। उन के अनुसार जाति-संस्कारों, कर्मकाण्डों तथा वर्णाश्रमधर्म का पालन ही श्रेष्ठ धर्मशील समाज, राज्य, राजा और प्रजा का लक्षण है। वर्णाश्रम-धर्म की व्याख्याओं में तुलसी बेहद अनुदार और रूढ़िवादी हो जाते हैं। वे जायसी, कुतबन, मंझन, कबीर और दादू जैसे लोकमुखी कवियों तथा सन्तों के तत्कालीन बोध से भी बिलकुल कट जाते हैं। यहाँ तक कि नारी-निन्दा की रूढ़ि में आस्था रखने के कारण वे कृष्णवृत् के अष्टछाप कवियों के नारी-सम्बन्धी सहज प्रेमाकुल मधुर भाव से भी विच्छिन्न हो जाते हैं। वैराग्य की दशाओं में, तथा दार्शनिक मान्यताओं में भक्तों तथा सन्तों ने नारी को व्यक्तिमंगल की साधना अर्थात् मोक्ष में बाधक माना है; उसे मोह-माया और जगत् में बाँधने वाला माना है; तथा उसे काम-क्रोध-मद-लोभ का आधार माना है। तत्कालीन सामाजिक निराशा के प्रक्षेपण के लिए एक 'अवला' नारी से अधिक सुपात्र इन वैरागियों को कौन मिल सकता था। इसी भाँति पुरानी श्रेष्ठता और महत्ता को प्रमाणित करने के लिए ब्राह्मणों के शूद्र से अधिक कौन कलंक ले सकता था, क्योंकि नीच कहे जाने वाले निर्गुण सन्त ही वर्णाश्रम तथा पौराणिक पालण्डों को चुनौती दे रहे थे। तुलसी ने एक ओर तो विप्रवंश की निरपेक्ष श्रेष्ठता घोषित की और दूसरी ओर तत्काल विद्रोहों को नजर में रखते हुए शील तथा गुणहीन ब्राह्मण को पूजने का, और गुण-ज्ञान प्रवीण शूद्र को तिरस्कृत करने का नैतिक न्याय दिया (?)। उन्होंने ब्राह्मणों को भू-देव

घोषित किया और उस की रक्षा के लिए भी अवतार-हेतु जोड़ कर एक बदलते हुए सम्बन्ध का पुनर्स्थान किया। इसी तरह सन्त तुलसी ने वैराग्य, विज्ञान, ज्ञान, सन्तोष की विमलता प्राप्ति के लिए रामवृत्त में आद्योन्नत जिस धार्मिक दृष्टिकोण तथा वातावरण की रचना की उस ने कुछ विशिष्ट नारियों को छोड़ कर सामान्य नारी-जाति की निन्दा की। उन्होंने नारियों को केवल व्यक्तिमंगल में ही बाधक नहीं माना, बल्कि लोकमंगल की साधना में भी बन्धन मान लिया। उन्होंने नारी और माया ( घोखा, छल, कपट ), नारी और दुर्गुण ( दुस्साहस, अनृत, चपलता, माया, भय, अविवेक, अशीच, दयाहीनता ), नारी और जड़ता ( अज्ञानता, ताड़न ) को एकधर्मी बना दिया। वैरागी सन्त तो व्यक्ति के पुनः और संसार-बन्धन में ही नारी को मूल कारण मानते थे, तुलसी ने लोकमंगल के भी धर्म के मूल कारणों में से नारी को भी एक बना दिया। वीरगाथा-काल के रासो काव्यों तथा तत्कालीन समाज के भोग-विलासों, और अपने जीवन के रत्नावली-प्रसंग से तुलसी ने यह सीखा होगा जिसे उन्होंने बहुत दूर तक शलत ढंग से लागू किया। इसी लिए वे कैकेयी और मन्दोदरी, सीता और तारा, शूर्पणखा और शबरी, त्रिजटा और मन्धरा, अनसूया और कौशल्या के बीच सामाजिक न्याय तथा क्रान्ती दर्शन की दृष्टि से अन्तर नहीं कर पाये। उन्होंने एक ही असंगत स्पष्टीकरण किया : कि सभी सम्बन्ध राम के नाते से तय होने चाहिए। नारी-निन्दा केवल पात्रों ने ही नहीं, स्वयं सन्त तुलसी ने भी की है। उन्होंने नारी को चरम सार्थकता पतिव्रत, चरम सम्बन्ध पुरुषदासी और चरम अधर्म माया तथा अपावनता माना है। एक संन्यासी की जीवन-दृष्टि से नारी सम्बन्धी धारणा के मध्यकालीनीकरण का यह उत्कर्ष है जो शूरवीरवृत्ति की नारीसम्बन्धी शृंगारिकता से बिल्कुल विपरीत है। नैतिक पुनर्स्थानवाद का तीसरा पहलू आचरणमूलक है। यहाँ पात्रों के पूर्ववर्ती स्वाभाविक चरित्र में दुराव किया गया है तथा उन्हें शील के निश्चित दायरों में बाँध दिया गया है। पात्रों से सम्बन्धित 'मर्यादा-विपरीत' प्रसंगों की या तो सूचनामात्र दे दी गयी है या फिर उन का बिगुलीकरण किया गया है। पात्रों से उन की स्वाभाविकता का हरण करने में यहाँ तुलसी नैतिक ही नहीं, 'अध्यात्म रामायण' का अनुकरण कर के आध्यात्मिक भी हो गये हैं। इस दृष्टिकोण के कारण भी उन्हें एक ही घटना में वास्तविकता तथा लीला की समानान्तरता गूँथनी पड़ी, तथा साथ-साथ जनता के सभी सन्देहों का निराकरण करना पड़ा। इसी वजह से सभी प्रधान और गौण कथाओं की चरित्र की दृष्टि के बजाय भक्ति की दृष्टि से पुनर्व्याख्या की ज़रूरत पड़ी। यही कारण है कि भक्तों, बद्धजीवों और मर्यादाजीवों को लीला की तरह यह जगत् भी मायानटी का रंगमंच मानना पड़ा। सारांश में बाल्मीकि के ऐतिहासिक चरित्रों पर पौराणिक नैतिकता, आचरण-शिष्टता और भक्त की दिव्य उपासना को आरोपित किया गया। इन दृष्टिकोणों के कुछ उदाहरण दिये जा सकते हैं। विवाहोपरान्त शिव-पार्वती के सम्भोग का वर्णन करना मर्यादाप्रतिकूल है अतः तुलसी



ने 'करहि बिबिध बिधि भोग बिलास' कह कर सूचना दे दी; जब विभीषण अशोक वन से सीता को ला कर राम के हवाले करता है तब 'रामायण' के राम सीता-चरित्र पर सन्देह करते हैं और कई कटूक्तियाँ करते हैं किन्तु 'मानस' के राम 'कहे कछुक दुर्वाद'; स्वर्णमृग प्रसंग में 'रामायण' सीता लक्ष्मण पर चारित्रिक आरोप करती है किन्तु तुलसी 'भरम वचन सीता जब बोली' कह कर मर्यादा बाँध देते हैं; अयोध्या छोड़ने के बाद लक्ष्मण सुमन्त को सुनाते हुए दशरथ-चरित्र को धिक्कारते हैं किन्तु 'मानस' में 'कही लखन कछु अनुचित बानी' कह कर सूचनामात्र दे दी जाती है। इसी भाँति 'रामायण' का जयन्त सीता के स्तनों पर चाँच से प्रहार करता है किन्तु 'मानस' में इस का विगुडोत्तरण हो गया है और वह 'सीता चरन चाँच हति भागा'; शुद्ध कृष्णा, वीरता, शृंगार आदि के प्रसंगों को हटाकर या संक्षिप्त कर के उन के स्थान पर भक्ति-साधक प्रसंग जोड़े गये हैं या उन की परिणति भक्ति रस में कर दी गयी है। विगुडोत्तरण की इसी कड़ी में राम के सम्पर्क में आने वाले, राम से बैर कर के उन के द्वारा मारे जाने वाले, राम की सेवा करने वाले, रावणपक्ष के सभी पात्रादि भी पहले से ही राम के अवतार और अपनी गति को पहचानते हैं। इसी लिए वे लीला करते हैं, या लीला का गुण-कीर्तन करते, अथवा अवसर पाते ही परब्रह्म राम की स्तुति करते हैं। फलस्वरूप सन्तों और मुनियों के चरित्र में तो घोर एकरसता आ गयी है। रामकथा की कुछ आध्यात्मिक व्याख्याएँ भी भक्ति भाव के कारण ही हुईं। यह माना गया कि मोक्ष-प्राप्ति के लिए ही रावण ने सीता का अपहरण किया था, तथा अन्य राक्षसों ने भी इसी तरह पूर्वजन्म के शापों से मुक्त होने तथा मोक्ष पाने के लिए राम का विरोध किया था। राम के नारायणत्व पर जहाँ कहीं भी आँच आ सकती थी (और ब्रह्म का साक्षात् विरोधी होना तो एक प्रबल प्रश्न था), उन सारे प्रसंगों को पूर्वजन्म के कारण-निर्देशों या शापों के फल से जोड़ कर आध्यात्मिक बना दिया गया। भक्त तथा सन्त, अध्यात्मरामायणकार तथा रामचरितमानसकार, की दृष्टि से यह अनुचित तथा असम्भव, अनैतिक तथा असह्य था कि जगज्जननी सीता रावण के द्वारा हरी गयी हो। इसलिए उन्होंने यह नयी व्याख्या की कि हरण वास्तविक सीता का नहीं, छाया-सीता का हुआ। लंका-विजय पर अग्नि-परीक्षा के बाद छाया-सीता भस्म हो गयी तथा अग्नि ने शरीर धारण कर वास्तविक सीता को हाथ पकड़ कर राम को समर्पित किया (मानस ३।२३।१; ६।१०८। छं० १, २) इस भाँति राम की लीलाएँ प्रकट और अप्रकट, दोनों प्रकार हैं। एक तथ्य पर और ध्यान देना चाहिए कि राम-प्रभाव की परिणति वैराग्योदय या मोक्ष-प्राप्ति की आकांक्षा में होती है।

मर्यादा की दूसरी विशेषता उदारतावाद है। यह मुख्यतः उपासना के क्षेत्र में समानता की घोषणा करती है किन्तु व्यावहारिक जीवन में नहीं। यह सगुण भक्तों का ऊपरदस्त अन्तर्विरोध है जिस की ओर आचार्य शुक्ल ने भी इशारा किया था। इस उदारतावाद को हम आध्यात्मिक मानवतावाद कह सकते हैं क्योंकि तुलसी का अद्वैतवाद

यहाँ केन्द्रीभूत हुआ है। ब्रह्म और जीव 'सहज संघाती' हैं क्योंकि जीव ब्रह्म का अंश है ईश्वर अंश जीव अबिनासी। चेतन, अमल, सहज, सुखरासी ॥' इसलिए वह अमल चेतन, सुखराशि होता है। माया लीला से जीवांशों पर बन्धन पड़ जाते हैं तथा भक्ति (—लीला) से वे बन्धन कट जाते हैं। इस भाँति वे संसार को माया बना देते हैं जिस में सभी वर्णों के लोग फँसे हैं; और ब्रह्म को सत्य बना देते हैं जिस में सभी वर्ण के जीव समान हैं। यह एक सामाजिक विरोधाभास है कि एक ओर तुलसी समाज में वर्णाश्रम भेद को आदर्श बताते हैं तो दूसरी ओर परलोक के समाज में सभी को समान पद दे देते हैं। इसलिए राम अछूत निषाद को गले लगाने वाले तथा भीलनी के जूठे बैर खाने वाले हैं। किन्तु वर्णाश्रम संस्थापक राम शम्भूक जैसे वेदपाठी शूद्रों या साधारण निर्गुण भक्त जैसे शूद्रों का वध करने वाले भी हैं। वे मानव देह को शरीरों में सर्वश्रेष्ठ मानते हैं, जो बड़े भाग्य से प्राप्त होती है (मानस, ७।४२।४)। यह मानव शरीर देवताओं को भी दुर्लभ है। इस शरीर को धारण कर के जो दूसरों को पीड़ाएँ देते हैं उन्हें बार-बार संसार में जन्म-मृत्यु के चक्र में फँस कर पीड़ा सहनी पड़ती है। यदि मोहवश हो कर मनुष्य इस शरीर के लिए अनेक पाप करता है तब उस का परलोक नष्ट हो जाता है। तुलसी के उदारतावाद के ये घनात्मक पक्ष हैं। किन्तु इसी के साथ-साथ वे मध्यकालीन संकीर्णता को भी आस्था-बिम्बित कर उठते हैं। राम काकभुण्डि से कहते हैं कि मेरे द्वारा उत्पन्न किये गये जीवों में मनुष्य मुझे सब से अधिक भाते हैं, लेकिन उन मनुष्यों में भी द्विज, द्विजों में भी श्रुतिधारी द्विज, श्रुतिधारी द्विजों में भी वेदधर्म का पालन करने वाले, उन में भी क्रमशः वैराग्यवान्, ज्ञानी, विज्ञानी, और अन्ततः दास मुझे सर्वप्रिय हैं (मानस ७।८५।२-४)। स्पष्ट है कि तुलसी ब्राह्मण के जीवांश को अन्य जीवांशों से कुछ श्रेष्ठ बताते हैं। इस के बाद वे पूर्णतः आध्यात्मिक दृष्टिकोण प्रस्तुत कर देते हैं। वे इस मानव शरीर की चरितार्थता इस जगत् को सँवारने में न मान कर परलोक को सँवारने में मानते हैं। मानव शरीर अलौकिक, पारलौकिक सिद्धियों का साधन-धाममात्र रह जाता है। मानव शरीर के सहज धर्म तथा सामाजिक जागरूकता भी भवबन्धन बन जाते हैं। निर्वेद और वैराग्य मनुष्य के चरम आदर्श बन जाते हैं। सारांश में संन्यास-चक्र पूरा घूम जाता है : विषय से निर्वेद तक, निर्वेद से वैराग्य तक, वैराग्य से परलोक तक। इसी उदारतावाद के चलते तुलसी दृढ़तापूर्वक यह भी प्रतिपादित करते हैं कि ईश्वर के सामने पूर्ण समर्पण कर देने पर, और अपना पाप स्वीकार कर लेने पर मनुष्य निर्मल हो जाता है; रामभक्ति करने, रामनाम लेने या राम-स्मरण करने से ही मनुष्य की मुक्ति हो जाती है; राम के हाथों मारे जाने पर बैरी को भी परमपद मिल जाता है; ईश्वर नर, वानर, राक्षस, पक्षी, पशु सभी को भक्ति स्वीकार करता है, आदि-आदि। इस भाँति भक्त और नास्तिक, मित्र और शत्रु, सेवक और सल्लनायक 'सभी' ब्रह्म के जीवांश होने के कारण अन्ततोगत्वा भक्ति और मोक्ष प्राप्त कर लेते हैं। मध्ययुग के भक्ति-आन्दोलन

ने एक ओर तो भक्त ( व्यक्ति ) तथा भगवान् के व्यक्तिगत सम्बन्ध कायम किये और दूसरी ओर भक्त तथा भगवान् को समान भी बताया । इन दोनों के सम्बन्धों का यह आधार मानवतावादी है क्योंकि भगवान् भी मनुष्य रूप में, अमुरों का दलन करने के लिए अवतरित होता है । इस भाँति मनुष्यरूप भक्त का ईश्वरत्व में उद्धार हुआ; और भगवान् का मानवत्व में अवतार हुआ । इस सम्बन्ध की मूल भावना तत्कालीन सामाजिक विपमता या सत्ता का आतंक न हो कर प्रेम (—प्रेमा ) हुई । अतः भक्त की परम सिद्धि एवं मायना मोक्ष से अधिक प्रिय भगवान् के साथ लीला हो गयी । इस भाँति हम देखते हैं कि सामन्तीय ढाँचे की वास्तविक समाज-रचना की क्रूरता के कारण मध्ययुगीन उदारतावाद में एक धार्मिक द्वैत बरकरार रहा । व्यवहार में तो लोकमर्यादा ( सत्ययुग, त्रेता, द्वापर तक की धार्मिक शिष्टताएँ ) और वर्णाश्रम ही सर्वोच्च रहे, लेकिन उपासना में इन का अनुशासन नामंजूर हुआ । युग का यह विरोधाभास तुलसी में भी प्रतिबिम्बित हुआ ।

समन्वयवाद मध्यकालीनीकरण का एक अन्य परिचालन है । इस के लिए जो सांस्कृतिक, दार्शनिक, सामाजिक तथा राजनैतिक भूमिकाएँ तैयार होती हैं उन की प्रेरणा संस्कृतियों का अन्तरावलम्बन हुआ करती है । जब विचारों को तत्काल में विज्ञापित किया जाना है; जब एक जीवन-दर्शन को जीवन-व्यवहार बनाने के लिए व्यापक जनसमूह में उस का प्रसार किया जाता है; जब विभिन्न समूहों की नाना आस्थाओं तथा अन्धविश्वासों, रूढ़ियों और सामूहिक अवचेतन का आघाती खण्डन न कर के उन के उदात्तीकरण का अधिक आग्रह किया जाता है; जब अपेक्षाकृत उदार सामाजिक व्यवस्था में एक विशेष ढंग के मूल्य अधूरे, पुराने या अकेले पड़ जाते हैं और उन्हें पूरा, समसामयिक तथा मंशिलष्ट बनाने के लिए तत्कालीन समाज के सम्बन्धों द्वारा प्रतिबिम्बित थोड़े दूसरे मूल्य भी सुन्दर अथवा उग्र बना कर जोड़ दिये जाते हैं—तब, समन्वय होता है । बहुधा समन्वय में एक क्रान्तधर्मी पक्षधरता, एक प्रतिबद्धता ( कमिटमेण्ट ), एक मुस्पष्ट दार्शनिक सूत्रबद्धता के बजाय सभी परम्पराओं की शक्तियों का आन्दोलनकारी संग्रह हुआ करता है । समन्वयवाद के कई प्रयोजन हो सकते हैं । यह एक स्थिति के अकेलेपन को तत्काल की इतिहास-प्रक्रिया में संजीवित करता है, या एक दर्शन की एकांगिता को विभिन्न दृष्टियों से संवर्धित करता है, या एक जीवन के अधूरेपन को समाज के अन्य पहलुओं से जोड़ कर सम्पूर्ण करता है अथवा बासी हो चुके प्रतिमानों में कुछ जमा-बाँकी कर के उन के शाश्वत एवं सार्वजनीन होने का मिथ्या दावा करता है । समन्वय में व्यापकता और विविधता, भ्रान्ति और अन्तर्विरोधों का समाहार होता है । विश्व के मध्यकालों में जब दो या अनेक असमान संस्कृतियों का संगम हुआ है तब उन के समन्वय से एक अधिक समृद्ध, सर्वांगीण, मूर्त एवं प्राचीन-नवीन संस्कृति ढलती है । मध्यकाल में इस समन्वय के दो कारण हुआ करते हैं : युद्ध और बरबादी के बाद विभिन्न संस्कृतियों वाली विजेता तथा पराजित जातियों का

सम्मिलन; तथा अन्तर्राष्ट्रीय व्यापार द्वारा इन का संचरण। मध्यकाल में एकांगी जीवन, दुहरी नैतिकता, सामाजिक विषमता, तथा तत्कालीन परिस्थितियों की सच्ची या झूठी सभी प्रकार की स्थितियों की व्याख्या अवश्य होती है। इस व्याख्या के लिए विचार-धारात्मक मोड़ या घुमाव ( आइडियॉलॉजिकल ट्विस्ट ) देना जरूरी है। इस मोड़ के लिए बहुधा पुरानी जीवन-संरचनाओं और आध्यात्मिक आदर्शों को ही साक्ष्य के रूप में प्रस्तुत किया जाता है। इस भांति एक लम्बे समय तक बहुमत सामाजिक समूहों के अन्तर्विरोधों का निराकरण नहीं हो पाता। पुनः विचारधारात्मक मोड़ आते हैं, और पुनः उन्हीं साक्ष्यों की दुहाई दी जाती है। इस तरह तर्क और वास्तविकता, इतिहास और सत्य से दूर चले जाने की पलायनवादी, काल्पनिक, रहस्यवादी, निराशावादी वृत्तियाँ जकड़ती चली जाती हैं। समाज अज्ञान तथा निराशा की अंधियारी में डूबता चला जाता है; परलोक और दिव्य-लोक की अधिक परवा की जाती है। भारत की मुसलिम मध्यकालीन संस्कृति में सामाजिक एवं राजनैतिक समन्वय कबीर एवं अकबर ने, दार्शनिक एवं सांस्कृतिक समन्वय तुलसी और कबीर एवं जायसी ने किया है। कट्टर तुलसी हिन्दू-मुसलमानों और सवर्णों-शूद्रों के बीच तो ( जायसी, कबीर तथा अकबर की तरह ) समन्वय की गहरी दृष्टि नहीं प्रस्फुटित कर सके; लेकिन हिन्दुओं के दो सर्वाधिक शक्तिशाली धार्मिक समुदायों ( शैव और वैष्णव ), असंख्य कट्टर सम्प्रदायों ( शाक्त, कौल, नाथ, सिद्ध, योगी, अवधूत आदि ), दो दार्शनिक दृष्टियों ( अद्वैत तथा विशिष्टाद्वैत ), दो आध्यात्मिक दृष्टिकोणों ( निर्गुण और सगुण ), दो उपासना मार्गों ( ज्ञान एवं भक्ति ) आदि में काफ़ी दूर तक आस्यामूलक समन्वय करते हैं। शायद इस वजह से भी सामन्तीय समाज के बहुविध भारतीय लोकचित्त पर क्रान्तद्रष्टा कबीर की अपेक्षा मर्यादावादी तुलसी का प्रभाव अगली शताब्दियों में क्रमशः बढ़ता रहा—जब तक कि सामन्तीय संस्कार समाज पर हावी रहे। तुलसी गुण-शिष्य की परम्परा वाले सम्प्रदाय, प्रस्थानत्रयी से समर्थित साधना-मार्ग, और नानापुराणनिगमागम सम्मत जीवन-व्यवहार के धार्मिक-सामाजिक-भक्तकवि हैं। परवर्ती रामकथाओं पर शैव प्रभाव बढ़ने लगा था जो तुलसी में उत्कर्ष तक पहुँच गया। तुलसी ने राम की शिवभक्ति तथा शिव की रामभक्ति के बीच साधन-साध्य सम्बन्ध स्थापित किया। कालिदास की तरह तुलसी शिव को विश्वास और पार्वती को श्रद्धा का रूप बताते हुए इन्हें भक्तिमार्ग में गुरु का स्थान देते हैं। शिव स्वयं भी एक देवी पारमार्थिक सत्ता के रूप में स्वीकृत हुए हैं और देवी पारमार्थिक सत्ता राम के एक प्रकट रूप-मात्र भी है : राम शिवलिंग की स्थापना करते समय कहते हैं कि जो शंकर-विमुख हो कर मेरी भक्ति चाहता है वह मूढ़, नारकीय और मन्दगति वाला है; शंकर-द्रोही मेरा दास नहीं हो सकता; शंकर-भजन के बिना अयोध्यानिवासियों को मेरी भक्ति नहीं मिलेगी। इसी के साथ शिव और ब्रह्मा राम के भक्त हैं ( विनयपत्रिका, ६१ ) और लक्ष्मीरूपा सीता की कृपा चाहते हैं ( वही, ६३ )। शिव सिय-नी राम के सेवक और सखा हैं। 'मानस' के

परशुराम, विभीषण आदि शिवभक्त तथा रामभक्त दोनों हैं, रावण प्रकट रूप में केवल शिवभक्त है, राम के सेवक हनुमान् शिव या रुद्र के अवतार हैं तथा पूरा 'मानस' उमा-महेश्वर संवाद के रूप में शिव की रामभक्ति का चित्रण है। अन्त में तुलसी राम और शिव में अभेद स्थापित करते हुए शिव को राम-रूपी रुद्र भी कहते हैं ( विनयपत्रिका, ११ )। शिव को गुरु में मान कर भक्तजन, और स्वयं तुलसी ( गुरुं शंकररूपिणम् : बालकाण्ड, श्लो. ३ ) भी, उन की कृपा से रामभक्ति के गुप्त भेद जान जाते हैं। अतः पुराणों के त्रिदेव शिव, आगमों के योगी शिव और 'मानस' के वैष्णव शिव समन्वय का त्रित्व रचते हैं। निर्गुण-सगुण का द्वन्द्व भारतीय मध्यकाल में इहलोक तथा परलोक के सम्बन्धों का अन्वेषण है। सगुण दृष्टि ने इस जगत् के समाज तथा परिवार को ब्राह्म-परिवार ( काँस्मिक क़ैमिली ) का 'प्रतिबिम्ब' माना, तथा उस के 'अनुकरण' की सर्वश्रेष्ठ मानव समाज के रूप में अभिप्रेत किया। प्रतिबिम्ब में आभास, मिथ्यात्व और भंगुरता का होना समीचीन है; तथा अनुकरण में परिपाटी-पालन, सार्वजनीनता और मूर्तता का होना अभिलपित है। इस भाँति सगुण ब्रह्म इस संसार की अव्यवस्था ( केअंस ) को दिव्य व्यवस्था ( काँस्मेंस ) में रूपान्तरित करता है और इसलिए वह अवतार लेता है; मनुष्य बनता है; मनुष्य की तरह रागों और गुणों से चरित्र रचता है; मनुष्य की तरह राजा, पिता, पति, सखा, प्रिय आदि के वैयक्तिक एवं सामाजिक सम्बन्धों को परिनिष्ठित करता है, और मनुष्य की तरह ही जन्म-मरण के चक्र में घूमता है। इस भाँति सगुण दृष्टि ने दिव्यलोक तथा पृथ्वीलोक को मानव-सम्बन्धों से अनुस्यूत कर दिया। लेकिन सगुण अवतार आखिरकार है तो ब्रह्म : परमात्मा, व्यापक ब्रह्म, परमेश्वर भी। अतः वह पूर्णतः इस लोक का नहीं बन सकता। वह इस जगत् में आता तो है किन्तु नट की तरह, लीला करने, भक्तों का अनुरंजन करने, समाज की अव्यवस्था का स्थापना करने। अतः वह इस जगत् को अन्ततोगत्वा अपनी माया और झोड़ा ही बनाये रखता है। प्रतिबिम्बित जगत् भ्रम बना ही रहता है। सगुण दृष्टि का यह अन्तर्विरोध युग की ही आधिकारिक विश्वास-दृष्टि है। लेकिन सगुण दृष्टि ने परब्रह्म का प्रजातान्त्रिकीकरण किया। सगुण ब्रह्म सुर-हित और भूसुर-हित तो अवतरित होता ही है, वह किसानों की धरती और साधारण भक्तों के लिए भी अवतार लेता है। वह ज्ञान और योग की दुरुह तथा दुर्लभ क्रियाओं की अपेक्षा भक्ति और प्रेम भाव से तुरत 'सभी' को मिल जाता है। वह लीलाधारी है और परमार्थरूप है। किन्तु सगुण ब्रह्म इस दुनिया का देवता, मानुषी देवता तथा इष्ट देवता है। अतः वह लौकिक संस्कारों, कर्मकाण्डों, रुढ़ियों और बाह्य प्रपञ्चों के इन्द्रजाल से छूट नहीं पाता। परब्रह्म का इस के विपरीत और समानान्तर रूप है : निर्गुण अपने सगुण रूप के प्रवृत्ति-मूलक तथा विधेयसूचक स्वरूप की अपेक्षा वह अपने निर्गुण स्वरूप में निषेध-पूचकों का पुंज ( निर्गुण, निरंजन, अरूप, अनाम, अव्यक्त, अजन्मा ) तथा निवृत्तिमूलक कार्यों का अधिष्ठाता है। यह निर्गुण मनुष्य-रूप नहीं है, इस के मानवीय सम्बन्ध नहीं हैं, यह सर्वव्यापक सर्वज्ञाता तो है

किन्तु इस लोक के जीवन और समाज में सक्रिय एवं सम्मूर्त भाग नहीं लेता। यह निराकार रहता है : केवल माया में परदे के पोछे का सूत्रधार। यह नट की तरह लीला नहीं कर सकता। यह भक्तों को नहीं, अपितु योगियों-ज्ञानियों को ही बड़ी तपस्या के बाद मिलता है। यह प्राकृतजनों, गृहस्थों, ग्रामजनों की पहुँच के बाहर है। इसे केवल ऋषि ही पा सकते हैं। यह इस दुनिया में नहीं आता, जीवन और जगत् से एकरूप नहीं होता; केवल आत्माओं को ही अपने में तिरोभूत-उद्भूत करता है। वह रागों तथा गुणों से विरहित एक अनन्त रहस्यमय निर्व्यक्तिक धारणा है जहाँ ज्ञान भी पराजित हो जाता है, जहाँ केवल ब्रह्मज्ञान ही मददगार होता है। सगुण लोकमुखी मूर्त धारणा है, निर्गुण रहस्य-समाधि की अमूर्त धारणा। सूर ने निर्गुण-सगुण संघर्ष में पक्षधर हो कर 'भ्रमरगीत' के माध्यम से मोरचा लिया है, नन्ददास ने दार्शनिक धरातल पर इस संघर्ष को तेज किया है, तथा तुलसी ने लोक-मंगल के उद्देश्य से इस संघर्ष को समाप्त कर के समन्वय कर डाला है, 'श्रीकृष्णगीतावली' ( छन्द ३८-५१ ) में तो तुलसी गोपियों के मुख से निर्गुण पर व्यंग्य करते हैं, 'गीतावली' में ग्रामवनिताओं के मुग्ध नयनों से सगुण की प्रेमाभक्ति और विरह आदि का निरूपण करते हैं ( छन्द १६-४२ ), तथा 'मानस' में दोनों को अभिन्न बना देते हैं। इस अभिन्नता का प्रमाण मुनि, पुराण, पण्डित और वेद चारों देते हैं। पानी और ओले की तरह से दोनों एक ही हैं ( मानस, १।११५, १-२ )। तुलसी की यह अपनी विशेषता है। इसी भाँति निर्गुण परम्परा के कबीर भी भक्ति-रस को ग्रहण कर राम से बहुरिया, पुत्र और सखा सम्बन्ध स्थापित कर ही लेते हैं। 'कृष्णगीतावली' में 'अष्टछाप' के कवियों की भाँति तुलसी भी सगुण को प्राकृत, ग्राम्यजनों के लिए सुलभ करते हैं। उन के अनुसार निर्गुण-साधना मानो आकाश में खोद गये कुँए के जल से स्नान है, बुद्धि-रूपी मटकी में मृगतृष्णाजल को घृत के लिए मथने की तरह है, घान की भूरी जैसी है, आनन्द नहीं केवल कल्पना है, और सूक्ष्म साड़ी की भाँति है जिसे ग्राम्य वनिताएँ नहीं केवल नागरी नारियाँ ही पहन सकती हैं। ( यह सूक्ष्म साड़ी कबीर की झोनी चदरिया है ) 'मानस' में आ कर वे ब्रह्म के दोनों रूपों का समन्वय कर देते हैं। वेदोक्त राम ही कोसलपति हो जाते हैं। वे निर्गुण हो कर भी गुणराशि हैं तथा निर्गुण-सगुण हैं ( दोनों रूपों में एक साथ )। इन के सगुण चरित्र का पूरा-पूरा रहस्य ज्ञात नहीं होता। इसी लिए पार्वती, गरुड़, भरद्वाज प्रश्नाकुल हो उठते हैं और इसी लिए निपाद, शबरी, हनुमान्, जामवन्त, भोली ग्राम-युवतियाँ इन्हें पहचान भी लेती हैं। ब्रह्म 'भक्त के प्रेम' के वश, या 'भक्त' के लिए, या 'भक्तिवश' अथवा 'प्रेमवश' सगुण हो जाता है। हाँ, वह अनेक परमपावन चरित्र करता है। ये उस की मोहविहीन नरलीलाएँ हैं— अभिनय की भाँति, जहाँ नट सभी का अभिनय कर के भी स्वयं पात्र नहीं हो जाता। वह लीला के गुण और दोषों से पूर्ण नटवत् होता है। इसी लिए इस भ्रमपूर्ण ( प्रतिबिम्ब ) जगत् में भी अजन्मा, निर्गुण, अगोचर ब्रह्म ही राम हैं, राम ही दशरथपुत्र हैं,

के बाद धूर्नायकत्व का संभालन उस की तीसरी विशेषता है। हम पहले इसे पृथ्वीराज-रतनसेन वृत्त कह चुके हैं और इस की कुछ प्रवृत्तियों का उद्घाटन भी कर चुके हैं। हम ने तीन वृत्त माने हैं : रामवृत्त जिस में परित्याग ( वैराग्य ) के आदर्श हैं, कृष्णवृत्त जिस में मुख एवं उपभोग के आदर्श हैं, तथा पृथ्वीराज-रतनसेन वृत्त जिस में धूर्नायकत्व के आदर्श हैं। हम ने एक सूत्र भी दिया है : 'शौर्ययुग में रोमांस का पल्लवन हुआ तथा शीलयुग में महाकाव्यों का'। वास्तव में इन में काल-समय से अधिक नायकत्व की निमित्तियाँ हैं। रोमांस में ( १ ) अलौकिक, अतिदैवीय, अति-प्राकृतिक तत्त्वों की प्रचुरता आ जाती है; ( २ ) जादू-टोना, कीतुक, वेप बदलना आदि एक आम प्रयोजन ( मोटिफ ) हो जाते हैं; तथा ( ३ ) पात्रों का विभाजन अतिमानवों और अतिदानवों के बीच होता है। अपने अगले विकास-चरण में जादू-टोना, कीतुक, वेप बदलना आदि अन्धविश्वास हो जाते हैं; अतिमानव अतिरोमांचक हो जाता है, विशेष कर प्रेम और शौर्य के क्षेत्र में; तथा अतिदानव प्रबल-बर्बर संघर्षी हो जाता है। अपने विकास के तीसरे चरण में रोमांस शील से उत्कीर्ण होने लगता है जो महाकाव्य की भूमिका है। फलतः अन्धविश्वास ही जनजीवन तथा राजा-सामन्तों की परम्पराएँ हो जाते हैं; अतिरोमांचक पौराणिक आदर्शों तथा व्यक्तिगत शील की स्थापना करने लगता है, तथा अन्ततः प्रबल बर्बर संघर्ष सामाजिक चुनौतियों और असुरत्व में परिवर्तित हो जाता है। रोमांस धूर्वीर नायकत्व का समय होता है, तो महाकाव्य संस्कृति का समय। चूँकि रामवृत्त को भी सारे मध्यकाल में घूमना पड़ा है इसलिए उस में भी कृष्णवृत्त तथा धूर्नायकत्व के आदर्श आ गये हैं, यद्यपि उस का परित्याग का मूल आदर्श यथावत् रहा है। परित्याग के आदर्श के कारण रामवृत्त में शृंगार नहीं आ सका है। जब परवर्ती मध्यकाल में रामभक्ति की मधुरोपासना को भी परम्परा का विकास हुआ तब जा कर मधुराचार्य की 'माधुर्यकेलि कादम्बिनी' तथा 'श्री सुन्दरमणि सन्दर्भ', नाभादास के 'रामाष्टयाम' तथा उन से भी पहले महाकवि हनुमान् के 'महानाटक', कुमारदास के 'जानकीहरण आनन्द रामायण' के विलास खण्ड, 'शुक संहिता' और 'लोमश संहिता' आदि में सुखोपभोग के आदर्श भी आ गये हैं। फलतः राम का पर्यटक चरित्र खण्ड-खण्ड हो कर लिरिकल भावचित्रों में छद्म-छिटक गया है। राम अवतारी और मर्यादा-पुरुषोत्तम दोनों हैं। अतः उन में धूर्नायकत्व से अधिक मर्यादा-पुरुषोत्तम के आदर्श की स्थापना है। इसलिए धूर्नायकत्व की धारणाएँ लक्ष्मण और अंगद में प्रतिबिम्बित हुई हैं। शेषावतार मानने पर लक्ष्मण के और राक्षस मानने पर रावण के धूर्वीरत्व को अतिमानव तथा अतिदानव की धारणाओं से रंगना पड़ा है। इस से दो विरोधी चरमान्त छोर तो कायम हो गये हैं, किन्तु रोमांस का अतिप्राकृतिक ( सुपरनैचुरल ) ही महाकाव्य की संस्कृति पर आच्छादित हो जाता है। इस मध्यकालीनीकरण की एक अन्य सीमा भी है। होना चाहिए था राम को

शूरवीरत्व का आदर्श, किन्तु वे मर्यादा-पुरुषोत्तम के आदर्श हो गये हैं तथा परित्याग-चक्र को घुमाते हैं। तो फिर शूरनायकत्व का स्थानान्तरण लक्ष्मण पर होना चाहिए था। किन्तु लक्ष्मण भी अंशावतार तथा 'जीव' हैं और राम के सहयात्री वनवासी भी। अतः वे भी परित्याग-चक्र के घेरे में आ जाते हैं। शेष रह जाता है रावण। यह 'रामायण' में एक विचित्र सामाजिक विरोधाभास हुआ है कि वह शूरनायकत्व और खलत्व, दोनों आदर्शों को चरमोत्कर्ष पर पहुँचाता है। एक आध्यात्मिक विरोधाभास यह भी है कि अप्रकट रूप में रावण रामभक्त तथा राम के हाथों मर कर मोक्षकामी होता है, किन्तु प्रकट रूप में एक प्रचण्ड खलनायक के रूप में उभरता है। तीसरा सांस्कृतिक विरोधाभास यह है कि वह ब्राह्मण, ऋषिकुल-जन्मा और महान् शिवभक्त है। वाल्मीकि का ब्रह्माभक्त रावण परवर्ती रामकथाओं में शिवभक्त हो जाता है; मानो इस कथा के द्वारा वैष्णव-जनता और शैव-जनता के संघर्ष का साम्प्रदायिक प्रचार किया गया हो। 'मानस' में आ कर यह संघर्ष लुप्त होता है। रावण राम भक्त भी हो जाता है तथा शिव राम के पक्ष में युद्ध देखने आते हैं ( जब कि 'कृत्तिवास रामायण' में दैवी शक्ति रावण को मदद करती है ) इन अन्तर्विरोधों के आने का कारण एक तो स्वयं रामवृत्त की प्रकृति है, दूसरे, राम चरितनायक न हो कर अवतारी हो जाते हैं, तीसरे, रामावतार को प्रस्तुत करने वालों में बहुधा धार्मिक सम्प्रदाय तथा भक्त-कवि होते थे; तथा चौथे, तुलसी के युग में शूरवीरों का चरण समाप्त हो गया था और संस्कृति का चरण अपनी 'रिनैसाँई' सम्पूर्णता को खोज रहा था। ध्यान देने की बात तो यह है कि भारतीय शूरनायकत्व के वृत्त में शूरनायक का अन्त भी सुखान्त होता है, किन्तु 'रामायण' में इस वृत्त का खलनायक से संयोग होने के कारण इस का अन्त त्रासदीपूर्ण होता है। तो, राम अलौकिक वीर और शान्त हैं, रावण में अतिप्राकृतिक शौर्य ( रोद्र ) और आश्चर्य ( अद्भुत ) है।

शूरवीरत्व के निषेधक तथा विधेयक तत्त्व रावण में केन्द्रीभूत हैं। इन में निषेधक तत्त्व अधिक हैं। शूरवीरता में प्रतिशोध ( रिबेंज ) एक सर्वोच्च गुण तथा गौरव हो जाता है। रावण अपनी बहन शूर्पणखा के अपमान का बदला लेने के लिए ही रामकान्ता सीता का हरण करता है ( यद्यपि 'मानस' में यह राम के हाथों मोक्ष पाने के उद्देश्य से सीताहरण को साधन बनाता है )। शूरवीर शत्रु से प्रबल प्रतिहिंसा के साथ लड़ता है किन्तु आत्मसमर्पण करने वाले शत्रु को अभय देता है। रावण में प्रबल प्रतिहिंसा का निषेधात्मक पक्ष है और राम में आत्मसमर्पण करने वाले शत्रु ( विभीषण ) को क्षमा देने का विधेयक गुणधर्म। इसलिए हनुमान् और अंगद, मन्दोदरी और विभीषण सभी रावण से आत्मसमर्पण का अनुरोध करते हैं। शूरवीर के सारे सेनापतियों, मन्त्रियों तथा दूतों के लिए वक्रादारी अनिवार्य है। अपने स्वामी के प्रति पूर्ण श्रद्धा और बलिदान-भाव शूरवीरत्व का महत्तम नैतिक न्याय है। रामपक्ष में यह शुभ बन गया है कि रावण के सभी सेवक राम-सेवक हो कर 'मुक्ति तथा



भक्ति' प्राप्त कर लेते हैं। रावण गैर-वक्रादार विभीषण, माल्यवान्, दूत आदि को लात मार कर अपमानित करता हुआ बाहर निकाल देता है। शूरवीरत्व के दण्ड-विधान में इस का नतीजा मृत्यु-दण्ड हुआ करता है। इसी लिए भागते हुए वानरों तथा राक्षसों के लिए सुग्रीव और रावण के सेनापति मृत्युदण्ड की ही घोषणा करते हैं। शूरवीरत्व में केवल शौर्य ही श्रेय हो जाता है, विजय नहीं। इसी लिए शूरवीर विजय की परवा न कर के अपना शौर्य प्रदर्शित करता है, शौर्य-प्रदर्शन के लिए ही वह बली से बली व्यक्ति से भी लोहा लेता है, और शौर्य-विधानों के पालन के लिए वह विजय का भी उत्सर्ग कर सकता है। रावण को अपने बल का बड़ा घमण्ड है। अन्दर से वह अपनी विजय-कथाओं का बखान करता है और पुनः एक और युद्ध-कौशल को प्रदर्शित करने के लिए अपने शत्रु राम (अप्रकट स्वामी) से लोहा लेता है। वह आमने-सामने सभी भाँति से शौर्य-विधानों का पालन करता हुआ अन्त तक युद्ध करता है। उसे अपने शौर्यगुण में प्रबल विश्वास है। इसी लिए एक शूर की भाँति वह निडर तथा घमण्डी है। वह घमण्ड से दर्पान्ध भी है। वह प्रकट रूप से आद्यन्त अपने शत्रु राम को मात्र नर नहीं मानता, जब कि उस के पक्ष के सभी योद्धा यह विश्वास कर लेते हैं कि वे विश्वरूप हैं। इस भाँति रावण में शौर्यपूर्ण आचरण के निषेधक पक्षों का सम्पुंजन हो जाता है। लेकिन शूरवीरता के आदर्शों में काफ़ी आत्म-प्रवंचना और जीवन का मिथ्याभास भी होता है। इसी लिए विशेष रूप से ऐतिहासिक चेतना से परिपूर्ण तुलसी के समय में परशुराम-लक्ष्मण-संवाद में, तथा रावण-अंगद-संवाद में क्रमशः परशुराम और रावण के माध्यम से इस आत्मप्रवंचना और मिथ्याभास पर उपहासपूर्ण, व्यंग्यपूर्ण, करुणापूर्ण कठोर प्रहार करना सम्भव हुआ है।

शूरवीरत्व के दृष्ट में 'कुल' की चेतना सर्वाधिक होती है क्योंकि यह वास्तविक तथा मिथकीय दोनों अतीतों में मजबूती से जमी रहती है। रामपक्ष की 'रघुकुल रीति' सदा से चली आने वाली है, रघुवंश में अनेक रत्न और भूषण हुए हैं। कुम्भकरण विभीषण को 'कुलभूषण' कहता है। रावण द्वारा विभीषण को 'कुलघाती' कहने पर विभीषण सर्वाधिक अपमानित होता है। रावण अंगद को 'कुलघातक' कहता है और तुरत ही अंगद-रावण-संवाद का वातावरण बदल जाता है। अंगद इस लांछन को धोने में अपनी सारी तार्किक शक्ति लगा देते हैं और प्रतिशोध में रावण को भी 'कुलघाती' कह कर सन्तोष की साँस लेते हैं। इसी भाँति लक्ष्मण भी अपने रघुकुल की शौर्य-परम्परा से गर्वित हो कर परशुराम की डींगों के खोखलेपन को सिद्ध कर देते हैं। इसी भाँति क्षमा के प्रति शौर्यविधान बेहद जागरूक था। इस में क्षमा नहीं माँगी जाती; केवल प्राणोत्सर्ग किया जाता है। व्यक्तिगत सम्मान के प्रभामण्डल में घिरे शूरवीर शत्रु को हमेशा अपने से तुच्छ, हीन और दुर्बल मान कर कूटनीति तथा वास्तविकता के प्रति अदूरदर्शी रहे हैं। रावण राम को पहले तो नर मानता है, फिर पत्नी-विरह और निर्वासन के कारण क्षीणशक्ति; और फिर तपस्वी होने के कारण मर्यादाभीरु। उस का

विश्वास है कि वानरों-भालुओं की सेना ले कर लड़ने वाला नर उसे पराजित ही नहीं कर सकता क्योंकि उस ने तो महादेव, दिक्पालों, दिग्गजों, देवताओं, कुबेर आदि सभी को अपने भुजबल का प्रमाण दिया है। उस का विश्वास है कि राम-पक्ष का बूढ़ा जामवन्त, युद्धकर्म से अनभिज्ञ शिल्पी नल-नील, डरपोक विभीषण, कूलद्रुम अंगद-सुग्रीव आदि उस से लोहा ले ही नहीं सकते। अतः शूरवीर क्षमा माँग ही नहीं सकता—चाहे वह देवता हो अथवा दानव। शूरवीरत्व में युद्ध-नीतियों का पालन पूरी तरह से होता है। लंकाकाण्ड के 'माया' तथा 'शक्ति' के जादू-टोनों के रोमांस चरण वाले प्रयोगों को थोड़ी देर के लिए दूर कर के देखने पर हम पाते हैं कि रामपक्ष तथा रावण-पक्ष के बीच युद्ध के बाद धोखाघड़ी नहीं होती। युद्ध केवल दिन में होता है; रात में नहीं। शौर्यविधान के कारण ही मेघनाद शक्ति लगने से मूर्च्छित लक्ष्मण का वध नहीं करता, जनेऊ से बँध जाने पर हनुमान् रावण के युद्ध-बन्दी हो जाते हैं, तथा रावण अंगद और हनुमान् जैसे दूत-मर्यादाओं के उल्लंघनकर्ताओं का भी वध नहीं करता।

शूरवीरत्व-वृत्त के अन्य घनात्मक तत्त्व राम-पक्ष में यत्र-तत्र बिखरे हैं। अकसर ही अज्ञात शूरवीर अकस्मात् उपस्थित हो कर राक्षस के चंगुल में जकड़ी युवती का उद्धार किया करते हैं। यहाँ पक्षी के टोटम वाली जाति के नेता जटायु सीता को रावण के चंगुल से छुड़ाने में अपने प्राणों का बलिदान करते हैं। हनुमान् भी राम-सेवक हो कर अपनी स्वामिनी के लिए ऐसी ही जोखिम झेलते हैं। शूरवीर किसी लक्ष्य की प्राप्ति न होने तक त्याग की कुछ प्रतिज्ञाएँ करता है। राम का कुश-पल्लवशय्या पर सोना, तथा भरत का संन्यासी हो कर राज्य चलाना ऐसी ही प्रतिज्ञाएँ हैं। शूरवीरत्व के वृत्त में कोई न कोई शृंगार और प्रेम से सम्बन्धित खेल-प्रतियोगिता हुआ करती है जिस के केन्द्र से परित्याग, यात्राएँ, हरण-अपहरण, युद्ध आदि फूटते हुए पल्लवित होते हैं। यहाँ सीता स्वयंवर इस का दृष्टान्त है। इस तरह रामवृत्त में शौर्य के इस वैयक्तिक आदर्श पर सांस्कृतिक आदर्शों का इन्द्रधनुषी आवरण पड़ गया है, आध्यात्मिकता की कई धारणाओं ने अन्वीक्षा-दृष्टियाँ बदल दी हैं। फलस्वरूप यह शौर्यवृत्त लोकमंगल से संचालित अन्याय-विरोध, तथा धार्मिक दृष्टियों से अनुप्राणित धर्म-संस्थापन में रूपान्तरित हो गया है।

मध्यकालीनीकरण की चौथी विशेषता है निजन्धरी (लीजेंडरी) और मिथकीय कथानक में वास्तविक अतीत के वातावरण का मेल; तथा अधिकाधिक ऐतिहासिक सन्दर्भों का समावेश। इस वजह से भी तुलसी को 'मानस' पूर्ववर्ती रामायणों की परम्परा में होते हुए भी उन से पृथक् हो जाता है। इस श्रेणी में तत्कालीन समाज का भी समावेश होता है किन्तु हम इसे किसी अगले अनुच्छेद में लेंगे। पहला पक्ष कथा के प्रयोजन का है। अपने युग की मिथकीय धारणा अर्थात् कलियुग के निमित्त तुलसी रामकथा का प्रयोजन बदल देते हैं। तुलसी के संन्यासी दृष्टिकोण से रामकथा काव्य से अधिक आध्यात्मिक ग्रन्थ है। अतः इस में रसानुभूति के स्थान पर चतुर्वर्ग में-से धर्म

और मोक्ष ( अर्थ और काम का त्याग ) पर बल दिया गया है । इस का प्रयोजन भक्तसम्मित उपदेश है जिस से भक्ति-रस प्राप्त हो । उन्होंने स्वयं कहा है कि “रामकथा जीवों को मुक्ति देने के लिए काशी है तथा तुलसी के लिए ‘तुलसी’ सी हित करने वाली है, कलियुगरूपी साँप के लिए मोरनी तथा भ्रमरूपी मेंढक के लिए भुजंगिनी है ।” अतः यह उस युग में आध्यात्मिक दृष्टि से फैले हुए सन्देह, अज्ञान और भ्रम का निवारण करने वाली है । प्रत्येक काण्ड का पाठ अपना अलग-अलग फल देने लगा : जैसे बालकाण्ड का विवाह-प्रसंग सदा उच्छाह ( उत्साह ) को, अयोध्याकाण्ड का भरत-चरित्र दास भक्ति तथा भवरस से विरति को, अरण्यकाण्ड के रामयश का गाना और सुनना भक्ति को; किष्किन्धाकाण्ड की रामलीला श्रवण-सुख को, सुन्दरकाण्ड का रामगुण-गान सम्पूर्ण मंगलों को, लंकाकाण्ड का रघुनाथ नाम पापनिकेत कलियुग में सुरक्षा-आधार को तथा सम्पूर्ण ‘रामचरितमानस’ पुण्य और मंगल को प्रदान करने वाला है । अतएव तुलसी ने पट्प्रयोजनी और रसानुभव के स्थान पर नाना भक्तिपरक लौकिक-पारलौकिक सुफलों और मोक्षप्राप्ति का समावेश कर दिया । उन्होंने स्वयं ऐतिहासिक तथ्य देते हुए कहा, अनन्त हरि की अनन्त हरिकथा को ( कवियों के बजाय ) मुनि और सन्त गाया करते हैं; मैं ने भी अनेक पुराण, वेद, आगम, वाल्मीकि रामायण तथा अन्यत्र से उपलब्ध ग्रन्थों के आधार पर इसे स्वान्तःसुखाय लिखा है—यशकृते और अर्थकृते नहीं । मैं ने प्रबन्ध में इस ‘विचित्र’ अर्थात् चमत्कारपूर्ण, या काव्य की रसान्वयी परम्परा से भिन्न रचना की है । इसे तुलसीदास ने यथामति गाया और संवाद रूप से बखाना है । अतः तत्काल में रामकथा वाल्मीकि-प्रभाव तथा रसान्वयन से हटती हुई साम्प्रदायिक प्रभावों तथा मोक्षान्वयन से जुड़ती जा रही थी । वह काव्यकथा के बजाय प्रधानतया गेय धर्मगाथा बन गयी थी जिस का लक्ष्य आनन्द नहीं, भक्ति था । अतः इस कथा को विश्वास और श्रद्धा के साथ ‘गाना’ तथा ‘सुनना’ एवं ‘कहना’ तथा ‘समझना’ रसानन्द के स्थान पर हरिभक्ति प्रदान करता है । सारांश में, यह भक्त सङ्घटनों के लिए गा कर कही जाने वाली, तथा समझ कर सुनी जाने वाली धर्मकथा में रूपायित हो गयी । इसे मध्यकाल के ललित तथा वीरगाथा वृत्त, और राजकवियों, बन्दी-चारणों के क्षेत्र से हटा कर मध्यकाल के ही अवतार तथा विचित्रगाथा-वृत्त और सन्तों-भक्तों के क्षेत्र से जोड़ दिया गया । यह एक ऐतिहासिक स्थानान्तरण है : काव्य-प्रयोजन तथा सङ्घटन-संवाद की दृष्टि से । इस का ‘ऐतिहासिक’ प्रमाण देने के लिए तुलसी ने कहा कि रघुनाथ-गाथा कही रामसखा शिव के द्वारा गयी है, किन्तु ‘कलियुग’ में लिपिबद्ध रामदास तुलसी द्वारा की गयी है ।....वास्तविक अतीत के वातावरण के मेल की दूसरी दिशा राजसभाओं के सन्दर्भ में हासिल होती है । जनकसभा शुरू होने पर बन्दीजन ( भाट ) बिरुदावली ( वंशकीर्ति ) गाते हुए आते हैं और फिर राजा जनक के प्रण, सभा बुलाये जाने के उद्देश्य तथा सीता स्वयंवर विचित्रता का क्रम पढ़ते हैं । प्रतियोगिता शुरू होती है और जनक राजाओं के वीरताभिमान पर व्यंग्य करते हैं ।

शूरवीर की भाँति लक्ष्मण यह चुनौती स्वीकार करते हैं तथा राम शर्तें पूरी करते हैं। दर्पोन्मत्त सामन्त लोग जहाँ-तहाँ उठ-उठ कर गाल बजाने लगते हैं और सीता का बलपूर्वक अपहरण कर लेने तथा दोनों राजकुमारों को बाँध कर बन्दी बना लेने तथा इस अन्याय के बाधक जनक को भी पराजित कर देने के षड्यन्त्र करते हैं। ऐसे राजसमाज को देख कर 'साधुओं' को लज्जा आ गयी। जैसा कि हम पहले कह चुके हैं कि रामकथा के नायक-खलनायक दोनों ही शूरवीर-वृत्त के नीति-विधानों के अनुवर्ती हैं। ऐसा समाज पृथ्वीराज-जयचन्द्र तथा मुसलिम मध्यकाल का ही परोक्ष दर्पण है। इसी सभा में आगे चल कर परशुराम आते हैं। वे इस वातावरण को गव्योक्तियों, व्यंग्योक्तियों तथा कटूक्तियों की महफ़िल में बदल देते हैं। सामन्तों और राजाओं के समाज में परशुराम विदूषक-जैसे लगते हैं; और बूढ़े, ब्राह्मण, जनकपूज्य परशुराम एक विद्रोही राजपुत्र लक्ष्मण के द्वारा ही ऐसी विदग्ध सभाओं के लिए अयोग्य सिद्ध कर दिये जाते हैं। ऐसी सभाओं के लिए अयोग्य तथा विदूषक दोनों ही सिद्ध होने वाले वाल्मीकि के परशुराम या 'अध्यात्म रामायण' के परशुराम नहीं हैं, बल्कि 'मानस' के परशुराम ही हैं, किंवा स्वयं तुलसी हैं—ब्राह्मण तुलसी। 'द्विज देवता घरहि के बाढ़े' ! अब रावण-सभा लें। पूर्ववर्ती रामकथाओं में प्रधानतः विभीषण ही बन्धुद्रोही हुआ था। अब विभीषण ही नहीं माल्यवान्, सुपेण, रावणदूत सभी रामपक्ष से मिल गये हैं ( रामभक्त हो गये हैं )। कुम्भकर्ण तक की वफ़ादारी डगमगा गयी है। रावण-दरबार मानो सामन्तीय नैतिकता के षड्यन्त्रकारी हो कर विनाशक होने का सटीक उदाहरण है। वह जहाँगीर की तरह प्रेममग्न होने वाला, करोड़ों घड़े शराब तथा अनेक भैंसों का भक्षण करने वाला है ( मानस, ६।६३ )। यही नहीं, उन्होंने रावण-दरबार को प्रतीक बना कर आगे भी अपने युग की खिल्ली उड़ायी है। उस दरबार के मन्त्री मूर्ख हैं और केवल ठकुरमुहाना कहते अर्थात् चापलूसी करते हैं। उन में दूरदृष्टता की कमी है। इस भाँति यह दरबार एक मुग़लकालीन लालबुझमकड़ी दरबार में ढाल दिया गया है। ऐसी सभा का आलोचक विभीषण रामयुग का, तथा ऐसा दरबार और ऐसे मन्त्री मुग़लयुग के हो गये हैं।....राम तथा शिव के विवाह प्रसंग ( मानस, नहछू, जानकीमंगल, पार्वतीमंगल ) भी मध्यकालीन ऐतिहासिक वातावरण में बेहद रंग गये हैं। 'रामलला नहछू' में तुलसी एक युवक रसिक कवि के रूप में पहली और आखिरी बार आये हैं। 'नहछू' के राम, दशरथ, कौशल्यादि विशुद्ध मानव-पात्र हैं। राजमहल में मध्यकालीन लोहारिन, अहीरिन, नाउन, तम्बोलिन, दरज़िन, मोचिन, मालिन, बारिन आदि सामन्तीय समाज के विशिष्ट कार्यों का सम्पादन करती हैं। इस में अवधपुरी में ही स्त्रियाँ राम को स्पष्ट गाली देती हैं, दशरथ एक साधारण अहीरिन के जीवन के लोलुप हो जाते हैं, नारियों की मांसल और उन्मत्त शृंगार-विलास-चेष्टाएँ सामन्तीय कामपरकता का उद्घाटन करती हैं। 'पार्वतीमंगल' में योगी शिव तथा तपस्विनी पार्वती का विवाह न हो कर लौकिक रोति से नारद तथा सप्तर्षियों

की बिचवानी वाला मध्यकालीन विवाह है। यहाँ क्षत्रियों का ( 'जानकीमंगल' की भाँति ) स्वयंवर भी नहीं है। हिमवान पार्वती की प्रिय वस्तुएँ ( जिन में धन, दास, दासियाँ भी हैं ) दहेज में देते हैं, मैना लहकौरी ( छन्द, १३४ ) रोति करती है, जुआ खिलाते समय सब स्त्रियाँ हिमाचल-पत्नी मैना को गाली देती हैं ( छन्द, १३५ ), आदि-आदि। हम ने राजा हिमवान के पक्ष की ही चर्चा की है। 'जानकीमंगल' में तो विवाह की तीन प्रथाओं का मेल है : स्वयंवर, वैदिक और लौकिक प्रथा का। 'पार्वतीमंगल' में बारात का विचित्र कौतुक जगत् है, तो 'जानकीमंगल' में रनिवास की नारियों की शोभा तथा हाव-लोला की अलका है ( छन्द, १३०-१४४ ), राजसभाओं के उपचार हैं। यहाँ स्वयंवर पौरुषेय, तथा लौकिक विवाह कोमल नारीत्वपूर्ण है। यहाँ बन्दीजन महाराज जनक के प्रणों की घोषणा करते हैं; सुहागिन नारियाँ गौरी-गणेश पूजन करती हैं; जुआ और गाली की रस्म होती है; नट, भाट, मागध, सूत, याचकगण राजा के यश और प्रताप का वर्णन करते हैं, और सामन्तीय सम्बन्धों के अनुसार पाहुना ( दामाद ) बेहद प्रतिष्ठित होता है ( छन्द, १६८ )। 'नहछू' के बाद के मंगल काव्यों में तुलसी के आदर्शों तथा विचारों के निर्माण की क्षाँकियाँ हैं। 'मानस' के रामविवाह में, पहले की तरह, स्वयंवर विवाह के बाद पुनः तत्कालीन लौकिक रीति के अनुसार पक्का विवाह होता है, विवाह की सामग्री छोने वालों में बहुत क्रिस्मों के खच्चर, ऊँट और बैल भी हैं, विवाहावसर पर सरस राग से 'सहनाइयाँ' बज उठती हैं, याचकों को बख्शीशें ( बकसीस ) दी जाती हैं, समुराल में राम की 'पहुनाई' के सपने देखे जाने लगते हैं; जेवनार में गाली-गान का दौर चलता है इत्यादि। इस प्रकार इन विवरणों में मिथक ( वैदिक रीति ) की इतिहास ( लौकिक रीति ) से रँगरेजी कर दी जाती है। 'विनयपत्रिका' में तो राम के दरबार में अर्जों देने के तौर-तरीकों तथा अर्जों की इबारत और फ़रियाद में वे सोलहों आने मुगलों की दरबारी तहजीब को ऐतिहासिक यथार्थता से सजीव कर देते हैं। ज़रा मुलाहज़ा फ़रमायें ! गुलाम, ग़रीब और किकर तुलसी राम जैसे ग़रीब निवाज़ू साहेब सु-साहेब के बड़े दरबार में कलिकाल के खिलाफ़ अपनी अर्जों ( विनयपत्रिका ) भेज रहा है। पहले तो वह स्मार्त परम्परा के अनुसार गणेश, सूर्य, शिव, देवी की स्तुति करता है; फिर गंगा-यमुना तथा चित्रकूट-काशी की स्तुति करता है। तदुपरान्त षट्कोणात्मक रामयन्त्र के अन्तर्गत सब से पहले रामप्रिय तथा स्वसेवित हनुमान् से सहायता की याचना करता है ( पद ३३ )। इस के बाद षट्कोण के अन्य अंगभ्यूह देवता—जैसे लक्ष्मण, भरत, शत्रुघ्न और सीता की स्तुति करता है। दास तुलसी जगज्जननी महारानी सीता से व्यक्तिगत सिफ़ारिश भी करता है कि कभी अबसर पा कर तुम कुछ करुणा की कहानी चला कर राजा रामचन्द्र को मेरी भी याद दिला देना जिस से मेरा काम बन हो जायेगा क्योंकि रानी ने सिफ़ारिश की है ! सिफ़ारिश की अन्तिम और सर्वप्रधान कड़ी स्वयं राम है। ग़रीब किकर राम का विरुद गाता है तथा रामराज्य की दुहाई

देता है। इस के बाद वह कृष्णाविगलित हो कर परदों में गा-गा कर अपनी दुखभरी जीवनी, लोक की विपन्नता, कलिकाल के अत्याचारों का पूरा हवाला दे कर अपना मुकदमा मजबूत करता है। उसे राम जैसे सर्वज्ञ साहिब की सेवा का इनाम पाने का यकीन है। वह अपने सम्पूर्ण दैन्य को नंगा कर के उद्घाटित कर देता है। यह अर्जी पेश करने के बाद वह पुनः राम के अंगव्यूहों ( हनुमान्, शत्रुघ्न, भरत, लक्ष्मण ) से प्ररियाद करता है कि वे इस दास का खयाल रखें। गरवे राजकाज में मशगूल रहने के कारण भौका कम मिलता है; किन्तु तुलसी को जरूर याद कर लें। आखिर राम के दिव्य दरबार में मरुतनन्दन और भरत उचित अवसर देख कर लक्ष्मण को तुलसी की बात छेड़ने का इशारा करते हैं। लक्ष्मण रख देख कर प्रभु की सेवा में सेवक तुलसी की विनयपत्रिका पेश कर देते हैं। गरीबनिवाज को गुलाम तुलसी की भक्ति और प्रीति, दोनों की रीति, पर विश्वास हो जाता है। सारी सभा एकमत से समर्थन करती है और तुलसी की अर्जी पर रघुनाथ राम अपने हाथ से 'सही' कर देते हैं। सारे तुलसी-वाङ्मय में इतनी सही ऐतिहासिक तथ्यात्मकता ( तथ्य नहीं ) उपलब्ध नहीं है। तत्कालीन अर्जियों की शैली भी आलंकारिक होती थी। अतः भक्तकवि की शैली पद-मूलक तो होगी ही !

इसी तरह वास्तुकला, चित्रकला, शोभा-सज्जा, अस्त्र-शस्त्र तथा फुटकर वस्तुओं आदि की दृष्टि से भी मिथक वातावरण को ऐतिहासिक सन्दर्भों से प्रतिपादित किया गया है। सब से पहले फुटकर प्रसंगों को लें। 'मानस' में ये यथेष्ट हैं। घरों के झरोखों से छिप कर लगी हुई युवतियाँ प्रेमपूर्वक राम को देख रही हैं ( १।२११।२ ); तिरहुत से लौटने पर अयोध्यावासी राजा राम की जोहार ( सलामी की तरह ) करते हैं ( १।३४७।३ ); वानरों की सेना के सब वानर बारी-बारी से आ कर (मन्सब-दारों-सिपहसालारों की तरह ) श्रीराम के चरणों में मस्तक नवाते हैं और श्रीमुख के दर्शन ( झरोखा-दर्शन ) कर के कृतार्थ होते हैं ( ४।२१।१ ); अंगद रावण को मुगल-कान्हीन अपराधी की प्ररियाद का दूसरा ढंग बताते हुए कहते हैं कि "दाँतों में तिनका दबा कर और गले में कुठारी डाल कर वह राम के सामने 'हे शरणागत-पालक रक्षा करो ! रक्षा करो !' की आर्त पुकार करे" ( ६।१९।४ ); रावण के 'बन्दीखाने' में लोकपाल तक क़ैदी हैं ( ६।८९।२ ); जब विभीषण सीता को एक हचिर पालकी में सजवा कर लिवा लाते हैं तब उस के चारों ओर बेतपानि ( हाथों में छड़ी लिये हुए ) रक्षक चल रहे थे ( ६।१०७।४-५ ); कहीं-कहीं खल राक्षस लोग भैंसों, मनुष्यों, 'गायों', गधों और 'बकरो' का भक्षण कर रहे थे ( ५।२।छन्द, ३ ); आदि। नख-शिख की परम्पराओं के अन्तर्गत संस्कृत और अपभ्रंश के ललित साहित्य की परम्पराओं का ही पालन हुआ है लेकिन कुछ आभूषण और वस्त्र-वसन मुगलकालीन हैं। 'मानस' में दूलह राम सिर पर पीत चौतनी टोपी पहने हैं जिस के बीच कुमुम और कलियों की कढ़ाई ( चिकन का काम ) है ( १।२४२।४ ); 'गीतावली' के बाल राम के सीस पर

लाल चौतनिया टोपी, जरी के काम की पगिया है, कानों में कनककली या नगफनिया पड़ी है, उन की कटि में काछनी है। अन्य वसनाभूषणों में जड़ाऊ आभूषण 'नथुनिया' भी है। 'मानस' में पनही और मुंदरी का भी वर्णन है। 'कवितावली' में ( छन्द १७ ) सीता के नगकंगन अर्थात् आरसी-जड़े कंगन हैं। 'मानस' के वसनों में कम्बल, विचित्र पटोरे ( रेशमी कपड़े ) तथा झंगुली बार-बार आयी हैं। सज्जादि के विवरण के अन्तर्गत मिथिला में बने विवाह-वितान में मानो मुगल-महल की पच्चीकारी का ही सूक्ष्म प्रतिबिम्ब है ( १।२८७।१-४, १।२८८।१-२ ); राम के घोड़ों पर मोती-मनिमानिक लगी 'जीन' जगमगाती है ( १।३१५।छन्द ); राम-व्याह में इत्र-फुल्ल चलता है; श्रेष्ठ हाथियों पर मुन्दर 'अम्बारिया' पड़ी है ( १।२९१।१ ); बारात के श्यामकर्ण जाति के घोड़े पाँवों के घुँघरू तथा ललित लगाम बाँधे हुए नाच करते हैं; आदि-आदि। रोज के उपयोग की चीजों में मध्यकालीन वस्तुओं में कड़ाह, बहेगियाँ, बोझ, काँवरि, दही के कूँड़े, पानी का कठवता, भाँड़े ( भाजन ), कोपर आदि विशेष रूप से उल्लेखनीय हैं। कलश, धाल तथा परात सोने की भी हैं। भोजन तथा खाद्य की परिगणना कवि के तत्कालीन सीमित रसास्वाद का मानदण्ड है। दाल-भात और गाय का घी, तथा चना-चबेना राजाओं की बारात तक में चला दिया गया है। निर्धन तुलसी को और अकालग्रस्त भारत के जन-जन को उस समय यही छप्पन पकवान थे। मूली, पूप ( पूआ ), और एक जगह दूध का भी उल्लेख है। कन्द-मूल-फल ( बिना गिनाये हुए ) तो कई बार सूचित हैं। बाद्ययन्त्रों के अन्तर्गत मध्यकालीन विशिष्ट वाद्यों में शहनाई; निसान ( नगाड़े ), लड़ाई के जुझारू ढोल, पखावज का नाम आया है। वैसे तुलसी ने झाँझ, मृदंग, शंख, भेरी, घोणा, दुन्दुभि, डिडिभी ( डफली ), बाँसुरी, ताल आदि का भी परम्परागत नाम गिनाया है। अस्त्र-शस्त्रों की परिगणना 'मानस' से ही की जा सकती है। विशेष मध्यकालीन हथियार भाधियाँ ( छोटे-छोटे तरकस ), सिर पर लोहे के टोप ( कूँड़ि ), बरछे, कृपाण, साँगी हैं। हथियारों के अन्तर्गत तुलसी ने वाल्मीकि रामायण तथा रासो-प्रबन्धों की परम्परा का निर्वाह किया है जिस से नाना भाँति के हथियारों के नाम ज़रूर मिल जाते हैं। वज्र, शक्तियाँ, ब्रह्मबाण, नागपाश, अग्निबाण आदि अलौकिक हथियार हैं; नख, दशन, शैल, महावृक्ष, वृक्ष-शाखाएँ आदि वबंरों के अस्त्र-शस्त्र हैं; कवच, अंकुश, फरसे, भाले, असि, दुघारी तलवार, बाण, चक्र, त्रिशूल, घनुप, भिन्दिपाल, तोमर, परसु, झूल, परिधि आदि सामान्य परम्परागत हथियार हैं। मुद्गर तथा गदा मत्तों के हथियार हैं। काल की एक चोखी चूक करते हुए तुलसी एक स्थान पर राक्षसों से विविध-विधि तोप गोले भी चलवा देते हैं ( मानस, ६।४८। छन्द )। रावण की अपार अतिविचित्र-बाहिनी ( सेना ) का प्रयाण किसी बोर काव्य की याद दिलाने वाला है। उस में अनेक प्रकार के बाहन, रथ तथा सवारियाँ हैं, रंग-बिरंगे बाना धारण करने वाले बोर-समूह हैं, 'नफ़ीरी' और 'शहनाई' बज रही हैं तथा मारू राग गूँज रहा है ( १।७८।१-५ )। इस प्रकार इन सभी छोटे-छोटे ऐतिहासिक

सन्दर्भों में केवल मुगल-युग की ही नहीं, अपितु परमारों, चन्देलों, चौहानों, गहड़वारों की सामन्तीय-अवधियों की भी झाँकी मिल जाती है। काल की दृष्टि से पूरे मुगल-युग तक यह एक ही कड़ी है। अतः तुलसी ने अपने मिथकीय वृत्त की सीमा में इन्हें छुटपुट ढंग से स्वीकारा है। इन में 'काव्यों', 'रासोओं' तथा 'आईनों-नामाओं', तीनों के युगों की परम्परा घुल-मिल गयी है।

वास्तुकला ( आर्किटेक्चर ) एवं नगरनिवेश ( टाउन प्लानिंग ) के सन्दर्भों में तुलसी ने सीधे संस्कृत-प्राकृत-अपभ्रंश की ललित काव्य-परम्परा के साथ अपने प्रत्यक्ष दर्शन का अनुठा विभावन किया है। उन के वास्तुकला और पुरनिवेश सम्बन्धी चित्रणों में हमें मुगलकालीन राजधानी, व्यापारिक शहरों, तीर्थों तथा छावनियों की भी धुंधली झलक मिल सकती है। विशेष रूप से इन चित्रणों में तुलसी चित्रकूट, काशी, इलाहाबाद और अवध ( अयोध्या ) के वास्तु तथा निवेश से प्रेरित मालूम होते हैं; यद्यपि यह सम्भव है कि उन्होंने 'मानसार', 'समरांगण-सूत्रधार', 'राजतरंगिणी', 'पद्मचरिय' ( विमलसूरि-कृत ), 'चतुर्भाणो' ( भाण-कृत ) आदि का भी अनुशीलन किया हो। भारतीय नगरनिवेश-शास्त्र की एक समृद्ध परम्परा है जो अग्नि, गहड़ और भविष्यादि पुराणों तक में मिलती है। भोज के 'समरांगणसूत्रधार', भुवनेश्वर के 'अपराजितपृच्छा' आदि में नगरनिवेश-सिद्धान्तों-प्रणयन हुआ है। व्यावहारिक पक्ष में इन्हीं सिद्धान्तों का पालन है। भाण की 'चतुर्भाणो' में कारीगरों के औजारों के शोर-गुल से भरी उज्जयिनी नगरी का वर्णन है। चन्द बरदाई ने कन्नौज, बिल्हण ने प्रवरकोट, बाणभट्ट ने उज्जयिनी, त्रिविक्रम ने कुण्डिनपुर, विद्यापति ने जवानपुर का वर्णन किया है। चीनी यात्रियों तथा मुसलमान इतिहासकारों ( विशेष रूप से फ़ाह्यान, ह्वेनत्सांग, अलबरूनी, अबुलफ़जल आदि ) ने भी भारतीय शहरों की रचना तथा ज़िन्दगी का विवरण लिखा है। नगर-वर्णन, प्रासाद, मन्दिर, महल आदि के वर्णन की एक काव्य-परिपाटी रही है। तुलसी ने 'बाग', सुमनवाटिका का तथा तड़ाग (सरोवर) वर्णन में तो बहुधा परिपाटी-पालन ही किया है; अयोध्या के साज-शृंगार और उल्लास में 'रघुवंश' की भी झिलमिलाती छाया है; तथा महल और दुर्ग और नगर-रचना में पर्याप्त मुगल-प्रभाव है। महल में चित्रण तो खासमहल ( कवितावली, ७।२३ ) अर्थात् दीवाने-खास या अन्तःपुर, कोट, कंगूरे, रंगमहल, हवामहल, फ़र्श, दरवाजों पर काँच के जड़ने का भी वर्णन है। चार क्षेत्रों को ध्यान में रख कर निवेश का जिक्र है : नगर-निवेश, पुर-निवेश, ग्राम-निवेश, क्षेत्र ( खेड़ा अर्थात् शूद्रों की बस्ती ) निवेश ( मानस, २।२३५।१ )। नगर के बाहर भूचित्रावली ( लैण्डस्केप ) का निवेश होता था। वनों में ऋषि-मुनियों के आश्रम तथा कुटी आदि हुआ करते थे। राजधानी ( अयोध्या, जनकपुर, हिमवान का नगर ) तथा तीर्थ ( प्रयाग, चित्रकूट ) का निवेश थोड़ा भिन्न है। तीर्थों में मन्दिरों तथा पवित्र स्थलों, पावन नदियों की योजना पर ध्यान दिया जाता था। नगर-निवेश के अन्तर्गत पहले तो नगर के चारों



ओर अति सुन्दर तथा दृढ़ परकोटा ( 'मानस' में लंका एवं अयोध्या ) होता था जिस पर सुन्दर रंग-बिरंगे कंगूर बने होते थे । उस के अन्दर नगर होता था । जनक पुर में बाजार ( हाट ), रास्ते ( बाट ), मन्दिर ( घर ), मुखवास ( देवालय ) तथा भूपबास था ( मानस, १।२८६।२ ) । इन को उपखण्डों में बाँटा गया था । ये बाट वीथियों, खीरियों, गलियों तथा चौहाट ( चौरस्तों ) में बँटे थे । बाजार की दुकानें बजाजा ( कपड़े ), सराफ़ा ( रुपये-पैसे का लेन-देन ) तथा बनिक ( व्यापारी ) खण्डों में बँटा था ( मानस, लंका० ७।२७।४, छन्द ) । नगर में राजद्वार, गलियों और चौराहों पर भीड़ होती थी । यदि नगर के कोट के सुदृढ़ कंगूर ध्यान आकर्षित करते थे ( कवितावली, ६।१० ), तो घर-रचना की वास्तुकला भी विशिष्ट थी । घर-घर में हिंडोलने रचने की प्रथा थी ( गीतावली, ७।१९ ) । प्रत्येक घर ( महल ) के ऊपर कलश होता था । राजभवनों के ऊपर कनककलश होते थे । घरों में अटारी तथा आँगन का खास महत्त्व था । अटारियों में नारियाँ ही रहती थीं ( मानस, ५।२४।५, ७।३ ख ) । उन में नाना रंगों के रुचिर ढाल हुए फ़र्श होते थे । आँगनों में बच्चे क्रीड़ा करते थे ( मानस, ७।७५।२ ) । राजभवनों के आँगन स्फटिक के होते थे । घरों के अन्दर चित्रशालाएँ भी लिखी होती थीं तथा लोग सुमनवाटिकाएँ लगाते थे ( मानस, ७।२७।१ ) । घरों के सभी दरवाजे ( पौरि ) मजबूत और देहरियाँ सुन्दर होती थीं । राजप्रासादों की रचना में तुलसी ने मणियों तथा नवरत्नों का जबानी जमा-खर्च बहुत किया है । लंका का दुर्ग सुन्दर और बंकिम था जिसे असुर मय ( माया जाति के असौरियन इंजीनियर अशोक के युग से ही भारत में भवन-रचना-कला को संवर्धित करने लगे थे ) ने बनाया था । दुर्ग की बंकिम आकृति के कारण ही राज्य का नाम भी लंका ( लंका की तरह बंकिम ) पड़ा । दुर्ग के चारों ओर अत्यन्त गहरी खाई थी ( आगरे के किले से तुलनीय ) । दुर्ग में चार-बड़े दरवाजे थे ( आगरा से तुलनीय ) । महलों के ऊपर बड़े चमकीले कलश थे । भवनों ( महलों ) में कंचन के खम्भे होते थे । एक शिखर पर नाच-गान का अत्थाड़ा ( रंगमहल ) था जहाँ दरबारी कवि गाते और प्रवीण अप्सरा-नर्तकियाँ नाचती थीं । भवन कनक-सूचित ( सोने के पत्तों से मढ़े ) होते थे तथा एक दुर्ग में ही कई भवन हुआ करते थे । महलों की वास्तुकला के अन्तर्गत ही अयोध्या का महल है जहाँ अन्तःपुर अलग हुआ करता था । अन्तःपुर में भी एक कोपभवन था जहाँ कैकेयी ने दशरथ से वरदान माँगे थे । दशरथ के प्रासाद में सुन्दर मणियों से रचित झरोखे, झूंगों की बनी देहरियाँ, मणियों से बने खम्भे, पत्तों से जड़ी सोने की दीवारें ( भीति ), प्रत्येक द्वार पर खरादे ( खचे ) हीरों से जड़े हुए कपाट, स्फटिक की दीवारें तथा उन पर विचित्र चहू ( परदे ), सोने से मढ़ी हुई डीड़ियाँ और स्फटिक-भीतों एवं गृह-गृह में जलते मणिदीप एवं कंचनदीप होते थे ( 'मानस' तथा 'गीतावली' ) । एक ओर मन्दिरायतन सुन्दर तथा मनोहर होते थे तो दूसरी ओर महलों में चौबारे ( छत के ऊपर के बंगले या दुछली ) होते थे । चौबारे, राजमहल थे । इस में से एक में नवव्याह

राम-सीता काम और रति की तरह से शरद रातों में सोया करते थे ( संस्कृत काव्यों के हिमगृह से तुलनीय ) । प्रासाद के नभचुम्बित उज्ज्वलधाम ( सीध ) होते थे । राज-महल के कपाटों पर अधीन भूपों, नटों, मागधों और भाटों की भीड़ रहती थी । बड़ी-बड़ी घुड़सालें और गजशालाएँ ( फ़ीलखाने ) थीं । फ़र्श स्फटिक के या अनेक रंगों के काँचों के बनाये गये थे । यहाँ हम पाते हैं कि कलश और आँगन और अटारी रचना में तो भारतीय; तथा कंगूरे, फ़र्श, दुर्ग, खाई आदि की रचना में तुर्की वास्तु का मेल है । रंग-बिरंगे रत्नों की खराद ( खचि ), तथा खम्भों, दीवारों, फ़र्शों, देहरियों आदि पर नाना भाँति के पशु-पक्षियों, लता-मुमनों की पच्चीकारी ( पचि )—दोनों ही प्रगाढ़ लौकिक मुगल प्रभाव की देन हैं । गृह-सज्जा तथा गृहान्तर-सज्जा ( इण्टीरियर डिकोरेशन ) के भी रोमैण्टिक चित्र मिल जाते हैं जिन से एक नागरिक विलास तथा दिनचर्या का अनुमान लगाया जा सकता है । रामराज्य भोगती हुई अयोध्या में लोग घरों के चारों ओर सुमनवाटिकाएँ लगाते हैं जिन में अनेक जातियों की लताओं के फूल भरे होते हैं । मोर, सारस, हंस, 'कबूतर' घरों के ऊपर बड़ी ही शोभा पाते हैं । ये कूजन करते, उड़ते और नृत्य करते रहते हैं । घरों के अन्दर लोग तोता-मैना पालते हैं जिन्हें बच्चे पढ़ाया करते हैं । भीतों के ऊपर सुनहले दीबे बाले जाते । द्वार ( पोरि ) तथा दरवाजे ( पगार ) मनोहर और मञ्जवत होते हैं । मंगल अवसरों पर देहरियों पर चीक पूरे जाते हैं, रंग-बिरंगे कलश सजाये जाते हैं । चौबारों की गृहान्तर-सज्जा विलक्षण होती थी । वहाँ मंजुल पलंग, मणिदीप, सभी भाँति के आराम, भोग पदार्थ और फूलों की सुगन्ध भरी होती थी तथा धीरफेन की भाँति उजले अनेक वस्त्र, तकिये ( उपघान ) और गद्दे ( तुराई ) होते थे जहाँ नव-विवाहित प्रेमी-युगल क्रीडा शयन करते थे ( मानस, २।८९।४, २।१०।१ ) । घरों में सुन्दर चित्रशालाएँ होती थीं । विरत तुलसी कल्पना में इतनी जीवन्त वास्तुरचना का मिल जाना एक ताज्जुब है । प्रसंगों को शुकिया मिलना चाहिए कि तुलसी का अवचेतन यहाँ टुक अबाध हो गया । गृह-सज्जा की भाँति नगर और बाजार-सज्जा के चित्रण 'मानस', 'गीतावली', 'कवितावली' दोनों 'मंगलों' में मिलते हैं । नगर-सज्जा के चित्र रामविवाहोत्सव से जुड़े हैं । 'मानस' में रामविवाह के मोके पर राजद्वार, चौराहे, गलियाँ और बाजार सुन्दर ढंग से सजाये गये हैं । चौहट ( चौराहे ) तथा गलियाँ सुगन्ध व चतुर-सम से सौँची गयी हैं ( १।२।१२।१-२ ), लोगों ने सोने के कलश, तारण, मणियों की झालरों, हल्दी-दूब-दही-अक्षत-मालाओं से अपने घर सजाये हैं, राजविवाह के अवसर पर बाजार विशेष रूप से ध्वजा, पताका, परदों तथा सुन्दर चब्रों से सजाया गया है । 'गीतावली' में अयोध्या नगर कलशों और दीपावली से सजा है ( १।५ ), चौकें पूरने वालों ने उन में अपना-अपना नाम भी लिख दिया है ( १।६ ), गणेश-गौरी-शिव की पूजा हुई है और गायों को दुहा गया है ( १।६ ) । नगर में कोलाहल हो गया है, समस्त स्त्री-पुरुष आनन्दित हो गये हैं तथा सुहागिनी स्त्रियाँ सोलहों शृंगार कर के मुण्ड की

झुण्ड गाती फिर रही है। शहर में सजे हाथियों, श्यामकर्ण घोड़ों, 'खच्चर', पैदल और सज्जित रथों के समूह हैं, अत्यन्त बलवती सेना है तथा अनेक प्रकार के गहागह बाजे बज रहे हैं ( जानकीमंगल, १८२ )। इसी भाँति वधू-पक्ष के नगरों की शोभा की कुछ विशेषताएँ हैं। 'पार्वतीमंगल' में हिमवान के नगर में कुशल कारीगर मण्डप बनाते हैं ( ८६ ), बाज़ार को पटोरों अर्थात् रेशमी वस्त्रों से छा कर बीच-बीच में फल से लदे वृक्ष भी रोपे गये हैं ( ८७ )। 'मानस' में जनकपुर में पहले तो धनुषयज्ञ के लिए बनी रंगभूमि, अतिविस्तृत पक्के आँगन तथा उस के चारों ओर सोने के बड़े-बड़े मंचों और मचानों का वर्णन मिलता है। इस के बाद विवाहमण्डप-रचना का शान-शीकत वाला वर्णन है ( १।२८७।१-४, १।२८८।१-३ )। जनकपुर के माध्यम से हम नगर-रचना का अधिक पूरा चित्र पा जाते हैं। वहाँ अनेक बापियाँ ( बावलियाँ ), कुएँ, नदी और तालाब हैं, पुष्पवाटिका और वन हैं। तालाबों में सीढ़ियाँ हैं, और वन तथा बागों में विपुल पक्षियों का बसेरा है। राजा का अपना 'भूप बाग' या शाही बाग भी है जहाँ राजकुमारी सीता अपनी सहेलियों के साथ फूल चुनने आती है। भूप बाग में नाना मनोहर वृक्ष लगे हैं, रंग-बिरंगी उत्तम लताओं के मण्डप हैं, फलों से युक्त वृक्ष हैं तथा चारों ओर पपीहे, कोयल, तांते, चकोर आदि मीठी बोली बोल रहे हैं। सुबह मुर्गा भी बाँग देता है ( मानस, १।२२१।१-४ )। बाग में आमों का कुंज था। बाग के ही बीच में सरोवर था जिस के समीप गिरिजा का मन्दिर था जहाँ सीता अपनी सखियों के साथ पूजा करने आती है। सरोवर में विचित्र ढंग से सीढ़ियाँ बनी हैं। उस का जल निर्मल है, उस में अनेक रंग के कमल खिल रहे हैं, जलपक्षी कूजन तथा भ्रमर गुंजन करते हैं। बागों में घने कुंजों तथा लताभवनों में ही प्रेमलीला होती है। बागों में कोयल आदि पक्षियों की बोलियाँ बटोहियों को रोकती-टोकती हैं। नगर में भी अन्य तालाब हैं जिन का सौन्दर्य भी वैसा ही है। तालाबों की सुन्दर सीढ़ियों और कुँओं का मधुर जल मनोहर होता है। नगर के बाहर भी वन, उपवन, बावलियों, कुँजों और तालाबों की शोभा मिलती है। अयोध्या में सरयू नदी के घाटों का जीवन भी मुगल-युग को चित्रोपम बनाता है। सरयू नदी में मनोहर घाट बँचे हैं जिस से किनारे पर जरा भी कीचड़ नहीं है। एक ओर वह घाट है जहाँ मनोहर घोड़ों तथा हाथियों के ठट्टे के ठट्टे जल पिया करते हैं। पानी भरने के लिए बहुत से जनाने-घाट ( पनिघट ) हैं जो बहुत मनोहर हैं और जहाँ पर पुरुष स्नान नहीं कर सकते ( मुगल-समाज )। सर्वसुन्दर राजघाट है जहाँ 'चारों' वर्णों के पुरुष स्नान करते हैं। सरयू नदी के किनारे-किनारे देवताओं के मन्दिर हैं जिन के चारों ओर सुन्दर उपवन हैं। कहीं-कहीं नदी-तीर पर उदासीन, ज्ञानरत मुनि और संन्यासी रहते हैं जिन्होंने तीर-तीर झुण्ड के झुण्ड तुलसी बिरबे लगा रखे हैं ( मानस, ७।२८।२-४ )। तुलसी के नगर-वर्णनों में एक दुखद कमी यह है कि इन में कारीगरों तथा उन के शिल्प-कर्मों के शोर नहीं मिलते, यद्यपि बाणिज्य फैला हुआ था तथा कम्बोडिटी सम्बन्ध भी क्रायम थे।

मूर्ति-शिल्प तथा मन्दिरों के वास्तु पर तुलसी ने कुछ महत्वपूर्ण नहीं कहा। मूर्तियों के विषय में भी वे लगभग मौन हैं। अशोकवन में सीता ने जिस राममन्दिर की स्थापना की थी वह राम के आयुध चिह्नों ( धनुष-बाण ) से अंकित था और वहाँ नये-नये तुलसी वृक्ष लगे थे ( मानस, ५।५ )। प्रयाग के वैष्णव काशी के बिन्दुमाधव मन्दिर का नाम लिया गया है (मानस, २।१०४।१-४) तथा वैष्णव काशी के बिन्दुमाधव तथा उन के दायों ओर लक्ष्मी की मूर्ति का अष्टयामपरक शृंगार वर्णित हुआ है। बिन्दुमाधव-लक्ष्मी की युगल मूर्ति में बिन्दुमाधव की मूर्ति श्याम पत्थर की थी, उस के वक्ष पर मंजरियों की विशाल बनमाला खुदी थी तथा श्रीवत्स का चिह्न उद्भूत था। मस्तक, कान, भाल, नासिका, चरण आदि के आभूषण गुप्तकालीन शिल्प-परम्परा से पूर्ण थे ( विनयपत्रिका, ६१ ), इस प्रसंग में यह ध्यान रखना चाहिए कि तुलसी की मृत्यु जहाँगीर के शासन काल में हुई थी और मूर्ति भजन का दूसरा दौर प्रधानतः औरंगजेब से शुरू हुआ था।

ऐतिहासिक सन्दर्भों की भवन के प्रसंग में अन्तिम चर्चा चित्रकला की रह जाती है। अकबर-जहाँगीर का काल चित्रकला का एक नवलतर रिनैसां था जिस ने राजस्थानी और ईरानी कलामों का मिलाप किया था। तुलसी में चित्रकला या चित्रात्मक शब्द-फलक, भोतिचित्र और फलकचित्रों के थोड़े संकेत हैं। संस्कृत के काव्य नाटकों में तो चित्रकला, चित्रांकन, चित्रवीथियों के कई ललित दृष्टान्त भरे हैं। मुगलकाल में भित्तिचित्रों ( फ्रेस्कोज ) की शैली खत्म हो चुकी थी और उस का स्थान सूक्ष्म लघुचित्रों ( मिनियेचर्स ) ने ले लिया था। घरों की दीवारों पर चित्र-अवरेखन की लांक-परम्परा चली आ रही थी जो आज भी काशी, जयपुर, पटना, अयोध्या आदि में दृष्टिगोचर होती है। तुलसी ने भित्ति-चित्रों के रूपकों में प्रसंग दिये हैं। 'गोतावली' में एक सखी दूसरी से कहती है कि तू अपनी चित्तभोति पर मुप्रीति 'रंगों' से राम की शोभा को 'अवरेखित' कर ले ( ७।९ )। 'मानस' में सीता परमप्रेम की कोमल 'स्याही' से चार चित्त-भोति पर साँवले राम की छवि 'लिख' लेती है ( १२३४।२ )। इन उदाहरणों से संकेत मिलता है कि चित्रों को काली रेखाओं से या कई रंगों से, हृदयानुरक्त के साथ, 'लिखा' जाता था। 'मानस' में सूक्ष्म लघुचित्रों के कई संकेत हैं। 'दीपशिखा जनु बरई' की तरह सीता एक फलक की ही आकृति हो गयी है, यद्यपि यहाँ कालिदास की इन्दुमती के स्वयंवर की भी याद हो आती है। 'कवितावली' में वनबासी साँवले राम, गोरे लक्ष्मण और धीरे सीता को देख कर नर-नारी उन्हें चित्रसार के चितरे ( चित्र ) समझ लेते हैं ( २।१४ )। 'मानस' में घरों में चित्रशालाएँ होती हैं जिन में रामचरित ( प्रतिलिखित ) बनाया होता था जो मुनियों तक के चित्त चुरा लेती थीं। एक स्थान पर सीता चित्रलिखित वानर को देख कर डर जाती है ( २।५९।२ )। ये क्रमशः विद्व-चित्र और रसचित्र के उदाहरण हैं। रसचित्र का एक अन्य उदाहरण है : जब हनुमान् वियोगिनी सीता को देखते हैं तब उन के चित्र से नयन, गढ़े से चरण व हाथ, तथा मढ़े हुए से कान थे। वे पुकारने

पर भी नहीं सुनती थीं ( गीतावली, ५।१८ ) । तुलसी के युग में शाहन्शाह अकबर 'रामायण' का फ़ारसी अनुवाद तथा चित्रांकन करवा रहे थे । तुलसी ने भी रामकथा की एक ऐसी सूक्ष्म लघु चित्रावली की शब्द रचना की है : पुष्पक विमान से राम सीता-लक्ष्मणादि सहित वापस आ रहे हैं और सीता को पिछले स्थान दिखाते चल रहे हैं । मेघनाद-वध स्थल, अन्य राक्षस-वध स्थल, सेतुबन्ध स्थान, दण्डकवन, चित्रकूट, यमुना, गंगा, त्रिवेणी आदि के चित्र क्षिलमिलते हैं ( मानस, ६।११८, ६।११९ ) । यहाँ 'उत्तररामचरितम्' की चित्रवीथी से भी प्रेरणा मिली है । इसी कोटि के एक और भावचित्र का शब्द-चित्रण है : "सुवेल पर्वत की एक शय्या पर आसीन राम मुग्रीव की गोद में अपना सिर रखे हैं; बायीं ओर धनुष तथा दायीं ओर तरकश रखा है, विभीषण कानों से लग कर सलाह कर रहे हैं, अंगद-हनुमान् चरण दाब रहे हैं तथा लक्ष्मण बीरासन से पीछे सुशोभित हैं ।" तुलसी की टिप्पणी है कि इस ध्यान में रूपरसिक ली लगाये रहते हैं ( ६।१०।१-४ ) । चित्रकला के प्रभावों को ले कर तो कई रूपक हैं जो उस युग की चित्र-समुद्रि का प्रमाण हैं । पुष्पवाटिका में सीता पास जा कर राम की छवि देखती हैं और मानो 'चित्र में अवरेखित सी' रह गयीं ( मानस, १।२६३।२ ); भरत के साथ आये लोग 'चित्र-लिखे से' राम को देखते हैं ( २।३०२।२ ); रावण की माया के बशीभूत बानर-भालू-लक्ष्मण कई राम-लक्ष्मणों को 'चित्र-लिखे से' देख रहे हैं; इत्यादि । इस भाँति चित्र का सब से गहरा प्रभाव मायावरण ( इल्यूजन ), संज्ञाशून्यता तथा चमत्कृति ही थी । चित्र रसिकता तथा सुख प्रदान करते थे । चित्रों का यथावत् होना मायावरण उत्पन्न करता है । मायावरण की भावना को तुलसी ने बिना रंगों वाले संसार-रूपी चित्र तथा निराकार केशव-रूपी चित्रकार पर ढाल दिया है जो शून्य दीवार पर चित्र रचता है । ऐसा चित्र सुखद नहीं, भयानक है; तथा संकल्प-शून्य भी ( विनयपत्रिका, १११ ) । सारांश यह है कि चित्र समाधि तथा मायावरण दोनों दशाओं के उत्तम उपमान हो गये हैं ।

मध्यकालीनीकरण की चौथी विशेषता के सारांश के रूप में हम यही कहेंगे कि इस में केवल मुगल-युग ही नहीं, पूर्ववर्ती राजपूत भूपालों का युग भी पूरक हुआ है । इस में वास्तविक अतीत का बातावरण तथा ऐतिहासिक सन्दर्भ दोनों शामिल हैं । इस विशेषता में काव्य-परम्पराओं तथा रुढ़ियों का भी समाहार हुआ है । एक आश्चर्य—और रेखांकन-योग्य खोज—तो यह है कि तुलसी ने ग्राम्य निवेश, गाँवों के चरों, खेड़ों ( 'मानसार' के अनुसार 'शूद्रालयसमन्वितम्' ) का अंकन नहीं किया, जब कि उन्होंने शताब्दियों से चली आती हुई रामकथा का 'ग्राम्यीकरण' ( रूरेलाइजेशन ) कर डाला है । इस के कई कारण हैं । पहला, वे परम्परागत कथावस्तु में अपनी तरफ़ से कुछ नहीं जोड़ते; दूसरा, उन के राम नगर के बाद सीधे वनों के वासी हो जाते हैं; तथा; तीसरा, उन्होंने कुटियों-आश्रमों का तो वर्णन किया ही है । इस की क्षतिपूर्ति उन्होंने की है अयोध्या के बाद ग्राम्य-वधुओं, आदिवासी आतियों, पशुओं-पक्षियों में

त्रिकोणमय रामव्यूह को खींच कर ।

यहाँ तक हम ने रामवृत्त के उन दो रूपान्तरों—मिथकीयकरण या पौराणिकीकरण ( मिथिकलाइजेशन ) तथा मध्यकालीनीकरण ( मेडीवियलाइजेशन ) की भीमांसा की है जिन्हें तुलसी ने अपने विशिष्ट ढंग से प्रवर्तित किया है, और मिथकीय तथा ऐतिहासिक काल में सभी आयामों का भी दिग्दर्शन किया है। अब, अन्त में, हम तुलसी के रामवृत्त के तीसरे सर्वाधिक विशिष्ट रूपान्तर—‘ग्रामीकरण’ (रूरलाइजेशन) की भीमांसा करेंगे जो ऐतिहासिक समय के लोकमुखी प्रजातान्त्रिक आयामों को खोलता है।

ग्रामीण समाजशास्त्र (रूरल सोसियॉलॉजी) की दृष्टि से पहले कुछ बातों का खुलासा होना चाहिए। मध्यकालीन गठन में तुलसी ने ‘ग्रामीण’ का दायरा केवल परिभाष्य ग्राम ही नहीं लिया है, बल्कि उस के अन्तर्गत कबीले (ट्राइब्ज), लोकजन (फोक) तथा प्राकृतजन या ग्रामजन (विलेजर्स) को भी शामिल किया है जब कि समाज शास्त्र की दृष्टि से ये तीन विभिन्न किन्तु अपृथक् श्रेणियाँ हैं। इसलिए उन्होंने ग्राम का दायरा ग्राम के बाहर के अंचल, वन, वन-संस्कृति और वन-जातियों तक प्रसारित कर दिया है। इस के कारण है। पहला, तुलसी के राम वनवास-काल में नगर में न रहने का प्रण करते हैं (इसी लिए वे निषादराज के शृंगवेरपुर तथा सुग्रीव के किष्किन्धा नगर में नहीं जाते); और दूसरा, तुलसी भी वैष्णव नगरों या नगरों को वैष्णव जिन्दगी के अलावा रजवाड़ों की जिन्दगी में नहीं जाने का संकल्प करते हैं। इस दृष्टि से हम कबीले, लोकजन तथा प्राकृतजन की बाबत थोड़ी चर्चा करेंगे। कबीला ऐसे कई वंश—गोत्रों (सिम्स) तथा गाँवों का एक सामाजिक समूह या उपसमूह होता है, जिन की एक बोली या उपबोलियाँ, एक एकरूप तथा विभेदक संस्कृति, एक ऐक्यपूर्ण राजनैतिक गठन या कम से कम ‘बाहरी लोगों’ के विरुद्ध एक आम संघटन हुआ करता है। बहुधा इन कबीलों का (सिब) या गोत्र नाम किसी वृक्ष, पशुपक्षी (गरुड़, काग, वानर, रोछ, गिलहरी आदि) से गृहीत होता है जिन्हें ‘टोटेम’ कहते हैं। इस टोटेम के प्रति कबीले विशिष्ट सम्बन्ध और वृत्ति का प्रदर्शन करते हैं। ‘रामायण’ में बालि-सुग्रीव-अंगद-नल-नील का एक कबीला (वानर टोटेम वाला), जाम्बवान का एक कबीला (रोछ टोटेम वाला), जटायु और सम्पाती का एक कबीला (पक्षी टोटेम वाला) प्रधान हैं। कबीले में एक नेता, एक पूर्वज तथा एक संरक्षक देव भी हुआ करता है। रामकथा में ‘मानस’ में आ कर तो राम इस के संरक्षक देव ही नहीं एक सांस्कृतिक नेता भी हो गये हैं। यहाँ राम इन कबीलों को मैत्री-सन्धि अथवा युद्ध आदि के द्वारा आर्य-संस्कृति में भी समाहित कर लेते हैं। रामकथा में पहले ये पशु-पक्षी कथाओं के चरण (फ्रेम-फ्रेम) का भी समावेश कर चुके हैं। ‘मानस’ में इन के द्वारा कथा-चरण की चेतना का ही आभास उत्पन्न किया गया है। ‘मानस’ में इस चेतना को सर्वचेतनावाद (पैन्थीज्म) में भी प्रसारित किया

गया है; क्योंकि समुद्र, पर्वत, नदियाँ, जलचर आदि परमात्मा राम की स्तुति करते हैं। रामकथा में इस का तीसरा विकास भी हुआ है : वेश बदलने में। मारीच, जयन्त, हनुमान् आदि पशु-पक्षियों, मानवों आदि के वेश धारण करते हैं। यहाँ ऐन्द्रजालिक चेतना ( मैजिकल कॉन्शसनेस ) का भी योग है।

लोकजन ( फोक ) परवर्ती कबीलाई सामाजिक संगठन वाले समुदाय ( कैम्पु-निटी ) होते हैं। इन की संस्कृति विशिष्ट हो कर भी कबीलाई संस्कृति के असदृश, समय के अनुसार परिवर्तमान भी होती है क्योंकि ये ग्राम्य संस्कृति से जुड़ते चले जाते हैं। लोकजन ( फोक ) कई विशेषताओं वाले होते हैं। वे संस्कृति के वाहक, जाति ( रैस ) के विकल्प ( सब्स्टीट्यूट ), आदिम के बजाय सार्वजनीन, राज्य के विपरीत स्वायत्तशील, तथा सम्यता के विपरीत प्रकृत संस्कृति वाले हुआ करते हैं। वे राज्य और शहरी समाज के स्थान पर लोक और प्रकृत समाज की धुरी में होते हैं। ग्राम्य संस्कृति में लीन होने पर लोकजन का आशय बदल कर 'सामाजिक सोपान के निचले वर्ग' या 'साधारण जन' हो जाता है। 'मानस' के निपाद, शबरी, भील, किरात, कोल आदि लोकजन का दर्जा पा सकते हैं। 'मानस' में इन के माध्यम से, और इन पर आरोपित करते हुए, ग्राम्य संस्कृति का उपाख्यान हुआ है।

ग्राम्यजन ( विलेजर्स ) ग्राम इकाई, कृषि-व्यवसाय तथा सामूहिक जीवन के त्रिकोण में अवरोक्षित होते हैं। ग्रामीण समुदायों में आमने-सामने के रिश्ते होते हैं। इन के परिपदों में व्यक्तिगत या पृथक् हितों की सम्भावना नहीं होती क्योंकि विभिन्न पेशे और संगठन अन्योन्याश्रित होते हैं। आश्रय का आधार कृषि होती है। कृषि अर्थतन्त्र में ग्राम्य जनों की बहुसंख्या उन बहुसंख्यक सुविधाओं-सेवाओं का इस्तेमाल करती हैं जो उन के सामूहिक जीवन के लिए आवश्यक हैं। ग्राम्यजनों के घर एक छोटे से क्षेत्रफल में होते हैं। इन में स्थानीयता और आंचलिकता होनी है। इन के आर्थिक, सामाजिक, सांस्कृतिक संगठन तथा संस्थाएँ उन किसानों करने वाले परिवारों पर आश्रित होती हैं जो चारों ओर की भूमि का इस्तेमाल करते हैं। ग्राम्य-अर्थतन्त्र की पंचायत, वर्णव्यवस्था, संस्कृति, नैतिकता, पेशे आदि किसानों तथा वस्तुओं ( पैसा नहीं ) के विनिमय पर टिकी है। समाज-शास्त्री ग्रामों के तीन भेद करते हैं : निष्क्रमण करने वाले गाँव जो कुछ माहों तक टिकते हैं, अर्ध-स्थायी गाँव जो कुछ वर्षों तक टिकते हैं, तथा स्थायी गाँव। 'मानस' में सारा नैतिक तथा सांस्कृतिक सु-परिगठन ( सुपरस्ट्रक्चर ), सम्मिलित कुटुम्ब, पंचायत, कृषि और वर्ण व्यवस्था के 'है-पन' तथा 'बाहिए-पन' से परिपूर्ण है। 'मानस' के मुनि, भक्त, गृहस्थ, परिवार के सदस्य, संन्यासी, ब्राह्मण, क्षत्रिय, वैश्य, शूद्र आदि ग्राम्य-नरनारी, ग्राम्यवधूएँ, ग्राम्यवनिताएँ, सेवक मिल कर साधारण जन या प्राकृत जन या ग्राम्यजन की रचना करते हैं। इसी बजह से तुलसी के राम पहले राजा दशरथ के मानव पुत्र होते हैं, फिर साधारण या प्राकृत जन हो कर नरलीला करते हैं। इसी बजह से अयोध्या काण्ड के उत्तरार्ध से

लंकाकाण्ड का राम-पर्यटन ग्रामीण जन-जीवन तथा संस्कृति में घिरा होता है। लंका-काण्ड से पुनः रावण की राजसभा और लंका का शहरी परिवेश शुरू हो जाता है। किन्तु तुलसी ने रावण सभा तथा रावण के दुर्ग को छोड़ कर मानो सारी लंका को एक कौतुकपूर्ण महाग्राम बना दिया है। बालकाण्ड में भी अयोध्या तथा जनकपुर, रामजन्म तथा स्वयंवर-विवाह के प्रसंगों को छोड़ कर सर्वत्र एक ग्रामीण समाज का ही आदर्शिकरण लगता है। स्वयं तुलसी ने संस्कृत काव्यों में राजवंशों तथा राजसंस्कृति को पढ़ने तथा लोकमुख से सुनने के अलावा राजवंश और दरबारी संस्कृति का कौन सा अनुभव किया था ! इस तरह तुलसी ने 'मानस' में ग्राम्यीकरण की तीन सामाजिक दिशाएँ दीं : ( क ) सभी राजवंशी वृत्तों को कृषक-वृत्तों की संस्कृति में ढालने की कोशिश; ( ख ) कृषक जीवन का कबीलाई जीवन तथा प्रकृति की ओर प्रयाण; और ( ग ) अपने अनुभवों के चुम्बकीय क्षेत्र का ही अंकन।

इस पृष्ठभूमि के बाद हम 'ग्राम्यीकरण' की समाजशास्त्रीय परिभाषा देते हुए बतायेंगे कि मध्यकालीन संस्कृति और तुलसी के अध्ययन के लिए इस में कौन सी तन्वीलियाँ होनी चाहिए। हम यह भी स्पष्ट करेंगे कि तुलसी-कृत ग्राम्यीकरण की कौन-कौन सी विशेषताएँ रही हैं और उन के क्या कारण हैं।

“ग्राम्यीकरण समस्याओं का एक सामाजिक निदान है जिस के द्वारा ग्रामीण मनोवृत्तियों तथा आचरणादि ( ऐटीट्यूड्स ऐण्ड प्रैक्टिसेज ) को शहरी व्यवहारों तक खींच लिया जाता है” ( तथा शहरी व्यवहारों का भी ग्रामीण मनोवृत्तियों और आचरणों में रूपायन कर दिया जाता है )। तुलसी ने अयोध्या-जनकपुर राजमहल-राजसभा से क्रमशः ग्राम्यजनों, लोकजनों और कबीलों के समाज-संस्कृति, राज्य तथा भूमि में राम-लक्ष्मण-सीता त्रिकोण की यात्राएँ करायी हैं; ‘उन के समाज, संस्कृति, राज्य तथा भूमि में आर्य संस्कृति का प्रसार कराया है, राम को उन का संरक्षक, देवता तथा नेता बनाया है तथा ग्रामीण परिवार और चतुर्वर्ण की नैतिकता और पारस्परिक सम्बन्धों को लागू करते हुए उन में से ही अपने सखा ( सुग्रीव ), भक्त ( जटायु, केवट, शबरी ), सेवक ( हनुमान्, अंगद ), मन्त्री ( जाम्बवान ), शरणागत राजा ( विभीषण ) के सम्बन्धों का सूत्रपात किया है। अतः यह कबीलों तथा लोकों की संस्कृति का एक क्रान्तिकारी रूपान्तरण हो गया है। तुलसी कबीले, लोक तथा ग्राम्यजन में भेद नहीं कर पाये हैं। उन्होंने वन, शैल, ग्रामादि सभी को ग्रामीणता की आंचलिकता प्रदान कर दी है। इस तरह तुलसी ने रामवृत्त में ( सीता-व्रत के बाद तो और भी ) अकेले राम-लक्ष्मण को बीरगाथा काल के वातावरण से आजाद कर के ग्रामीण वातावरण में संचरणशील कर दिया है। उन के पूर्व वाष्मीक, आनन्द, अध्यात्म, भुशुण्डि, कृतिवास आदि रामायणों में राम के वनवासी-चरण का वन्द्योकरण या आध्यात्मिकीकरण हुआ था, ग्राम्यीकरण नहीं। उन की यह उपलब्धि, अपनी अच्छाइयों-बुराइयों के साथ, लाल रेखा से अंकित की जानी चाहिए। कला की दुनिया



में तो ग्राम्यीकरण का कमल खूब लहलहा उठा है। वे काव्य-परिपाटियों की परम्परा के तो भावगंगाघर बने हैं ही, उन परम्पराओं का भी उन्होंने ग्राम्यीकरण कर दिया है। रुढ़ियों की दिशा बदल कर सौन्दर्य बोध शास्त्र ( एस्थेटिक्स ) का यह रूपान्तर लोकमुखी कवियों की सब से बड़ी व्रान्ति है जो लोक-भाषा तथा लोकाश्रय के कारण मुमकिन हो सकी ( इस का विवेचन यथास्थान होगा )। यदि कालिदास ने प्रकृति और कान्त रमणियों से अपनी उपमाएँ सजायी हैं, तो तुलसी के लिए कविकल्पना के बजाय लोकानुभव ही उत्प्रेक्षा उपनामादि बन गये हैं। यही नहीं, तुलसी ने सम्पूर्ण कलाबोध को संस्कृत की 'कुलीनता', नागरिकता ( शहरीपन ), विलासिता ( कामकला ) की परिपाटी तथा राजसभा की बारीकियों से निकाल कर ग्राम्य अनुभवों, ग्राम्य सभाओं, ग्राम्य इकाइयों के सामूहिक तथा लौकिक आचरण में ढाल दिया है। इस के साथ कमजोरियाँ भी आयीं : ( १ ) कबीर की तरह तत्काल के विद्रोही आलोचक के बजाय सौम्य और रौंठ भोगी होने के कारण तुलसी ने लोक के अन्धविश्वासों, प्रपंचों तक का उदात्तीकरण किया है। वे खण्डन करने की द्रोही जागरूकता ही नहीं रखते हैं, ( २ ) 'मानस' का लक्ष्य काव्यानन्द न हो कर ब्रह्मानन्द, तथा प्रयोजन कान्ता-सम्मित उपदेश न हो कर संन्यासीसम्मित विरतिमूलक पलायनवादी उपदेश हो गया, और ( ३ ) रामकथा-आस्वादक जगत् तथा जीवन में लिपटा एक साधारण नर न हो कर रामगुण-गानकर्ता भक्त हो गया। अतः सौन्दर्यशास्त्र का परम्परागत नैतिक दृष्टिकोण ही आदेशक हो गया।

तुलसी के विशिष्ट ग्राम्यीकरण के कारणों का विश्लेषण करने पर कुछ अन्य बातें मिलती हैं। महान् साहित्यिक प्रतिभाओं को एक छोटा रसिकमण्डल मिलता है। यदि तुलसी के जैसा बाल श्रोतामण्डल मिल जाये ( और वह भी मध्यकालीन समाज का ) तब कुछ सर्वसम्प्राप्य समस्याएँ उभरती हैं। कवि को जनचित्त को साथ ले कर चलना पड़ता है, तत्कालीन वर्तमान समाज के सभी सम्बन्धों को पुनर्मर्यादा देनी पड़ती है, जनचित्त को आघात पहुँचाने के बजाय उसे उदात्तीकृत करना होता है, समाज के सभी वर्गों तथा समूहों के झूठेपन को दिखा कर तत्कालीन निराशा को दिव्य धरातल पर उठाना पड़ता है अर्थात् उसे व्याख्याता भी बनना पड़ता है, समाज के जो वर्ग कवि की निरीक्षण-धुरी के बाहर हैं ( जैसे : राजा, रजबाड़े, राजसभाएँ, सामन्त ) उन्हें भी अपने अनुभव-क्षेत्र के अनुसार चरित्रांकित संशोधित करना पड़ता है, और स्वयं भी उन आदर्शों का पालनकर्ता हो कर विरत निरीक्षक बनना पड़ता है। सामन्तीय समाज में मनुष्य हमेशा समूह की नैतिकता तथा गठन में ही उड़-उड़ कर लौटता है। वह आत्मकेन्द्रित नहीं रह पाता। इस वजह से तुलसी को ( अन्य भक्त कवियों की तरह ) एक नये, एक विलक्षण, और एक अद्वितीय अनुभव का एहसास हुआ जिस का नाम देने की, जिस का विवरण देने की, उन में एक व्याकुलता भर गयी। उन्होंने नाम दिया परब्रह्म सगुण राम का, तथा

धिवरण दिया राम-चरणों की भक्ति का । इस नयी संज्ञा और क्रिया ने ही तत्कालीन मनस्तात्त्विक ( साइकिक ), सामाजिक तथा सांस्कृतिक शक्तियों का विज्ञापन किया । कुल मिला कर, मानवीय रंगमंच से विश्राम लेने के लिए देवी रंगमंच तथा प्राकृतिक जगत् झिलमिला उठा । दोनों रंगमंचों की तुलना के द्वारा तुलसी ने निम्नवर्गों तथा समूहों के अधिकार और कर्तव्यों, प्रेम तथा शत्रुओं के हेतुओं, और धर्म तथा साहित्य के लक्ष्यों को अपनी सर्जनात्मकता के अनुसार प्रस्तुत किया । अतः तुलसी के ग्राम्योकरण के अनुभव-क्षेत्रों को तीन शीर्षकों में रखा जा सकता है : 'वर्ग' ( बे-खेतिहर ग्रामीण पुरुष ), 'वर्ण' ( उप-सामाजिक समूह : ब्राह्मण तथा संन्यासी ), और 'आश्रयदाता' ( स्वयं अवतारी भगवान् ) । तुलसी में अपनी वर्ण-चेतना तथा वर्ग-चेतना के बीच जबरदस्त अन्तर्विरोध रहे हैं । कभी इन का समन्वय हुआ है । कभी विरोध प्रबल हो गये हैं । जब-जब उन्होंने अपनी दुःखद, कष्टपूर्ण और दरिद्र जिन्दगी की ( 'विनयपत्रिका', 'हनुमानबाहुक', 'कवितावली' में मुख्य रूप से ) कहानी कही है तब-तब वे वर्गीय चेतना को प्रकाशित करते हैं ; और जब-जब वे कलियुग तथा रामराज्य के लोकों के निरीक्षक बनते हैं तब-तब अपनी ब्राह्मणवादी और संन्यासपरक वर्ण-चेतना की पुनरुत्थानवादी रुढ़ियों की गुहार मचाते हैं । इसलिए वर्ण-चेतना और वर्ग-चेतना के अन्तर्विरोध में स्वीकृति ही नहीं, पूरा सामन्तयुग विभक्त है । तुलसी की कविता यह रही कि उन्होंने अपने वर्ग-चेतना को समाज-आलोचना में बहुत कम प्रयोजन किया, जब कि देवी आदि निर्गुण सन्तों ने वर्ग-चेतना को जमीन पर उतारकर समाज की क्रान्तिकारी आलोचना की और वर्ण-चेतना ( शूद्र वर्ग की ) को समाज की परम्परा में अलमस्ती प्रदान की । तुलसी ने विद्रोही क्रान्ति नहीं, नैतिक संक्रान्ति ही समाज की आदर्शवादी रचना की है । अनुभव-क्षेत्र के सांस्कृतिक ही प्रसंग में भी क्रान्तिदर्शी दिशाएँ दीं । इसी बिन्दु पर वे बीरगाथा-काल का काल-युग से पृथक् हो जाते हैं । तुलसी ने स्वयं कहा है कि राजाओं से याचना कोन करे और क्यों कोई देश-देश के नरेशों से याचना करता फिरे ( कवितावली, २५, १६२ ) । उन के आश्रयदाता रजवाड़े नहीं रहे; उन की बफ़ादारी प्राकृत नरपतियों के प्रति नहीं रही । वे दरबारों में नहीं घिबियाये और न ही उन्होंने दरबारी प्रेम के कवित्त-सवैये-दूहे लिखे । उन्होंने अपना आश्रयदाता साधारण जन-समुदाय माना, उन की बफ़ादारी परब्रह्म राजाराम के प्रति रही, वे श्रद्धा और विश्वास के साथ राम-नाम, गुण; कथादि कीर्तन करते रहे । उन्होंने विद्रोह किया है कवियों की चारण-भाट-बन्दी परम्परा से; उन्होंने क्रान्ति की है अन्तः-पुरों के प्रेम-शीर्ष की व्यक्तिवादी प्रशस्तियों के स्थान पर राम के शील-संस्थान तथा लोकमंगलपूर्ण समाज का आदर्श दे कर । उन्होंने घोषणा की कि ऐसे विलासी और व्यक्तिगत दर्प वाले राजाओं का गुणगान करने पर तो बाग्देवी सिर धुन कर पछताती है—“कीन्हें प्राकृत जन गुन गाना । सिर धुनि गिरा लागि पछताना ।” तत्कालीन

वीरगाथा तथा रामकथा की घुरी की तुलना करने पर हम तुलसी के नव्य ग्राम्यीकरण की क्रान्ति का अन्दाजा लगा सकते हैं। वीरगाथा परम्परा में वीरनायक ( खुमान, पृथ्वीराज, विजयपाल, बीसलदेव आदि ) किसी नायिका के रूप-लावण्य पर मुग्ध होता है और व्यक्तिगत विजय पाता है। यदि कोई ऐतिहासिक कामिनी नहीं हुई तो कल्पित कामिनी ( पृथ्वीराज रासो में यवन कामिनी ऐसी ही है ) की अवतारणा कर ली जाती है। 'रामचरितमानस' में शीलनायक किसी महत् लक्ष्य के लिए उत्सर्ग करता है और लोकमंगल की साधना करता है। वीरगाथा में शत्रुकन्या-हरण, पराक्रम एवं दर्प होता है; 'मानस' में नारी-हरण पर दण्ड ( बालि, रावण ), अलौकिक कार्य एवं सौम्यता है। वीरगाथा में शौर्य-प्रदर्शन ही लक्ष्य होता है; 'मानस' में शील-स्थापन है। वीरगाथा में जात्यभिमान और शौर्योन्मेष होता है; 'मानस' में संस्कृति-अभिमान और शोलोन्मेष है। वीरगाथा में समर-वर्णन, सैन्य-प्रस्थान और प्रशस्तियों की भरमार होती है; 'मानस' में लीला-वर्णन, राम के पर्यटन और स्तुतियों की प्रधानता है। वीरगाथा में बहुधा व्यक्तिचरित्र समाज से ऊपर और ऊँचे होता है; 'मानस' में वह समाज चरित्र की मर्यादा हो गया है। वीरगाथा में सन्तरणशील ( फ्लोटिंग ) परम्पराएँ तथा लोकभाषाएँ ( डिंगल, ) होती हैं; 'मानस' में निर्धारित परम्परा-स्थैर्य तथा लोक-भाषा है। वीरगाथा सेना, राजसभा और अन्तःपुर के समाज के लिए होती है; 'मानस' श्रद्धाभीरु किसानों, साधारण गृहस्थों तथा भक्त समाज के लिए है। वीरगाथा परम्परा में कविगण राजा के दरबारी, भाट, बन्दी, चारण आदि होते हैं; भक्ति-साहित्य परम्परा ( और 'मानस' में ) कवि राजसी दुनिया से अलग और संसार से विरत भक्त होता है। वीरगाथा में ऐतिहासिक आभास छाया रहता है; भक्ति-परम्परा में पौराणिक विश्वास नियन्त्रण रखता है। अन्त में, वीरगाथा-परम्परा में ऐसे विलासी तथा दर्पोन्मत्त भूपतियों का विरुद्ध होता है जब कि 'रामचरितमानस' में ऐसे 'परब्रह्म' लोकनायक राम का ऐसे निर्मल-चित्त भक्तकवि द्वारा कथागान है। सारांश यह, कि तुलसी ने मध्यकाल के अपने पूर्ववर्ती शौर्यवृत्त की परम्परा को छिन्न-भिन्न कर के समवर्ती शीलवृत्त को प्रधानता दी, और 'सम्पूर्ण' कथानक को चेतना का ग्राम्यीकरण कर डाला। व्यापक रूप से (१) राम की पन्थ-यात्राओं, (२) बनवास, (३) पात्रों के आचार-व्यवहार, (४) उपमानों के संचय, (५) दृष्टान्तों के प्रकाशन, (६) अन्योक्तियों के उद्धाटन आदि में ग्राम्यीकरण की प्रक्रिया 'मानस' को महाग्राम का वातावरण दे देती है ( बालकाण्ड, आघे अयोध्याकाण्ड, लंकाकाण्ड में यह प्रक्रिया कुलीन परिवेश में घटती है )।

हम कुछ उदाहरण दे कर इसे स्पष्ट करेंगे। पहले कबीलाई ( ट्राइबल ) समाज और उस के सांस्कृतिक रूपाकार ( कल्चरल पैटर्न ) को लें। आध्यात्मिकता की दृष्टि से बानर देवताओं के, जामवन्त ब्रह्मा के, रावण-सर-दूषण-कुम्भकरण आदि पूर्वजन्म के सम्राटों आदि के अवतार माने गये हैं; पशुकथा-चरण की दृष्टि से वे कथानक के मानव

समाज के उस दौर में भी गढ़े जाने का प्रमाण है; किन्तु सामाजिक दृष्टि से ( जिस में संस्कृति और समाज दोनों शामिल हैं ) वहाँ आदिम व पहाड़ी कबीलों की दुनिया है जिन के अपने पूज्य टोटम हैं। नृवंशशास्त्रीय दृष्टि से कान्तारों-गुफाओं में रहने वाले नर और वानरों के कबीले एक विकासवादी वैज्ञानिक तथ्य के भी सूचक हैं। यही नहीं, आदिम मनुष्य के कुछ जादुई विश्वास भी ( 'मानस' में ) राम तक में घटा दिये गये हैं : जैसे राम रावण के हृदय में इसलिए बाण नहीं मारते कि उस में जानकी बसती है ( मानस, ६।९८।७ )। इन कबीलाई समाजों की भौतिक उन्नति की दशा भी पिछड़ी हुई थी। इसलिए ये पापाण-गुग के शिला, पहाड़, वृक्ष, परशु, लकड़ी के मुगदर आदि हथियारों का प्रयोग करते हैं तथा विशेष रूप से मल्लयुद्ध, मुष्टियुद्ध ही करते हैं। तुलसी ने इन युद्धों को भी ग्रामीण अखाड़ों जैसा बना दिया है। इन में 'किरातार्जुनीयम्' जैसा उदात्त सौन्दर्य नहीं है। इन कबीलों की नैतिकता बड़ी सुदृढ़ और विशिष्ट है जिस में प्रतिशोध तथा वफ़ादारी सर्वोच्च है। स्त्री शूर्पणखा को कुरूप बनाने का बदला लेने आये हुए खर-दूषण का कथन है : राम भी अपनी स्त्री को मेरे हवाले कर दें ( मानस, ३।१८।३ )। जब राक्षस सेना पीठ दिखा कर भागती है तब खर-दूषण घोषणा करते हैं जि जो रण से भाग कर जायेगा उस का वध हम अपने हाथों कर देंगे। ( मानस, ३।१९।२-३ )। इसी भाँति लंका-युद्ध में भागते हुए वानरों को सुग्रीव भी चेतावनी देते हैं और सीता की खोज करने वाले वानरों को सूचना भिजवाते हैं कि जो एक पल्लवाड़े में नहीं आ जायेगा उस का मेरे हाथों वध होगा (मानस, ४।१८।३)। कबीलों में किसी बाहरी पुरुष के घुस आने पर बड़ा प्रतिबन्ध होता है। उन के क्षेत्रों में आते हुए राम-त्रिकोण को देखने और परखने के लिए सुग्रीव हनुमान् को एक सम्य समाज के मनुष्य ( ब्राह्मण ) का वेश बदलवा कर भेजते हैं। शूर्पणखा रावण से कहती है कि राम धरती को निशाचरों से विहीन कर देंगे। राम इन कबीलों को आर्य संस्कृति के अनु-बन्ध में बाँधने हैं। प्रतिशोध की भावना से उग्र खर-दूषण को राम उत्तर देते हैं कि हम मनुष्य ( सम्य समाज के ) हैं, तुम सरीखे दुष्ट पशुओं को डूँढते फिरते हैं; हम क्षत्रिय हैं और वन में मृगया करते हैं; हम मुनियों के पालक तथा दनुजकुल-पालक हैं। बालि के वध के समय में भी राम उसे उत्तर देते हैं कि तुम ने छोटे भाई की स्त्री को बुरी नज़र से देखा है, तुम में अत्यन्त अभिमान है, तुम ने मेरे आश्रित सुग्रीव को मारना चाहा तथा तुम ने अपनी पत्नी की सीख पर भी कान नहीं दिया। इस तरह राम कबीलाई समाज पर आर्य संस्कृति के पैटर्न को लागू करते हैं। बालि की कबीलाई नैतिकता की दृष्टि से सही सवालियों को राम टाल जाते हैं। बालि पूछता है कि 'धर्महेतु अवतारी' राम ने मुझे व्याध की तरह छिप कर क्यों मारा ? मुझ में और सुग्रीव में विभेद क्यों किया ? राम परायी स्त्री, परायी धन, परायी निम्दा को अपराध मानते हैं जब कि कबीलाई संस्कृति अधिक स्वतन्त्र और कुण्ठाभक्त है। शूर्पणखा का सहज प्रकृत वासना-प्रकाशन इस का ही दृष्टान्त है।

लोक ( लोक ) संस्कृति के चित्र भील, कोल और किरात जातियों में सजाये गये हैं। इन का समाज कबीलाई समाज से आगे किन्तु ग्राम्य-समाज से पीछे है। इन की व्यापार वस्तुएँ शहद, कन्द, मूल, फल, अंकुर आदि की जूड़ियाँ ( पटसन ) हैं ( मानस, २।२४९।१ )। इन की सम्पत्ति केवल ईधन और पत्ते हैं। न तो इन की कमर में कपड़ा और न ही पेट में भोजन होता है। गरीबी ने इन्हें नीची जाति का, मूर्ख और हृदयहीन बना दिया है ( मानस, २।२५०।१-४ )। किन्तु ये बड़े बहादुर हैं। बोहड़ वन, पहाड़, गुफाओं और दरों के चपे-चपे से परिचित, तथा हाथियों, सिंहों, साँपों और बाघों के शिकारी हैं ( मानस, २।१३५।३ )। इन की लड़कियाँ भोली किन्तु चट्टान की तरह कठोर हैं जिन्हें कभी भौतिक सुख भोगने का मौका ही नहीं मिलता। इस तरह पिछड़े अर्थतन्त्र का चित्र मिलता है।

ग्राम्य समाज की कई दिशाओं का उद्घाटन हुआ है। गाँवों का प्रसार वन तक माना गया है जहाँ तापस और तापस-पत्नियाँ त्यागपूर्ण जीवन बिताते हैं। ग्रामीण कुतूहल, कौतुक तथा अनुराग के प्रतीक रूप में केवट, निपादों का श्रृंगबेर पुर, यमुना-तीर के गाँवों के नर-नारी तथा ग्रामवधूएँ हैं। इधर अलबेले केवट को राम की पगधूलि के प्रभाव का मधुर भय समायी है ( कवितावली, ६, ७; मानस, २।९९ ); और उधर राम-सीता-लक्ष्मण रास्ते में बसे गाँवों तथा पुरों को अपने चरणों से परम सुहावन करते चलते हैं। जब वे किसी गाँव के नजदीक आते हैं तब उन का आना सुन कर बाल, वृद्ध, नर, नारी सब अपने घर का कामकाज बिसार कर तुरन्त उन्हें देखने चल देते हैं (मानस, २।११३।१) तथा नाना भाँति से तीनों की सेवा करते हैं (वही, २।११४।१)। रामयात्रा पर गाँव-गाँव में आनन्द होता है। घुँघटा काढ़े ग्राम्य युवतियों की चहार-दीवारी की जेल टूट जाती है। वे तीनों की मनोहरता, मोहकता तथा सुन्दरता की चर्चाएँ चलाती हैं। ( कवितावली, २।१४-२५ ) और सीता से पूछती हैं : “कहो साँवरे से सखि साँवरे को है ?” वे सीता के अति समीप जाती हैं; बार-बार पाँव पड़ती हुई स्नेह-संकोचवश पूछती हैं : “कोटि मनोज लजावन हारे, सुमुखि कहहु को आहि तुम्हारे ?” और सीता भी कोरमकोर पुर से निकलने वाली एक ग्रामीण बधू बन जाती है। रूप-शोभा के उत्सव में मुख ग्रामबनिताओं के नलिन नयन विकसित हो जाते हैं (गीतावली, २।१६)। उन के जाने पर रघुनाथ-बटोही को पन्थ-कथाएँ चलती रहती हैं (गीतावली, २।८९)। सारी रामकथा में केवल ये ही राम-त्रिकोण के पूर्णतः देवी या अवताररूप को नहीं जानतीं। इन में कान्तासक्ति और सहज मधुरता है। ग्राम्य कौतुक का दूसरा जीवन चित्र ‘मानस’ तथा ‘पार्वतीमंगल’ में शिव-बारात का है। ‘बावरे’ तथा ‘भूतनाथ’ शिव के चारों ओर ही सारा ग्रामीण परिहास केन्द्रित है। शिव-बारात के नगर के निकट आने पर हाथी-घोड़े भागे, चबड़ा कर बच्चे भटक गये व घर की ओर भागे; तथा शिव-बारात की चर्चा गाँवों में फैल गयी : “जस दूल्हा तस बनी बारात।” ( पार्वतीमंगल, १०४-१०८ )। ग्राम्य कौतुक का तीसरा चित्र है हनुमान् की पूँछ में

कपड़े बाँधने के मौके का । बच्चे किलकारी मार कर ताली बजा-बजा कर गाली देते हुए पीछे लगे हैं : ( कवितावली, ३ ) फिर आग का त्रासद आतंक है । मानों लंका नहीं, कोई गाँव जल रहा है ( कवितावली, ५।११, १३, १६ ) । तुलसी ने शिव को पूरी तरह से एक ग्राम्यदेवता में रूपान्तरित कर डाला है । चरित्र की दृष्टि से राम एक ग्रामीण भी हो गये हैं । ग्रामीण की तरह ही उन की पर्णकुटी, भोजन, साँथरी, वेश, पनहीहीन पाँव हैं । 'पार्वतीमंगल' की मैना एक ग्रामीण माँ हो गयी है । सासु कौशल्या ( सुन्दर वधू को अपने साथ सुलाने वाली ), माता कौशल्या, सती और पार्वती भी प्राकृत जन-जैसी हो गयी हैं । राम और शिव दोनों के विवाहों की लौकिक रीतियाँ राजमहलों या देवलोकों की न हो कर गाँवों की ही परम्पराएँ हैं । इन दोनों के विवाह ग्रामीण संस्कारों और उत्सवों से प्रचुर हैं । इसी तरह सत्संग सभाएँ, सभा-समाज, कीर्तनगोष्ठियाँ, कथावाचन के आश्रम स्थान ( शिव, काकभुशुण्डि, याज्ञवल्क्य ) आदि ग्राम्यीकरण की ही शैलियों के स्वरूप हैं । इस प्रकार तुलसी ने कहण रामकथा को ग्राम्य महोत्सव तथा चौपाल-चर्चाओं से भाव-विभोर कर दिया है । सारांश में, अरण्यकाण्ड तथा सुन्दरकाण्ड के अन्तर्गत कबीलाई समाज; और अयोध्याकाण्ड तथा बालकाण्ड के अन्तर्गत लोकसमाज तथा ग्राम्यसमाज का संयोजन हुआ है । इन तीनों समाजों का संयोग ग्राम्यीकरण पर तुलसी की अपनी छाप भी लगा देता है । अस्तु ।

इस पहली गोष्ठी में हम ने मध्यकाल के तीन वृत्तों की स्थापना की और उस के बाद रामवृत्त के मिथकीयकरण एवं मध्यकालीनीकरण एवं ग्राम्यीकरण की मीमांसा की । ये दोनों आधार मिथकीयकाल तथा ऐतिहासिक काल के कई आयामों के अन्वेषक साबित हुए ।

अब दूसरी गोष्ठी में हम समाज के मुगल-रंगमंच तथा तुलसी के रामवृत्त के राजनैतिक दर्शन की स्थापना करेंगे ।

## दूसरी गोष्ठी

“ ‘रामायन’ अनुहरत सिख जग भयो ‘भारत’ रीति” : अर्थात् तुलसी ने समाज का मुग़ल-रंगमंच कैसा पाया, राज्य-संचालन के क्या प्रतिमान बनाये, तथा राजनैतिक दर्शन के कौन से स्वप्न देखे !

हिन्दू मध्यकालीन पौराणिक इतिहासवाद का यह यक़ीन था कि जो सोता रहे वह ‘कलिकाल’ है और जो संवरणशील हो कर चलने लगे वह ‘सतयुग’ है। बीच में अँगड़ाने वाला ‘द्वापर’, तथा उठ खड़ा होने वाला ‘त्रेता’ युग है। तो, एक सोते युग और गतिशाली युग की धारणाओं को तुलसी ने भी अपने समाज के यथार्थ और आदर्श के रंग में रँग दिया। उन के अनुभवों तथा स्वप्नों का समाज ‘कलिकाल’ और ‘रामराज्य’ दोनों में ही अपनी छतनार छाँह फैलाये हैं, दोनों ही विवरणों में अतिशयोक्ति लिये हैं। अतः इन के अन्तराल से तत्कालीन समाज और सामाजिक दर्शन को अवरेखित करना एक जटिल समस्या है। यूँ तत्कालीन समाज मध्यकालीनीकरण का ही एक अंग है। तुलसी की दृष्टि से यह समसामयिक एवं वर्तमान है जिसे उन्होंने एक वैष्णव भक्त की अपनी नज़र से देखा है। यह किरिस्ता, निज़ामुद्दीन मुहम्मद, अब्दुल क़ादिर बदायूनी और अबुल फ़ज़ल की क़लम का दरबारी करिदमा न हो कर लोकमुख से लिखा गया लोकजन का अन्तर्ध्यात्मक और भावात्मक, तथा ब्राह्मण-आदर्शों वाला एक इतिहासरूप है। यह समाज रामवृत् के मिथकीय परिवेश से सजा होने पर भी मध्यकालीन आयामों से अधिक गुँथा है।

‘समाज’ क्या है ? मुग़ल-युग का पूर्ववर्ती समाज और संस्कृति कैसी थी ? मुग़ल-युग कैसा था ? इन को जानने के बाद ही हम समाज के उस मुग़ल-रंग-मंच पर अवतीर्ण हो सकते हैं जिस के एक नट और सूत्रधार तुलसी भी है।

समाजशास्त्र के अनुसार समाज मनुष्यों का एक समूह है, कई समूहों का एक बृहद् समुदाय है। समाज एक मनुष्य के अन्य मनुष्यों के साथ ‘जटिल’ सम्बन्धों का पुंज है। समाज एक अकेली जीवन-अवधि से बहुत लम्बा होता है : इसलिए उस में सामाजिक बिरासत भी होती है। बुनियादी रूप से समाज मानव की जटिल सम्बन्धताओं ( कॉम्प्लेक्स रिलेशनशिप ) का पुंज है। यह बृहद् मानव-समुदाय निष्क्रिय नहीं,

सक्रिय और परिवर्तनशील होता है, जिस में मनुष्य अन्तर्सम्बन्धित और अन्तःक्रियाम्बित होते हैं, और अपने प्रधान हितों की खोज करते हैं। प्रधान हित कई तरह के होते हैं, किन्तु आत्मविस्तार, आत्मसंरक्षण और आत्मोपार्जन इन में भी प्रमुख माने जाते हैं। मानव-समूहों के कई उपसमूह होते हैं : जैसे व्यक्ति, परिवार, समूह (ग्रुप), वर्ग (क्लास), समुदाय (कॉम्युनिटी), सम्प्रदाय (सेक्ट) और अन्ततः, राज्य (स्टेट) आदि। लेकिन इन सब के मूल में जटिल मानवीय सम्बन्धता होती है जो 'कार्यों' (एक्शन्स) के माध्यम से सर्वाधिक होती है। कार्य के कारण ही मानव-समूह सक्रिय होते हैं। मानवीय सम्बन्धताएँ सक्रियता की वजह से ही 'साधन' और 'साध्य' की नयी सम्बन्धता में ढलती हैं। मानवीय सम्बन्धता का साधन-साध्य की सम्बन्धता में रूपायन के कारण ही हम 'मूल्य' तथा 'प्रतीक' प्राप्त करते हैं। ये मानवीय सम्बन्धताएँ अनेक बातों के अलावा भौतिक तथा आत्मिक संस्कृति से भी संक्रमित होती हैं। इसी लिए ये संस्कृति से प्रभावित भी होती हैं और उस की रचना भी करती हैं। ये संस्कृति को 'प्रतीक' में केन्द्रीभूत कर देती हैं। वैज्ञानिक ज्ञान तथा तकनीक, कलात्मक अभिव्यंजना, चिन्तन की आध्यात्मिक तथा नैतिक व्यवस्थादि मानव-सम्बन्धताओं को प्रभावित करती हैं।

जब हम समाज के मूल्य और संस्कृति के प्रतीक पा जाते हैं तब ये दोनों मिल कर यह निश्चित करते हैं कि हमारे अभिलपित कौन-कौन से हैं। ये मूल्य तथा प्रतीक यह भी निश्चित करते हैं कि हमारे कार्य (अभिप्रेतों के कारण) किस ढंग से प्रभावित हुए हैं। अभिलपित या अभिप्रेत द्वारा कार्यों को प्रभावित करने की विधोप विधियाँ हैं। समाजशास्त्र में ये प्रभावक विधियाँ तीन हैं : (क) जब चरम लक्ष्य ही कार्य के तत्काल लक्ष्यों की रचना करते हैं; (ख) जब सक्रिय व्यवहारों से हट कर कार्य स्वयं चरम (या अन्तिम) मूल्यों की प्रत्यक्ष अभिव्यक्ति हो जाते हैं तब साधन ही (लक्ष्य से विमुख हो कर) प्रतीक बन जाते हैं, जैसे : कर्मकाण्ड, भक्ति, नाम, धन, शक्ति आदि; और (ग) जब चरम लक्ष्य निर्धारक मर्यादामानों (नॉर्म्स) की भी रचना करने हैं। ये मर्यादामान मिल कर एक रूपाकार (पैटर्न) बनाते हैं जिसे संस्था (इन्स्टीट्यूशन) कहा जाता है। एक समाज में विभिन्न वर्गों और उस के अन्दर समूहों की कई संस्थाएँ होती हैं जो तत्काल लक्ष्यों के अन्वेषी कार्यों को निर्देशित करती हैं, व्यवस्थित सम्बन्धता बरकरार रखती हैं, तथा उपयोगितावादी कार्यों एवं समुदाय के चरम मूल्य-चक्र के बीच भी समंजस क्रायम रखती हैं। लेकिन क्योंकि ये संस्थाएँ एक समुदाय से दूसरे समुदाय में, एक वर्ग से दूसरे वर्ग में (कार्यों तथा लक्ष्यों की विविधता, बहुलता, पूरकता, विरोधादि के कारण) भिन्न-भिन्न होती हैं, इसलिए संस्कृति में इन की भूमिकाएँ बदल जाती हैं। ये संस्थाएँ ही बहिर्मुखी सामाजिक स्वरूपगठन की नींव हैं और व्यक्ति से सम्बन्ध को ले कर होती हैं। सम्प्रदाय, समूह, समुदाय, वर्ग और राज्य मानव-समूहों



के वर्गीकरण हैं। इन समूहों की संस्थाएँ संगठनों ( ऑर्गेनाइजेशन्स ) में मूर्तकार्य होती हैं। संस्थाएँ ही समाज के विभिन्न तन्तुओं का ताना-बाना बुनती हैं। हम मध्यकाल के सन्दर्भ में कुछ प्रमुख संस्थाओं और उन के संगठनों का वर्गीकरण कर सकते हैं : ( १ ) आध्यात्मिक संस्थाएँ, ( २ ) आर्थिक संस्थाएँ, ( ३ ) नैतिक तथा धार्मिक संस्थाएँ, ( ४ ) राजनैतिक संस्थाएँ, ( ५ ) उपयोगितावादी तथा मनोरंजनवादी संस्थाएँ आदि। इस भाँति समाज के विभिन्न वर्गों की 'सामाजिक अन्तःक्रियाएँ और सामाजिक कार्यधर्मों ( फ़ंक्शन्स )' में विभिन्नता तथा विरोध भो अन्तर्निहित रहता है जिस की वजह से द्वन्द्व और प्रतियोगिता, सहयोग और संघर्ष में तो अन्तःक्रियाएँ मुखर होती हैं, तथा सामाजिक कार्यधर्मों के अनुसार आध्यात्मिक, आर्थिक, नैतिक, राजनैतिक, सांस्कृतिक संस्थाएँ आदि दिशाएँ पानी हैं। संगठित मानवसमूह-वर्ग तथा व्यक्ति की आवश्यकताओं की पूर्ति सामाजिक कार्यधर्मों से ही होती है। प्रमुख सामाजिक कार्यधर्म भौतिक परिपालन, बौद्धिक जागरूकता, नैतिक नियन्त्रण और सौन्दर्यात्मक परिशंसा हैं। सामाजिक अन्तःक्रिया ग्रामीण व शहरी समुदाय, भीड़ व जनता, समुदाय और समूह, वर्ग और जाति, व्यक्ति और परिवार आदि के बीच होती है। सामाजिक कार्यधर्म तथा सामाजिक अन्तःक्रिया मिल कर सामाजिक 'जागरूकता और सामाजिक परिवर्तन' का उन्मेष करती हैं। सामाजिक परिवर्तन सामाजिक आन्दोलन का परिणाम होता है। यह स्थायी या अस्थायी, सुनियोजित या अव्यवस्थित, प्रगतिगामी या प्रतिगामी, उपयोगी या हानिकारक, एकदिक् या अनेकदिक् हो सकता है। सारांश में, किसी विशिष्ट समय के विशिष्ट समाज की सामाजिक अन्तःक्रियाओं, सामाजिक कार्यधर्मों तथा सामाजिक परिवर्तनों का स्वरूप 'संस्थाओं' में प्रकट होता है। संस्थाएँ हमारे कार्यों को प्रभावित करती हैं, कार्य अभिप्रेत से निश्चित होते हैं, और अभिप्रेत या अभिलषित समाज के चरम लक्ष्यों या मूल्यों द्वारा व्याकुल हो उठते हैं। तुलसी आदि ने साधनों को ही प्रतीक में रूपान्तरित कर दिया है, आध्यात्मिक और धार्मिक संस्थाओं पर ही बल दिया है, वर्ग के स्थान पर वर्ण के कार्यधर्मों को परिनिष्ठता दी है, और चरम मूल्य के रूप में मोक्ष, निर्वाण, मुक्ति को प्रतिष्ठित किया है। इन के सामाजिक मूल्यचक्र में अर्थ, और काम को सब से नीचा दर्जा दिया गया है, धर्म का पौराणिक उद्धार हुआ है तथा मोक्ष हिन्दू संस्कृति का चरम 'प्रतीक' हो गया है।

इस पृष्ठभूमि के बाद हम मुगल-युग के पूर्ववर्ती समाज तथा संस्कृति की मूल विशेषताओं को बतायेंगे।

हर्षवर्द्धन की मृत्यु के बाद से पृथ्वीराज के पतन ( ६४७-११९२ ई. पू. ) तक का भारत राजनैतिक दृष्टि से खण्ड विदीर्ण हो चुका था। इस काल में पाटलीपुत्र, उज्जयिनी, कान्यकुब्ज जैसा भारतीय संस्कृति का कोई केन्द्र नहीं रहा, और देश निरन्तर युद्धरत राजवंशों में बिखर गया। इन में से कोई भी भारतीय एकता का सूत्र नहीं गूँथ पाये। उस समय पालों, प्रतिहारों तथा राष्ट्रकूटों के बीच देश के अधिनायकत्व

की होड़ शुरू हुई जिस की परिणति प्रतिहारों का विनाश थी। प्रतिहारों के विनाश से मध्य एशिया से मुसलमानों के हमलों के रास्ते निष्कण्ठक हो गये। प्रतिहारों के बाद परमार वाक्पति मुंज तथा चन्देल घंग के पास शक्ति चली गयी। इन के बाद भोज और बिजाघर आये। फिर गाहड़वार आये और कलचुरि साम्राज्य को ध्वस्त करने लगे। ११८६ में मुहम्मद गोरी ने लाहौर जीत कर हिन्दू शक्ति एवं स्वतन्त्रता को जबरदस्त धक्का दिया। केवल कुछ घुड़सवारों के साथ मुहम्मद बिन-बख्तियार ने नदिया तक हमला किया और हिन्दू संगठन को खत्म कर दिया। अब मुसलमान राजवंश स्थापित हुए और तुलसी के समय में मुगल साम्राज्य के दूसरे ( हुमायूँ ), तीसरे ( अकबर ) और चौथे ( जहांगीर ) शाहन्शाह की परम्परा स्थापित हो गयी थी। अब वे हमलावर विदेशी नहीं, विदेशी इस्लाम धर्म के बन्दे भारतवासी सम्राट् थे जो हिन्दू संस्कृति से प्रभावित भी थे। यह एक बड़ा महत्वपूर्ण परिवर्तन था। दो समाजों तथा दो संस्कृतियों—हिन्दू-मुसलमान तथा इस्लाम-पौराणिक—की समाजशास्त्रीय अन्तर्क्रिया तथा सामाजिक परिवर्तन शुरू हुआ। इतिहास राजवंशों के उत्थान-पतन और घटनाओं की बातें गिन कर निरुत्तरित हो जाता था। लेकिन इस परिवर्तन को जनता ने किस तरह झेला? दरबारों की धुरी के बाहर के समाज पर इन का क्या असर हुआ?

हम कह आये हैं कि मध्यकाल शौर्यवृत्त से गंचारित रहा है। शौर्यवृत्त में शौर्य ( शिवेत्तरी ) और स्पर्धा ( राइवेत्तरी ) दोनों होती हैं जो बहुधा सामन्तों, उपसामन्तों तथा ठाकुरों के साथ जुड़ी हैं। इस से राष्ट्रीय ( देशभक्तिपरक नहीं ) संगठन की नींव नहीं पड़ पाती, और राजाओं की आपसी स्पर्धाओं-ईर्ष्याओं में शक्ति तथा लक्ष्मी बिखर जाती है। इस से सामन्तों और ठाकुरों तथा किसानों और व्यापारियों के बीच में भी खाई गहरी होनी जाती है और वे भी साम्प्रदायिक स्पर्धाओं ( जैन-बौद्ध, ब्राह्मण-शाक्त, हिन्दू-मुसलमान ) तथा जातीय ईर्ष्याओं ( ब्राह्मण-क्षत्रिय, ब्राह्मण-शूद्र, वैश्य-क्षत्रिय ) में बिखरते चले जाते हैं। इस भाँति सम्राटों और जनता दोनों में ही प्रबल संघर्ष ईर्ष्या-स्पर्धा परिध्यात हो जाती है। आंचलिक युद्धों के उद्देश्य से जनचित्त अलग होता है क्योंकि वे राजाओं के स्वार्थ और दर्प की भाँ देन होते हैं। किन्तु इन युद्धों का परिणाम जनता को भोगना होता है। गाँव और शहर में लूटपाट और हत्या बरबादी का ताण्डव होता है; घरों तथा खेतों को आग लगा दी जाती है; गुलामों और नारियों का अपहरण होता है; तथा धोखा, छल, प्रपंच, पतन का दौर शुरू हो जाता है। अकाल और सामाजिक पतन युद्ध के परिणाम होते हैं। ऐसी सामाजिक व्यवस्था में सामाजिक समूहों के ठन्द्र, ईर्ष्या, अयोग्यताएँ आदि मिल कर अस्थिरता उत्पन्न करती हैं। युद्ध और अस्थिरता के ऐसे वातावरण में शासन के पदाधिकारों निरंकुश, भ्रष्टाचारी और क्रूर हो जाते हैं। वे किसानों का कोरमकोर शोषण करते हैं क्योंकि सम्राट् को सामन्तों-जागीरदारों से एक-तिहाई कर लेना ही है, सामन्तों और ठाकुरों को भी अपने महुलों की शान-शौकत के लिए आय चाहिए ही, पदाधिकारियों को भी सामन्तों की

तर्ह विलासपूर्ण जीवन के लिए साधन चाहिए ही । और इन तीनों के स्रोत है— किसान ! किसानों का अकेला स्रोत है—भूमि ! इसलिए सामन्तीय व्यवस्था की घुरी है—भूमि-व्यवस्था ! इसलिए सामन्तों, 'राजाओं' ( बड़े सामन्त ), ठाकुरों आदि ने भूमि पर स्वामित्व अपना रखा, अस्थायी अधिकार किसानों को दिया । गृहस्थ किसान कृषिदास भी हो गये । स्वामी-सेवक के सम्बन्ध ही सामाजिक सम्बन्धों के प्रधान आदर्श माने गये । सामन्त अन्नदाता, किन्तु कंगाल किसानों की सत्ता के बल पर अन्नदाता हो गया । इस भूमि-व्यवस्था को भी विशिष्ट सीढ़ियाँ थीं । सम्राट् राज्य का सब से बड़ा स्वामी, सर्वप्रमुख भूमि स्वामी होता था । उस के नीचे बड़े सामन्त होते थे जो अपने मातहत छोटे भूमिपतियों अर्थात् 'ठाकुरों' को नियुक्ति करते थे । सम्राट् बड़े-बड़े सेनापतियों और निस्वासपात्र दरबारियों को भूमिदान ( जागीर ) दिया करता था, और बदले में उन से युद्ध के समय सेना तथा शान्ति के समय कर लेता था । ये सामन्त तथा ठाकुर अपने इलाकों में शासन के लिए पूर्णतः निरंकुश थे । सिपाही बतनभोगी गरीब किसान होते थे और करदाता शोषित किसान-मजदूर ! वे गुलामों, दासों, बेगार करने वाले मजदूरों के द्वारा खेती कराते थे । खेतों की उपज तथा आमदनी उधर तो पदाधिकारियों, सामन्तों तथा सम्राट् के पास जाती थी और इधर साहूकारों, मूदखोरों, पुरोहिणों का भी परोपजीवन चलता था । सामन्त को अधिकार था कि वह किसान की ज़मीन ज़ब्त कर ले या उसे बटाई पर उठा दे । फलस्वरूप राजा और जनता, दोनों के विघटन, पतन और सुप्तावस्था ( कलियुग ) के मूल में है—भूमि-व्यवस्था ! इन की अभिव्यक्ति क्रमशः सामन्तीय युद्धों और सामन्तीय संस्कृति, तथा जनता की व्यथा भरी दरिद्रता और लोकसंस्कृति के दिव्यलोक के पलायनवादी स्वप्नों में हुई है । धनवान् और दरिद्र के बीच आकाश-पाताल का अन्तर था । क्षेमेन्द्र, कल्हण, बब्बर, पुष्पदन्त आदि ने देश के इस दरिद्रता सिन्धु का भी चित्रण किया है, किन्तु उन्होंने 'कलियुग' का प्रतीक नहीं लिया, न ही किसी स्वर्णयुग से इस की तुलना की है । ऐसी परिस्थितियों में हिन्दू जनता के बीच धर्म की जो माया फैली थी उस की वजह से लोगों को बाहुबल की अपेक्षा तन्त्र-मन्त्र पर अधिक विश्वास था । प्रजा सिद्धों-योगियों की श्रद्धा नहीं करती थी, बल्कि उन से डरती थी । सारे समाज में तन्त्र-मन्त्र-यन्त्रमूलक साधनाएँ फैली थीं जो व्यक्तिगत हित या व्यक्तिगत मोक्ष पर ही बल देती थीं । अतः समष्टिगत चित्त और स्वस्थ मन का अभाव हो गया था । अलौकिक चमत्कारों, सिद्धियों, तन्त्र-मन्त्र-शकुनों, अवश भाग्यवाद, साधुओं आदि के प्रति गहरे अन्धविश्वास फैल गये थे । सिद्धों-नाथों ने गृहस्थ-धर्म तथा सती नारी की महत्ता को लुप्त सा कर दिया था । लोगों के विचारों और आचरणों, कथनी और करनी में गहरी खाई हो गयी थी । धार्मिक सम्प्रदायों के संघर्ष प्रबल हो गये थे और वे विदेशी शक्तियों से सुलह भी करते थे । इसलिए सहज जीवन, समष्टि चित्त और सांस्कृतिक गौरव, इन तीनों के अवतार के लिए सामाजिक कार्यधर्म ( सोशल ऐक्शन )

गतिशील हो उठा था। गृहस्थ धर्म और सती नारी की महत्ता के लिए आन्दोलन चल पड़े थे। सिद्ध-रस के बजाय प्रेम-रस, मठों के बजाय गृहस्थ गृह, दर्पोन्मत्त सम्राटों के बजाय श्रीराम जैसे स्वामी सम्राट् ईश्वर, तथा वैयक्तिक स्वार्थों के बजाय सेवाभाव—इन 'चारों' अनिवार्यताओं का अभिषेक करने के लिए नये समाज-दर्शन तथा धार्मिक और आध्यात्मिक आन्दोलन चल पड़े थे। दक्षिण से आविर्भूत रागपूर्ण और जात-पात बन्धनों से रहित भक्तिधारा सामाजिक आवश्यकता हो कर फूटी और देखते-देखते वृन्दावन, ब्रजमण्डल, जगन्नाथपुरी, नदिया, पाली, मणिपुर, द्वारका तक को अपनी मानव-सुलभता, विश्वास-श्रद्धा तथा अनुराग-मधुरता में बहा ले गयी। भक्ति के चारों सम्प्रदायों ने साधारण मनुष्य की चारों अनिवार्यताओं को भावों, विचारों तथा सौन्दर्य-दृष्टियों से भर दिया। अब नये स्वामी तथा सम्राटों का अभिषेक हुआ : अवन्ती के सम्राट् महाकाल हुए, काशी के सम्राट् शिव, पुरी के जगन्नाथ, अयोध्या के राम, और मथुरा के कृष्ण ! प्रजा ने वे दरबार, वे स्वामी, सखा, वे राजा कल्पित कर लिये जो दिव्यलोक, देवमन्दिर और सम्पूर्ण पृथ्वी के थे, जो ईश्वर हो कर भी पृथ्वी पर मानवावतार धारण करते थे। जनता को राम-रावण युद्ध के रूप में युद्ध का एक नया आदर्श मिला जहाँ वह स्वयंभी सेवक या सेना थी; और राधा-कृष्ण प्रेम के रूप में प्रेम का एक आदर्श मिला जो आत्म-विभोर है, जहाँ शरीर तथा वासना के बन्धन नहीं हैं, जहाँ नारी कामयष्टि न हो कर प्रेमी पुरुष की प्रिया है, उस के बराबर है। इस भाँति सामाजिक परिवर्तन में असमर्थ प्रजा ने कम से कम एक आध्यात्मिक तथा सांस्कृतिक परिवर्तन कर ही डाला। किन्तु उस ने अपने वर्तमान को 'कलियुग' कह कर इस जगत् को ही मिथ्या मानने की पुनः भयंकर गलती कर डाली; और फलस्वरूप उस का यह आन्दोलन यथार्थ की चट्टान पर छहरा गया। सम्राटों की रीतिकला पुनः आ गयी। रीतिकाल : अर्थात् सामन्तीय संस्कृति का विलास-शृंगार, दर्प और पतन ! तो, सामाजिक सम्बन्धों, सामाजिक अन्तर्क्रियाओं तथा सामाजिक कार्यधर्मों की दृष्टि से जनता का समाजशास्त्र इस भाँति चुनौतियों का मुकाबला और समस्याओं का समाधान कर रहा था। तुलसी ने 'कलिकाल' के प्रतीक को ले कर अपने समय के समाज की सभी संस्थाओं के पतन का अतिरंजित वर्णन किया है। इसी तरह 'सतयुग' के प्रतीक द्वारा अपने पौराणिक आदर्शों तथा तत्कालीन जीवन की अच्छी बातों ( जिन्हें वे भी अच्छा समझते थे ) का स्वप्न देखा है। कलिकाल अर्थात् तत्कालीन समाज में यदि एक ओर घोर आर्थिक दरिद्रता, शोषण-छल-कपट और नैतिक पतन था, तो दूसरी ओर वैदिक परम्पराएँ लुप्त हो चुकी थीं और तन्त्र-मन्त्र-यन्त्र का प्रसार हो गया था। अतएव कलिकाल—रामराज्य के प्रतीकों द्वारा तत्कालीन समाज का अन्तर्भूत और परोक्ष और अतिरंजित प्रतिबिम्ब खींचा गया है। सारांश यही है कि मुसलमानों के हमलों या हिन्दू राजाओं

१. यह अनुच्छेद डॉ. बुद्धमकाश के शोधपत्र 'सम ऐस्पेक्ट्स ऑफ इण्डियन कल्चर ऑन द ईव ऑफ

की पराजय के कारण मुसलिम-युग में ही भक्ति आन्दोलन नहीं उठा, बल्कि पृथ्वीराज के बाद की भूमिव्यवस्था, वर्णव्यवस्था, सामन्तीय शोषण और विलास के कारण यह सारे अन्तर्विरोधों को निहित करता हुआ संचरणशील हुआ। हिन्दू सम्प्रदायवादी दृष्टि से देखने पर तो सारे समाज और आन्दोलन का स्वरूप ही अनैतिहासिक हो जाता है। इस आन्दोलन का सम्बन्ध हिन्दू राजाओं के पतन और मुसलमानों के हमलों से नहीं है, यद्यपि इन दोनों ने इसे प्रभावित जरूर किया है। इस प्रभाव के फलस्वरूप संस्कृति का जो नया 'प्रतीक' बना वह अधिक समृद्ध, प्रचुर समन्वयवादी, स्वस्थ और बहु-जनव्यापी था।

संस्कृति के इस नये प्रतीक की रचना में समाज का मुगल 'रंगमंच' सब से महत्त्वपूर्ण है जिस ने तुलसी ही नहीं, परमानन्द, भीरा, रहीम, सूर और उन से पहले कबीर-जायसी के प्रादुर्भाव के लिए 'सामाजिक' समाज प्रस्तुत किया। महान् अकबर के शासन में तीन सामाजिक परिवर्तन हुए : (१) आर्थिक भूमिसुधार, (२) राजनैतिक स्थिरता और फलस्वरूप मुसलमानों तथा राजपूतों की मैत्री, तथा (३) सांस्कृतिक उदारतावाद। इस प्रसंग में हमारा आशय यह कतई नहीं है कि प्रजा की गरीबी दूर हो गयी थी, या जागीरदारों द्वारा शोषण समाप्त हो गया था, अथवा धार्मिक कट्टरता मिट गयी थी। इस समय में कुछ आर्थिक सुधारों की वजह से गरीबी और शोषण में थोड़ी कमी हुई थी; सांस्कृतिक उदारता की वजह से हिन्दुस्तानी संस्कृति, कला, संगीत आदि का सूत्रपात हुआ था; और अकबर की प्रजावत्सलता के कारण आशावाद का संचार भी हुआ था। (तुलसी १५३२-१६२३ ई.) अकबर (१५४२-१६०५) से दस वर्ष बड़े थे और उन्होंने जहाँगीर शासन काल के भी दस वर्ष देखे थे। उन के समय में डचों और अंगरेजों का आवागमन नहीं बढ़ा था। हुमायूँ द्वारा भिखी को एक दिन का सुलतान बनाने तथा उस के द्वारा चमड़े के सिक्के चलवाने की घटना तुलसी को याद थी ('नामु राम, रावरो तो चाम की चलाई है' कवितावली, ७।७४)। किसी एक गंगाराम के लिए उन्होंने 'रामाज्ञा प्रश्न' भी लिखा था। काशी की महामारो तथा चित्रकूट की दावाग्नि (कवितावली) के अलावा उन्होंने किसी अन्य ऐतिहासिक घटना का प्रत्यक्ष उल्लेख नहीं किया है; लेकिन परोक्ष उल्लेखों, तथा तत्कालीन समाज-वर्णनों से तुलसीवृत्त पर्याप्त है। इसी लिए उन के (हिन्दू-वैष्णव) समाज के प्रत्यक्ष चित्र अर्थात् मुगल-रंगमंच (मुगल समाज नहीं) को प्रस्तुत करना वांछनीय है।

तुलसीदास ने काशी के हनुमान फाटक में अपने निवास की अवधि में रामलीला की भी शुरुआत की। कहा जाता है कि लाटभैरव की रामलीला उन्होंने ही शुरू की। इस के बाद अस्सीघाट की रामलीला का चलन किया। इस तरह

मुस्लिम इन्वेजन' तथा आचार्य हजाराप्रसाद द्विवेदी के चारुकाया लेख 'चारुचन्द्रलेख' पर भी आधारित है।

रामायण की चौपाइयों पर आधारित क़स्बाई नृत्य-नाटिकाओं के द्वारा तुलसी ने पूरे के पूरे बनारस शहर को ही रंगमंच बना डाला। इस के अलावा ( अमृतलाल नागर के अनुसार ) काशी में अनेक हनुमान्-मन्दिरों के अलावा जनश्रुतियों के अनुसार कसरत-कुस्ती के अखाड़ों में भी बाबा तुलसीदास की प्रेरणा से ही हनुमान् की मूर्तियाँ स्थापित करने का चलन चला।....लोकधर्मी नाट्य के वे प्रथम मध्यकालीन सूत्रधार भी सिद्ध होते हैं।

बादशाह अकबर के समय में हिन्दू राजाओं, दिल्ली सल्तनत, शेरशाह सूरी आदि के परिणामों की सामाजिक चुनौतियों का रवाकरण ( क्रिस्टेलाइजेशन ) हो गया था। सब से पहले गरीब एवं गुलाम किसानों, तथा असन्तुष्ट एवं भगोड़े सिपाहियों की दशा मुधारने की ज़रूरत थी जिस के लिए भूमि-सुधार और फ़ौज का पुनर्गठन किया गया। फिर, विद्रोही और वफ़ादार सामन्तों, रजवाड़ों तथा सूबेदारों की अधीन रखने की ज़रूरत थी जिस के लिए केन्द्रीय शासन की दिशा में सुधार हुए। अन्त में पराजित हिन्दू राजशक्तियों को शत्रु से मित्र बनाने की ज़रूरत थी जिस के कारण एक नयी कूटनीतिक एवं सांस्कृतिक दरबारी परम्पराओं एवं लोकलोचना का संगम हुआ। तत्कालीन सामन्तीय सम्बन्धों के अलावा साधारण प्रजा पर भी इन आवश्यकताओं का दूरगामी असर पड़ा। कुल मिला कर एक खण्डविदीर्ण सामन्तीय समाज को मुदृढ़ और परिणामतः नवोन्मेपित मध्ययुगीन साम्राज्यशाही व्यवस्था में परिवर्तित करने का यह एक शक्ति एवं उदारतापूर्ण सफल अनुष्ठान ठहरता है। तुलसी अकबर-जहाँगीर की मुदृढ़ एवं नवोन्मेपित साम्राज्यशाही व्यवस्था के ही एक प्रजाजन थे; लेकिन दरबारी समूह से अलग थे।

अकबर के शासनकाल में प्रजा गरीब थी, अकाल पड़ना आम बात थी : सन् १५५६ में उत्तर भारत, १५७३-७४ में गुजरात, और १५९५-९८ में समूचे भारत में अकाल पड़े। आखिरी अकाल में तो आदमी आदमी तक को खा डालते थे। किन्तु इस दरिद्रता के बीच भी सामन्तों की किलों, गढ़ियों, हरमों, अन्तःपुरों, दरबारों वाली संस्कृति शान-शौकत से खिली थी। तुलसी ने इस भयानक गरीबी को 'भोगा' तथा 'देखा' था। सारे भक्तों और सन्तों में से अकेले तुलसी ही ऐसे हैं जिन्होंने घोर गरीबी झेली तथा भोगी हैं और इस के सब से भयंकर 'कोढ़' अर्थात् अकाल का आतंक सर्वाधिक पेश किया है ( विनयपत्रिका, २१९ )। जब अकाल राक्षस की तरह छाता डे तब सारे देश को जकड़ लेता है ( मानस, ६।६९।२ )। अकाल की भयानक याद को वे 'मानस' में काकभृगुण्ड के एक पूर्वजन्म वृत्तान्त द्वारा भी पेश कर देते हैं। अकाल में दीन, मलिन, दरिद्र और दुखी लोगों के झुण्ड बिललाते हुए देश-विदेश में भटकते थे ( मानस, ७।१०४ )। तुलसी ने गरीबी को कभी भी आदर्श नहीं माना। सारे 'मानस' में सुख, प्रसन्नता कामना की अभिव्यक्ति के लिए "जैसे गरीब को सम्पत्ति मिल जाय" जैसे वाक्य की सैकड़ों बार आवृत्ति की है। अकबर ने किसानों

को काफ़ी राहत दिलायी। मध्यकाल के प्रसिद्ध अर्थशास्त्री उन के वित्तमन्त्री टोडरमल ने नया बन्दोबस्त लागू किया। इस का दुहरा उद्देश्य था : किसानों पर कर-भार और शोषण का बोझ न लादा जाये; तथा किसानों और जागीरदारों दोनों से ही शासन-कार्य के लिए पर्याप्त और नियमित धन मिलता रहे। सारी ज़मीन की पैमाइश करायी गयी और शेरशाह की व्यवस्था में संशोधन किया गया। बंजर तथा चाँचर ज़मीन के कर-सम्बन्धी उचित नियम बनाये गये; बाढ़-सूखा और अकाल में किसानों की मालगुजारी माफ़ की गयी, सरकारी मदद दी गयी तथा किसानों की तकलीफ़ों का ध्यान रखा गया। पैमाइश के बाद सारे गाँव और प्रत्येक किसान की अलग-अलग मालगुजारी मुक़रर की गयी। आमिलगुज़ार निश्चित समय पर किसानों को कर देने के लिए प्रोत्साहित करता था, तहसीलदार कर वसूल करता था, क़ानूनगो अनुमान-पत्र तैयार करता था, और वित्तवची (मुनीम) हर किसान तथा हर गाँव का अलग-अलग कर निश्चित करता था। इसके फ़लस्वरूप बीच के अफ़सरों और जागीरदारों का हड़कम्भी शोषण-उत्पीड़न काफ़ी कम हो गया। सम्राट् ने जागीरदारों की जागीरें भी ज़ब्त कीं जिस से वे सम्राट् के दण्ड के अधीन रहे और नृशंस लूट-खसोट करने से सहम गये। इसी वजह से 'मानस' में राजकुमार राम केवट की नाव पर चढ़ने की खेवाई (मजूरी) देने की एक हलकी सी भौतिक बात याद तो रखते हैं। अबुलफ़ज़ल ने गेहूँ, जौ, मसूर, अलसी, मूँग, सरसों, ज्वार, कोदों, साँबा, मकई आदि की फ़सलें खास मानी हैं। तुलसी गरीबों के साथ कोदों, साँबा आदि को 'मानस' तक में ले आये हैं। सम्राट् ने शहरों में 'कारख़ानों' की स्थापना करायी जहाँ आघ-आघ मन के गोले, सुन्दर तोपें, मजबूत मंगोली-ईरानी दरियाँ बनती थीं (तुलसी ने भी 'मानस' के लंकाकाण्ड में एक जगह तोप के गोले दगवा दिये हैं)। उस युग में कश्मीर दुशालों तथा 'कम्बल' के लिए प्रसिद्ध था, पाटन, बुरहानपुर और बनारस सूती-रेशमी कपड़ों के मरकज़ थे। तुलसी पटोरों (रेशमी वस्त्रों) और कम्बल को नहीं भूले। इसी कड़ी में जहाँगीर ने भी जागीरदारों पर प्रतिबन्ध लगाये। वे किसी के घर पर दख़ल नहीं कर सकते थे, वे किसी की सम्पत्ति भी ज़ब्त नहीं कर सकते। यह क़ानून 'घस्बी' कहलाता है।

निस्सन्देह भारतीय इतिहास में अशोक, समुद्रगुप्त, चन्द्रगुप्त, हर्ष के बाद अकबर महापुरुष और महान् सम्राट् के रूप में देश के गौरव माने गये हैं। उन्होंने तैमूरिया रक्त से कला-प्रेम, प्रकृति-प्रेम और साहित्य-प्रेम पाया था। वे भारत में जनमे और मृत्यु को प्राप्त हुए। अतः उन्होंने ईरान तथा मध्य एशिया की संस्कृति को भारत की हिन्दू संस्कृति में मिलाने के अनूठे प्रयास किये। भारतीय और भारत के मुसलमान सम्राटों में वे प्रथम शाहंशाह थे जिन्होंने उधर बग़दाद के खलीफ़ा हाक़म-अल-रशीद के आदशों को, और इधर सम्राट् विक्रमादित्य के नवरत्नों की परम्परा को चलाया। उन के जीवन की महत्वाकांक्षा 'सुलह कुल' (सब के साथ मेल) थी। संगीत

मैं तानसेन, स्थापत्य में फ़तहपुर सीकरी, चित्रकला में राजपूत-मुग़ल क़लम, और साहित्य में रहीम उन की देन हैं। धार्मिक दृष्टि से वे बेहद उदार थे। उन्होंने 'दीन इलाही' की स्थापना भी की थी जिस में इस्लाम, ईसाई, वेदान्त, जैन और बौद्ध तथा सूफ़ी धर्म के मानवतावादी सिद्धान्तों का संयोग था। उन के दरबार में दशहरा, दिवाली, शिवरात्रि और राखी के त्यौहार ईद तथा रमज़ान के साथ-साथ मनाये जाते थे। उन का पहनावा भी हिन्दू वेश-भूषा से समन्वित था। उन्होंने हिन्दू समाज में कई सुधार किये। ज़ब्रिया कर समाप्त कर दिया गया, गोवध बन्द कर दिया गया, सती-प्रथा ग़ैरक़ानूनी घोषित कर दी गयी तथा विधवा-विवाह क़ानूनी हो गया। सती-प्रथा कितनी प्रबल रही होगी इस का अनुमान 'मानस' में पौराणिक शिव-सती के प्रसंग के समावेश से लगाया जा सकता है। अकबर की राजधानी आगरा और उन का क़िला भी, सामन्तीय संस्कृति तथा जीवन के पल्लवन-प्रमुमन का केन्द्र हो गया था। उन के दरबारी कवियों में मधुसरस्वती, विष्णुनाथ, नारायण मिश्र, हरिजी सूर, भद्ररूपनारायण, मधुभट्ट, श्रीभट्ट, मधुसूदन, रामकृष्ण, बलभद्र मिश्र, बामुदेव मिश्र, रमणभट्ट, गोपीनाथ, भगीरथ, आसकरण, नरहरि, गंग, मदनमोहन, तानसेन, टोडरमल, मनोहर कवि, बीरबल, रहीम खानखाना आदि थे। इन्होंने नीति और लौकिक काव्य की रसधारा बहायी। अकबर के दरबार में होलराय, कुम्भनदास, केशवदास, करनेस, दुरसा आदि सम्मानित हुए थे। दरबारी दुनिया से बाहर लोक में भी नीति और अलौकिक काव्य की भक्तिधारा प्रवाहित हो रही थी जिस में तुलसी, परमानन्द, मोरा, सूर आदि प्रधान थे। यह भी कहा जाता है कि स्वयं अकबर महान् अपने राजसी वैभव तथा पद-प्रतिष्ठा को छोड़ कर इन भक्त कवियों के पास स्वयं मिलने आये। यह भी कहा जाता है कि बरबै छन्द के जादूगर नीतिवादी रहीम कवि, और दोहा-चौपाइयों के चित्तेर सन्त तुलसी में मित्रता थी। ये बातें एक उदार सम्राट् और नवजागृत संस्कृति के अभाव में नहीं हो सकतीं। कुछ कट्टर हिन्दू इन में कुचाल या छल का अप्रामाणिक अनुमान ठूंसने के आदी हो गये हैं। किन्तु इस समाज में भी अछूतों की दुर्दशा थी। ये गाँव तथा नगर के भीतर नहीं रह सकते थे। इन के आठ समुदाय थे : धोबी, मोची, जुलाहे, टोकरे और ढाल बनाने वाले, मछोरे, धोवर, ब्याघ और रिगर। इन में भी नीचे थे : हाड़ी, डोम, चाण्डाल आदि।

अकबर के समय में 'समन्वय' ही संस्कृति का प्रतीक हो गया। इस समय के सभी समाजोन्मुख संस्कृति-निर्माताओं को समन्वय करना पड़ा। सामाजिक और सांस्कृतिक क्षेत्र में अकबर ने, तथा धार्मिक और आध्यात्मिक क्षेत्र में तुलसी ने यह समन्वय किया। यही नहीं, इस युग में समाज अपेक्षाकृत यथार्थोन्मुखी था। अकबर की राजसभा में अंकुरित हुई मुग़ल शैली में वास्तविक दृश्यों तथा वास्तविक लोगों के अंकन की प्रवृत्ति ज्यादा है। इसी भाँति तुलसी ने रहस्य और गूढ़ता के स्थान पर वास्तविक मानव-सुलभ जीवन के कटु-मधु, लौकिक तथा आदर्शोन्मुख यथार्थपरक इतिवृत्त भी दिये हैं।



तथापि अकबर और तुलसी की उदारता सम्बन्धी, समन्वय सम्बन्धी, सामाजिक साध्यों सम्बन्धी दृष्टियों और दायरों में बहुत फर्क है। यह फर्क एक सम्राट् और सन्त, एक दीने-इलाहों के अनुयायी तथा स्मार्त-वैष्णव परम्परा के भक्त, एक व्यावहारिक प्रशासक और आदर्शवादी स्वप्न-द्रष्टा, एक सामन्तीय स्वामी और बे-घरबार गरीब ग्रामीण ब्राह्मण के बीच का है जिस के शुक्ल-पक्ष तथा कृष्ण-पक्ष दोनों हैं। फिर, इन दोनों के अपने-अपने वर्गीय चरित्र भी हैं जिन में मजहब या वर्ण की छाप भी लगी है। अकबर का दरबार सामन्तीय संस्कृति तथा जीवन की घुरी था; और तुलसी का संसार लोक-जीवन की दारुण गाथा तथा रामकथा की आध्यात्मिक संस्कृति का हृदय था। अकबर का दरबार तो इतिहास का केवल छोटा सा रंगमंच था। वास्तविक और विराट् समाज महाकार हो कर कराह रहा था। तुलसी ने इस साम्राज्य के उपर्युक्त रंग-मंच में 'काल' की दृष्टि से भाग लिया। लेकिन 'देश' की दृष्टि से उन्होंने हिन्दू प्रजा के समाज का वह इतिहास लिखा जो धार्मिक, आर्थिक, नैतिक, आध्यात्मिक संस्थाओं में मुँवर हो रहा था।

तुलसी की कृतियों के आधार पर तत्कालीन समाज की रचना की अपनी सीमाएँ हैं : ( १ ) तुलसी ने सांगोपांग रामवृत्त को तथा आद्यन्त राममयता को लिया है जिस की वजह से उन का समकालीन समाज प्रच्छन्न तथा प्रतीक तथा संकेत तथा उपमान रूप में आया है; ( २ ) तुलसी ने पूरे भारतीय समाज को न ले कर केवल हिन्दू समाज तथा संस्कृति को लिया है; ( ३ ) तुलसी ने इस समाज का तटस्थ विवरण नहीं दिया, बल्कि अपने भक्त, अपने ब्राह्मण, और अपने संन्यासी के एकांगी दृष्टिकोण से सामाजिक आलोचना भी की है; ( ४ ) तुलसी ने 'रामराज्य' तथा 'कलियुग' के प्रतीकों में अपने समाज के यथार्थ, मर्यादामान तथा आदर्श को अतिरंजित शैली में प्रस्तुत किया है; और ( ५ ) तुलसी ने समाज के अपने चित्रण में आदिम समाज तथा कृषक समाज दोनों का मेल करा दिया है। इसे लोकसमाज ( फोक सोसायटी ) कहा जा सकता है ( आचार्य शुक्ल भी 'लोकमंगल' के सन्दर्भ में लोक का ऐसा ही व्यापक अर्थ करते हैं )। तुलसी की कृतियों में शहरी तथा ग्रामीण ( लोक ) समाज, दोनों ही आये हैं।

जिस तरह का लोकसमाज तुलसी ने प्रस्तुत किया है उस के ( मध्यकाल के सन्दर्भ में ) विशिष्ट सामाजिक कार्यधर्म तथा मूल्य हैं। 'विषेयात्मक दृष्टि से' ऐसे समाज में कार्य स्वयं चरम मूल्यों की प्रत्यक्ष अभिव्यक्ति हो जाते हैं अर्थात् कर्मकाण्ड ( रिचुअल ) भी पवित्र हो जाते हैं, और फलस्वरूप खाद्य वस्तुएँ ( कन्द, मूल, फल, सात्त्विक भोजन, पवित्र भोजन ) तथा जीविकोपार्जक कर्म ( भिक्षा, वेदपाठ, पुरोहिती आदि ) भी पुनीत हो जाया करते हैं। तुलसी में समाज के अभिप्रेत को, तथा कायों को, प्रभावित करने वाली इस विधि की प्रधानता पायी जाती है, वहाँ साधन और साध्य में सामरस्य हो गया है। इस समाज के सदस्यों का आचरण एक टाइप या

मर्यादामान ( नॉर्म ) की अनुगामिता वाला होता है अर्थात् इन में संस्थाएँ समूहगत सुदृढ़ता का हेतु होती हैं। इसलिए ऐसे समाज में परम्परागत संस्कृति का प्रभाव रूढ़ियों के रूप में व्याप्त होता है; और प्रथाएँ ( कस्टम्स ) सभी चीजों को अचल सा बना देती हैं। इसी अचलता के अन्तराल से प्रतिद्वन्द्विता और प्रतियोगिता, संघर्ष और सहयोग का उद्घाटन होता है; और समाज के विभिन्न मानव-समूहों की भूमिकाएँ भिन्न-भिन्न हो जाती हैं। 'सहकारिता' और 'संगठन' ( सुदृढ़ता एवं सूत्रबद्धता ) पर आधारित ऐसे लोकसमाजों में 'कार्य' की दूरगामी पहल होती है क्योंकि वे लक्ष्यों के आमने-सामने होते हैं। इसी लिए एक भी व्यक्ति के उल्लंघन अथवा मर्यादा-पालन पर पूरी की पूरी संस्कृति मानो झकझोरित तथा जागरूक हो जाती है। इसी समाज के 'निषेधात्मक पक्ष' भी होते हैं जब कोई व्यक्ति या समुदाय, किसी अन्य समूह के साथ संघर्षरत हो जाता है। वर्ण तथा जाति में बँटे समाज में संघर्ष बहुत विषम तथा निरन्तर होते हैं। भू-आधिपत्य वाले परिवार सब से अधिक लाभ और शक्ति की स्थिति में होते हैं तथा अन्य वर्गों में धरती की भूख तथा पेट की भूख घघक उठती है। फलस्वरूप शोषण, दमन, नृशंसता, हिंसादि के अलावा यातना, रोग, आर्थिक अधोगति, राजनैतिक छल-कपट और व्यक्तित्व का विकृतीकरण भी समाज में फैल जाते हैं। वर्णमूलक समाज बुनियादी तौर पर विघटक तथा प्रतियोगिता वाले होते हैं। अतः तुलसी ने समाज के इन दोनों पहलुओं को ( एक मिश्रकीय परिवेश में तथा स्वतन्त्र रूप से भी ) लिया है; लेकिन मुख्यरूप से धार्मिक तथा आध्यात्मिक संस्थाओं के परिवेश में यह ग्रहण हुआ है।

समग्र रूप से तुलसी ने तत्कालीन समाज के यथार्थ के प्रति एक निराशावादी इतिहास की दृष्टि को प्रमुखता दी है। तुलसी ने कलियुग-वर्णन में जिस सामाजिक यथार्थता को अतिशयोक्ति और शोक के साथ चित्रित किया है उस से सामाजिक स्वरूप-गठन का जो चित्र मिलता है उस की कई विशिष्टताएँ हैं : पहले तो उन्होंने कलि-वर्णन की एक पौराणिक तथा धार्मिक परिपाटी का पालन किया है जिस में वर्ण, आश्रम तथा वेद तीनों के लोप के फलस्वरूप ह्रास की विभीषिका बतायी गयी है; दूसरे, उन्होंने अपने कुसाज समाज के भी रंग भरे हैं जिन में सामन्तीय युग के अन्तर्विरोध उग्र और कटु और कुचाली हो उठे हैं; तीसरे, उन्होंने केवल हिन्दू समाज, उस में विशेष रूप से ग्राम्य ( व छोड़ा नगर ) समाज, और उस में भी विशेष रूप से सन्तों, साधुओं, ब्राह्मणों की दृष्टि से परखा गया, समाज लक्षित हुआ है; चौथे, उन्होंने सामाजिक परिवर्तन के प्रधान रूप से वे द्वन्द्व, वे प्रतियोगिताएँ ली हैं जो संस्थाओं के मर्यादामानों ( नॉर्म्स ) को ढहाती जा रही हैं; पाँचवें, उन्होंने प्रशासनिक परिवर्तनों पर कम कहा है; छठे, उन्होंने कलियुग का मूल्यांकन वेद-वर्ण-आश्रम, काल-कर्म-स्वभाव, सत्त्व-रज-तम, इन तीन त्रिकोणों के द्वन्द्वात्मक आधार पर किया है और कलियुग के सामाजिक कार्यधर्म की तब्दीलियाँ स्वीकार की हैं; तथा सातवें, उन्होंने तत्काल के समाज के घोर

भौतिक यथार्थका प्रतीक जो मनुष्य माना है वह खल (दुष्ट या असाधु) है। यह मनुष्य मानो तत्कालीन समाज में मनुष्य का एक अन्धकारपूर्ण बिम्ब है। इस की टक्कर में उन्होंने मनुष्यों में सन्त तथा भक्त (जटायु, भरत और सनकादि भी शामिल हैं), और उन में भी सर्वोच्च आदर्श श्रीराम को लिया है। कलियुग का नायक रावण के बजाय खल ही अधिक मालूम होता है। इन 'संतों' बातों को ध्यान में रख कर हम पहले तुलसी के अनुसार उन के वास्तविक समाज का यथातथ्य पेश करेंगे, फिर संस्थागत उस समाज की बारीकी में आयेंगे।

यथार्थता को समझने के लिए 'कलियुग' की धारणा भारतीय इतिहासदर्शन का अंग रही है। कलि का रंग काला तथा वर्ण शूद्र कहा गया है। इस का महादेवता यम कहा गया तथा इस काल में इष्ट दो हैं—शक्ति (चण्डी) और मंगल (विनायक) [कली चण्डीविनायकी]। इस काल में इहलौकिक उन्नति की प्रमुखता के कारण अभिजात सांस्कृतिक दृष्टि में कलि का अर्थ 'पाप' लगा लिया गया और पवित्रतावादी जीवनदर्शन के कारण इहलौकिक उन्नति अर्थात् आध्यात्मिक धर्म का लोप हमारी मध्यकालीन मानसिकता में 'पतन' की ऐतिहासिक नियति बन गयी। इस तरह पापपूर्ण कलिकाल कुटिल और भयंकर हो कर पतन की 'अनिवार्यता' (नेसेसिटी) बन गया। इस अनिवार्यता से 'स्वतन्त्रता' का मार्ग मात्र आध्यात्मिक मुक्ति ही स्वीकृत हुआ। तुलसी की ब्राह्मण मानसिकता इसी अभिजात्य दर्शन में फँसी रही किन्तु कवितावली तक आते-आते वे मनुष्य की यातना और उस से लड़ने के लिए लोकमंगलपूर्ण संघर्ष तथा संगठन की शक्ति पेश करने लगते हैं। रामललाओं का आयोजन कर के तथा युवकों के लिए हनुमान्-अखाड़ों की व्यवस्था कर के वे समकालीन संगठनों को भी स्थापित करते हैं—'संघे शक्ति: कली युगे'।

यह भी अनिवार्य था कि जब शूद्र वर्चस्व पाने की स्थिति में आयें, जब नीच कहे जाने वाले सन्त वर्णाश्रम व्यवस्था का खण्डन कर रहे हों, जब शूद्रशक्ति श्रम की प्रतिष्ठा कर रही हो और जन्म की अबहेलना कर रही हो तब प्रभुवर्ग के लिए कलि पाप का पर्याय हो ही जायेगा और इहलौकिक उन्नति पतन मानी ही जायेगी। मानसिकता की दृष्टि से तुलसी अभिजात्य चक्र के मोह में फँसे हैं। वे इहलौकिक उन्नति की कामना तो किसानों दोनों-हीनों के लिए करते हैं तथा सामन्तीय रति-विलास का विरोध डट कर करते हैं। वे प्राकृत नरपतियों के भी विरोधी हैं और उन्हें स्पष्ट हो चुका है कि क्रूर सामन्तवाद तथा उस से उपजे क्रोध और बासना, स्वार्थ और शोषण आदि को समाप्त करने के लिए सशस्त्र संघर्ष ही एकमात्र विकल्प है। कलिकाल के अनुभव के माध्यम से तुलसी ने जनता की पीड़ा का पूरा अहसास किया है। 'मानस', 'विनयपत्रिका' तथा 'कवितावली' के ऐतिहासिक कालों (कलिकालों) के इतिहास-लेखन भी इसीलिए भिन्न-भिन्न हो गये हैं जो तुलसी की आत्मजागृति तथा सामाजिक उद्बोधन को लक्षित करते हैं। अतः कलियुग अर्थात् अपने ऐतिहासिक काल की जनता

की पीड़ा और यातना की कविता को वे लिखते हैं किन्तु साथ-साथ उस के सामाजिक आधार वर्णश्रम को तहस-नहस नहीं करते बल्कि 'परिवार' एवं 'राज्य' की नयी धुरियों में उस का पवित्रीकरण एवं मर्यादोकरण कर डालते हैं। सामाजिक प्रगति के लिए उन का यह द्वन्द्वात्मक नज़रिया रहा।

तुलसी के अनुसार उन का समाज 'घोर' कलियुग में स्थित है, यद्यपि हिन्दू मस्तिष्क में कलियुग-प्रारणा गुप्तकाल के बाद से ही जड़ जमा चुकी थी। उन के अनुसार सत्ययुग के समाज में ध्यान, त्रेता के समाज में यज्ञ, द्वापर के समाज में पूजन, तथा कलियुग के समाज में नाम ही चरम लक्ष्य का साधन है। तुलसी ने 'अपने' समाज में नाम को चरम साधन बनाया। उन्होंने अपने समाज की नैतिक तथा पारिवारिक मान्यताएँ प्राकृत जनगुण-गान में नहीं, हरिगुण-कथाओं के गान में प्रतिष्ठित कीं। इस समाज की चरम आस्था है ईश्वर-भक्ति। इस के उठने पर मनुष्य भाँड़ या बहुरूपिये की तरह नाना झूठे और दुहरे और बदले हुए जीवन अपनाने को विवश है (बरवै, ६६)। तुलसी ने अपने समाज के लिए परम्परागत औचित्य-अनौचित्य के द्वन्द्वात्मक श्रेणी-युगल भी बनाये हैं जिन के बीच समूह और व्यक्ति काल, स्वभाव तथा कर्म को प्रबलता (सामाजिक, वैयक्तिक और वर्गीय आवश्यकता) के आधार पर चुनाव करते हैं। ये द्वन्द्वात्मक श्रेणी युगल हैं : जीव, ईश्वर, अनुराग-वैराग्य, पाप-पुण्य, माया-ब्रह्म, दुःख-सुख, विप-अमृत, नरक-स्वर्ग, मगध-काशी (विलासपुरी और तीर्थ), कर्मनाशा-गंगा, कुजाति-मुजाति, दानव-देवता, कसाई-ब्राह्मण, राजा-रंक, दरिद्रता-लक्ष्मी। व्यक्ति को इन गुण-दोष वाले श्रेणी युगल में चुनाव करना होता है। जो गुण को चुनता है वह सन्त है, जो दोष चुनता है वह खल (मानस, १।५।३-५, १।६।१)। अपने समय के समाज में वे तीन तरह के मनुष्य मानते हैं : पाटल की तरह से फूल देने वाले, आम की तरह से फूल और फल दोनों देने वाले, तथा कटहल की तरह से केवल फल देने वाले। इसी तरह समाज में कुछ मनुष्य केवल कहते हैं (करते नहीं), दूसरे करते और कहते भी हैं और ताँसरे केवल करते हैं पर वाणी से कहते नहीं (मानस, ६।८९ छन्द)। अपने धार्मिक समाज में वे विषयी, साधक और सिद्ध तीन तरह के मनुष्य मानते हैं। विभिन्न सामाजिक समूहों के अन्तर्गत वे साधक, सिद्ध, विमुक्त, उदासी, कवि, विद्वान्, कर्मज्ञाता, संन्यासी, जोगी, शूरवीर, बड़े तपस्वी, ज्ञानी, धर्मपरायण, पण्डित और विज्ञानी (मानस, ७।१२३।३) मानते हैं जो व्यष्टि और समष्टि के उभयाधार लिये हैं। इन समूहों का वे और विभाजन करते हुए इन के अन्तर्गत ब्राह्मण, राजा, वैश्य, शूद्र, स्त्री, गृहस्थ, वानप्रस्थ (वैखानस) को भी शामिल करते हैं। समाज के प्रमुख पेशों तथा कार्यधर्मों के अन्तर्गत वे खेती, मजदूरी, विद्या, बनिज (वाणिज्य-व्यापार और लेन-देन), सेवा तथा कारीगरी को गिनाते हैं। इन की संख्या में राजकार्य, मणि, घोड़े, रस, गोरस, खेती, विप्रकार्य, साज-सजावट, व्यापार, विद्या, वस्त्रकार्य, गृहकार्य, यज्ञ, विवाह, उत्सव, व्रत, यन्त्र, मन्त्र, ओषधि, ज्योतिष,

लोहे का व्यापार, मंस का व्यापार, हाथी का व्यापार आदि भी शामिल हैं ( रामाज्ञा-प्रश्न, ७।१।२ ) । 'मानस' के अनुशीलन से उस समाज की विभिन्न सेवामूलक, शिल्प-मूलक, सज्जामूलक क्रियाएँ भी प्राप्त होती हैं : बाजा बजाने वाले, मंगल गाने वाले, सुआसिनियाँ, मागघ, मूत, गवैये, चतुर नट, श्रेष्ठ धनी-व्यापारी, भाट, मण्डप बनाने वाले शिल्पी, काँवर ढोने तथा मछलियाँ लाने वाले कहार, पट्टेबाज, मसखरे, नाई, बारी, दर्जी, तेली, समुद्री मार्गों के व्यापारी, रेशमी कीड़े पालने वाले ( दोहावली ३७० ), मकान बनाने वाले थपति, बढ़ई, तपस्वी, मल्ल, इन्द्रजाल करने वाले जादूगर, सरफ़ि, बजाज आदि । इन में से कुछ पेशे बड़े मुखर हैं : ब्राह्मण गण पुरोहिती, ज्योतिष कर्म, विद्यादान, कथापाठ, गुरुधर्म, दान-ग्रहण, तथा संस्कार-कर्म करते हैं; बन्दीजन राजवंशों की विरुदावली गाते हैं; भिखारी भीख माँगते हैं; और नट लोग पुर के नर-नारियों का मनोरंजन करते हैं । वर्णविभक्त समाज में ये पेशे भी वर्णों की श्रेणी के अनुसार पवित्र-निकृष्ट, श्रेष्ठ और साधारण हो जाते हैं । नट, मल्ल, भाट, भांड और जादूगर आदि गावों के लोगों को ठगते हैं । ये गावों के आम ठग थे और अपने पेट के पिटारे भरने के लिए करोड़ों कौतुकों का ठाठ करते थे ( कवितावली, ७।८६ ) इन्हें समाज में छोटा दर्जा दिया गया ( मानस, ६।२८।५ ) । इस भाँति तुलसी अपने समय के सामन्तीय समाज स्वरूप का पर्याप्त सर्वेक्षण करते हैं, और इस के पश्चात् हिन्दुओं के समाजशास्त्र को पेश करते हैं ।

जाहिर है कि सामाजिक सम्बन्धों तथा सामाजिक अन्तःक्रियाओं की वजह से नाना भाँति के सामाजिक परिवर्तन होंगे, प्रतिद्वन्द्विताएँ, संघर्ष और विषमताएँ बढ़ेंगी, तथा पुराने परम्परागत ढाँचे में सत्ताधारी सामन्त वर्ग अपनी शक्ति और सत्ता को मजबूत करेगा । हम पहले ही कह चुके हैं कि शूरवृत्त के सामन्त, तथा अकबर के पूर्ववर्ती समय का समाज युद्ध, जात्यभिमान, श्रृंगारिकता, दुस्साहसिक शौर्य, भूमिगत शोषण आदि के शिकार थे । वासनाविलास, नारी-भोग, यौनाचार आदि की प्रबलता की वजह से दरबारी संस्कृति का चरित्र नारीमय (फ़ेमिनिन) हो गया था; तथा युद्धों की विभीषिकाओं के कारण चालाकी, छल, फ़रेब, झूठ, लोभ, नैतिक पतन, शोषण और दरिद्रता और अकाल सारे समाज को जकड़े हुए थे । नैतिक शब्दावली में ह्लासोन्मुख सामाजिक परिवर्तन के कारण 'पाप' बढ़ गया है, वर्ण चला गया है, आश्रम चले गये हैं, और राजा-रंक, रागी-विरागी, महाभाग-अभाग सभी तृष्णा से भरे हैं; वेद-पुराण के सुमार्ग छोड़ दिये गये हैं, तथा इस धरती के कामों में चतुरता और परमार्थ के कामों में पाषण्ड भर गया है ( कवितावली, ७।८०-८५ ) । वास्तव में पाप और पुण्य की धारणाएँ मध्यकालीन समाज ( प्रशासन नहीं ) की पुरस्कार तथा दण्ड संहिताएँ हैं; और वर्ण-आश्रम-श्रुति कसीटी के रूप में तत्कालीन समाज की निमित्त ( सोशल कॉन्स्ट्रक्ट ) । पाप के साथ-साथ सामाजिक यातना और यन्त्रणा को 'ताप' माना गया है जिस के कारणों की छानबीन में अलौकिकता, भ्रम्य और कर्मफल आये हैं । यह तत्कालीन

सामाजिक विश्लेषण की सीमा है। ताप को तपस्या से और पाप को भक्ति से हटाने का विधान ( कार्य के सक्रिय व्यवहारों से हट जाने के कारण ) तुलसी के हिन्दू समाज की सामूहिक-वैयक्तिक चेतना थी। इसी के समानान्तर तुलसी ने उच्चवर्गीय साध्यरूपान्तरित साधनों का भी एक दुःखद मसविदा लिखा है। राज-समाज करोड़ों कुचालों से भर गया है, वह नीति नहीं जानता, प्रजा उसे प्राण-समान प्रिय नहीं है। यह वर्ग परस्त्री-सेवन, परधन-भोग, पर-अपवाद या निन्दा, परबैर में रत हो गया है। राज-समाज प्रजा को खा डालने वाला है। अतः यह बड़ा ही छली है ( कवितावली ७।८५, विनयपत्रिका २०१, मानस ७।९७।१ )। इस वर्ग के छल और कुचालों की वजह से अन्य वर्ग भी भ्रष्ट और पतित हो गये हैं। 'लोभ' और 'झूठ' और 'दुष्टता' से सारे सामाजिक कार्यों तथा सम्बन्धों में एक छल, चतुरता, स्वार्थ, दिखावा आ गया है। मृदुभाषी साधु और सहज मनुष्य दोनों ही लोभ तथा तृष्णा के शिकार हैं; अर्थात् वे अब भौतिक सुरक्षा और अपने अस्तित्व की रक्षा के लिए उच्च वर्ग की विचारधारा का अनुकरण करने लगे हैं। सारांश में, उन में दिखावा और दुहरापन आ गया है। सर्वभक्षक परमार्थी हो गये हैं, पाखण्डी सन्मार्गी हो गये हैं, बटमार नट हो गये हैं, खुशामदी भौंड व भाव-भंगिमा बनाने वाले भेंडुए ( कामिनियों के एजेण्ट ? ) मालिकों के प्रिय हो गये हैं, अशुभ वेश-भूषण धारण करने वाले, भक्ष्याभक्ष्य का ध्यान न रखने वाले ही योगी, सिद्ध तथा पूज्य हो गये हैं, आचरण से अपकारी मान्य-गौरवशाली तथा मन-वचन-कर्म से झूठे वक्ता हो गये हैं, ( दोहावली, ५४९, ५५०, ५५१ ), वेदपथ-त्यागी ही वैरागी बन गये हैं, बड़े-बड़े नख और विशाल जटाएँ रखने वाले तपस्वी हो गये हैं, दम्भी आचारी कहलाने लगे हैं, झूठे और मसखरे गुणवन्त माने जाने लगे हैं, दूसरों का धन हरने वाले बुद्धिमान् कहलाये जाते हैं, डींग मारने वाले पण्डित हैं, दम्भ तथा मिथ्या में डूबे सन्त हैं, ( मानस, ७।९७, ९८, ९९ )। यही 'पाखण्ड' है। निश्चित ही यहाँ सन्त तुलसी अतिशयोक्ति और नैतिक निराशा से भी प्रभावित हैं। किन्तु कवीर की उग्रता और विद्रोही मस्ती की अपेक्षा पाखण्ड उद्घाटन की उन की शैली सुधारवादी, प्रलापपूर्ण है। पाखण्ड के उद्घाटन के साथ-साथ तुलसी ने इस ह्रासोन्मुख समाज के वर्ण तथा आश्रम के ढाँचे में जो परिवर्तन देखे हैं उन में से वे अच्छे-बुरे के बीच भेद करने में पूर्णतः असमर्थ रहे हैं। उन के सामने वर्ण-आश्रम-श्रुति-सम्मत एक समाज का चित्र था जिस की कसौटी पर उन्होंने अपने समाज को कसा। इसलिए उन में इन सामाजिक परिवर्तनों के प्रति शोक और रोष है। इधर ब्राह्मणों की उपेक्षा और उन के कार्यों तथा पदों के प्रति अनास्था पर वे शोक-विलाप करते हैं तथा उधर शूद्रों की सामाजिक क्रान्ति के प्रति वे रोष प्रकट करते हैं। उन्होंने इसी शोक और रोष की अभिव्यक्ति का मूल्य मीमांसक प्रसार सारे सामाजिक परिवर्तनों में किया है जो वर्ण-आश्रम-श्रुति के कई मानदण्डों को असंगत एवं अपूर्ण सिद्ध करते हैं। वेद न जानने वाले तथा विषय भोग में लीन ब्राह्मण के प्रति; नीति न जानने वाले तथा प्रजा से प्यार न

करने वाले सन्निय राजा के प्रति; कंजूस और अतिथि-सत्कार तथा शिवभक्ति में अकुशल वैश्य के प्रति; ब्राह्मणों का अपमान करने वाले, बाबाल, मानप्रिय, ज्ञानगुमानी शूद्र के प्रति; कर्ममार्ग त्यागने वाले गृहस्थ के प्रति; ज्ञान-वैराग्यविहीन तथा प्रपंचरत संन्यासी के प्रति तुलसी को शोक है ( मानस, २।१७।१-४ )। उन का विशेष रोष शूद्रों के प्रति ही प्रकट हुआ है क्योंकि शूद्र कहे जाने वाले लोगों को इसलाम ने आज्ञादी और इन्सानियत का बोध दिया था तथा इसी वर्ग से अनेक दार्शनिक निर्गुण सन्त उभर कर वर्णाश्रम-धर्म की धज्जी उड़ा रहे थे। शूद्रों ने घोषणा की कि "जो ब्रह्म को जानता है वही श्रेष्ठ ब्राह्मण है" ( दोहावली, ५५३ )। शूद्रों में नीच तेली, कुम्हार, चाण्डाल, भील, कोल और कलवार अर्थात् निर्गुण-मार्गी सन्त सम्पत्ति नष्ट हो जाने पर ( क्षेत्रों से ब्राह्मणों-ठाकुरों द्वारा बेदखल कर दिये जाने पर ) संन्यासी हो जाते हैं और अपने को ब्राह्मणों से पुजवाते हैं ( मानस ७।९९।३ )। यह वर्णों की जातिगत श्रेष्ठता को प्रचण्ड चुनौती थी जिस के प्रतिरोध में गरीब और साधारण तुलसी भी प्रचण्ड ब्राह्मणवादी हो गये हैं। तुलसी गोरख पर भी रष्ट हैं कि उन्होंने जोग जगा कर लोगों को भक्ति से विमुख कर दिया ( कवितावली, ७।८४ )। वे वाममार्गियों पर भी रष्ट हैं कि उन्होंने स्त्री-पूजा का व्यभिचार फैलाया; अतः वे जीवित हो कर भी मृतक के समान हैं ( १।३०।१ 'मानस' )। उन्हें और कई बातों पर रोष है कि ब्राह्मण अज्ञानी, कामी, क्रोधी, लोभी, धमण्डी ( विनयपत्रिका, १३९ ), मूर्ख और नीची जाति की स्त्रियों के स्वामी हो गये हैं ( मानस, ७।९९।५ ); देवमन्दिरों, तीर्थों, पवित्र पुरियों में निपट भ्रष्टाचार और भ्रष्ट वातावरण फैल गया है ( दोहावली, ५५८ ); शरीर-सुखभोगी व वासना छिपाने वाले रामोपासक हो गये हैं ( तत्कालीन अयोध्या तथा काशी का वातावरण ); लोग विरति-विवेकयुक्त हरिमार्ग छोड़ कर अनेक पन्थों की ( दीनइलाही भी ) कल्पना करते हैं ( दोहावली, ५५५, ५५८ )। इस भाँति चारों ओर चतुरता और पाखण्ड ही साधन हो गये हैं। वैदिक अनुशासन के हटने से और सामन्त युग के शौर्य-विलास, शोषण-स्वेच्छाचार के फैलने से व्यापक समाज भी अधोमुख हुआ था। तुलसी ने एक धार्मिक द्रष्टा की तरह सारांश दिया है कि लोक और वेद दोनों की मर्यादा चली गयी है, प्रजा अबनत हो कर पाखण्ड में लिस है, कपट बढ़ गया है, धन ( टेढ़ापन पैदा करने वाला ) और प्रभुता ( लोकदशा को अनमुना करने वाली ) तथा कामुकता ( मृगनयनी के लोचनों से घायल होने वाली ) अर्थात् 'धन' और 'शक्ति' और 'काम' समाज के अभिलषित हो गये हैं ( विनयपत्रिका, १३९ )।

कृषि पर आधारित ऐसे सामन्तीय समाज में 'धरती' 'धन' और 'धर' इन तीनों को सारे समाजहित से भी अधिक व्यक्ति-केन्द्रित हो जाना पड़ता है ( कवितावली, ७।१२४ )। इन्हें प्राप्त करने की ज़रूरत तथा सुरक्षित रखने का लालच मनुष्य से सब कुछ करवाता है। चतुरता तथा पाखण्ड इन्हीं आर्थिक और पारिवारिक संस्थाओं की रक्षा के लिए वे साधन हैं जिन्हें उच्च वर्ग तथा विघटनकारी समाज साधारण लोगों

पर बोधता है। फलस्वरूप सारे समाज का कुमानवीकरण (डी-ह्यूमनाइजेशन) हो जाता है। तुलसी ने ऐसे समाज का प्रतीक खल (असाधु या दुष्ट) माना है। यह नामकरण उन के नैतिक आदर्शों की रोषपूर्ण अभिव्यक्ति होने के साथ-साथ बहुत सर्वसाधारण भी है, लेकिन इस से तत्कालीन सामाजिक अन्तर्क्रियाओं का पूरा उद्घाटन हो जाता है। हाँ, हमें धरती (कृषि), धन (वैभव) और घर (काम) को ध्यान में रखना होगा। इन के लिए ही गुरु शिष्य का धन हड़प जाते हैं (मानस, ७।१९), लोग कौड़ियों के लिए ब्राह्मण तथा गुरु की हत्या कर डालते हैं (यहाँ मठों की सम्पत्ति के झगड़ों का अनुभव है), मृदुभाषी साधुओं के हृदय से भी धन-धरती-घर की तृष्णा दूर नहीं होती (कवितावली, ७।८०), संन्यासी बहुत धन लगा कर अपने घरों को सजाते हैं और विषयों के वश में हैं (मानस, ७।१००।१-५)। ऐसे समाज के तत्कालीन कार्य चरम लक्ष्यों और संस्कृति-प्रतीक को पोत देते हैं और केवल अभिप्रेत में बँध जाते हैं—धन, धरती और घर के अभिप्रेत में। ये अभिप्रेत सामन्तों के लिए कृषकों के शोषण, भूमिबिजयों और विलासी महलों में महारूप धारण कर लेते हैं। तुलसी ने इस समाज के प्रतिनिधि खल की बन्दना की है कि अब वे ही सर्वसमर्थ हो गये हैं। उन्हें परहित की हानि में ही लाभ, परदोष के वर्णन में ही आदर्श, तथा परदोष-दर्शन में ही हित मिलता है (मानस, १।३।१-६)। ये खल अर्थात् तत्कालीन समाज के संगठित स्वार्थी वाले समुदाय, समूह, व्यक्ति, सम्प्रदाय आदि परद्रोही, परनिन्दक, पर-अपवाद में रत, पर-सम्पत्ति देख कर सदा जलने वाले, अकारण वैर करने वाले, पर-धन लूटने में रत, परदार के लिए व्याकुल हैं। सारांश में ये 'शिशोदरी' (आहार-मैथुन के स्तर वाले हैं), स्वार्थ-रत हैं, निर्दयी हैं, कपटी हैं, परधन-स्वामी हैं। लोभ ही इन का ओढ़ना-बिछौना है, तथा मृठ ही इन का लेना-देना-भोजन है (मानस, ७।३९।१-४)। ऐसे विलासी शोषक एवं स्वार्थी खलसमाज में लोग नारी के वश में हैं। परकीयाएँ अर्थात् अभागिनी स्त्रियाँ पर-पुरुष सेवन करती हैं (सामन्तों और जागीरदारों द्वारा परकीया-प्रलोभन तथा नारी-हरण) तथा विधवाओं के नित्य नये-नये शृंगार होते हैं (अकबर के विधवा-विवाह विषयक मुघार पर भी व्यंग्य)। लेकिन ऐसा खल समाज कौन सा है? क्या साधारण गृहस्थ, किसान, भिखारी, सेवक (किसान, मजदूर) अर्थात् देश के ९०% जन खल हैं? खल वे हैं जो परधन-स्वामी हैं, परदार-भोगी हैं, पर-अपवाद में रत हैं, परद्रोही हैं। निश्चित ही ये खल हैं। बड़े-बड़े विलासी जागीरदार, कोतवाल, ठाकुर, छोटे-छोटे दर्पोन्मत्त बड़े जमींदार कुल, भोग और सम्पत्ति में लिपटे संन्यासियों के मठ, पाखण्डी साधु-मुनि-सन्त आदि। हाँ, साधारण लोकजन पर इनका घातक और निर्दयी प्रभाव अवश्य पड़ा है जिस की वजह से उन्हें भी चतुर, चुगलखोर, चापलूस, कपटी, स्वार्थी बनना पड़ा। सेवकों (जागीरदारों के किसान-मजदूरों), भिखारियों (बेखेत-दरिद्र लोगों) को क्रमशः सुख और सम्मान पाना आकाश से दूध दुहने के समान था। यहाँ इस तथ्य का ध्यान रखना होगा कि समाज का यह



निरूपण विरत, 'जनमंगल' के उपासक तुलसी की नैतिक मर्यादाओं की दृष्टि से हुवा है। निष्कर्ष यह है कि तत्कालीन सामन्तीय समाज के सत्ताधारी वर्ग और स्वार्थी समूहों की सामान्य प्रवृत्तियों को खल या दुष्ट या असाधु के नये चरित्र में केन्द्रीभूत किया गया है। सम्पूर्ण तत्कालीन समाज को एक चरित्र-प्रतीक प्रदान करने की दृष्टि से तुलसी की यह एक महत्तम देन है जिस के चारों ओर हमारा समाजशास्त्रीय परिमाण (सोशियो-मेट्रिक्स) तथा भीरु आस्था वाले साधारण जनों का रोप-शोक, याचना-यन्त्रणा केन्द्रीभूत हुई है। इसी सांस्कृतिक चरित्र-प्रतीक की टक्कर में तुलसी ने मर्यादा-पुरुषोत्तम (किन्तु अवतार भी) राम, सन्त, राम परिवार और रामराज्य का अभिप्रेत किया है। दोनों ही पूरक तथा विरोधी सांस्कृतिक चरित्र-प्रतीकों में एक व्याकुलता, लोक मंगल की एक विराटता, एक छटपटाहट परिब्याप्त है।

व्या तुलसी इस सामन्तीय महापतन अर्थात् 'कलिकुचाल' के कारण की खोज कर सके हैं? उत्तर बहुत बंकिम होगा। अपने रचना-क्रम में आरम्भ में जब वे संसार को मिथ्या, माया, भ्रम आदि मानते हैं (मानस, वैराग्य सन्दीपनी, विनयपत्रिकादि), तब तो वे 'पाप' और 'माय' के जंजाल में फँसे हैं; तब उन्हें कलिकाल पीड़ित करता है। लेकिन जब वे समाज के पूरे रंगमंच को देखते-देखते तथा भोगते-भोगते यथार्थवादी एवं व्यावहारिक भी हो जाते हैं (दोहावली, कवितावली, हनुमानवाटिकादि) तब वे कलिकाल की गरदन मरोड़ देते हैं। अपने जीवन के परवर्ती चरण में तुलसी आध्यात्मिक और स्वप्नद्रष्टा के बजाय क्रमशः धार्मिक और यथार्थद्रष्टा हुए हैं। उन्होंने अन्ततः घोषित ही किया कि सारे समाजतन्त्र का आधार 'पेट' अर्थात् आर्थिक दक्षि है (कवितावली, ७।९६)। 'यह उन के समाजदर्शन की महत्तम सिद्धि' है जो उन्हें कबीर तक से बहुत आगे ले जा सकती है। आर्थिक दरिद्रता को इतना भोगने, समझने वाला मनुष्य, दरिद्रता के सामाजिक परिणामों को इतना सटीक विश्लेषित करने वाला समाजपुरुष, और दरिद्रता से इतनी प्रगाढ़ नफ़रत करने वाला लोककवि तुलसी के अलावा सारे मुसलिम मध्यकाल में कोई दूजा नहीं है। मध्यकाल की केवल एक ही अवस्था थी : लक्ष्मीपति सामन्त लोग और दारिद्र्य तथा तज्जन्य दुख भोगने वाले लोकजन। और इस के मूल में थी—भूमि-व्यवस्था। भूमि से ही सामन्तों का विलास तथा धन, लोकजनों का शोषण तथा अकाल उद्भूत होता था। इस भूमि-व्यवस्था के कारण ही राजा और रंक की, ऐश्वर्य और अकालों की, चतुरता और पाखण्ड की, अन्धविश्वासों और निराशा की काली छायाएँ शताब्दियों तक फैली रहीं। मध्यकालीन साहित्य में समाज के आर्थिक आधार को केवल तुलसी ही छू सके हैं—'सन्त' तुलसी ! तुलसी ने कहा है कि देश में किसबी (मजदूर), गृहस्थ (किसान-परिवार), व्यापारी, भिखारी, भाट, चाकर (दास), चपल नट, चोर, चार (दूत-दूती) और चेटकी (बाजीगर) जैसे साधारण नब्बे प्रतिशत से अधिक लोग 'मात्र पेट भरने के लिए' पढ़ते, गुन गढ़ते, पहाड़ चढ़ते, तथा मृगया की खोज में दुर्गम वनों में भटकते हैं (कवि-

तावली, ७।९६); पेट के लिए ही लोग ऊँचे-नीचे कर्म, धरम-अधरम करते हैं, यहाँ तक की बेटा और बेटकी (बिटिया) तक बेच देते हैं। यह पेट की आग दावाग्नि से भी बड़ी है (कवितावली, ७।९६)। जीविका से विहीन लोग दुख और शोक भरे हैं, उन के सामने कोई रास्ता नहीं है, भिखारी को भीख नहीं है, बनिये का व्यापार नहीं चलता तथा नौकर को चाकरी नहीं मिलती (कवितावली, ७।९७)। दारिद्र्य-रूपी रावण ने दुनिया दबा ली है 'जिस के कारण ही' पाप की ज्वाला का हाहाकार फैल गया है। दिनोदिन दरिद्रता, दुर्भिक्ष, दुख, पाप और कुराज्य को दूना देख कर 'सुख' और 'सुकृत' संकुचित हो रहे हैं। ऐसे में जोर-जबरदस्ती से ही अपना हक पाया जा सकता है। मनुष्य का शरीर दरिद्रता और दुख के कारण जलता रहा है (कवितावली, ७।८१, ७।२४)। ऐसे समय (कलिकाल) में कोढ़ में खाज की तरह अकाल पड़ते हैं (विनयपत्रिका, २।१९)। ऐसे समय (अकबर के शासन-काल) में बार-बार अकाल पड़ते हैं (मानस, ७।१००।५) और अन्न के बिना 'सब' लोग (केवल 'खल' नहीं—रेखांकित करने योग्य तथ्य) दुखी हो कर मरते हैं और कोई बहन-बेटो का भी विचार नहीं करता। तुलसी के इस आर्थिक इतिहास-लेखन से स्पष्ट है कि भूमि-व्यवस्था और अन्य सहवर्ती कारणों से गरीबी, बेरोजगारी, शोषण, अराजकता (कुराज्य); नैतिक पतन (पाप) और अन्ततः अकाल का भोगना ही लोकजन के हिस्से में पड़ा था। इसलिए दरिद्रता के सहयोगी 'दुख' और 'पाप' उन्हें जकड़े रहते थे। किसानों और गृहस्थों के खेत दखल हो जाने पर, तथा अन्य छोटे जनों के जीविका-विहीन हो जाने पर, उन के सामने देश-देश भटकने और जाति-कुजाति सभी छोड़ कर भोज्य माँगने के अलावा दूसरा रास्ता नहीं था (मानस, ७।१००।४) क्योंकि उत्पादन के साधन सीमित तथा भूमिपालों के हाथ में थे। इसी लिए कवियों के मुण्ड के मुण्ड आश्रयदाता-विहीन हो गये थे, उदार (आश्रयदाता) मुनाई नहीं पड़ते थे और गृहस्थ मुहागिनें आभूषण-रहित, और गृहस्थ दरिद्र हो गये थे (मानस, ७।९८।३, ७।१००।५)। इस गरीब भारतीय जन का शोषण केवल सामन्त ही नहीं, ब्राह्मण-तपस्वी और संन्यासी भी करते थे। तपगी धनवान् हो गये थे, संन्यासी धन लगा कर घर को सजाते थे (मानस, ७।१००।५)। धन की शक्ति के कारण 'नीच' जाति के लोग भी कुलीन माने जाते थे, अर्थात् समाज की प्रतिष्ठा का आधार वर्ण के स्थान पर वर्ग, कुल के स्थान पर अर्थ हो रहा था। धन की पूरी शक्ति का अनुभव करने के बाद ही तुलसी ने कहा है कि दान, दया, यज्ञ, कर्म और उच्च कर्म सब धन के अधीन हैं (कवितावली, ७।८७)। इस तरह तुलसी ने गरीबी अर्थात् भूमि के साथ पाप और दुख को जोड़ा है, तथा धन और उस से उत्पन्न सत्ता के साथ चतुरता और नैतिक प्रभुत्व को (कवितावली, ७।८७)। टोडरमल ने देश के आर्थिक इतिहास का प्रशासकीय पक्ष दिया है, और तुलसीदास ने उस का सामाजिक अन्तर्क्रियाओं वाला। ये दोनों मिल कर ही उस युग का पूरा फलक बनाते हैं और जिस एकमेव तथ्य को उद्घाटित करते हैं वह भूमि-

व्यवस्था है। तुलसीदास के भूमि और धन सम्बन्धी ये निष्कर्ष भारतीय मध्यकालीन समाजशास्त्र के अध्ययन की सुव्यवस्थित भूमिका भी हैं। इन्हीं दोनों निष्कर्षों को उन के संवेदनशील मनुष्य तथा भक्त ने आध्यात्मिक धारणाओं में रूपान्तरित कर डाला है, अर्थात् अपने समय के समाज के सब से प्रधान 'दैहिक ताप' के रूप में दारिद्र्य, 'भौतिक ताप' के रूप में दुःख और 'दैविक ताप' के रूप में पाप की घोषणा कर के उन्होंने कलियुग-वर्णन को अपने समाज-विश्लेषण का ठोस कैनवास दे डाला ( विनय-पत्रिका, १२९ )। अतः उस समाज की तीन सब से बड़ी कुरीतियाँ—सामन्तीय भूमि-व्यवस्था से उत्पन्न 'दरिद्रता' और उस से उत्पन्न 'दुःख' और उस के कारण लोक मंगल विरोधी 'कार्य' ( पाप ) सिद्ध होती हैं जो आर्थिक सामाजिक और आध्यात्मिक त्रयी को एक परिधि में बाँध लेती हैं।

पाप को दैविक ताप के रूप में प्रतिष्ठित कर के तुलसी ने तत्कालीन भौतिक और आध्यात्मिक अन्तःसम्बन्धों का रहस्य भी खोल दिया है। उस समाज के अन्ध-विश्वासों, अलौकिक विश्वासों आदि का एक बिन्दु इस धारणा में भी है। पाप के भोग और पाप के निवारण के लिए, पुण्य की प्राप्ति और पुण्य के भविष्य-कथन के लिए नाना भाँति के तन्त्र-मन्त्र, अभिचार, माया, शकुन, शुभलक्षण, सौभाग्य आदि पर विश्वास ही उस युग की निराशा और बौद्धिक सीमा की देन हैं। भाग्य अथवा नियति और अन्धविश्वास अथवा जादू प्रबल मध्यकालीन विश्वास थे जो चमत्कार, आश्चर्य, रहस्य, आध्यात्मिकता, अलौकिकता आदि के गूढ़ हेतुओं और अज्ञात कार्य-कारण परम्परा से अभ्याख्येय की व्याख्या करते थे। 'मानस' में रामपक्ष के कथानक में शकुनों का, और रावणपक्ष के कथानक में अपशकुनों का उदय-अस्त होता है। 'रामाज्ञापन' तो शकुनों, लक्षणों, ज्योतिष का ही एक संकलन है जिस में रामकथा की प्रमुख घटनाओं के परिणामों को सभी मनुष्यों के सौभाग्य-दुर्भाग्य से जोड़ दिया गया है। शकुन-लक्षण आदि कुछ समय के लिए प्रकट होते हैं और संकेत दे कर पुनः विलीन हो जाते हैं। शकुन मानव शरीर, पशुओं, पक्षियों, वृक्षों, नक्षत्रों आदि से इंगित होते हैं। इन के आधार पर अनुष्ठान और कृत्य किये जाते हैं ( इन्हें टालने या सफल बनाने के लिए भी )। 'कृष्णगीतावली' तथा 'गीतावली' में झाड़ू-फूँक, जादू-टोने के प्रसंग आये हैं। कुम्भरा चन्दनरूपी बाघजुड़ानी-जड़ी सुँघा कर योगिराज कृष्ण को वदा में कर लेती है ( कृष्णगीतावली, ४७ ); अनमने राम की अवस्था दूर करने के लिए कुलगुरु आ कर कुश से नृसिंह मन्त्र पढ़ते हैं ( गीतावली, १।१२ ) और झाड़ू-फूँक करते हैं। राम द्वारा धनुर्भंग के लिए स्त्रियाँ कनसुई लेती फिरती हैं तथा पुरुष ज्योतिषियों से शकुन पूछते हैं ( गीतावली, ७० )। लोग विष्णु और शिव को छोड़ कर भूतों को भी पूजते थे ( दोहावली, ९५ )। इस के अलावा वह समाज अन्धविश्वासों में जकड़ा हुआ था। ज्योतिष और शकुन-विचार को ले कर ये अन्धविश्वास प्रचलित थे ( दोहावली, ४१३-४६१ )। स्त्रियों द्वारा दीवार पर ऐपन ( चाबल तथा हल्दी का घोल ) के अपने

ही छापे पूजने से मनोकामनाओं का पूरा हो जाना ( दोहावली, ४५४ ), दीपावली के अगले दिन सूप बजाने से दरिद्रता का भाग जाना, दैहिक पीड़ा का पापों का परिणाम अथवा जन्म-मन्त्र का फल होना, और पीड़ा को दूर करने के लिए टोटके करना ( हनुमानबाहुक, २६, ३०, ३७ ), आदि कुछ उदाहरण हैं। 'कवि-समय' अन्धविश्वासों का ललित विश्वासों में रूपान्तरण होते हैं और तुलसी में ये भी प्रचुर हैं। अलौकिक के साथ थोड़े लौकिक आधारों पर स्थिर हो कर अन्धविश्वास भी रूढ़ि तथा विश्वास बन जाया करते हैं, और एक परम्परा में जुड़ जाते हैं। तुलसी ने मध्यकाल का सर्व-प्रमुख विश्वास माना है शम्भु-आराधना जो करोड़ों कल्पवृक्षों के समान सिद्धिदायक है ( पार्वतीमंगल, २१ ) और शिव-निन्दा करने वाला नीच तथा सुनने वाला बड़ा पातकी होता है ( वही, ६६।८ )। उन की यह धारणा 'मानस' में चहुँव्यापी है। इसी तरह अन्य प्रमुख आस्थाएँ हैं : संसार की थाह पा लेने वाले सन्त भी कहते हैं कि यह जगत् झूठा है, सारा वैभव दो दिन का सपना है ( तत्कालीन निराशा और आध्यात्मिक पलायन की अभिव्यक्ति....कवितावली, ७।३९, ४१ ); मृत्यु के समय कोई भी सम्बन्धी सहायक नहीं होगा ( कवितावली, ७।५१ ); जिस का जिस पर सच्चा स्नेह है वह उसे निस्सन्देह मिलता है ( मानस, १।२५।८।३ ); जन्म-मरण, सुख-दुख, हानि-लाभ, प्रिय का मिलन-विछोह आदि काल तथा कर्म के अधीन हैं ( मानस, २।१४९।३ ); जो राम ने रच रखा है वही होगा फिर क्यों कोई तर्क में फँसे; सब अपने किये हुए कर्मों का फल भोगते हैं ( २।९१।२ ); सत्संग के बिना हरिकथा सुनने को नहीं मिलती ( मानस, ७।६१ ), आदि-आदि। बहुधा इन विश्वासों में निराशा की प्रतिक्रिया अधिक है।

इस भाँति हम देखते हैं कि तुलसी ने कलिकाल का वर्णन ( 'मानस' तथा 'कवितावली' ) रावण की मृत्यु के बाद किया है। इस तथ्य से यह स्पष्ट होता है कि कलिकाल का समाज राक्षस रावण का 'आर्यतर' समाज न हो कर वर्णाश्रम-श्रुति की मर्यादा से गिरा स्वार्थी हिन्दू समाज ही है। इसी लिए हम इस वर्णन में समाज का मुगल-रंगमंच अर्थात् तत्कालीन समाज का एक खण्ड भी पाते हैं। 'विनयपत्रिका' का कलिकाल-वर्णन भी इसी भाँति रामराज्य और राम-दरबार के बाद ही आया है। राक्षसों का समाज तो कौतुक, माया, चमत्कार, तामसिकता से संचालित है, और आर्यों के जातीय अवचेतन का अवशेष है। 'मानस' का कलिकाल-वर्णन अपेक्षाकृत परम्परागत है, जब कि 'कवितावली' का वर्णन तत्कालीन समाज का प्रखर दर्पण है।

इन चित्रों के अलावा तुलसी ने तत्कालीन भोड़ ( माँव ) की अनुपम झाँकियाँ दी हैं। 'जानकीमंगल' में सुहागिन नारियों के समूह का राग-मन्दिर अंकन है। राम-विवाह में कोकिलबैनी नारियाँ परिहास करती हुई गा रही हैं, प्रेममद में छकी हुई अपने तन को संभाल नहीं पाती और राम की शोभा निहारती हैं, कुँवर राम तथा कुँवर सीता के लिए गौरी-गणेश पुजवाती हैं ( छन्द १३०, १३२, १३६, १४३ )। प्रेममुग्ध नारी-समूह के ऐसे ही चित्रण का कुछ अधिक अनुशासित प्रसार 'मानस' में हुआ है।

‘मानस’, ‘गीतावली’ तथा ‘कवितावली’ के अयोध्याकाण्ड में नीले मेघ जैसे राम, गोरे लक्ष्मण और कनक-वर्ण सीता को शोभा तथा प्रेम से मन्त्रमुग्ध ग्राम-वधुओं के हाव-भाव, स्वभाव और वार्तालाप तो तुलसीकाव्य की लावण्यमयी छायाएँ हैं। भील, किरात, कोल नरनारियों की सेवा-श्रद्धा ग्रामीण समाज की सरलता और आतिथ्य का प्रतिनियित्व करने हैं, वनवासी राम त्रिकोण को बिदा देने के लिए सारी प्रजा का साथ-साथ चला आना एक अनुगामी समूह-आचरण का मनोवैज्ञानिक तथ्य है।<sup>१</sup> इसी तरह तुलसी ने लंका के अग्निदाह ( कवितावली, ५१३-१८ ), चित्रकूट की दावाग्नि ( वही, ७१४३ ) का भी लोक-विवरण लिखा है। अपने समय में वे दो व्यक्तियों के प्रति बहुत जागरूक रहे। पहले थे गोरख जिन्हें वे लोगों को भक्ति से विमुख करने वाला जोगी मानते थे, दूसरे थे कबीर जिन की निन्दा प्रच्छन्न रूप से ‘मानस’ में कई बार की गयी है ( ७१९१४, दोहावली, ५५३ )। कबीर पर ही व्यंग्य करते हुए उन्होंने कह डाला है कि वे ‘साखी’ और ‘सबद’ कह कर भक्ति का निरूपण और वेद-पुराणों की निन्दा करने हैं ( दोहावली, ५५४ )। इसी क्रम में वे कुतबन, मंझन, जायसी आदि प्रेमाख्यानक कवियों पर व्यंग्य करने हुए कहते हैं कि वे भी कहानी और उपखान ( उपाख्यान ) कह कर विरति-विवेकयुक्त हरिभक्ति को छोड़ कर अनेक पन्थों की कल्पना करते हैं ( दोहावली, ५५५ )। इसी भाँति राम-रावण युद्ध में वानरों द्वारा राक्षसों को घेर कर नचाना और दाँतों से उन के नाक-कान काटना काशी के ‘नककटैया’ स्वांग का प्रतिबिम्ब है। उन्होंने मुगल-समाज का भी सांकेतिक चित्रण एक-दो स्थान पर किया है। कैकेयी के सीतिया डाह को जगाती हुई मन्थरा उस से कहती है कि भरत तो बन्दीगृह का सेवन करेंगे और लक्ष्मण राम के नायब ( नेब ) होंगे, कौशल्या तुम से पुत्र सहित चाकरी बजवायेगी ( मानस, २११९, २११८।३ )। कैकेयी दशरथ के रामने अपने कुमतरूपी दुष्ट पक्षी बाज को कुलही ( आँखों पर की टोपी ) खोल दे ( वही, २१२६।४ )। यहाँ की तर्क और पड्यन्त्र पद्धति मुगलों के आम रिवाज से मेल खाती लगती है। इस के अलावा भी ‘मानस’ के एकाध राजप्रसंगों में मुगल-दरबार के आचरण की झलक है। सीता को खोजने निकले अंगद सोचते हैं कि पिता ( बालि ) के वध होने पर मुझे सुग्रीव ( चाचा ) मार ही डालते किन्तु श्रीराम ने रक्षा की। अतः सुग्रीव का निहारा नहीं है ( मानस, ४१२५।३ )। एक स्थान पर सम्राट् अकबर महान् की प्रशंसा करते हुए संकेत रूप में तुलसी कहते हैं कि साधु, बुद्धिमान्, सुशील, कुपालु राजा ही अमीर-ग़ारोब, गँवार-शहरो, पण्डित-मूढ़, बदनाम-उजागर, सुकवि-कुकवि, नर-नारी आदि सब की सराहना सुन कर तथा उन की वाणी, भक्ति, विनय और चाल को पहचान कर सुन्दर वाणी से सब का यथायोग्य सम्मान करता है। यह ‘लोक-प्रसिद्ध’

१. एक अन्य उदाहरण—बहराश्च दरगाह का उदाहरण ले कर वे लोगों के मोड़ियाधसान की क्लिष्टी उड़ाते हैं ( दोहावली. ४९६ )।

प्राकृत महिपाल का स्वभाव है (मानस, १।२७।३-४)। उन्होंने प्राकृत सम्राट् की यह पहली और आखिरी प्रशंसा की है।

तत्कालीन हिन्दू समाज के इस तुलसीकृत समय निरूपण के बाद अब हम पृथक्-पृथक् सामाजिक संस्थाओं का अध्ययन करेंगे। रामनरेश वर्मा मध्यकाल में चतुर्विध धार्मिक समाजों को बताते हैं। पहला समाज चारण या श्रोत परम्परा का अभिमानो था... जिस का नेतृत्व विद्वान् ब्राह्मण करते थे। इस वर्ग के राज्याश्रित विद्वान् सामाजिक क्षेत्र में ऐतिहासिक काव्यों की परम्परा—‘विलास’ ‘चरित’, ‘प्रशस्ति’ आदि—की अवतारणा कर रहे थे।....दूसरे प्रकार का समाज देवालय परम्परा से सम्बद्ध देवपूजकों का मतानुयायी था। इस के दो वर्ग हो गये थे : आचार्य भक्त और केवल भक्त। यह वैष्णव भक्त-समाज था। इस वर्ग की जीवन-वृत्ति ब्राह्मण वर्ग की भाँति कर्मकाण्ड के आश्रित न हो कर भक्ति के अधीन थी। तीसरे प्रकार का समाज मठ-परम्परानुवर्ती उन संन्यासपरक शैव तपस्वियों से नियन्त्रित था जिस में शैवागमों, शिवशाक्तागमों और तदनुकूल शास्त्रों की पूर्ण प्रतिष्ठा थी।....उन की दो परम्पराएँ हैं : वैदिक और आगमिक। इन की मठ-ग्रन्थाङ्ग परम्परा भक्त-वैरागियों की परम्परा से भिन्न है।....चौथे प्रकार का समाज वेदशास्त्र-विरोधी योग-प्रमुख समाज था। पूर्व-मध्ययुग के नाथ-सिद्ध तथा उत्तर-मध्ययुग के निर्गुणिया सन्त इस समाज से सम्बद्ध हैं। ... इन के जीवन की साधिका इन्हीं की अलौकिक चमत्कार-विधायिनी योगिक शक्तियाँ थीं। .. इसी लिए इन्होंने वेदशास्त्रों का खण्डन किया, सगुण ईश्वर या अर्चा-विग्रहों की विलिख्य उड़ायी, कान फँके बाले गुरुओं को जम कर फटकारा। तुलसी वैष्णव समाज के वृत्त के हैं। उस समय सारे देश का समाज शिया-मुन्नी मुसलमान, हिन्दू-मुसलमान, जैन-बौद्ध, शैव-शाक्त, निर्गुण-सगुण, शैव-वैष्णव, नाथ-सिद्ध आदि नाना धार्मिक समाजों के स्तरों वाला था। तुलसी ने वैष्णव और शैव सम्प्रदायों का विशिष्ट समन्वय किया, तथा निर्गुण और नाथ-सिद्धों की निन्दा की। तुलसी जैन समाज के बाबत तो खामोश से हैं लेकिन बौद्धों और उन के अनुवर्ती नाथों-सिद्धों के विषय में मुखर हैं। वेद की निन्दा करने के कारण बुद्धावतार निन्दित हो गया (दोहावली, ४६४)। शैव-वैष्णवों की मंत्री की चर्चा पहली गोष्ठी में तथा नाथों-सिद्धों की निन्दा की मीमांसा इसी गोष्ठी में हो चुकी है। तुलसी वेद-विराधियों के प्रति आशोपान्त असहिष्णु रहे हैं। वे शिव और विष्णु के निन्दक की जोभ काटने तक का सन्देश देते हैं (मानस, १।६३।२), और निर्गुण मन्तों पर कटु-कठोर प्रहार करते हैं (मानस, ७।९९।३-४)। अपने समाज के सर्वप्रमुख धार्मिक अन्तर्विरोध का उद्घाटन कर के वे कहते हैं कि लोगों को सीख तो यह दी जाती है कि ‘रामायण’ का अनुकरण करो (स्वार्थ-त्याग कर के भाई-भाई में, समाज मंगल में प्रेम रखो), परन्तु समाज में चलती

१. ‘हिन्दी सगुण काव्यकी सांस्कृतिक मूलिका’, पृ. १८९-१९०।

है, 'महाभारत' की रीति (स्वार्थवश आपसी कलह) - 'रामायण अनुहरत सिख जग भयो भारत रीति'। धार्मिक संस्थाओं का पतन हो गया है; देवताओं के सदनों, तीर्थों, पवित्र पुरियों में निपट कुचाल-कुसाज फैल गया है (दोहावली, ५५८), पुराण, सद्ग्रन्थ, धातुवाद, देवताओं का प्रत्यक्ष दर्शन दुर्लभ हो गया है; ब्राह्मण वेदों को बेचने वाले, राजा प्रजा का शोषण कर डालने वाले हैं (मानस, ७।१७।१); दम्भ-रत सन्त, डींग मारने वाले पण्डित, वेदमार्ग-विमुख वैराग्यवान्, विशाल नख और जटाएँ रखने वाले तपस्वी बन गये हैं (मानस, ७।१७।१-४)। आगे तुलसी कहते हैं कि योग, संयम और समाधि को कलिरोग लग गया है (विनयपत्रिका, ६६); पर-स्त्रियोंको निरखने से नेत्र, विषय-लस रहने से मन, वासना-मान-मद से हृदय, सहज मुख त्यागने से जीव, परनिन्दा तथा परदोष कथन से वचन—ये सभी मलिन हो गये हैं (विनयपत्रिका, ८२); लोग न तो सन्तों का संग करते हैं और न ही उन्हें रामकथा प्यारी लगती है (विनयपत्रिका, १४०); कहनी और रहनी सभी खोटी हो गयी है तथा कपट भरे करोड़ों कुमार्ग चल पड़े हैं (वही, १८४); वर्ण और आश्रम-धर्म केवल पोथियों और पुराणों में लिखे पाये जाते हैं, उन के अनुसार कर्तव्य कोई नहीं करता (वही, १९२), इत्यादि। अतः ऐसे बदलते हुए धार्मिक समाज में अब योगियों और ज्ञानियों की आवश्यकता नहीं रही, अब तो केवल हृदय-हित की जरूरत है (बरवै, ४८)। ऐसे समाज में इन्द्र, ब्रह्मा, देवता, नर और मुनिगण में दोन जन के लिए पीर नहीं बची (वही, ७५)। ऐसे समाज में भक्ति विमुख लोग खर, कूकर और सूकर की तरह वृथा जी रहे हैं। सारांश में वैष्णव बैरागी तुलसी की दृष्टि से धार्मिक संस्थाओं के ह्रास की दशा ही कलिकाल की है। इस के प्रतिकार के लिए वे दो रुढ़ियों का सहारा लेते हैं : पहली है नारी-निन्दा की रुढ़ि, दूसरी है जगत् को मिथ्या मानने का दर्शन। ये दोनों प्रतिकार धर्मशास्त्रीय परम्परा के अनुमोदन होने से साथ-साथ तुलसी के जबरदस्त अन्तर्विरोध है जहाँ तुलसी क्रमशः प्रतिक्रियावादी और निराशावाद-ग्रस्त पलायनवादी के रूप में प्रकट होते हैं। ये अन्तर्विरोध उन के कट्टर ब्राह्मणत्व, पौराणिक पुनरुत्थानवाद तथा आध्यात्मिक विरति-विवेक की देन है। एक ही अमूर्त श्रेणी के निषेध ने दूसरे निषेधों को जन्म दिया। सामन्तीय व्यवस्था में नारी भोग्य वस्तु और लूट का माल बना दी गयी थी, और समाज में घोर निराशा-दरिद्रता-अन्याय का बोलबाला था। इस के निषेध में दिव्यलोक की लुप्तहाली, कामजयी वैराग्य, और ब्राह्मणों (भूसुरों) का आध्यात्मिक नेतृत्व आदि उभरे। फिर इन का भी निषेध नारी-निन्दा, पहरिपु दमन, कलिकाल, मिथ्या जगत् आदि की धारणाओं के रूप में हुआ। समाज की विषमता और सामाजिक सम्बन्धों के शोषण से १८०° का मोड़ ले कर आध्यात्मिक चिन्तन में इन्हें त्याज्य तथा माया बना कर मानो यथार्थ की ही झूठ मानने की भ्रान्ति (इत्युज्जन) विकसित कर ली। नारी-निन्दा की भाँति शूद्र-ताड़न पर भी तुलसी एक प्रतिक्रियावादी अर्थात् सामाजिक परिवर्तन (जो सामाजिक आन्दोलन का परिणाम होता है) के स्थायी, अव्यवस्थित, उपयोगी,

प्रगतिवादी स्वरूप के प्रति प्रतिक्रिया प्रकट कर के इसे स्थायी, हानिकारक, प्रतिगामी मान लेते हैं। इस बिन्दु पर वे कबीर के सामाजिक बोध और क्रान्तिदर्शन की तुलना में बहुत पीछे ढकेल दिये जाते हैं। इसी बिन्दु पर वे सामाजिक और अनैतिक अन्याय का समर्थन करते हैं—“शील और गुण-विहीन भी ब्राह्मण पूजो; लेकिन गुण, गणों तथा ज्ञान में निपुण शूद्र नहीं” (मानस ३।३।१)। और यह सन्देश वे मर्यादा-पुरुषोत्तम रामके माध्यम से देते हैं! आगे वे कहते हैं कि शूद्र को विद्यादान मानो साँप को दूध पिलाना है। जाहिर है कि उस समय में सब से अधिक शोषित, विद्रोही ब्राह्मण-सत्ता को ललकारने वाले, वर्णाश्रम व्यवस्था के भंजक शूद्र ही थे जो वर्ण और वर्ग के सक्रिय सम्मिश्रित संघर्ष के वाहक थे। ब्राह्मण-चेतना शूद्रों को गँवार, अभागा, तथा छोटी जाति का मानती थी (‘‘सो निगोड़ी छोटी जाति पाँति’’ कवितावली, ७।१८)। इसी के टक्कर में वे मानो ब्राह्मणों के धार्मिक और आध्यात्मिक नेतृत्व (भूमुर, गुरु, विप्र, द्विज) तथा प्रतिष्ठा की बारम्बार घोषणा करते हैं। तुलसी ने तत्कालीन सामाजिक द्वन्द्व को ब्राह्मण-शूद्र प्रतिद्वन्द्विता में प्रक्षेपित सा किया है। तत्कालीन समाज में आश्रम-व्यवस्था को प्रबल घटके लग रहे थे—नाथों, सिद्धों, सूक्तियों, निर्गुण सन्तों, शास्त्रवादी भक्तों, मुसलमानों के द्वारा। तुलसी को वर्णाश्रम-व्यवस्था के टूटने पर गहरी यन्त्रणा थी जो कलिकालनिरूपण में अभिव्यक्त हुई है। नारी, शूद्र और मिथ्या जगत्-सम्बन्धी मान्यताएँ मध्यकालीन नैतिकता के अन्तर्विरोध तथा न्यायादर्श के संकट को प्रकट करते हैं जहाँ प्रभुता और अबलता के आधार पर न्याय-विभाजन होता है। रामभक्ति के आवेश में तुलसी इन नैतिक संकटों एवं मध्यकालीन न्याय के दुहरेपन की व्याख्या करने के लिए क्रमशः राम के ब्रह्मत्व एवं राम के नाते ही प्रेम-वैर-निर्णय का संविधान रचते हैं। कुछ उदाहरणों से बात स्पष्ट हो जायेगी। शिव से पार्वती द्वारा निर्गुण परब्रह्म बनाम दाशरथ मानव राम-विषयक पूछे गये सवाल नैतिक और आध्यात्मिक संकट के ही सारांश हैं जिन के स्पष्टीकरण के लिए पूरे ‘मानस’ में कोशिश हुई है। तुलसी राम के नैतिक संकटों की व्याख्या नटवत् ‘लीला’ के व्याज से, तथा आध्यात्मिक प्रदनों का समाधान माया अथवा ब्रह्मत्व के आधार पर करते हैं। जिस पाप के कारण राम छिप कर बालि का वध करते हैं, वैसी ही कुचाल जब सुग्रीव तथा विभीषण करते हैं तो राम स्वप्न में भी उस का मन में विचार नहीं करते (मानस, १।२८।३-४)। इसी तरह जिन वैदिक यज्ञों की रक्षा के लिए राम अपित हैं, वैसे ही मेघनाद और रावण-द्वारा रचाये गये यज्ञों के ध्वंस की वे आज्ञा देते हैं (मानस, ६।७।४, ६।८।१२)। इसी तरह सती को ले कर शिव के नैतिक संकट का उद्घाटन हुआ है (मानस, १।५।१३-४, -१।५६); पर जहाँ भी लक्ष्मण या सीता ने ‘नैतिक मर्यादा’ भंग की है वहाँ इस संकट-मोचन के लिए तुलसी कटुवचन बोलने की सूचना मात्र दे कर आगे बढ़ जाते हैं; प्रभुत्व-न्याय के अनुसार तत्कालीन नैतिकता में पति के वचनों को झूठ मानना ही नारी को पति-परित्यक्ता तक बना सकता था (मानस १।५८, १।५९); वृद्ध, निर्धन, बहुरा,



अन्धा, रोगी, दीन पति भी नारी के लिए पूज्य है और उन का एकमात्र धर्म-व्रत-नियम पतिचरण-अनुराग है ( वही, ४।४।४-५ ), इत्यादि । जब समाज में ऐसे अन्तर्विरोधों का निराकरण नहीं हो पाता, तब संघर्ष अधिक तीव्र होते हैं, मूल्यों में अधिक ह्रास आता है और रूढ़ समाजों का अधःपतन हो जाता है । तुलसी के धार्मिक समाज में नारी, क्षत्र और संसार-सम्बन्धी धारणाओं में ऐसे ही तीव्र 'व्यावहारिक' अन्तर्विरोध हैं । इन के पार्श्व में नैतिक-व्यवस्था का एक विद्याल आदर्श-पटल मानस में खिंचा है और वह निषेध नहीं, पुनरुत्थानवादी 'व्यावहारिक' विधेय है ।

तत्कालीन समाज के—और स्वयं कवि अभिरूपितार्थ—सर्वप्रधान सम्बन्धों में स्वामी-सेवक वा सम्बन्ध है । धार्मिक घरातल पर भी तुलसी में इस सम्बन्ध के बड़े स्पष्ट प्रतिमान अवस्थित हैं : स्वामी की पूर्ण धारणागत-वत्सलता, तथा सेवक का समग्र भाव से पूर्ण समर्पण । इस का आदर्शकृत रूप दास्य भाव की भक्ति है, लेकिन यह शक्ति एवं मत्ता के आधार वाली रामाजिक सम्बन्धता का भी संकेत करती है । भक्ति के क्षेत्र में तो 'सुस्वामी' राम तथा 'कुमेवक' भक्त की मान्योला चलती है क्योंकि स्वामी दयानिधि है, पालनकर्ता है, तथा सेवक कृपाभाजन । इसलिए भक्त की चरम रुचि है—कण्ट, स्वार्थ और चतुर्वर्ग को छोड़ कर सहज स्नेह से स्वामी की सेवा ( मानग, २।२००।२ ) ।

धार्मिक और नैतिक संस्थाओं की परिणति आध्यात्मिक मूल्यों में होती है । अचल और अवन्तिशील समाज में नैतिक मूल्य आध्यात्मिक निर्विकल्पों ( ऐन्सोल्यूट्स ) में छायान्तरित हो जाते हैं, और 'परलोक' के जीवन तथा सुख के लिए इस जगत् के जीवन और सुख-दुख को मिथ्या, माया, क्षणभंगुर आदि मान लिया जाता है । यहाँ एक 'अन्य समाज' की परिकल्पना होती है जिस के सदस्य गृहस्थ, लौकिक जन, नर-नारी आदि न हो कर मुनि, मन्त्र, संन्यासी, योगी, महात्मा, पुरोहित आदि होते हैं जो विरति-विवेक विज्ञानादि से अनुप्राणित रहते हैं । भक्त बहुत कुछ इहलोक-परलोक के बीच में होता है । विश्व के मध्यकालों के रहस्यवादी चिन्तनों में ये बातें पायी जाती हैं । तुलसी ने एक अध्यात्मवादी की तरह जगत् के बारे में कहा है कि जो देखने-सुनने तथा मन में गुनने में आते हैं उन का मूल मोह है, परमार्थ नहीं । इस दृष्टि से यह जगत् एक दृश्य-प्रपञ्च, मोह और स्वार्थ प्रमाणित हो जाता है, तथा इस जगत् के मनुष्य मोह-रूपी रात्रि में सोने वाले अर्थात् अज्ञानी हो जाते हैं ( मानस, २।११।४ ) । अतः सम्पूर्ण भोग-बिलासों से वैराग्य ही जागरण है । यह विवेक प्रदान करता है, विवेक से प्रीति होती है और ईश्वर के प्रति यह प्रीति परमार्थ है ( वही, २।१२।१-३ ) । सारांश में 'जगत्' मोह, प्रपञ्च और अज्ञान ठहरता है; तथा 'वैराग्य' ज्ञान, हरि-प्रीति और परमार्थ है । सांसारिक पदार्थ क्षण-क्षण में दिखने वाले और मिटने वाले भ्रमोत्पादक हैं ( विनयपत्रिका, ६६ ), संसाररूपी भयानक चित्र मायारूपी दीवार पर बना है और भ्रम-जनित है । इस के जड़-चेतन तत्त्वों को कालरूपी मकर खा लेता है तथा विषय-

सुखों के पीछे दौड़ने वाले प्राणी मृगतृष्णा में मर जाते हैं ( विनयपत्रिका १११ ) । निःसन्देह तुलसी के इस जगत्-टाइप को 'विशुद्ध' तर्कज्ञान ( रीजन ) का अभिज्ञान कह सकते हैं जो अध्यात्म ( मेटेफिजिक्स ) का क्षेत्र है । इन इन्द्रियों से परे, इन विषयों से परे, इस प्राकृतिकता से परे, अर्थात् बहिर्गत यथार्थ और सापेक्ष ज्ञान से परे, अति-प्राकृतिक और अतिबोधात्मक का 'ज्ञान' प्राप्त करना ही 'परमार्थ' अर्थात् आध्यात्मिक लक्ष्य होता है । जाहिर है कि हम यथार्थ की सापेक्षतावादी खोज अन्तर्बाह्य दोनों के ही माध्यम से करते हैं, और इस जगत् की क्षणभंगुरता और जीवन के राग-विरागों को तब तक भोगते हैं, जब तक हम 'सशरीर जीवित' हैं । आध्यात्मिक जगत् इस क्षणभंगुर जगत्, इस बहिर्मुखी यथार्थ और जीवन के राग-विरागों का क्रमशः संयत, दमन, परित्याग करने का उपदेश देता हुआ इस क्षणभंगुर जगत् के माध्यम से एक निर्विकल्प अथवा शाश्वत की गूढ़ खोज करता है; बहिर्मुखी यथार्थ का ( माया, मोह, भ्रमादि कह कर ) तिरस्कार करता हुआ अन्तरतत्त्व से ही सत्य या विवेक प्राप्त करता है; और अन्त में जीवन के लौकिक कार्यों को विचार, रिपु और बन्धन बता देता है ( जब कि इन का असन्तुलन बन्धन है ) । आध्यात्मिक जगत् में शाश्वत जगत् और शाश्वत जीवन की, ब्रह्म और आत्मा की खोज ही चरम लक्ष्य हो जाती है । इन सोपानों पर पहुँच कर भक्तों में रहस्यवाद ( मिस्टिसिज्म ) का भी सन्निवेश हो जाता है । रहस्यवाद की अन्तिम परिणति वैयक्तिक रहस्यवाद में होती है जहाँ पहुँच कर यथार्थता की स्वयं-प्रकाश्य ( इण्टुइटिव ) और भावाभावात्मक ( इमोटिव ) सिद्धि होती है, 'वैयक्तिक' तथा आत्मापरक मूल्यों की संरचना होती है, तथा ईश्वर से अनुरागपूर्ण 'वैयक्तिक' आदान-प्रदान होता है । फलस्वरूप, ऐसे गूढ़ हर्ष और गूढ़ अनुभवों की अभिव्यक्ति भी अनिर्वचनीय तथा सूक्ष्म प्रतीकों से भर जाया करती है । कबीर की तरह वैयक्तिक रहस्यवादी न होने के कारण तुलसी वैयक्तिक स्वयंप्रकाश्य ज्ञान, ईश्वर से वैयक्तिक आदान-प्रदान, और वैयक्तिक आत्मापरक मूल्यों के प्रतिपादक नहीं हुए । इसी लिए कहीं भी उन के हर्ष और अनुभवों में गूढ़ता, या नाथों-सिद्धों का रहस्यपरक प्रतीक कोश नहीं मिलता । उन का रहस्यवाद व्यावहारिक है जिस के अन्तर्गत ज्ञान के बजाय प्रेम के द्वारा आत्मोत्सर्ग वाली सेवा की जाती है और ऐसी वैयक्तिकता की भगती नहीं हो पाती । उस में प्रेम और भक्ति के समावेश की वजह से ध्यान-समाधि ( कंष्टेम्प्लेशन ) तो अवश्य होती है, किन्तु योग-समाधि नहीं । भक्ति के रहस्यवाद में प्रेम की सर्वोच्चता प्रदान की जाती है, विनय और वितर्कता में सम्मान की प्रतिष्ठा की जाती है, तथा सेवा में ही हर्ष प्राप्त किया जाता है । इस तरह आध्यात्मिक समाज संस्था इस जगत् के सामाजिक कार्यधर्मों को नये तथा यथार्थविमुख सूक्ष्म अर्थ-प्रतीक दे देती है जिस में अध्यात्मवाद और रहस्यवाद की सन्धि होती है । ऐसी संस्था के समूह भी पृथक् होते हैं : जैसे मुनि, सन्त, संन्यासी, योगी, महात्मा, पुरोहित आदि । ये ध्यान-समाधि वाले टाइप के अन्तर्गत होते हैं और सेवा, प्रेम, त्याग आदि के द्वारा ईश्वर-प्राप्ति ( मोक्ष,

मुक्ति) आदि को ही अपने व्यक्ति तथा समाज के चरम मूल्य मान लेते हैं। इसी लिए परित्याग के आदर्श वाले रामवृत्त में इन सामाजिक, किन्तु व्यक्तिपरक, समूहों की भी एक समानान्तर दुनिया होती है—लौकिक समाज के समानान्तर और सहवर्ती। इन व्यक्तिपरक समूहों में भेद के स्थान पर एक ही आदर्श की विभिन्न अवस्थाएँ या श्रेणियाँ होती हैं। इन में भी तुलसी ने मध्यकालीनीकरण घटित करते हुए ध्यान करने वाले मुनियों (प्रेता दशा) और ऋषियों, तथा पूजन करने वाले साधकों (द्वापर दशा), दोनों को ही भक्त और दास्यभाव के भक्त (कलियुग दशा) बना डाला है ('मानस' 'कवितावली' आदि में); तथा परित्याग के आदर्श वाले रामवृत्त में प्रीति की अधिकाई कर दी है। यह तुलसी का वैशिष्ट्य है। उन की 'वैराग्य सन्दीपनी' आध्यात्मिक समाज के नायक 'साधु' या 'सन्त' का निरूपण करती है, जिस भाँति कलिकाल समाज अपने प्रतिनिधि नायक 'खल' का उद्घाटन और रामराज्य अपने नायक 'मर्यादा-पुरुषोत्तम' का अभिषेक करता है। 'मुनि' वन में रहते हैं (किसी से कुछ प्रयोजन नहीं रखते), तपस्वी होते हैं (किसी को मुँह-देखी नहीं कहते), उदासीन होते हैं (किसी का पक्ष नहीं करते) और झूठ नहीं कहते हैं (मानस, २।२०८।२)। ऋषि-मुनियों की ही भाँति होते हैं किन्तु वे गृहस्थ हो कर भी गुरु, मन्त्रद्रष्टा तथा संन्यासी होते हैं (अत्रि-अनसूया) और यज्ञादि करते-कराते हैं (शृंगी, विश्वामित्र)। 'सन्त' छह विकारों से रहित, धर्म और ज्ञान के आचरण में अत्यन्त निपुण, सांसारिक दुखों से रहित, विगतसन्देह, सम और शीतल और सुखदायक, परहितकारी, लीला-गायक होते हैं (मानस, ३।४१।१-४)। वे जगत् को मृगतृष्णा के समान जानते हैं (वैराग्य सन्दीपनी, १४) तथा उन में अहंकार, भेद और अशान्ति नहीं होती (वही, ३०, ३१)। उन के तीन पद हैं : अमल पद, शीतल पद, और कामनाहीन पद (व्यापक विवरण के लिए पूरी की पूरी 'वैराग्य सन्दीपनी' पठनीय)। सारांश में, ये प्रशान्ति और सन्तुलन के मर्यादामान तथा प्रतिमान (नॉर्म एण्ड मॉडेल) हैं। 'संन्यासी' गृहत्यागी होते हैं। उन के विशिष्ट वेश, वट-वृक्ष के दूध से बनी जटाएँ या मुण्डित शिर होते हैं (मानस, २।८३।२; दोहावली, ६३)। उन के लिए वैराग्य अनिवार्य था। इन का अन्य नाम धृति भी था। 'जोगी' के अन्तर्गत निर्गुण शैव, शाक्त, वामाचारी, कौलाचारी, नाथ, सिद्ध, तान्त्रिक, जंगम (लिंगायती) आदि सम्प्रदाय तथा समुदाय (मण्डली बना कर रहने वाले साधु भी) शामिल हैं। वाममार्गी 'सेवड़ा' (साधक) शराब का सेवन करते थे (दोहावली, ३२६), जोगी और सिद्ध अशुभ वेश धारण करते और भक्ष्याभक्ष्य खाते थे (दोहावली, ५५०)। बहुधा ये निर्गुणोपासना, तन्त्र-मन्त्र-यन्त्र की साधनाओं के जाल फैलाया करते थे। 'महात्मा' साधु का श्रेष्ठतम एवं वरिष्ठ रूप है। 'पुरोहित' ब्राह्मण का ऋग्वेद-कालीन रूप है। वह यज्ञ कराता, वेदमन्त्र गाता और धार्मिक अनुष्ठानों का नेतृत्व करता था। मध्यकाल में यज्ञों की महत्ता खत्म हो गयी थी। यहाँ हम ने आध्यात्मिक संस्था के इन प्रमुख साम्प्रदायिक समूहों का सामाजिक महत्त्व

की दृष्टि से ही रेखांकन किया है ।

अब हम आर्थिक संस्थाओं को लें । भूमि-व्यवस्था, भूमि ( कृषि ), धन (वैश्य) एवं घर ( परिवार-इकाई ) की चर्चा तो हम ने कलि-समाज के विश्लेषण के प्रसंग में की है । इसी क्षेत्र में तुलसी सर्वाधिक यथार्थोन्मुख रहे हैं । उन के समय जमींदार-जागीरदार, कृषक और व्यापारी वर्ग में समाज बँटा था । कृषकों के कई स्तर थे : भिखारी, किसान ( गृहस्थ किसान ), मजदूर ( किसान ), कृषिदास ( गुलाम ), बेगार करने वाले कृषक आदि । इन्हीं के साथ कुटीर उद्योग के द्वारा जीविकोपार्जन करने वाले कारीगर या 'शिल्पी' थे । व्यापारियों के दो उपवर्ग थे : बड़ा वाणिज्य तथा व्यापार करने वाले साहूकार, और थोड़ी-मोड़ी बनिकी कर पेट भरने वाले छोटे दुकानदार । कुटीर उद्योगों तथा लघु उद्योगों में वस्तुओं की किस्में और कोटि दोनों दक्षता के स्तर पर थीं । कारीगरोंका व्यक्तिगत श्रम ही नहीं कारखानों में सामूहिक श्रम भी होता था; और कम मजदूरी दे कर उन का अतिरिक्त-मूल्य जमींदारों के शोषण को अर्पित था । खानों से धातु और धातुओं की वस्तुएँ; खेतों से कपास, पटसन, रेशम-कीड़े और वस्त्रादि; फ़ौज के लिए तोप, ताप-गोले, हथियार आदि; तथा विकास के लिए नाना वस्तुओं का निर्माण होता था । इस भाँति ग्रामीण अर्थतन्त्र पर आश्रित एक शहरी अर्थतन्त्र भी विकसित हो रहा है । साधारण जनता की क्रयशक्ति नहीं के बराबर थी, धन के बजाय माल का विनिमय था क्योंकि धन सामन्तवर्ग के पास केन्द्रित था । इसलिए किसान खेतों से बेदखल हो कर कृषिदास या भिखारी हो जाते थे । लगातार अकालों से देश क्षत-विक्षत था । देश के विशाल ग्राम्यफलक की तसवीर यही थी । अकाल, बेरोज़गारी और बेदखली की वजह से किसान और भिखारी दुबले शरीर के (कुसगात) रोटी के लिए बिलबिलाते (ललात) फिरते थे । उन की सारी पूँजी (कैपिटल) घोंपड़ी में एक खुरपा और घास बाँधने की जाली ही थी ( कवितावली, ७।४६ ) । वह नंगे पैर ( उबने पाय ) पेट खलाये और मुँह बाये देश-देश का तिरस्कार सहन करता फिरता था । उस की गरीबी दुःसह-दुःखद और दयावह थी । वह घासफूस की शय्या ( साथरी ) पर सोता था और झीने खेस का ओढ़ना ओढ़ता था ( कवितावली, ७।१२५ ) । ऐसी परिस्थिति में राजाओं के राजा महेश्वर, या राम की दास्य भक्ति ही एकमात्र आधार हो सकती थी । ऐसी आर्थिक दशा में भिखारी ही भिखारी हो गये थे जो कुत्ते कहला कर खाने के कीर माँगते थे ( कवितावली, ७।२६ ), कुत्ते की तरह द्वार-द्वार पेट खलाये हुए घूमते थे ( विनयपत्रिका, १६८ ) । ऐसी दशा में ज़रा सा आधाबादी होना ही ज़रा सा सुधार का लोभ करना ही, सब की गुलामी हो जाती थी ( वही ) इसी लिए सारे मध्यकाल में धनिकों द्वारा दान-पुण्य बताया तथा माना गया है । दाए-दासियाँ राजमहलों, अन्तःपुरों और खेतों में सेवारत थीं । खेतों के दास कृषिदास थे । वे मालिक के टुकड़े खा कर रहते थे । बिना मोल बिक जाते थे, उन के उतरे वस्त्र पहनते थे या बची जूठन खाते थे (गीतावली, ५।३०);

दासों को खरीदा और बेचा जाता था ( कवितावली, ७।१२; विनयपत्रिका, ७१ ) । अच्छे दासों को कड़े दाम पर चढ़ाया जाता था तथा खोटों के लिए एक कौड़ी भी नहीं मिलती थी । दास पर मालिक का पूर्ण स्वामित्व था ( विनयपत्रिका, १४६ ) । दास स्वामी के पाँवों की जूतियों को ही सब से बड़ा सहारा मानता था ( विनयपत्रिका, २०९ ) और अपनी खाज तक खिचवा कर स्वामी के पाँवों की जूतियाँ बनाने का प्रतीक उस का मानदण्ड था ( गीतावली, २।७२ ) । बुरे गुलाम के लक्षण ये नमकहरामी और छल ( विनयपत्रिका, १५० ) । ऐसा गुलाम इस हाथ से उस हाथ विकता फिरता था ( विनयपत्रिका, १५१ ) । कुछ गृध्र जातिवश और संस्कारवश ही सेवाभाव से अनुप्राणित थे—‘मानस’ में कंवट और निपादराज; गाँवों के कहार, बारी, मोची आदि इस के उदाहरण हैं । ये ‘भले’ सेवक थे ( दास या गुलाम नहीं ) । गुलाम और किसान जब सामन्तों की बेगार में पड़ जाते थे तब कठिनाई से छूट पाते थे ( विनयपत्रिका, १८९ ) । ऐसे किसानों, बेखेतिहर मजूरों, गुलामों, बेगार में फँसे लोगों के मालिक या स्वामी बहुधा निर्दय राजा और क्रूर स्वामी ( कुसाहेब ) होते थे ( कवितावली, ७।१२ ) । ये साहेब दास का अपराध मुनते ही आग-बबूला हो जाते थे ( दोहावली, ४७ ) । अतः साहेब और स्वामी के आदर्श माने गये कि वह प्रेम और सेवा की पहचान करने वाला हो ( विनयपत्रिका, ७१ ), सेवक के अपराधों को क्षमा करने वाला हो, उसे सभी सेवक प्यारे लगे ( मानस, ७।१५।४ ) अच्छा स्वामी तो विनय मुनते ही प्रीति पहचान लेता है ( मानस, १।२७।३ ) । इसलिए तुलसी ने आदर्श सेवक-स्वामी सम्बन्ध राम-हनुमान् का प्रस्तुत किया जो सामन्तीय सम्बन्धता में मानवतावादी संवेदना भरने की आकांक्षा कही जा सकती है । इस से यह भी स्पष्ट हो जाता है कि जिस प्रकार का जीवन तुलसी जिये, तथा जिस प्रकार के कृपक समाज में रहे, उस में दास्य-भाव की भक्ति और राजा-साहेब के स्थान पर परब्रह्म स्वामी राम का स्वामित्व ही विकसित हो सकता था । साहूकारों की स्थिति ठगों की सी थी । वे मीठी बोली बोल कर वाणिज्यादि अनेक उपायों से सब प्रकार से कल-बल-छल कर के एक-एक को ठगा ( डहका ) करते थे ( दोहावली, ५४७ ) । वे बहुत कंजूस होते थे जिस के लिए तुलसी ने बारम्बार उन की भत्सना की है । वे दगाबाजी का भौदासूत चलाते थे, स्वायंकृपण थे ( विनयपत्रिका, २६४ ) । गृहस्थ ( हल जोतने वाला कृपक परिवार ) पर और भी बोझ था । पुरोहित से लगा कर पटवारी तक, साहेब से लगा कर बाजीगर तक, साधु से लगा कर चोर तक उस के कन्धों पर एक साथ सवार थे । वे अतिदशन और अति दुखी थे; अतिवर्षा या अनवर्षा में व्याकुल हो कर नर-नारी समेत ये समूह देव को गालियाँ दे कर दिशाहारे की तरह घबड़ाये रहते थे ( विनयपत्रिका, ३४ ) । ऐसी स्थिति में जगत् और अधिक माया तथा मिथ्या लगता था । इन की नारियों की दशा घर में टहलिनियों जैसी थी । हाराटूटा थका-मोड़ा पुरुष कृपक नारी की सारी स्वतन्त्रता छीन लेता था । मुख तो उन्हें सपने में भी नहीं मिलता था ( मानस, १।१०।१३ ) ।

कुल मिला कर घोर ऐश्वर्य और दारिद्र्य का सह-अस्तित्व उस युग का यथार्थ आश्चर्य था। नीच जाति, किसान आदि छोटे-छोटे बच्चों को जिलाने भर के लिए खेती मजदूरी करते थे, उन्हें पढ़ा नहीं पाते थे ( कवितावली, २।६, ८ )। किसानी, भीख, व्यापार, चाकरी, जीविका कुछ भी मिलना दुर्लभ था ( वही, ७-९६-९७ ); शिव और अन्नपूर्णा तक मानो दरिद्रों के देवता हो गये थे ( वही, ७।१५३-१५९ ); और चारों ओर कई बार अकाल पड़ते थे। इस के विपरीत राजाओं और साहेबों के द्वार पर जंजीरों से जड़े अनेक मातंग झूमते थे, पास में तीखे तुरंग थे, सुन्दर तिय थीं। यही वर्ग विरोधी था जो बहुत मन्द-मन्थर गति से मुगबुगा रहा था और कबीरादि ने धार्मिक क्षेत्र में इस का समय से पहले विस्फोट कर दिया था। तुलगी को इस का गहरा 'पद' मिल गया था। जो 'पदार्थ' उन्होंने दिया वह परिवर्तन का नहीं, सुधार का था; भविष्य का नहीं, पुनरुत्थान का था; वह प्रधानतः आध्यात्मिक और नैतिक लोकमंगल का था।

क्रीड़ा, मनोरंजन, उपयोगितावादी उद्यमों की संस्थाओं के बारे में हम पर्याप्त कह चुके हैं। प्रत्येक कर्मकाण्ड, पोडश संस्कार, उत्सव, पर्व आदि क्रीड़ा-मनोरंजन से जुड़े होते थे। 'गीतावली' में होली, सावनो तीज के झूलने, दीवाली आदि के आनन्द-उल्लास-हर्ष भरे मंदिर-मधुर-मांसल चित्र हैं ( उत्तरकाण्ड में )। 'पार्वतीमंगल', 'जानकीमंगल' तथा 'मानस' में राम-विवाह और शिव-विवाह के उत्सव-मुख्य लोकचित्र हैं। 'मानस' में राम के तथा 'कृष्णगीतावली' में कृष्ण के संस्कारकर्मों के चित्र हैं। खेलों में चौगान, गोली, भौरा, लट्टू-डोरी का भी वर्णन है ( 'मानस', व 'गीतावली', १।४३ )। बाज पक्षी द्वारा चिड़ियों का शिकार भी इस युग का मनोरंजन था। इन-में से यह और चौगान मुगल-समाज की भी देन है।

अन्त में समाज के अन्तर्गत हम परिवार और विवाह की मीमांसा करेंगे। विवाह में वैदिक तथा लोक, दोनों रीतियों का मेल हो गया था। स्वयंवर तथा बिचानी वाले विवाह होते थे। स्वयंवर की प्रथा क्षत्रिय राजाओं में थी ( जानकीमंगल, मानस )। विवाह के पांच आधार थे : रूप, शील, अवस्था, वय, वंश और गुण में समता होना भी अनिवार्य थी ( रामाज्ञा प्रश्न, १।७।४ )। लोकप्रथाओं में राम और शिव के विवाह लोकोत्सव से हो गये हैं। लोक-रीति, वेद-रीति और कुल-रीति तीनों का पालन होता था। पाहुने ( वर ) की मध्यकालीन समाज में अत्यन्त प्रतिष्ठा थी; वह पूरे कन्यापक्ष, उस के ग्राम ( पुर और पुरजन और परिवारजन ) तथा ग्रामवासियों का पूज्य हो जाता था ( जानकीमंगल, १६८ )। लोक-रीति के विवाह के पहले बधू गौरी-गणेश का पूजन करती थी। इस के साथ अन्य लौकिक प्रथाएँ भी शामिल हो गयी थीं; जैसे जुआ और गाली, कलश थापना, तेल चढ़ाना, भेंट पठाना, न्योछावर करना, ओहार (परदा) हटा कर नवबधू को देखना, पहिरावनी देना ( जानकीमंगल, ११५, १२५, १८६, १९१ ), आरती आदि करना ( 'मानस', दोनों मंगलकाव्य )। बहुधा बधुएँ लरकिनी उमर की होती थीं ( मानस, १।३५।४ )। गाँवों के असंगत विवाहों पर बाबले शिव

तथा सुन्दरी पार्वती के विवाह के मिस छोटकसी हुई है ( पार्वतीमंगल, मानस ) । विवाहों में लड़कियों को विवाह-निर्णय का अधिकार नहीं था । वे पिता के अधीन होती थीं ( पार्वतीमंगल : जनायो आपु बाप अधिनता ) । मिथिला में सामूहिक विवाह-प्रथा थी ( जो आज भी है ) जिस से राम-समेत सभी भाइयों का सीता-समेत सभी बहनों से ब्याह हो गया था । बधू-शिक्षा एक महत्वपूर्ण आवश्यकता थी । उसे पतिप्रिया, अबल सोहागवती, माम-ससुर-गुरु सेविका, स्त्रीधर्म जानने वाली, पति-आज्ञाकारिणी होने का आशीष-उपदेश दिया जाता था ( मानस, १।३३३।२-४ ) अनसूया तो सीता को पूरे स्त्रीधर्म की ही शिक्षा देती है जिस में पातिव्रत धर्म चरमादर्श है ( मानस, ३।४।४-१० ) ।

तुलसी में मध्यकालीन 'परिवार' का एकाधिक बहुविध स्वरूप मिलता है । एक ओर ऋषि-मुनियों के परिवार हैं जहाँ गृहस्थाश्रम है; दूसरी ओर भरत, राम, विभीषण के परिवार हैं जहाँ संन्यास भी है । छोटे-छोटे लोगों के परिवारों का सच्चा प्रतीक केवट-परिवार है । छोटे परिवार की जीविका पेट-पोंछी होती थी, लड़के-बच्चों को जिलाने वाली । ऐसे परिवार में नारी उग्र होती थी और अपने अधिकारों का हनन होते देख कर पति को नंगा नाच भी नचा सकती थी ( कवितावली, २।६-८; बरवै, २४ ) । दूसरे परिवार आदिम जातियों ( सुग्रीव-बालि, खर-दूषण ) आदि के हैं जहाँ भाई की पत्नी से विवाह कर लेना या उसे रख लेना एक आम प्रथा थी । साधारण परिवारों के काम-धाम निश्चित थे । जीविकोपार्जन के बाद वहाँ रामनाम स्मरण, और साधु-सन्तों की सेवा करना अन्य कार्य थे । इन तीनों कार्यों का धर्म था : इस अपार संसार-सागर के पार उतर जाना ( बरवै, ६१ ) । परिवार के सदस्यों में सास, ससुर, माता और पिता आज्ञा देने वाले; तथा पुत्र, दामाद, बहू, कन्या, आज्ञा मानने वाले होते थे । परिवार के बाह्यवृत्त में गुरु और स्वामी थे जो परिवार के अन्तर्वृत्त में शिष्य और सेवकों का विधान करते थे । इस प्रकार परिवार वर्ण और वर्ग से भी सम्बद्ध हो कर एक ग्रामीण आर्थिक इकाई हो जाता था ( दोहावली, ३९१ ) । परिवार का क्लृप्ता या महल तो घर था जो मंगल लक्षणों और सुरक्षा का धाम था ( दोहावली, ४५४ ) । आदर्श गृहपति के लिए धार्मिक कर्मों को करने, रामकथा सुनने, ब्राह्मण, सन्तों की सेवा करने तथा सज्जनों के साथ सत्संग करने में अपनी दिनचर्या बाँटने का आदर्श है ( मानस, ७।२५।१-४ ) । परिवार के लिए 'सुख' और 'सम्पदा' दो सर्वोच्च मूल्य हैं । परिवार के बड़े सदस्यों को हरि-गुण कथा से विशेष लगाव था ( मानस, ७।६२।२ ) किन्तु मध्यकालीन सामाजिक शोषणों एवं उत्पीड़नों ने परिवार से सुख और शान्ति ही छीन ली; गृह-कलह बढ़ने लगे; तथा परिवार के सब से अबल समूह नारियों पर ही सारी निराशा, पराजय, उदासी, दुःख-दारिद्र्य, छल-कपट का मनोवैज्ञानिक प्रक्षेपण हो गया । नारियों के अलावा तत्कालीन सामाजिक निराशा और आतंक ने गृह तथा गृह-सम्बन्धों में भी सामाजिक निषेधात्मकता ला दी । अतः परिवार और परिवार के

सदस्यों, परिवार में रहने पर सभी राग, बिराग, चतुरता, चेष्टादि को भी जगत् की ही भाँति क्षण-भंगुर बताया गया ( विनयपत्रिका, ७३ )। यहाँ तक कहा गया कि स्त्री, और पुत्र किसी के नहीं हुए, अर्थात् ये मरते समय साथ नहीं गये ( खूब ! ); और इन सब के प्रेम में केवल कपट भरा है ( विनयपत्रिका, २०० )। भगोड़े लोग पत्नियों को त्याग कर संन्यासी होने लगे, और दरिद्र-दुखी मनुष्य सचमुच शरीर के प्रेम ( जो उन्हें शोषण के पाटों में पीस रहा था ) तथा जगत् के भयानक जुल्मों ( जो उन्हें डुबाते चले जा रहे थे ) की तरह घर-कुटुम्ब की क्षण-भंगुर इकाई को भी मोक्ष में बाधा मान बैठे। निराशा, पराजय और पञ्चायन की इस आध्यात्मिक क्षतिपूर्ति ने तत्कालीन सामाजिक चेतना और यथार्थोन्मुखता के सक्रिय विकास का क्रूर दमन कर दिया। परिवार का यह सारा निषेधीकरण ( निगेशन ) नारी पर भाले जैसा चुभा। उधर सामन्तों के विलास में वह काम-छड़ी थी, और इधर वह आठ अवगुणों की लड़ी हो गयी। नारी को भी यह विश्वास सा हो गया था कि संसार में नारी-जन्म ही बुरा है ( पार्वतीमंगल, १४४ )। नारी सहज अपावन मानी गयी ( दोहावली, ५४२; मानस, ३।५ ) 'मानस' में तुलसी एक प्रचण्ड नारी-निन्दक के रूप में आये हैं। पहले वे नारी को सहज रूप में लेते थे; और 'मानस' के बाद उन का नारी निन्दक दृष्टिकोण समाप्त होने लगता है। 'मानस' के बाद वे नारी की नहीं, सारे भ्रष्ट समाज और आर्थिक शरीबी और क्रूर जगत् की निन्दा का बोध जगा लेते हैं। 'मानस' में मन्धरा 'नारी चरित' कर के झूठे आँसू बहाती है; कवि सत्य ही कहते हैं कि "नारि-स्वभाव अगह, अगाध तथा दुरावपूर्ण" होता है ( २।४६ : ४ ); भरत कहते हैं कि स्त्रियों के हृदय की गति विधाता भी नहीं जानता ( २।१६१।२ ); धर्मणखा-प्रसंग को ले कर काकभुशुण्डि कहते हैं कि मुन्दर पुरुष देख कर नारी विकल हो जाती है : चाहे वह भाई, पिता या पुत्र ही हो ( ३।१६।३ ); शबरी राम से कहती है कि नारी अति अधम से भी अधम है तिस पर मैं तो मतिमन्द भी हूँ ( ३।३४।२ ); राम लक्ष्मण से कहते हैं कि स्त्री को चाहे हृदय में ही क्यों न रखा जाये पर युवती स्त्री किसी के वश में नहीं रहती ( ३।३६।५ ); राम नारद को उपदेश देते हैं कि मोहरूपी वन के लिए स्त्री वसन्तऋतु के समान है : वह काम, क्रोध, मद और मत्सर को बढ़ाती है। धर्मरूपी कमलवृन्दों को हिम ऋतु सी जला डालती है और पापों को सुख देती है ( ३।४३।१-४ ); रावण कहता है कि स्त्री का स्वभाव सचमुच डरपोक होता है ( ५।३६।१ ); और उस में आठ अवगुण ( साहस, झूठ, चंचलता, छल, भय, मूर्खता, अपवित्रता, निर्दयता ) सदा ही रहते हैं ( ६।१५।२ ), शूद्र, पशु और नारी तीनों ही ताड़न के अधिकारी हैं। यहाँ हम उन पात्रों के वचनों या उन चारित्रिक परिस्थितियों को छोड़ देते हैं जो धर्मणखा, अहल्या, मन्धरा और रावण से सम्बद्ध हैं। लेकिन स्वयं श्रीराम, काकभुशुण्डि, स्वयं कवि, शबरी आदि के विचार तो तुलसी के या तुलसी द्वारा अनुमोदित तत्कालीन अधोमुखी समाज के ही हैं जहाँ शूद्र और नारी समुदाय उत्पीड़ित रहे हैं। तत्कालीन परिवार और हिन्दू



समाज में सामन्तीय भोग-विलास, वर्णाश्रम व्यवस्था की अराजकता, घोर आर्थिक विपन्नता, पारिवारिक दरिद्रता और दुःख के प्रति यह प्रतिक्रिया नारी को भी अपना आघातक लक्ष्य बना गयी। अतः शूद्र और नारी के विषय में विश्व की मध्यकालीन संस्कृतियाँ इसी तरह अनुदार और कट्टर रही हैं। ब्राह्मणवादी तुलसी ने उन में दूसरा रंग भी चढ़ा दिया। इस अन्याय का अनुभव नारियाँ करती थीं किन्तु धर्मशास्त्र ने उन्हें दूसरे ही धर्म सिखाये थे। ऐसे समाज में विधवा नारियाँ बहुधा सती हो जाया करती थीं, या जब उन्हें जबरदस्ती मती बनाया जाता था ( सम्पत्ति हड़पने के लिए, या परिवार के खेतों का बँटवारा रोकने के लिए ) तब वे चिता से ज़िन्दा अधजली निकल कर भी भागती थीं ( दोहावली, २५३ )। हिन्दुओं के इस सामूहिक नारी-वध को दैवी बनाने की सती-प्रथा को अकबर ने गैर-कानूनी घोषित किया था। आध्यात्मिक अर्थों में ( माया सीता के नाश के लिए ) सीता को भी अग्नि-परीक्षा ही दे कर पवित्रता का प्रमाण देना पड़ता है। 'अबला' नारी का इस से 'सबल' विद्रोह हो ही क्या सकता था ?

पूर्ववर्ती सभी कारणों से समाज में राग-द्वेष-विहीन 'मनुष्य' ही सर्वोत्तम माना गया। अन्याय के सामूहिक प्रतिकार की धारणा का विकास न होने के कारण राग-द्वेष विहीनता ही चरम सामाजिक मूल्य हो गयी। जो राग-द्वेष-हीन हो गया वही पण्डित, पारखी, चतुर, दूर, सन्त, सुभट, जानी, गुणी, दाता आदि सभी कुछ है ( वैराग्य सन्दीपनी, ५८, ५९ )। इसी भाँति सम्पत्ति, माता-पिता, पुत्र-भाई, घर-सुख आदि को वैराग्य तथा ईश्वर-प्रेम के पारमार्थिक मूल्य के लिए गिराया ही नहीं गया, परित्यक्त किये जाने का सन्देश तक दिया गया। तुलसी ने सारे ज्ञान का निचोड़ रामपद-पंकज-प्रीति प्रतिपादन की। उस समाज का सत्ता वाला यथार्थ था : लक्ष्मी, प्रभुता और कामवासना; गरीबों का यथार्थ था : दुःख, दरिद्रता और निराशा। तुलसी ने जो चरम मूल्य प्रतिष्ठित किये वे हैं : वैराग्य, करुणा और मर्यादा।

अब हम तत्कालीन प्रशासन और तुलसी के राजनीतिक दर्शन का विवेचन करेंगे।

इस प्रसंग में यह याद रखना लाज़िम होगा कि तुलसी न तो राजनीतिक सिद्धान्त-रचयिता थे न ही व्यावहारिक राज्यविद्, दूसरे उन की बौद्धिक चेतना नीतिपरक थी, तीसरे वे मध्य युग के एक संन्यासी लोक-नागरिक थे, और चौथे उन का आदर्शोक्त पौराणिक बोध था। मध्ययुग में किसी राजनीतिक घटना को व्याख्या करने में अति-प्राकृतिक तत्त्वों ( सुपरनैचुरल एलिमेण्ट्स ) का समावेश किया जाता है। और, यदि समाज-द्रष्टा कवि तथा सन्त हो तब तो उस की राजनीतिक व्याख्या में आधिभौतिक तथा पौराणिक आस्था ही सर्वोपरि हो जाती है। एक व्यावहारिक राजवेत्ता सिद्धान्त और ज्ञान को, राजनीतिक शक्ति की उपयोगिता की दृष्टि से तत्काल लागू करता है। इस के विपरीत राजनीतिक सिद्धान्त-रचयिता के लिए किसी विचार का महत्त्व उस के निरपेक्ष

प्रकृत मूल्य के रूप में होता है। वह मानवीय कार्यों में उस विचार के प्रचार-पक्ष से कम अनुप्राणित होता है। उस के लिए राजनीतिक विचार बौद्धिक निर्मितियाँ होते हैं जो राजनीतिक क्षेत्र की 'तात्कालिक' तब्दीलियों के बावजूद भी सार्थक और स्वयंसिद्ध हुआ करते हैं। कौटिल्य तथा मैकियावेली व्यावहारिक राजवेत्ता थे, मनु और वशिष्ठ राजनीतिक सिद्धान्त-रचयिता। कवि और सन्तों में दान्ते ( 'डि-मोनाकिया' ), सन्त ऑगस्ताइन, और बहुत-बहुत सीमित सन्दर्भों में तुलसी राजनीतिक विचारक भी थे। तुलसी में राजनीतिक विचारों की जो छायाएँ मिलती हैं उन में पौराणिक-नैतिक दृष्टि की प्रधानता, 'मर्यादा' का नैतिक प्रमाण, तथा राज्य की आध्यात्मिक निर्मिति है। वे श्रुति-स्मृति-पुराण की परम्परा के हैं। अतः यथार्थता को जटिलताएँ उभर नहीं सकी हैं।

एक प्रत्यक्ष या परोक्ष राज्य-सिद्धान्त के बिना राजनीति-विज्ञान की परिकल्पना नामुमकिन है। राजनीति विज्ञान का चरम मूल्य या लक्ष्य एक आदर्श राज्य की संरचना है। कौटिल्य ने राज्य की सार्वभौमिकता के सप्तांग माने हैं : स्वामी ( सम्राट् ), अमात्य ( सचिव ), जनपद, दुर्ग ( गढ़ ), बल ( सेना ), कोश ( राज्यलक्ष्मी ), और राष्ट्र ( भौगोलिक सीमा )। आधुनिक शब्दावलि में राज्य, कानून, राज्यसत्ता, संविधान, विधान परिषदें, जनता और दल, सीमा आदि का परिगणन होता है। आज सरकार और विधिनिर्माण, प्रशासन और विधि ( कानून ) की व्याख्या की समस्याएँ प्रधान हैं जो राजनीतिक शक्ति के बँटवारे की शतरंज है। हम अपने को भारतीय मध्यकाल में ही सीमित करेंगे।

मध्यकाल में भी सामन्तों और गैर-सामन्तों, तथा अमीरों और गरीबों के बीच राजनीतिक-आर्थिक संघर्ष था। इसी को अभिव्यक्ति राजनीतिक शक्ति, नागरिक मर्यादा, नैतिक दर्शन, ऐतिहासिक आधिभौतिकता, कानूनी सिद्धान्त और व्यवहार के रूप में पुष्पित होती थी। उस काल में जाति ( वर्ग ) के आधार पर शक्ति को संस्थागत बना दिया गया था; और धर्म ही बहुधा 'लोकमत' को वाणी देता था। तुलसी जिस काल में हुए उस में महाभारत के भारद्वाज और युधिष्ठिर, मनु, शुक्र, धर्मशास्त्रकार और कौटिल्य आदि के राजनीति-सिद्धान्त अपनी व्यावहारिक अन्विति खो चुके थे, तथा समाज के वर्ण-विभाजन एवं आश्रमधर्म लड़खड़ा चुके थे। मुगल कूटनीति और सरकार धर्म, सम्राट्, समाज एवं शासन के नये आधारों पर मजबूत हो गयी थी। इसलिए स्वाभाविक था कि राम के पौराणिक वृत्त को अपनाने वाले तुलसी के राजनीतिक विचारों में पौराणिक पुनरुत्थानवाद तथा अस्पष्टता का मेल हो, और सन्त होने के नाते वे व्यावहारिक कूटनीति को महत्त्व न दें। इस के अलावा तुलसी को राजतन्त्र तथा राजसभाओं का निजी अनुभव भी नहीं था। फलस्वरूप उन्होंने तत्कालीन यथार्थता के स्थान पर बहुत राजनीतिक सिद्धान्तों के निरपेक्ष या परम्परागत मूल्यों का ही यशोगान किया है, और अपना समस्त विवेचन हिन्दू समाज की वर्णाश्रम-व्यवस्था को ही आधार मान कर किया है। उन्होंने 'चतुरान्त' राज्य की सत्ता का उपयोग राज्य को पूर्णतः एक

‘आध्यात्मिक’ सृष्टि में रूपान्तरित करने में किया। हिन्दू सम्राट्-तन्त्र ( मोनार्की ) से संचालित राज्य को उन्होंने कूटनीति अथवा सेनाप्रधान न बना कर मूलतः एक लोकराज्य में परिणत किया। उन्होंने ‘रामराज्य’ के रूप में एक सर्वोत्तम आदर्श राज्य-व्यवस्था की काफ़ी मौलिक कल्पना की है जो हमें प्लेटो के ‘गणतन्त्र’ की याद दिलाती है। उन्होंने सम्राट्-सत्ता और लोकमत की सत्ता के नये सम्बन्ध ढूँढ़े हैं, राजनीति से दण्ड और भेद के दो अंग लगभग हटा दिये हैं, राज्य के आदर्श में ‘सुख’ और ‘सम्पत्ति’ को चरम मूल्य माना है। किन्तु इस के साथ ही दण्डनीति पर आधारित ‘पुरुषार्थ’ के स्थान पर साम तथा दान-नीति पर आधारित ‘परमार्थ’ को ही प्रधानता दी है। वस्तुतः यह सब राज्य का आध्यात्मिकीकरण है। यदि तुलसी स्वयं कहीं वशिष्ठ के पद पर हुए होते तो हमें राजनीति का एक नया शास्त्र प्राप्त होता। कौटिल्य ने मानव जीवन में त्रयी— आन्वीक्षिकी, वार्ता और दण्ड के महत्त्व का विश्लेषण किया है क्योंकि ये एक ओर महत्त्व कार्यों के प्रकाशक हैं तो दूसरी ओर जीवन में सद्गुणों के स्रोत। एक ओर धर्म और न्याय है, दूसरी ओर अधर्म और अन्याय। कौटिल्य ने वर्णाश्रम को सामाजिक व्यवस्था की नींव मान कर ही अपने ‘अर्थशास्त्र’ का निर्माण किया है। उन्होंने राज्य में ‘धर्म’, ‘नियम’ और ‘स्वामी’—इन तीनों को सर्वोपरि घोषित किया है। उन्होंने राज्य-सत्ता के सत्तागंगों में से स्वामी और अमात्य ( जिन में कर्मचारी भी शामिल हैं ) को केन्द्रीय सरकार माना है, दुर्ग और बल को राज्य-सत्ता और रक्षा का हेतु माना है, तथा कोश को अधिक हेतु माना है। कुल मिला कर दुर्ग, बल और कोश राज्य के स्तंभ ठहरते हैं। इन सब के संयोजन में उन्होंने धर्म को ही परम प्रयोजन माना है, और यह धर्म दण्डनीति के पुरुषार्थ पर आश्रित है। यदि दण्डधर शक्तिमान् है तभी राज्य में धर्म, अर्थ, काम और मोक्ष कायम रहते हैं। दण्डनीति राजा की सत्ता तथा वर्णाश्रम-धर्म के लिए अनिवार्य है। अर्थ और काम सम्यक्ता एवं संस्कृति के आधार हैं। यों तो कौटिल्य ने राजनीति के चार अंग माने हैं : साम, दान, दण्ड और भेद। लेकिन वे व्यावहारिक थे। उन्होंने गौतम बुद्ध के ‘धर्मचक्र’ अर्थात् धर्म के साम्राज्य की धारणा को पहले ‘चक्रवर्ती-व्यवस्था’ अर्थात् सुदृढ़ साम्राज्य-गठन में संयोजित किया था। तुलसी ने इन मूलभूत धारणाओं में काफ़ी समन्वय तथा रद्दोबदल किये हैं जिसे हम आगे स्पष्ट करेंगे।

तुलसी ने तत्कालीन समाज पर जितना अधिक विचार किया है उतना ही कम तत्कालीन प्रशासन पर लिखा है। राजनीतिक विचार तो पात्रों और घटनाओं में भी गुंथे हुए मिल जाते हैं। पहले हम तत्कालीन परिवेश को लेंगे।

उस समय नागरिक असुरक्षा विद्यमान थी। बाहर चलते समय लोग घर की रखवाली करने के लिए किसी को नियुक्त करते थे। तुलसी को यह सोच था कि गोंड-गोंवार राजा हो रहे थे और यवन सम्राट्। इन की राजनीति में साम, दान और

१. देखिए, राम से मिलने के लिए अशोकवासीसो का जाना।

भेद का प्रयोग न हो कर केवल कराल दण्ड का प्रयोग होता था ( दोहावली, ५५९ ); नगर-व्यवस्था के लिए कोतवाल, दण्डपाल और अन्य कर्मचारी होते थे ( कवितावली, ७।१७१ ) । सम्राट् विश्वासपात्र कर्मचारियों को हो नगर सौंप कर बाहर जाता था ( मानस, १।१८७ ) । महामारी और अकाल जैसी व्याधियों के समय राजा और सामन्त लोग हठपूर्वक सब कुछ देख कर भी पीठ फेर लेते थे ( कवितावली, ७।१७५ ) । ऐसी अराजकता में राज नये अन्याय बढ़ते थे ( कवितावली, ७।१७६ ), भूमि के लुटेरे और चोर जमींदार भूप हो जाते थे ( वही, ७।१७७ ) । समाज में हिन्दू-मुसलमान संघर्षों तथा वैमनस्य का जो खाका क्रान्तिकारी कबीर ने खोचा है उस की क्षीण छाया ही तुलसी ने दी है । कसाई लोग गायों का वध करते थे ( कवितावली, ७।१८१ ); लुटेरे ब्राह्मणों की हत्या कर देते थे । सत्ताधारी और अराजक लोग करोड़ों अन्यायपूर्ण मामों से धन लूटते थे ( कवितावली, ७।१७९ ) । हिन्दू समाज पतित हो चुका था : तीर्थों में भी अन्याय और पाप का बोलबाला था ( कवितावली, ७।१७४ ) क्योंकि निपट दरिद्रता फैली हुई थी । अत्याचारी गोशाला और ब्राह्मणों के टोले जला देते थे ( मानस, १।१६६।३ ) । मित्र और राजा को जहर देना तो मुसलमान शासकों का आम रिवाज था ( मानस, १।१६६।३ ) । अन्धविश्वासी जनता भयानक भूत-प्रेतों को भजती थी, लोग वेद-निन्दक तथा धर्म-विहीन हो गये थे, वे पराये धन और परायी स्त्री की ताक में रहते थे । यद्यपि जगह-जगह धाने थे किन्तु अन्याय जारी थे (मानस, ७।११७।६) । तुलसी के अनुसार उन का समय बड़ा कराल है, नृपाल कृपालु नहीं हैं, राज समाज ( मन्त्री, कर्मचारी ) बड़ा ही छली है । न वर्ण-विभाजन रहा, न आश्रम-धर्म बचा ( कवितावली, ७।८५ ) । राजकाज-रूपी कुपथ्य तथा भोग-रूपी कुसमाज जुड़ गया है ( कवितावली, ७।९८ ) । राजा बहुत ज्यादा राज्य-कर लेते हैं । ये सब स्वार्थ-साधक और मरे को ही मारने वाले हैं ( दोहावली, ३४९ ) । पृथ्वी के राजाओं के बड़े दरबार में जापक और पृथक बड़ा भारी अपमान सहने देखे जाते हैं ( दोहावली, ३९३ ) । राज्यचक्र भी सरल स्वभाव के साधुओं को दण्ड देता है ( दोहावली, ५३७ ) । सारांश में, उदार और कृपालु सम्राट् अकबर की नीतियों पर उन के कर्मचारी स्वार्थ और क्रूरतावश धब्बा लगाया करते थे । अतः सन्त तुलसी ऐसे राजा का सोच करते हैं जो वर्णाश्रम-नीति नहीं जानता, ऐसे ब्राह्मण का सोच करते हैं जो वेद नहीं जानता और अपना धर्म छोड़ कर विषय-भोग में लीन रहता है, ऐसे शूद्र का सोच करते हैं जो ब्राह्मणों का अपमान करने वाला और ज्ञान का घमण्ड रखने वाला है, तथा ऐसे संन्यासी का सोच करते हैं जो दुनिया के प्रपंच में फँसा हुआ है ( मानस, १।१७१।२-४ ) । तुलसी ने तत्कालीन प्रशासन, समाज और धर्म के इस कृष्ण-पक्ष के संकेतों को 'कलियुग' के रूप में ( 'मानस' तथा 'कवितावली' के उत्तरकाण्ड में ) प्रस्तुत कर के समाज तथा राज्य की आलोचना की है । इसी के 'कण्टास्ट' में उन्होंने अपने रामराज्य की यूतोपिया रची है जिस में आध्यात्मिकता की प्रधानता के बावजूद भी लोकमत में परलवित-पुष्पित

राज्य की एक सामान्य इच्छा ( रूसो-कृत 'जनरल बिल' जैसी ) होगी जहाँ दण्ड और भेद-नीति नहीं होगी, जहाँ राजा और समाज की एक कसौटी अर्थात् मर्यादा होगी, जहाँ गरीबी के बजाय सम्पत्ति तथा दुखों के बजाय सुख होगा, जहाँ करों का भयानक शोषण नहीं होगा और प्रजा पर मंगल वर्षा होगी । किन्तु यह सब होगा वर्णाश्रम-व्यवस्था के आधार पर ही (!) ।

राजा या स्वामी को भारतीय नीतिशास्त्र जन-रक्षक ( नरपति ) और पृथ्वी-रक्षक ( भूमिपति ) और ईश्वर का अंश मानता है । राजा को धर्मशील होना चाहिए, ( चाहिये धर्मशील नरनाहूँ ) ; उसे राजनीति की रक्षा करनी चाहिए; उसे शक्ति, नीति, ऐश्वर्य तथा धर्म, प्रताप, शील का निकेतन होना चाहिए और उसे वेदनीति से प्रजा का संरक्षक होना चाहिए । राजा के प्रजावत्सलतारूपी चारे को चर कर पृथ्वी-रूपी गौ दुग्धवती होती है, जिस से प्रजा-रूपी सुन्दर बछड़ा पोषित होता है ( दोहावली, ५१२ ) । इस के विपरीत तोप-रूपी पृथ्वी में अनीति-रूपी बारूद और पाप-रूपी पलीता भर जाने पर कुकाल-रूपी तोपची राजा-रूपी गोले से सब बिनष्ट कर देता है ( दोहावली, ५१५ ) । उन का समय सामन्तीय पतन का था । अतः प्रजा के भाग्य के ही किसान और माली की तरह कभी-कभी नीति-निपुण नरपाल होते थे वरना प्रभुता पा कर उन में राजमद हो जाया करता था । कर उगाह कर समय पर उसी धन से प्रजा का हित करने वाला सम्राट् प्रजा के सीभाग्य से ही मिलता है ( दोहावली, ५०८ ) । इन व्यावहारिक अनुभवों के आधार पर तुलसी ने नीति-निपुण और प्रजावत्सल राजा को ही मंगल-मूर्ति माना है । उन के अनुसार राजा की भलाई से ही वेद ( नीति ) और लोक ( प्रजा ) दोनों का भला है ( मानस, १।३१४।२ ) ; अच्छे राजा को पा कर प्रजा सुखी होती है ( सुखी प्रजा जनु पाइ सुराजा ) और बढ़ती है ( प्रजा बाढ़ि जमि पाइ सुराजा ) राज को राज्य के सब अंगों ( स्वामी, अमात्य, कोश, दुर्ग, बल, राष्ट्र, जनपद ) से पूर्ण होना चाहिए । पवित्र 'देश' हो, विवेकी 'राजा' हो, वैरागी 'मन्त्री' हो, 'योद्धा' हों, 'राजधानी' हो । राजा के उर में राजनीति के साम-दान-दण्ड-भेद नामक चार अंग बसते हैं ( मानस, ६।३७।५ ) अतः राजा को राजनीति और चतुर्वर्ग ( धर्म, अर्थ, काम, मोक्ष ) के अनुसार शासन एवं व्यवहार करना चाहिए । जिस राजा को प्रजा प्राण के समान प्रिय नहीं है वह नीति नहीं जानता, और जिस राजा के राज्य में प्रिय प्रजा दुखी होती है वह नरक का भागी होता है । नीति के बिना राज्य, और कुमन्त्रणा से राजा, शीघ्र नष्ट हो जाते हैं । साधु, मुजान, सुशील और ईश्वरांशोत्पन्न राजा सब को सुन कर और उन की बाणी, भक्ति, विनय, चाल को पहचान कर सुन्दर वाणी से सब का यथायोग्य सम्मान करते हैं ( मानस, १।२७।४-५ ) । वे विद्वानों तथा मन्त्रियों से विचार-विमर्श करते हैं । पृथ्वी तथा प्रजा का पालन एवं रक्षण ही उन का राजधर्म है ( राम द्वारा भरत को उपदेश ) । इस भाँति भारतीय राजनीति-चिन्तन में राजा ईश्वरांश और सार्वभौम 'धर्म' का प्रतिनिधि हो गया है । इस चिन्तन में राज्य की अपेक्षा राजा ही

एकता और केन्द्रीकरण की शक्ति है। कौटिल्य की मान्यता है कि स्वामी को राष्ट्र की एकता और सुदृढ़ता सम्पन्न करनी चाहिए। मन्त्रिपरिषद् के द्वारा यह एकता पूर्ण होती है, कोश के द्वारा राष्ट्र की समृद्धि होती है, दण्ड के द्वारा राज्य की रक्षा होती है, दुर्ग के द्वारा राज्य में शान्ति रहती है, तथा मित्र के द्वारा राज्य दीर्घजीवी होता है। विजिगीषु को 'मित्र राज्यमण्डल' का निर्माण करना चाहिए जिस के अन्तर्गत सभी राजा उस की सत्ता स्वीकार करें। तुलसी ने राम को स्वयं ईश्वरावतार मान कर उन के प्रत्येक आचार तथा आचरण को मर्यादा का मानदण्ड बना दिया है। राम पहले चक्रवर्ती जैसे हैं, बाद में धर्मचक्र-राज्य के संस्थापक, उन्होंने निपादराज, सुग्रीव, बालि, विभीषण आदि के साथ राजनीति और वेदनीति दोनों के अंगों का साथ-साथ प्रतिपादन किया है और अपनी मौलिक स्थापनाएँ की हैं। यद्यपि उन्होंने राम को ब्रह्म और जगदिच्छा माना है, लेकिन मनुष्य-रूप में उन के मारे कार्य समाज के कार्य बना दिये हैं। मनुष्य-रूप में वे एक राष्ट्रीय आर्य जन-नेता हैं जो अपनी व्यक्तिगत इच्छा और सामाजिक इच्छा को एकतान कर देते हैं। राम 'लोकमत' और 'लोकमन' के प्रतीक हो जाते हैं। इस भाँति वे ब्रह्म, सम्राट् और लोकमत तीनों के प्रतीक हैं। राजनीति के स्तर पर वे निर्णायक लोकमत हैं। राम स्वयं भी अपने पिता दशरथ पर रानी कैकेयी की कुमन्त्रणा का प्रभाव झेलते हैं। वे एक नीतिवादी निर्वाचित सम्राट् हैं जो भरत को राज्य सौंप कर अपना वचन पूरा कर रहे हैं। अन्तरराज्य-सम्बन्धों की दृष्टि से वे 'राज्यमण्डल' की धुरी में विजिगीषु हैं : रावण उन का 'अरि' है, खर-दूषण 'अरिमित्र' हैं, सुग्रीव और निपादराज 'मित्रप्रकृति' हैं, जटायु-मत्स्याती 'मित्रामित्र' हैं, विभीषण 'आक्रन्द' (पृष्ठभूमिका मित्र) हैं तथा बालि, जनक, शबरी आदि 'माध्यम' हैं। रामवृत्त में इस 'राज्यमण्डल' में कोई भी उदासीन नहीं है। राज्यमण्डल को इस धारणा के द्वारा हिन्दू चक्रवर्ती-व्यवस्था और राजनीति स्पष्ट होता है। विजिगीषु माम, दान, दण्ड और भेद द्वारा मण्डल के अग्रिपक्ष को विघटित कर के और अपने पक्ष को संघटित कर के विजयी होता है। 'मानस' में रावण को छोड़ कर सशक्त अरिमण्डल नहीं बन पाया है; क्योंकि मन्दोदरी, कुम्भकर्ण, मान्यवान्, त्रिजटा, विभीषण, मारीच, दूतादि सभी परब्रह्म राम के भक्त हैं जिस से राजनीति की संघर्षशीलता एक दिखावा बन कर रह जाती है। बहरहाल, निपादराज एक यूथपति की हैसियत रखते हैं जो राम की सत्ता स्वीकार करते हैं और राम उन से साम-नीति बरतते हैं। बालि के साथ दण्ड-नीति और सुग्रीव के साथ साम-नीति का प्रयोग कर के राम राजनीतिक सन्धि तथा विग्रह का परिचय देते हैं। वे बालि-सुग्रीव के भेद में सुग्रीव का पक्ष ले कर और बालिपुत्र अंगद को युवराज बना कर अपना मित्रमण्डल मजबूत कर लेते हैं। जब राज्य, कोश, नगर और स्त्री पा कर सुग्रीव राम को दिये गये अपने वचन भुला देता है तब स्वयं राम पहले तो दण्ड-नीति के अनुसार उस का वध करने का निश्चय करते हैं लेकिन बाद में हनुमान् के द्वारा सामनीति का उपयोग करते हैं। विभीषण के साथ वे दान-नीति का उपयोग करते हैं।

यदि हम रामभक्ति की महिमा से परे हट कर विचार करें तो सुग्रीव-बालि तथा विभीषण-रावण के आपसी मतभेदों के फलस्वरूप राम इन में से अपने अनुकूल मित्र चुन कर उन का राजतिलक कर देते हैं। इन राजाओं में सुग्रीव यूथपति है जो वानर दलों पर भय, प्रीति तथा नीति से शासन करता है अर्थात् उस का राज्यतन्त्र कबीलाई है। वनवासी राम धरणागतवत्सल, करुणासिन्धु, कृपालु और आदर्श स्वामी के रूप में उभरे हैं। उन का प्रजावत्सल और अन्य रूप तो अयोध्या में उभरा है। लंकाकाण्ड तक वे चक्रवर्ती के रूप में रहते हैं, तदुपरान्त वे धर्मचक्र के शासक हो जाते हैं। 'यहाँ तक' वे साधनावस्था में हैं। 'बाद में' सिद्धावस्था प्राप्त होती है। 'मानस' में लक्ष्मण दण्डनीति के प्रतिनिधि हैं। रावण के रूप में हम एक ऐसा निरंकुश सम्राट् पाते हैं जो वेद, प्रजा और शील तीनों से विमुख है। वह वेद-विधि के अनुसार प्रजा का शासन नहीं करता; आर्य संस्कृति ( राम ) के वर्णाश्रम-धर्म, ब्राह्मण-तपस्वियों को स्वीकार नहीं करता; काम, क्रोध, मद, लोभ, मोह से ग्रस्त है; माम तथा दान नीति को त्याग कर दण्ड ( विभीषण, माल्यवान्, दूत आदि के प्रसंग में ) और भेदनीति ( अंगद तथा सीता के प्रसंग में ) का छल-कपटपूर्ण सहारा लेता है; यति-मुनि-ब्राह्मणादि को कष्ट देता है; केवल बाहुबल पर धमण्ड करता है; विद्वानों और मन्त्रियों की सलाह नहीं मानता; अपने ही हित के लिए शासन करता है और अशान्ति-हिंसा, घृणा-स्वार्थ आदि से संचालित है। चारित्रिक दृष्टि से तुलसी ने रावण को एक मध्यकालीन सम्राट् के विद्रूप में भी प्रस्तुत किया है। जनक एक दार्शनिक तथा त्यागी सम्राट् के रूप में आये हैं, बहुत कुछ ऋषि जैसे।

अमात्य की बाबत तुलसी की दृष्टि लोकानुभव-प्रसूत है। यदि मन्त्री राजा की अप्रसन्नता के भय से या स्वार्थ-साधन की आशा से केवल अनुकूल बातें ही करता है तो राज्य शीघ्र ही नष्ट हो जाता है। सम्बन्धों की दृष्टि से राजा पेट है, मन्त्री जीभ है, तथा दूसरे कर्मचारी दाँत हैं। ये तीनों मिल कर ही राज्य-शरीर को पुष्ट और सन्तुष्ट बनाते हैं ( दोहावली, ५२४-५२५ )। कौटिल्य सचिव को दृढचित्त, शीलवान्, सम्प्रिय, प्राज्ञ, दक्ष और वाग्मी होना आवश्यक मानते हैं। मन्त्रिपरिषद् के निर्णय ही राज-शासन की नींव होते हैं। तुलसी ने बुद्धिमान् तथा वैरागी मन्त्री को सर्वाधिक महत्त्व दिया है। बहुधा ये मन्त्री कुलगुरु ब्राह्मण और मुनि-ऋषि आदि ही होते थे जो शासन को धर्म-धुरी से संचालित करते थे। रामायण में बशिष्ठ, विश्वामित्र, अत्रि आदि ऐसे ही गुरु-सचिव हैं। 'मानस' में रावण के चापलूस मन्त्रियों के फलस्वरूप ही लंका का विनाश हुआ दिखाया गया है। मध्यकालीन राज्य-शासन पर यह तुलसी का अपना निर्णय है। उन्होंने नैतिक दृष्टिकोण के कारण मन्त्रियों की योग्यता का विस्तार करते हुए भरत के प्रसंग में मुनि तथा माताओं को भी, जनक के प्रसंग में विद्वानों को भी, तथा वनवासी राम के प्रसंग में सखाओं को भी मन्त्रणा और शिक्षा देने के योग्य स्वीकार कर लिया है। युद्ध के समय सेनापति प्रधान मन्त्रणाएँ देते हैं ( जाम्बवान्, सुग्रीव

आदि )। वास्तव में ब्राह्मण पुरोहित-मन्त्री का पद सर्वपूज्य था। यहाँ तुलसी ने 'मनुस्मृति' की चेतना को ही सुद्ध बनाया है। मन्त्री, स्वामी और कर्मचारी मिल कर ही शासन चलाते हैं। शासन की विशिष्ट 'नीतियाँ' और नियम होते हैं। कौटिल्य ने घटिया सम्राटों के प्रति साम और दान नीति का, शीलवान् सम्राटों के प्रति सत्य साम-नीति का विधान किया है। माया और इन्द्रजाल को वे अन्तरराज्य नैतिकता और कूटनीति में नामजूर करते हैं। उन के अनुसार दण्ड-नीति सुव्यवस्था लाती है। ये नीतियाँ ही 'नियम' का विधान करती हैं। वास्तव में नियमों या कानूनों का सम्बन्ध किसी युग की संस्कृति, उस की सामाजिक और कानूनी संस्थाओं, सामाजिक लक्ष्यों और हेतुओं से होता है। 'मानस' में 'नियम' और 'धर्म' एकमेव हो गये हैं; और ये वर्णाश्रम-व्यवस्था के विभेदक न्यायमान पर आधारित हैं जिस के अनुसार ब्राह्मण और शूद्र के अधिकार एवं कर्तव्य तथा उन को पुरस्कार एवं दण्ड के विधान भी भिन्न-भिन्न हैं। नियमों के आधार धर्म के साथ-साथ 'व्यवहार' तथा 'आचार' भी हैं। इसी लिए राजनीति में समान और बड़ी ताकतों के विरुद्ध भेद तथा दण्डनीति का भी विधान है। राम भी रावण, बालि आदि से दण्ड नीति के द्वारा ही पेश आते हैं। अशान्ति और हिंसा को समाप्त करने के लिए 'मानस' में विग्रह के बजाय सन्धि पर अधिक बल दिया गया है जो प्रेम-परोपकार का प्रसार करती है। इस भाँति तुलसी शैवों ( रावण भी रामविमुख शैव था ) की अराजकता और स्वच्छाचारिता के स्थान पर नव्य पौराणिकता के ऐसे व्याख्याता भी हो जाने हैं जो 'स्मृतियों' पर आधारित हैं। 'मानस' में जिन्हें राज्य-शासन का आदर्श माना गया है वे वनवासी तापस राम, सन्त भरत, विदेह जनक, वशिष्ठ, विश्वामित्र आदि हैं। ये सभी राम, द्रैप, परिग्रह आदि से मुक्त हैं और धर्मानुकूल आचरण करते हैं। ऐसे 'शिष्ट' जनों के अनुरूप ही 'मानस' में शिष्टाचार के मानदण्ड कायम हुए हैं। बेंद-इतिहास-न्याय-पुराणादि के साथ शिष्ट जनों के उपदेश भी धर्म के अंग हैं। इस भाँति 'मानस' में राजनीति और राज्य-शासन 'जातिधर्म', 'श्रेणीधर्म' ( पेशों के नियम ) और 'जनपद-धर्म' ( स्थानीय रीतियाँ ) तीनों से गुंथ जाता है। फलस्वरूप राम और राममण्डल लोकमन तथा लोकमन भी हो जाता है। इसी लिए 'मानस' में नियमानुशासन बेहद परम्पराव्रती भी है। और इसी लिए 'मानस' में राजनीति की विभुता जनक की राजसभा, रावण की राजसभा से अधिक तो चित्रकूट के 'महान् विवाद' में उल्लब्ध होती है; या फिर अन्य मंत्रादों में। इन विचारों के समानान्तर तुलसी प्रशासन के प्रति थोड़ा व्यावहारिक थे। वे कहते हैं कि मालिक की अपेक्षा मालिक के कर्मचारी विशेष दुखदायी होते हैं ( दोहावली, ५०१ )। इसलिए राजा को स्वयं अपनी प्रजा की देखभाल करनी चाहिए। दुर्दिन में अच्छे अधिकारी भी बुरा व्यवहार करने लगते हैं ( दोहावली, ४९९ )। यदि राजा एक प्रकार से बुराई करता है तो अनुगामी तीन प्रकार से ( दोहावली, ५०० )।

प्रशासन-परिषदों के लिए 'मानस' में 'समाज', 'सभा' और 'दरबार' शब्द ही



प्रधान रूप से मिलते हैं। समाज में प्रजा, राजा, राजकुल, मुनिकुल आदि इकट्ठे हो कर गुरु से शिक्षा लेते थे, सभा में वाद-विवाद होता था, और दरबार या राजसभा में विवाह, युद्ध, सन्धि, दूत आदि से सम्बन्धित सन्देशों के परिवहन या संवाद होते थे। 'राजसभा' और 'जातिसभा' दोनों ही नियमों का अनुशासन करती थीं। राजसभा में राजा का परिवार भी शामिल होता था, किन्तु जनसभा या जातिसभा में जनता एकत्र रहती थी। जनपदसभा का स्रोत वेदकालीन उपनिषदों है। 'मानस' में अंगद-रावण संवाद, तथा परशुराम-लक्ष्मण संवाद के अवसर पर क्रमशः रावण तथा जनक की राजसभाओं के जो चित्रण हुए हैं उन में अनुभवपूर्ण कूटनीतिक शिष्टाचार के स्थान पर वक्रोक्तिपूर्ण वाय्वेदग्य की छटा है। इस वजह से तुलसी की राजसभाएँ भी साहित्यिक गोष्ठियों जैसी हो गयी हैं।

'दूतों' के विषय में तुलसी ने काफ़ी ज्ञान दरसाया है। दूत दूसरे राजा के दरबार में गया हुआ अधिकारी होता था जो अपने स्वामी के हितों का प्रतिनिधित्व करता था। वह मित्र बनाने, सन्धि करने, अन्तिम चुनौतियाँ देने, सन्देश लाने और ले जाने का कार्य करता था। 'मानस' में ऐसे पत्रवाहक, सन्देशवाहक दूत कई जगह आते हैं। हनुमान् और अंगद, रावण तथा खर-दूषण के दूत ऐसे ही हैं। इन के अलावा दौड़ कर खबर लेने और लाने वाले दूत 'धावन' कहलाते थे। रावण-सभा में अंगद हनुमान् को लघुधावन कहते हैं। सब से महत्वपूर्ण 'गुप्तचर' होते थे। इन्हें कोई जान नहीं पाता था। इन का रहस्य खुलने पर या इन के पकड़े जाने पर इन्हें कठोर दण्ड मिलता था। हनुमान् को लंका में, तथा विभीषण का पीछा करने वाले रावण के दूतों को सुग्रीव के सैनिक-शिविर में दण्ड मिलता है। गुप्तचर वेश भी बदलते थे। हनुमान् पहले तो सुग्रीव के ब्रह्मचारी-वेशधारी दूत हो कर राम का पता लगाते हैं, फिर लंका से लौटते समय भरत को रामसन्देश देते हैं। भरत के सद्भाव-दुर्भाव का पता लगाने के लिए जनक अयोध्या को चार दूत भेजते हैं। गुप्तचर का कूटनीतिक विशेषाधिकार नहीं मिलते थे, किन्तु 'दूत' (नृपदूत) को ये प्राप्त थे। दूत का वध नीति-विरुद्ध था। दूत को भी मर्यादा थी कि वह अतिथि सम्राट् के सामने दूररे वीर का बल-गान न करे। दूत अपने स्वामी के अपमान से डरता था। दूत को बल, बुद्धि तथा गुण से युक्त होना चाहिए। 'मानस' में तुलसी राम के मुख से अंगद के दूतधर्म के बखान द्वारा नयी नैतिक कूटनीति का प्रवर्तन करते हैं : "शत्रु से वही बातचीत करना जिस से 'हमारा' काज हो और 'उस का' कल्याण हो (मानस, ६।१६।४)। 'मानस' में रावण-पक्ष के सभी गुप्तचर रामभक्त बना दिये गये हैं जो तुलसी के भक्त की एक कलात्मक वृत्ति है। इस परिप्रेक्ष्य में रावण के नगर में भेजे गये हनुमान्, या उस की सभा में भेजे गये अंगद अपनी राजनीतिक चेतना की होनता तथा कूटनीतिक उद्देश्यों को प्राप्त करने की अयोग्यता को ही प्रकाशित करते हैं। रावण की सभा में इन वानर दूतों को भी उचित राजनीतिक विशेषाधिकार प्राप्त है। हनुमान् द्वारा लंका-नगर का दहन तथा अशोकवन-

उच्छेदन, या अंगद द्वारा रावण के मुकुटों को गेंद की तरह उछालना तथा उसे गालियाँ देना आदि तुलसी के राजसभाओं सम्बन्धी अज्ञान का भी प्रकाशन करते हैं। लक्ष्मण-परशुराम संवाद में भी शौर्यपूर्ण राज-वातावरण से अधिक कौतुक है।

मध्यकाल में युद्ध-वृत्तान्तों को भी शौर्यपरक विचार प्रभावित करते रहे हैं। 'मानस' में अतिप्राकृतिक तत्त्वों का पौराणिक समावेश भी हो गया है। हम इन दोनों को निधार कर राजनीतिक महत्त्वों को ढूँढ़ेंगे। मध्यकाल में इतिहास को शौर्य, कर्तव्य, और वफादारी के अतिरंजित वातावरण में देखा गया है। उन में सामन्तीय गुणों और शौर्य को गौरवान्वित किया गया है। सेना, दूत, मन्त्री आदि का एकमात्र आदर्श अपने स्वामी की अन्धभक्ति थी और स्वामी का एकमात्र लक्ष्य शौर्यप्रदर्शन था। कानूनी दृष्टि से कोई विवाद अपना 'महत्त्व' खो कर 'प्रतिष्ठा' का सवाल हो जाता था। सारा संघर्ष न्याय-धुरी के बजाय प्रतिशोध की धुरी पर बँध जाता था अर्थात् प्रतिशोध ही राजा का कर्तव्य था। तुलसी ने रावण को प्रतिशोध और अहंकार के उत्कर्ष तक पहुँचे अभिमान का प्रतीक बना कर उस में मध्यकालीन ऐतिहासिक गूरता का झूठ उद्घाटित किया है। अपनी बहन गर्पणखा के अपमान का बदला लेने के लिए ही वह सीताहरण कर के जोखिम उठाता है, और अपने शत्रु राम से अन्त तक युद्ध करने को अपना पुनीत कर्तव्य तथा गौरव समझता है। रावण के नृपतन्त्र का मूल स्रोत 'दप' ( वैनिटी ) है। वह अपने सभी 'विश्वासघातों' मन्त्रियों, दूतों तथा सम्बन्धियों को पदच्युत कर देता है जो शत्रुपक्ष की श्रेष्ठता और न्यायसंगति के क्रायल हैं। ऐसे ही तुलसी ने राम को शौर्य-वृत्त से विच्छिन्न कर के संन्यास-वृत्त से जोड़ा है और उन्हें लोकमत, लोकमानस तथा सामाजिक संकल्प का प्रतीक बना दिया है। राम में व्यक्ति-इच्छा के स्थान पर लोक-मंगल की साधना है, सामन्तीय आभिजात्य के स्थान पर जन नेतृत्व की चेतना है, आचरण के अनुशासन के स्थान पर समाज का शामन और अनुशासन अर्थात् मर्यादा है, विलक्षणता के स्थान पर सर्वोत्तमता है। राम व्यक्ति-इच्छा के बजाय सामाजिक इच्छा से संचालित हैं, प्रतिशोध के बजाय न्याय के अनुगामी हैं, भय के बजाय प्रेम-सम्बन्धों के संस्थापक हैं और मनुष्य होने के साथ-साथ जगदात्मा-परमात्मा भी हैं। अतः राम उस पौराणिक धर्म की संकल्पात्मक उदारता और संस्कृति के प्रतीक हैं जो विमलता और वैराग्य से ओत-प्रोत है। इस भाँति तुलसी ने राम और रावण की राजनीतिक भूमिकाओं में भी परिवर्तन किया है।

इस वजह से एक ही राम-रावण युद्ध रामपक्ष में धर्मयुद्ध, तथा रावणपक्ष में कूटयुद्ध हो जाता है, और इसी वजह से रामपक्ष साम तथा दान-नीति का, और रावण-पक्ष दण्ड और भेद-नीति का आश्रय लेता है। तुलसी ने राजनीति के चार अंगों के बीच यह नैतिक-अनैतिक पार्थक्य क्रायम कर दिया है जो आदर्श को पूजनीय किन्तु यथार्थ को हेय प्रतीत करा देता है। शायद वे चाहते भी यही हैं। इसी बिन्दु पर कोटिल्य का 'चक्रवर्ती साम्राज्य' और तुलसी का 'रामराज्य' साफ़ तौर पर द्विधाविभक्त

हो जाते हैं। राम जिन अन्य राजाओं ( सुग्रीव ) से सन्धियाँ करते हैं या जिन्हें शरण देने का वचन देते हैं ( विभीषण ), वे अन्तर्राष्ट्रीय नियम के अनुसार अभंगनीय पावनता वाले अनुबन्ध हो जाते हैं। इसलिए ये 'सन्धियाँ', 'मैत्रियाँ' और 'वार्ताएँ' धर्मविजय का हेतु बन जाती हैं क्योंकि ये राम जैसे अवतारी लोकनायक की साम तथा दान-नीति की हिन्दू मानवतावादी और आध्यात्मिक भूमिका पर आसीन हैं। इस भाँति राम का युद्ध धर्मयुद्ध और परिणाम धर्मविजय है जहाँ शास्त्रबल और शस्त्रबल एकमेव हैं। इस के विपरीत रावण का क्रूटयुद्ध असुर-विजय के निमित्त है। क्रूटयुद्ध के अन्तर्गत रावण अंगद पर भेदनीति का प्रयोग करता है, समरभूमि में 'माया' तथा 'इन्द्रजाल' का इस्तेमाल करता है। इस भाँति राजनीति में पुनः अतिप्राकृतिक तत्त्वों का समाहार हो जाता है। शत्रु के लिए मारण, वशीकरण, उच्चाटन और आकर्षण का भी इस्तेमाल होता है। राम की सहायता के लिए भी इन्द्र का रथ गरुड़ और देवताओं के अस्त्र प्राप्त होते हैं। राक्षसपक्ष भी ब्रह्मास्त्र, नागपाश आदिका प्रयोग करता है। रावण और मेघनाद 'माया' तथा नाना शक्तियों का उपयोग करते हैं और विजय के लिए यज्ञ भी करते हैं। रावण की सेना अधिक सुसज्जित है और वह त्रिशूल, परिघ, भिन्दिपाल, कुन्त, शक्ति, यष्टि, कृपाण, फरसा, बरछी आदि का प्रयोग भी करती है। राम-सेना के सेनापति गदा धारण करते हैं तो स्वयं राम-लक्ष्मण धनुर्वेद का कौशल दिखाते हैं। उन के वानर तथा रीछ-दल पर्वत-खण्डों तथा समूल वृक्षों को ही अपना हथियार बनाते हैं। तुलसी इस विराट् युद्ध-वर्णन में यथार्थ के त्रास और भय के स्थान पर 'कौतुक' और 'रोचकता' का ही प्रभाव उत्पन्न कर सके हैं। बार-बार थकी लोटी राम-सेना को अलौकिक स्फूर्ति से अपराजेय चित्रित कर के वं संपर्क को मृदुल बना देते हैं। अन्ततोगत्वा रावण की सुसज्जित और अनुशासित सेना पर राम की अल्पसज्जित गुहिल्या सेना विजय पा लेती है। राजनीतिक निष्कर्षों की दृष्टि से सशक्त रावण-सेना का नैतिक बल क्षीण हो जाता है और उस के सम्मुख कोई भी राजनीतिक आदर्श नहीं रहता, जब कि राम-सेना का नैतिक बल अपराजेय है और उस के पास धर्मविजय का आदर्श है। दोनों ही पक्ष युद्ध के कुछ अन्तर्राष्ट्रीय नियमों का पालन करते हैं : घायल और भूमिलुण्ठित सैनिक पर हमला नहीं होता ( लक्ष्मण और मेघनाद ), मल्लयुद्ध में दो व्यक्ति ही विजय-पराजय का निर्णय करते हैं, युद्ध-बन्धियों के साथ अच्छा सलूक होता है, युद्ध रात में नहीं केवल दिन में होता है, प्रतिद्वन्द्वी परस्पर ललकार कर वार करते हैं, इत्यादि। सेना द्वारा दुर्ग को घेर कर ( 'गढ़-छेका' लगा कर ) उस के चारों दरवाजों पर घमासान युद्ध करने की मोरचाबन्दी पर मुगल प्रभाव भी है। 'मानस' में कई प्रकार के युद्ध वर्णित हैं : यथा, मृष्टि-युद्ध ( बालि-सुग्रीव, कुम्भकर्ण-हनुमान्, हनुमान्-रावण ), वृक्ष-युद्ध, पत्थर-युद्ध, वानर-युद्ध ( ये तीनों युद्ध आदिम समाज तथा आदिम जातियों के चरण के हैं ), मल्ल-युद्ध ( रावण-विभीषण ), गदा-युद्ध ( विभीषण-रावण ), रथ-युद्ध ( राम-रावण ), शक्तियुद्ध ( लक्ष्मण-मेघनाद ), तोप-युद्ध आदि। इन युद्धों में हम गुफा-

मनुष्य के हथियारों ( नख, पहाड़, वृक्ष ) से ले कर पाषाण युग के मनुष्य के अस्त्र-शस्त्र, लौह-युग और कृषियुग के मनुष्य के हथियार तथा मुगलों के बारूदी हथियारों तक का गड़मड़ु पाते हैं। इन में मन्त्र, शकुन, इन्द्रजाल आदि प्रयोग मानो आदिम अवस्था के जादुई चरण के अवशेष हैं। इस दृष्टि से राम-रावण समर नृतत्त्व शास्त्र की भी एक क्रमिक सांकेतिक सामग्री देता है। निपादराज की नौका-युद्ध की तैयारी के चित्रण पर ही तुलसी पर कोरमकोर तत्कालीन प्रभाव पड़ा है। गुह के सैनिक मुगल सिपाहियों जैसे सजते हैं ( मानस, २।१८९, १९० )। कुल मिला कर तुलसी का युद्ध-अनुभव काल्पनिक है।

अन्त में हम 'राज्य' की चर्चा करेंगे। सम्पूर्ण मध्यकाल में तुलसी के 'रामराज्य' की यूतोपिया लोकचित्त तथा लोकमत का एक अनुभव-प्रसूत आदर्श भी है। यह मध्यकालीन साहित्य की श्रेष्ठतम सांस्कृतिक उपलब्धि है जो इतिहास और पुराण, परम्परा और रूढ़ि, यथार्थ और आदर्श का संश्लेषण करती है। उस सांस्कृतिक अवस्था में तुलसी ही ऐसे अकेले नागरिक-चिन्तक थे जो ( कवि और सन्त होने, एवं अनेक अन्तर्विरोधों से पूर्ण होने के बावजूद भी ) तत्कालीन जनपद, और जनजीवन की सामाजिक, आर्थिक, नैतिक, राजनीतिक, आध्यात्मिक आदि समस्याओं को उन्हीं के भावकल्प से समझ-बूझ सके थे। क्रान्तिकारी कबीर मूलतः धार्मिक और वर्णाश्रम व्यवस्था वाले जातीय क्षेत्र तक ही बंधे रहे; मूर गोकुल ब्रज-वृन्दा की चरवाही संस्कृति के सिद्ध आनन्द और भोग वाले वैकुण्ठ में मन्त्रमुग्ध रहे; जायसी लोकरंजन पर ही अपनी नज़र गड़ाये रहे; लेकिन परम्परावादी और मर्यादावादी समन्वयकर्ता तुलसीदास ने ही भूमि, प्रजा, लोक-मंगल, समाज जैसी इकाइयों की भी मूल्यमीमांसा की है। यद्यपि वे धर्म, नीति और आध्यात्मिकता की भूमिका पर ही रामराज्य का आलोचनाशील ( क्लिष्ट ) गढ़ते हैं, यद्यपि उन की अपनी वैष्णव मर्यादावादी आस्थापरक प्रवृत्ति है, तदपि 'राम राज्य' में वे 'तत्कालीन सामाजिक यथार्थता के आलोक' में समाज, संस्कृति, राष्ट्र और आध्यात्मिकता की आकांक्षा को अभिव्यक्त करते हैं। उन्होंने राज को 'सुराज' में रूपान्तरित किया; उस सुराज को 'रामराज्य' का स्वरूप दिया जहाँ राजा स्वयं परब्रह्म राम हैं; जहाँ परब्रह्म राम लोकमंगल-स्वरूप हैं; जहाँ लोकमंगल-विधान राजा नहीं, साधुमत और लोकमत करता है ( 'करब साधुमत लोकमत नृपनय निगम निचोरि' ); जहाँ इन मतों के सूत्रधार मन्त्री, विद्वान्, बुद्धिमान् और गुरुजन हैं; और जहाँ 'भूमि' तथा 'प्रजा' के हितार्थ 'धर्म' और 'नीति' संचालित है। इस यूतोपिया की रचना में तुलसी पूर्णतः प्रजातन्त्रवादी नहीं हैं क्योंकि वे वर्णाश्रम-धर्म और राजतन्त्र के पौराणिक आदर्शों के प्रति भी निष्ठावान् हैं। लेकिन इस कल्पना में सामन्तवादी समाज-व्यवस्था से आगे की सामन्तमुक्त प्रजासत्तात्मक व्यवस्था की झिलमिलाहट है जिस में सम्राट् की सत्ता और समाज की सत्ता का विरोध मिट गया है, निरंकुश राजतन्त्र को त्रिविध तापों का सही कारण मान कर उसे पहचान लिया गया है, प्रशासन में क्रूर दण्ड और छल-कपटपूर्ण

‘द्वैधीभाव’ का भण्डाफोड़ किया गया है और बहुसंख्यक कृषक जनता ( प्रजा ) की आर्थिक समस्याओं की जड़ ( भूमि ) छू ली गयी है। इस भाँति धर्म-सापेक्ष और दिव्य राजत्वपूर्ण ‘रामराज्य’ जाने-अनजाने ही मध्यकालीन जनता की आर्थिक, सामाजिक और राजनीतिक चेतना का वर्गीय दर्पण भी हो गया है। यहाँ तत्कालीन समाज और किसानों की संघ-चेतना के दोनों पक्ष प्रतिबिम्बित हैं। अतएव ‘रामराज्य’ की विवेचना एक समाजशास्त्रीय दृष्टि की अपेक्षा रखती है क्योंकि यहाँ ग्रामन्तीय समाज और उस के अन्तराल से उभरता हुआ लोकतन्त्र, दोनों घुले-मिले हैं।

तुलसी ने रामराज्य के कुछ सूत्र-सिद्धान्त दिये हैं : (१) राज्य एक धार्मिक और नैतिक संस्था भी है; (२) राजा प्रजा का पिता के समान रक्षक और राष्ट्र-शान्ति का प्रहरी है; (३) राज्य को निरंकुश राजतन्त्र या फ़ौजी अधिनायकवाद से नहीं चलाना चाहिए, राज्य युद्धों का उन्मूलन कर सकता है; (४) राज्यशासन लोकमत और साधुमत दोनों के आधार पर ही चलना चाहिए; (५) राज्य में प्रजा और भूमि की समृद्धि होनी चाहिए; (६) राज्य का लक्ष्य नागरिकों को सुख और सम्पत्ति प्रदान करना है। इस चेष्टा में अन्ततः कर-व्यवस्था का ऐसा संयोजन हो कि शोषण-उत्पीड़न का खात्मा हो जाये, और मूल्य के बजाय आवश्यकताओं के आधार पर वस्तुओं का विनिमय होने लगे; (७) राजनीति के क्षेत्र में राज्य को दण्ड और भेद की समाप्ति कर के सुमति ( साम ) तथा सुअर्थ ( दान ) की स्थापना करना चाहिए; और (८) राज्य के सभी नारी-पुरुष नागरिक स्वतः ही सामाजिक धर्म ( धर्म, अर्थ, काम ) वर्णाश्रम-धर्म, और नैतिक धर्म ( मोक्ष, भक्ति ) आदि में निरत हों। हमें यह ध्यान में रखना चाहिए कि तुलसी ने राज्य का यह दर्शनशास्त्र ( फ़िलॉसॉफी ऑफ़ द स्टेट ) केवल वेद-पुराणादि पढ़ कर नहीं रचा, बल्कि अपने व्यापक, व्यक्तिगत तथा सामाजिक अनुभवों के आधार पर रचा है। यह निष्कर्ष बिलकुल पारदर्शी है। हाँ, इस पर उन्होंने पौराणिकता और आध्यात्मिकता की अस्पष्टता भी काफ़ी थोपी है। उन्होंने तत्कालीन सामाजिक जीवन की भयानक और क्रूर विषमताएँ झेली थीं; और यह पाया था कि दरिद्रता के कारण मनुष्य का शरीर जल रहा है; जीविका से विहीन लोग दुख और शोक से भरे हैं; दारिद्र्यरूपी रावण ने दुनिया दबा ली है; पेट के लिए ही लोग ऊँचे-नीचे कर्म और पाप कर रहे हैं; दान, दया, यज्ञ आदि सब धन के अधीन हैं; दिनोंदिन दुर्भिक्ष और दरिद्रता फैलती चली जा रही है; दुख और पाप बढ़ रहे हैं; कुराज्य हो गया है। इसलिए उन्होंने अपनी आध्यात्मिक दृष्टि के अनुसार तत्कालीन राष्ट्र के तीन ताप घोषित किये : दैहिक ताप अर्थात् दरिद्रता, भौतिक ताप अर्थात् दुख, और दैविक ताप अर्थात् पाप। रामराज्य में उन्होंने इन तीनों तापों का पूर्ण लोप कराया है ( ‘दैहिक दैविक भौतिक तापा । रामराज नहिं काहुहि व्यापा ॥ ) और इन के स्थान पर ‘सम्पत्ति’ और ‘सुख’ को राज्य का प्रयोजन माना है ( रामराज कर सुख-सम्पदा )। उन्होंने यह भी देखा था कि राज-समाज बड़ा ही छली हो गया है और करोड़ों कुचालों से भर गया है। वह केवल

अत्याचार ( दण्ड ) और शोषण ( कर ) के बल पर ही भोगविलास में डूबा हुआ है । इस का निदान उन्होंने राजनीति से दण्ड और भेद-नीति का ही सफाया कर के किया । रामराज्य में दण्ड संन्यासियों के हाथ की लकड़ी और भेद नर्तक-नृत्य समाज के ताल के रूप में रह कर राजनीति से हट गया है ( मानस, ७।२२ ) । रामराज्य केवल 'साम' और 'दान' नीति पर आधारित है अर्थात् मनुष्यों में चारों ओर परस्पर प्रेम और परोपकार का भाव है : उन में भय और शोक नहीं हैं । रामराज्य में न कोई दरिद्र है, न दुखी है, न दीन है ( नहिं दरिद्र कोउ दुखो न दीना ) । उन के समय में भूमि युद्ध और सामन्तीय शोषण का यन्त्र थी । राजा और सामन्त उत्पीड़न करते थे । बहुधा भयंकर अकाल और फलस्वरूप महामारियाँ फैल जाती थीं । रामराज्य में 'भूमि' कामधेनु हो गयी है, 'प्रजा' ईतिभय से दुखी तथा महामारियों से पीड़ित नहीं है, सब के शरीर सुन्दर और निरोग हैं, छोटी अवस्था में मृत्यु नहीं होती ( मानस, ७।२०।३, १।२३।२ ) उन के समय में लोग धन और घर—( परधन और परस्त्री ) के लिए लोलुप थे; प्रजा अवनत हो कर पाखण्ड में रत थी, कपट बढ़ गया था; ब्राह्मण अज्ञानी, कामी, क्रोधी, घमण्डी और लोभी हो गये थे; लोक और वेद दोनों की मर्यादाएँ चली गयी थीं; अर्थात् नागरिकों का जीवन क्षयोन्मुखी हो गया था । रामराज्य में इस का निदान धार्मिक भूमिका पर किया गया है । रामराज्य में वर्णाश्रम के सही विभाग से लोग वेदमार्ग पर प्रवर्तित हैं; भक्त और धर्मपरायण हैं ( गीतावली, ६।२२ ), पुण्यवान् और सौभाग्यशाली हैं ( गीतावली, ७।१ ) । सारांश में, 'वेदनीति' और 'पुण्य' ही नागरिकों के नैतिक तथा आध्यात्मिक जीवन का संयोजन करते हैं । फलस्वरूप ब्राह्मणों की भूमुर-पद-प्रतिष्ठा, तथा श्रीहरि-चरण-प्रीति वाला तुलसी का दुहरा सपना भी पूरा हो जाता है; गृहस्थ धर्म को एक पत्नीव्रत की मर्यादा की प्रतिष्ठा हो जाती है; और नागरिक धर्मपरायण तथा पुण्यात्मा हो जाते हैं । नागरिकों में नैतिक और धार्मिक सद्गुणों की एक लम्बी फेहरिस्त के द्वारा तुलसी 'मध्यकाल के एक परिपूर्ण धार्मिक मनुष्य' का भी बिम्ब गढ़ देते हैं जो मोक्षाधिकारी, रामभक्तिपरायण, चतुर और गुणवान्, पुण्यात्मा, नीतिपूर्ण, सुखी और स्वस्थ है, जो परहित धर्म निवाहता और परपीड़ा के पाप से बचता है । इस भाँति तुलसी ने रामराज्य की अर्थ-व्यवस्था, शिक्षा और नीति-व्यवस्था तथा शासन-व्यवस्था का स्वरूप दिया है । शासन में उन्होंने लोकसभाओं और मन्त्रिपरिषद्, दोनों के सम्मिलित शासन को निरंकुश राजतन्त्र के स्थान पर स्थापित किया है । इस नयी व्यवस्था में दण्ड-शक्ति के स्थान पर नैतिक शक्ति की प्रधानता होगी, और अन्ततोगत्वा युद्ध तथा कर-व्यवस्था से जनता मुक्त हो जायेगी ( बाजार रुचिर न बनइ बरनत बस्तु बिनु गय पाइये ) । ऐसी व्यवस्था में राजा एक व्यक्ति नहीं, सामाजिक इच्छा हो जायेगा, और शासन के अनुशासन के बजाय समाज का अनुशासन सर्वोपरि हो जायेगा । यहाँ तुलसी की एक परम्परावादी मध्यकालीन चिन्तनसीमा है कि वे अपनी नयी समाज-व्यवस्था को सतयुग के वर्णाश्रम-धर्म के आदर्श

नवोत्थान के रूप में ही संशोधित कर सके हैं और पुनरुत्थानवादी हो गये हैं, जब कि उन के समानान्तर निर्गुण और सूफी चिन्तक विडम्बनापूर्ण वर्णश्रम-धर्म की काल-प्रतिकूलता को सटीक कूत रहे हैं। एक अवधारणा पर और ध्यान देना है कि तुलसी का 'रामराज्य' एक 'चक्रवर्ती साम्राज्य' है जिस की सीमा सात समुद्रों की मेखला वाली पृथ्वी एवं राजधानी अयोध्या है (मानस, ७।२।११)। राज्य की इस धारणा पर भू-धेनु-उद्धारक चक्रवर्ती समुद्रगुप्त, तथा भारत में सुदृढ़ और उदार साम्राज्य संस्थापक अकबर का भी परोक्ष प्रभाव हो सकता है क्योंकि वे यहाँ 'अर्थशास्त्र'-सम्मत राज्य-रचना की परम्परा का पालन करते हैं। साम्राज्य की इस कल्पना पर परब्रह्म राजा राम की स्थितिधर्मा विष्णु-धारणा की भी छाया है। लेकिन राजनीतिक दृष्टि से ऐसे राज्य, तथा ऐसे राजा वाली पृथ्वी में न तो युद्ध ही सम्भव है क्योंकि शत्रु नहीं होंगे, और न ही 'अभ्यन्तर कोप' (जो मन्त्री, पुरोहित, सेनापति और यशराज के कारण होता है)। ऐसे रामराज्य में अयोध्या के दशरथ-राज्य, सुग्रीव के किष्किन्धा-राज्य, रावण के लंका-राज्य के न तो अभ्यन्तर कोप हैं, और न ही 'कण्टकशोधन' वाले दण्डधर कानून, क्योंकि वर्ण-विभक्त व वर्ण-मैत्रीपूर्ण सभी नागरिक मुखी, सम्पत्तिशाली, पुण्यात्मा, भक्त, और प्रेमी-परोपकारी है। एतस्वरूप, तुलसी सामाजिक सुराज या 'रामराज्य' को एक चक्रवर्ती-राज्य से यूतोपियन 'धर्मचक्र' (धर्म के साम्राज्य) में परिणत कर देते हैं। यहाँ सामाजिक मंगल की सिद्धावस्था है। इस अवस्था में त्रिवर्ग प्राप्ति के बाद सामूहिक 'मोक्ष' की सिद्धि ही चरम लक्ष्य हो जाती है। इस राज्य के नियम 'धर्मस्थीय' होते हैं।

अब हम तीसरी गोष्ठी में तुलसीदास की आत्मकथात्मक जीवनी, उन के विचार और जीवन दृष्टि, तथा उन की सृजन-प्रक्रिया का विवेचन करेंगे।

## तीसरी गोष्ठी



‘ऐसे को ऐसे भयो कबहूँ न भजे बिनु बानर के चरवाहे’ : अर्थात् तुलसी की आत्मकथा क्या थी, उन के विचार तथा जीवनदृष्टियाँ क्या थीं, कृतित्व कैसा था, और उन का सृजन-कार्य कैसा था ?

‘जिस’ तुलसी के बाबत लोक कहता है कि यह पापों में समृद्ध है, कुत्सित दरिद्रता के कारण दीन है, तथा गन्दे ढंग से रहता है, इस के भाग्य में ब्रह्मा ने कुछ भी नहीं लिखा और यह सपने में भी अपने बल पर नहीं बढ़ता, ‘वही’ तुलसी आज राम का किकर हो गया है। वह ऐसे ( दीन और पापी और गन्दे ) से ऐसा ( महाभक्त ) हनुमान् के चरवाहे राम को भजे बिना नहीं हुआ। इस बात को समझने में ही भलाई है, कहना उचित नहीं है ( कवितावली, ७।५६ )। इस गोष्ठी में हम ‘इस बात’ को कहेंगे।

तुलसी की जीवनी ( जन्म-मृत्यु तिथियाँ, जन्मस्थान आदि से सम्बन्धित असली या जाली सामग्री पर एकेडेमिक वाद-विवाद ) से अधिक तत्त्वपूर्ण उन की आत्मकथा है। ऐतिहासिक अभिप्राय के लिए बस यही जानना अपेक्षित है कि वे अकबर-जहाँगीर के शासनकाल में गंगा-सरयू के आमपास के कवि-भक्त-यायावर थे। उन की आत्मकथा अलग से नहीं मिलती। उन की कृतियों में इस के संकेतों तथा विचारों एवं जीवनदृष्टि के संयोग से हमें उन की आत्मकथा तथा परिवर्तमान चरित्र, दोनों की रचना करनी होगी। इस भाँति उन की आत्मकथा से कई बातें उद्घाटित होती हैं : ( १ ) उन की कृतियों में व्याप्त जीवनदृष्टियों की धूपछाह एवं विचारों का विकास परिवर्तन; ( २ ) उन के कलाकार तथा भक्त के दुहरे व्यक्तित्व का समवाय; ( ३ ) उन की जीवनगत अनुभव-राशि तथा सृजन-प्रक्रिया; ( ४ ) उन के व्यक्तित्व एवं चरित्र के आधार पर उन की रचनाओं के वृत्त एवं क्रम का निर्धारण; तथा ( ५ ) ‘मानस’ और ‘पत्रिका’ रचयिता तुलसी के एकांगी आदर्शवादी ‘व्यक्तित्व-विम्ब’ के प्रचलन के स्थान पर ‘एक नये सम्पूर्ण आर्कटाइपल स्वरूप’ की पुनर्रचना।

प्रवृत्तिप्रधानता की दृष्टि से उन के सृजनात्मक कार्य के दो चरण प्रतीत होते हैं। पहला वह है जब वे केवल आदर्शवादी हैं, महाकाव्यात्मक भव्यता तथा आध्यात्मिक उन्मेष में महत्-ललित रचना करते हैं। ‘रामचरितमानस’, ‘जानकीमंगल’, ‘पार्वती-मंगल’, ‘बैराग्य सन्दीपनी’, ‘रामाज्ञाप्रद्वन’ आदि इस चरण की देन हैं। दूसरे चरण में



वे आदर्श से यथार्थ की ओर भी मुड़ने लगते हैं, उल्लास से गाम्भीर्य की ओर बढ़ते हैं; और 'मानस' के 'परब्रह्म' राम की परमपददायक गाथा के स्थान पर 'कवितावली' के लोकमंगल के 'नायक' श्री रघुनायक का जीवन गाने लगते हैं। इस चरण में उन की महाकाव्यात्मक भव्यता का स्थान वेणुगीतात्मक ( लिरिकल ) वैयक्तिकता ले लेती है; आध्यात्मिक उन्मेष वाली आस्था-श्रद्धा-विश्वास के साथ-साथ नैतिक प्रायश्चित्त-पश्चात्ताप, तथा सामाजिक सन्देह-नर्क आदि का भी समावेश हो चलता है, महाकाव्य-वृत्त के स्थान पर प्रगीतवृत्त के पद, कवित्त, सबैयें ढलने लगते हैं। 'गीतावली', 'श्रीकृष्णगीतावली', 'विनयपत्रिका', 'बरवै', 'दोहावली', 'सतमई', 'हनुमानबाहुक' आदि मुक्तक कृतियाँ इस चरण की देन हैं। इसी वेणुगीतात्मक चरण में वे अपनी आत्मकथा कहते एवं समाज की निर्भ्रान्त आलोचना करने की नयी जीवनदृष्टि एवं सामर्थ्य पाते हैं। उन्होंने 'विनयपत्रिका', 'दोहावली', 'कवितावली' तथा 'हनुमानबाहुक' में ही प्रधान रूप से आत्मकथा के अनुभव बिखेरे हैं। ये उन के व्यक्तित्व के प्रवर्तक मोड़ के सूचक हैं। इस के साथ ही वे यथार्थ की ठोस भूमि पर उतरते चले आते हैं; और उन के अनुभव राम को परब्रह्म से अधिक मानवीय नायक बनाने के नवल्तर बोध में उत्कर्ष पा जाते हैं। जिस तरह तुलसी की ये दो स्पष्ट प्रवृत्तियाँ हैं, उसी तरह उन के श्री रामचन्द्र भी दो हैं—एक 'मानस' के परब्रह्म राम; और दूसरे 'कवितावली' के लोकमंगल विधायक परमप्रेमान् नर राम। तुलसी-अध्ययनावली में हमें इस भयंकर भूल का निरन्तर सामना करना पड़ा है कि तुलसी के मृजनात्मक कार्य के दूसरे चरण को नज़रअन्दाज़ सा किया गया है। परिणामतः तुलसी का कटा-छेड़ा मात्र सन्त-भक्त-महाकाव्यकार स्वरूप ही उभारा गया है जिस से उन का नागरिक और सामाजिक होमकर्ता स्वरूप ढँक सा गया है। क्यों? जिस तरह तुलसी शुरू में राम को मनुष्य रूप में त्रुटि करते हुए सहन नहीं कर सकते थे, शायद उसी तरह हिन्दू-विद्वत्ता भी महामुनि तुलसी को साधारण मनुष्य के रूप में देखना कैसे सहन कर सकती है?

तुलसी के जीवन में चित्रकूट, अयोध्या तथा काशी इन तीन तीर्थ-नगरों का गहरा असर पड़ा है। गीतावली ( २।४३-५० ) में चित्रकूट का विशिष्ट प्रकृति-चित्रण और पुरनिवेश है। चित्रकूट पर्वत-तीर्थ है जहाँ पयस्विनी नदी बहती है। चारों ओर वन में पाण्डर-चम्पक और कचनार वृक्ष होते हैं। वर्षाऋतु में तो यह अधिक सुहावना हो जाता है। धातुओं से रंगमयी शैलमालाओं पर श्याम जलद मधुर-मधुर घोर करने लग जाते हैं। उस भूमि के बावत मियकीय विश्वास है कि वह सीता-राम-लक्ष्मण-पग-अंकित होने से पुनीत है। तब भी वहाँ घाटों पर सन्तों की भीड़ होती थी और ऋषि-गण कीर्तन की रचना कर के गान करते थे। चारों ओर पर्णशालाएँ तथा कुटियाँ थीं और शिलाओं पर साधु ध्यान लगाते थे। तुलसी ने 'मानस' तथा 'कवितावली' आदि में जो पर्वत, वन तथा वनमार्गों एवं वनयुक्तियों के चित्र रचे हैं उन में मूलतः उन के चित्रकूट-निवास का यथातथ्य प्रक्षेपण है। यही नहीं; चित्रकूट की प्रकृति में

धार्मिक परिवेश के संयोग का कुछ ऐसा प्रभाव रहा था कि तुलसी ने एक ओर तो प्रकृति-सौन्दर्य को नैतिक सूक्तियों की गांठों से बाँध दिया ( 'भागवत' का प्रभाव तो था ही ); तथा दूसरी ओर सारी प्रकृति को राम-लक्ष्मण-सीता की शोभा की अपेक्षा कम महत्त्व दिया। उन्होंने इस अजित रुचि को अपनी शैली बना डाला। चित्रकूट के वातावरण में ही वे हनुमान्-भक्ति की ओर मुड़े प्रतीत होते हैं। इस आशय की किवदन्तियाँ भी प्रचलित हैं। तदुपरान्त वे राम के किंकर हुए होंगे (हनुमानबाहुक, २१, ४०)। चित्रकूट में ही उन में रामकथा के प्रति प्रीति जागी होगी और वहाँ के कीर्तनों से प्रेरित हो कर उन्होंने गेय-श्रव्य रामकथा की रचना की परिकल्पना की होगी। उन का कवि चित्रकूट में ही प्रस्फुटित हुआ है। चारों ओर के नगर-ग्रामों में वर्णाश्रम-धर्म के पाखण्डों तथा कुत्सित दरिद्रता तथा दुष्ट लोगों से थोड़े मुक्त चित्रकूट में वर्णाश्रम-धर्म-प्रधान मनोहरता, सन्तोषपूर्ण सम्पत्ति और भक्त साधुओं ने उन के विदोष और दुखी मन को सबल सान्त्वना दी होगी। इस प्रकार उन्हें चित्रकूट से नैतिक प्रकृति-दर्शन, हनुमान् के प्रति भक्ति, रामकथा के प्रति श्रद्धा और वर्णाश्रम-धर्म की नित्य श्रेष्ठता के प्रति विश्वास प्राप्त हुए लगते हैं। एक बार चित्रकूट में लगी दावागिनी की भयानकता ने उन पर इतना गहरा असर डाला है कि 'कवितावली' के सुन्दरकाण्ड का लंकादहनवर्णन (विधि की दवारि कैधों कोटितस सूर है) कोरमकोर उस का ही प्रतिबिम्ब है (४१४-१८)।

अयोध्या के प्रभाव के फलस्वरूप राम के प्रति उन की जीवनदृष्टि में अभूतपूर्व क्रान्ति आ गयी। अब राम अवतार हो गये और राम-कथा रससिद्धि के बजाय मोक्ष-सिद्धि कराने वाली हो गयी। 'रामचरितमानस' पर कीर्तन-गायन-श्रवण-विधियों का सर्वोपरि चित्रकूटो प्रभाव है। अयोध्या आ कर ग्रामीण तुलसी का शहरीकरण भी हो गया, और उन का दृष्टिपटल इतना व्यापक हो गया कि वे मध्यकाल के प्रतिनिधि होने की ऐतिहासिक दशा में स्थित हो गये। यहाँ उन्होंने नगर वैभव देखा, समाज के अत्याचार तथा पर-भूमि-घर-कामिनी की लिप्ता भी देखी, आगे साधारण लोकजन के परिवार के मधुर-कटु सवालों को पहचाना। 'मानस' में यह सब कुछ मध्यकालीनीकरण और ग्राम्यीकरण के द्वारा आया है। नगर वैभव का वर्णन भी 'मानस' तथा दोनों 'मंगल'-काव्यों में हुआ है। अयोध्या में उन्हें परब्रह्म राम और चक्रवर्ती सम्राट् राम और मर्यादा-गुरुपोत्तम राम की त्रिमूर्ति की सिद्धि हुई होगी। अयोध्या के वानरों के निरीक्षण से लंकाकाण्ड का वानर-युद्ध अधिक वैज्ञानिक हो गया है।

काशी की देन उन्हें यथार्थवादी और विभ्रमहीन (दिसइत्यूजण्ड) बनाने में है। यहाँ उन्होंने शंकर और गंगा के आदिम प्रतीकों को दीप्त किया। काशी में ही उन्होंने 'विनयपत्रिका' में दारुण आध्यात्मिक पीड़ा तथा 'कवितावली' में दैहिक-भौतिक तापों का प्रकाशन किया। काशी उन्हें यथार्थ अर्थात् कलिकाल के बिलकुल नजदीक खींच लायी। यहाँ उन का तीर्थों के अष्ट वातावरण और निपट भ्रष्टाचार से साक्षात्कार

हुआ, वर्णाश्रम-धर्म के घोर पतन का अनुभव हुआ, खलों और अधिकारी वर्ग के अत्याचारों एवं पाखण्डों का पता चला, अपने विरोधियों की मक्कारी और शैवों की त्रास देने वाली दुर्बुद्धि का सामना करना पड़ा और नगरों के पापों तथा अवगुणों की खान का अन्दाज लगा ( कवितावली, ७।१७४ ) । 'कवितावली' का कलिकाल-वर्णन काशी की दशा का ही अतिरंजित दर्पण है । यह भी सही है कि काशी में ही उन्हें गुरु से दीक्षा मिली थी । यहीं उन्होंने शैव-वैष्णव एकता का एक ऐतिहासिक निर्णय लिया था, यहीं पतितपावनी गंगा के तट पर वे रोज़ भजन-पूजन करते थे और राम के साथ शिव को भी तत्कालीन सामाजिक आकांक्षा का प्रतीक बना रहे थे । 'पार्वतीमंगल' के कौतुककारी शिव 'कवितावली' में काशी के ठाकुर हो गये । ये शिव एक विरेचक ( कैथार्टिक ) प्रतीक हो गये हैं : दारिद्र्य को दूर करने वाले, विष को पी लेने वाले, दुःख और दोष का दहन करने वाले और कामदेवता का नाश करने वाले । शिव विरोधों के पुंज हो गये क्योंकि तत्कालीन जीवन में तुलसी को यही सामाजिक जरूरत महसूस हो रही थी । शिव नंगे भी हैं और विचित्रवेशी भी, कंगाल भी हैं और महादानी भी, योगी भी हैं और भोगी भी, संहारक भी हैं और रक्षक भी, बावले भी हैं और भोले भी । इस तरह काशी में अपने दीर्घ निवास से तुलसी ने शंकर के रूप में समाज का यथार्थ देखा है ( राम-रूप में आदर्श ) । देवता और राजा के ऐसे विचित्र मेल तुलसी को ही रसायन है । इस भाँति तुलसी को लौकिक अन्वीक्षा शिव के प्रतीक में और अलौकिक आदर्श राम के प्रतीक में ढले हैं । तीर्थराज प्रयाग एक अत्यन्त प्रशान्त पवित्र और भले साधुओं वाले स्थल के रूप में आया है । यह तटस्थताका दृष्टान्त है ।

तुलसी की जीवनचेतना पर हम ने इन तीन शहरों के प्रभाव का जो विवरण दिया है वह क्रमिक नहीं है क्योंकि वे इन स्थानों में कई बार आये-गये हैं; और इस आवागमन के क्रम का पता नहीं है । हमारा उद्देश्य तो तुलसी के सर्जनात्मक कार्य तथा जीवन-अनुभवों पर प्रकाश डालना है । अस्तु ।

उन्हें भली भारत भूमि और भले कुल में जन्म लेने का ( कवितावली ) तथा भारतवर्ष में अपनी कर्मभूमि होने का ( विनयपत्रिका, २३३ ) उचित गर्व है । लेकिन अपने भाग्य पर दुःख है । उन्होंने भिक्षावृत्ति वाले ( मंगतों ) ब्राह्मण के कुल में जन्म तो पाया, किन्तु बंधावों के बजने के शान्त होते ही उन के माता-पिता को परिताप हुआ । उन्हें माता-पिता ने जग में जन्म दे कर त्याग दिया । या तो माता-पिता ने भी जग त्याग दिया या इन्हें त्याग दिया । दोनों ही दशाओं में तुलसी 'अनाथ' और 'अभागा' हो गया । ब्रह्मा ने भी उस के भाग्य में कुछ भलाई नहीं लिखी ( कवितावली, ७।५६-५७ ) । शिशु तुलसी के विकास में ये दो गहरी शैशव-ग्रन्थियाँ ( ट्रामाज ) पड़ गयीं और उस में अब निर्मलता आ गयी । अनाथ होने की शैशव-ग्रन्थि तो राम जैसे स्वामी के मिलने पर खुल गयी और प्रौढ़ावस्था में स्वयं तुलसी ने इस का विश्लेषण कर लिया । किन्तु अपने अभागेपन का देश के अभागेपन से आत्मीकरण कर लेने के कारण

तुलसी अभाग्य की आध्यात्मिक यन्त्रणा भोगते रहे। इन्हीं दो ग्रन्थियों के कारण भी उन की आत्मकथा में विनय और दैन्य भाव प्रचुर है।

ऐतिहासिक संयोग से बालक तुलसी का नाम 'रामबोला' पड़ गया। अभागा और अनाथ रामबोला का बचपन अचेत चित्त में बीता। उस समय उस में चौगुनी चाह और चंचलता थी। किन्तु घोर दरिद्रता ने उसे कुक्कुर की तरह माँग कर खाने वाला भिखारी बना दिया। रामबोला कंगाली के कारण टुकड़े के लिए दर-दर डोलता था ( हनुमानबाहुक, २९ ), मुँह से रामनाम लेता और टुकटाक माँग कर खाता था ( हनुमानबाहुक, ४० )। उसे भोजन-वस्त्र से विहीन, विषम विषाद-लीन और दीन-दुबला देख कर सभी हाय-हाय करते थे ( हनुमानबाहुक, ४१ )। अत्यन्त दीन होने के कारण वह द्वार-द्वार ललचाता और बिलबिलाता फिरता था ( कवितावली, ७।७३ ); यहाँ तक कि कुक्कुर के मुँह के टुकड़े के लिए भी ललचाता था ( कवितावली, ७।५७ )। रामबोला की ओर देख कर दुख को भी दुख होता था ( विनयपत्रिका, २२७ )। उस ने द्वार-द्वार पर दाँत निकाल कर, खलों के आगे क्षण-भ्रम खाली पेट खोल कर और, पाँव पड़ कर अपनी दीनता सुनायी लेकिन दयालुओं ने उस से बात तक न की। माता-पिता ने उसे ऐसा त्याग दिया जैसे सर्पिणी अपने ही शरीर से जनमे बच्चों को त्याग देती है। ऐसा अनाथ तुलसी सोचता है कि मैं किस लिए रोप करूँ और किस दोष दूँ ? यह सब मेरे ही दुर्भाग्य से हुआ ( विनयपत्रिका, २७५ )। इस भाँति दुबला ( कृसगात ), बन्हीन ( आश्रयहीन ) और अभागा रामबोला बावले की तरह जहाँ-तहाँ दौड़ता फिरा। यह दशा केवल रामबोला की ही नहीं थी, अपितु अकाल, गरीबी, दुख और पाप में पिसते हुए महाग्राम भारत की भी थी। रामबोला की आर्थिक और सामाजिक चेतना प्रखर हुई। उस ने दरिद्रता को सभी के मूल में स्थित करने का महामन्त्र फूँका। रामबोला में दरिद्र कृपकवर्ग एक त्रिहालदर्शी बाणी पा गया। रामबोला में कृपकों की आर्थिक-सामाजिक-राजनीतिक समस्याएँ पुँजीभूत हो गयीं। धर्मभीरु कृपक समाज की इस निराशा का उदात्तीकरण या निकास धर्म में ही हो सकता था। वही हुआ। जब समाज में खेती नहीं फलती, चाकरी नहीं मिलती, धन्य नहीं मिलते, तब रामबोला ने भी न तो कोई चाकरी की, न खेती, न व्यापार, न ही अन्य धन्या। उस ने कोई भी सामाजिक पेशा नहीं अपनाया। ब्राह्मण होने के नाते और जातीय गर्व के कारण उस ने परम्परागत पेशा अपनाया। वह लबारू ( बातूनी ) अर्थात् रामकथा गाने-सुनाने वाला बन गया। निश्चित ही रामबोला का कण्ठ मधुर रहा होगा। दर-दर भटकने वाले रामबोला ने समाज के सभी दरवाजों के आर-पार झाँका। राम-गायन ने उसे किसी तरह जिन्दा रखा। चने के चार दाने ही उस के लिए अर्थ-धर्म-काम-मोक्ष रूप चार फल थे ( कवितावली, ७।७३ )। युवक रामबोला चाहता तो चार वस्त्र था, लेकिन टाट के टुकड़े भी नहीं मिलते थे ( कवितावली, ७।६६ )। वह गन्दी कन्या और करवा धारण किये रहता था ( कवितावली, ७।५६ )। चतुर्वेद और पङ्दर्शन का पढ़ना

तो उस की छठी में नहीं पड़ा था ( विनयपत्रिका, १५५ ) न तो वह वेद-पुराणों का गान जानता था, न हो विज्ञान-ज्ञान, और न योगध्यान-धारणा-समाधि आदि ( कवितावली, ७६६ ) । हाँ, रामबोला ने सूकरक्षेत्र में पुनः चिरपरिचित रामकथा सुनी थी । तब बालपन के कारण समझ नहीं पाया था । जब गुरु ने उसे बारम्बार सुनाया तब वह समझ सका ( मानस, १।३० ) । अतः रामबोला की बौद्धिक उपलब्धि सीमित थी अर्थात् वह लोकजीवन, लोकपरम्परा और लोकचित्त के घरातल पर एक भावुक हृदय युवक था ।

यौवन के उन्माद में रामबोला ने रत्नावली से विवाह किया जिसे बाद में 'स्त्रीरूपी कुपथ्य' करना कहा । उस की जवानी को युवता ने जीत लिया ( विनय-पत्रिका, २३४ ) । जिस भाँति कलियुग में युवकों को समुराल प्यारी होती है ( मानस, ७।१००।३ ), वैसे ही कामुक रामबोला पत्नी पर आसक्त रहे होंगे । किन्तु किसी अज्ञात आघात ने उन में पूर्ण वैराग्य का उदय कर दिया और उन में नारी तथा जगत् सम्बन्धी गहरी ग्रन्थियाँ पड़ गयीं । रामबोला ने शृंगार, नारी, भौतिक सुख और काम का हमेशा के लिए परित्याग कर दिया । यह उन के चरित्र की दूसरी क्रान्ति थी । इस मनोयीनात्मक चोट ने उन में नारी के प्रति विरक्ति और जगत् के प्रति वैराग्य जगा दिया । भौतिक वन्धनों से यह उन का आखिरी पूरा विच्छेद था । बाद के काव्य में जगत् माया का तथा नारी वासना का पर्याय हो कर आयी । यह उन की प्रतिक्रिया थी । इसी प्रतिक्रिया की परिणति उन के 'वैरागी, रमते जोगी' आदर्शवाद में हुई है ( 'मानस', दोनों 'मंगल' काव्य, 'वैराग्य सन्दीपनी' आदि ) जहाँ जगत् रामराज्य, और नारी सती रूप में प्रतिष्ठित हुई है । उन में पलायन और उदात्तीकरण का यह विचित्र मेल है जहाँ लौकिक घरातल अलौकिकता के प्रभामण्डल से जगमगा दिया गया है, तथा सभी में वैराग्य, मर्यादा और दिव्यता मण्डित कर दी गयी है । फिर भी उन का विवाह का कल्पित आदर्श 'जानकीमंगल' में तथा प्रेम का तापस आदर्श 'पार्वतीमंगल' में मुखर हुआ है । इस के बाद वे नारी को कुछ सीमित सन्दर्भों में ही अंकित कर सके हैं : यथा, मंगलगान करती हुई सुआसिनियाँ, माता, ऋषि-पत्नियाँ, आदिशक्ति सीता और बिन्ध्याचल की भाली भोल-रमणियाँ । नारी व्यन्तिवाचक संज्ञाएँ हो गयीं, जातिवाचक नारी निन्दित हुई । इस चरण में आ कर रामबोला 'तुलसीदास' हो जाते हैं । अपनी हो शब्दावली में वे जड़ कर्मों के कर्मबन्धन से छूट जाते हैं ( विनयपत्रिका, ७६ ) । वे कण्ठी, तिलक, माला, रामनाम, जप, अहिंसा, अभेद, नम्रता आदि का वैष्णव बाना सदा के लिए धारण कर लेते हैं । वे नरहर्यानन्द से दीक्षा ले लेते हैं । अब वे सन्त तुलसीदास हो जाते हैं । वे रामशरण में जा कर 'सनाथ' हो जाते हैं । इस भाँति उन की एक सबल शैशव-ग्रन्थि खुल जाती है ।

इस ग्रन्थि के उन के निजी विश्लेषण में शैशव-प्रत्यावर्तन ( इन्फेयटाइल रिप्रेशन ) और सतिपूर्ति ( कम्प्लेन्सेशन ) की झलक मिलती है । वे कहते हैं कि मैं 'बाल्यावस्था'

से ही सीधे रामचन्द्र के सम्मुख हुआ; केवल युवावस्था में लोकरीति में पड़ कर अज्ञानवश राम की प्रीति तोड़ बैठा; उस समय छोटे-छोटे आचरणों को करते हुए मुझे अंजनीकुमार हनुमान् ने अपनाया तथा राम के पुनीत हाथों मेरा सुधार करवाया (हनुमानबाहुक, ४०) और हनुमान् ने ही मुझे बुला कर बालक के समान मेरा पालन-पोषण किया (हनुमान-बाहुक, २१, २९)। इस तरह ऐसे अनाथ तुलसी को शीलसिन्धु राम ने सनाथ किया (हनुमानबाहुक, ४१)। जब नीच, निरादर-भाजन, कायर, कुबकर के मुँह के टुकड़े के लिए ललचाने वाले तुलसी ने राम से अपनी करुण-कथा कही तो रघुनाथ ने स्वार्थ और परमार्थ दोनों सुधार दिये (कवितावली, ७।५७)। यह तुलसी तो लोकव्यवहार के भी योग्य नहीं था। इस की बाजी तो रामनाम ने ही रखी : अष्टांग योग से हीन दुर्बल तुलसी राम का नाम ले-ले कर ही पेट भरता है (विनयपत्रिका, ४१); उसे मन, बचन और कर्म से स्वप्न में भी किसी दूसरे का आश्रय नहीं है (विनयपत्रिका, ४२)। वह अब राम का सरनाम गुलाम है। क्या वह किसी के द्वार पर पड़ा है जो लोगों की धौंस सहे (कवितावली, ७।१०७) ?

तुलसी में यह विश्वास-प्रतिष्ठा मानो वैयक्तिक आस्था और साहस का पुनरागमन था। उन्होंने इस परिवर्तन को हिन्दू-समाज का तत्कालीन उपचार बनाने की सामाजिक दृष्टि विकसित कर ली। अलबत्ता इस में वर्णाश्रम धर्म का आदर्श प्रारूप भी सन्निविष्ट कर लिया। अपने व्यक्तिगत चरित्र एवं अपनी सामाजिक ऊर्जा के कारण तुलसी को जन-आदर और धार्मिक नेतृत्व भी मिला। इस अवस्था में ही उन्होंने दीन भाव से अपने बचपन की आत्मकथा दुहरायी है। उन्हें यह धार्मिक विश्वास है कि राम-भक्ति से ही सब का यह रूपान्तर हो सकता है। अपने जीवन के व्यतीत (तब) और वर्तमान (अब) की तुलना कर के मानो वे स्वयं को एक विनम्र तथा सर्वसामान्य उदाहरण के रूप में पेश करने हैं। वे सिंहावलोकन करते हुए कहते हैं कि अब जब राम मेरे सहायक हो गये हैं तब राजा लोग मेरे पांव पूजते हैं (दोहावली, १०९); पहले मुझे एक फूटी कौड़ी भी नहीं नसीब थी लेकिन गरीबनिवाज राम ने मुझे महंगा कर दिया है (दोहावली, १०८); मैं तो सदा गधे पर चढ़ने वाला था पर राम के नाम ने मुझे हाथी पर चढ़ा दिया (कवितावली, ७।६०); अब रामनाम की पैठ, महिमा और प्रभाव तो देखो कि तुलसी को भी जग महामुनि (वाल्मीकि) — जैसा समझता है (कवितावली, ७।७२); द्वार-द्वार बिलबिलाने वाला वही तुलसी अब राम का सेवक है। इस भाँति, तुलसी के मन में राम-नाम दैहिक-दैविक-भौतिक तापों के एक मात्र उपचार के रूप में प्रतिष्ठित हो जाता है; राम दुर्भाग्य-निवारक और अनाथों के नाथ हो जाते हैं, एवं रामकथा परमपद तथा मंगल प्रदान करने वाली हो जाती है। ये सब कुछ धार्मिक ज्ञान के आधार पर न हो कर व्यक्तिगत जीवन के अनुभवों के निष्कर्ष हैं। इस भाँति तुलसी ने 'अभाग्यपन' से भी छुटकारा पा लिया। इन दोनों का हेतु रामनाम और राम का स्वामित्व रहा है। उन्होंने अपनी दृष्टि को अनूठे ढंग से मध्यकालीन हिन्दू समाज के

लिए एक जीवनदर्शन में रूपान्तरित कर दिया। यहाँ उन का संन्यासी और भक्त प्रधान हो गया है, किसान और साधारण मनुष्य गौण। तुलसी ने अपने अनुभवों को सामाजिक न्याय के लिए निर्भीक स्वीकारोक्ति के रूप में घोषित किया है क्योंकि उन में स्वार्थ, परिग्रह या काम-क्रोधादि का लोप हो चुका था। 'सौभाग्यशाली' तथा 'सनाथ' होने के अपने असम्भव परिवर्तन को वे राम की कृपा का फल मानते हैं। इसी बिन्दु पर उन्होंने 'सन्त' का आदर्श दिया है; वैराग्य और ज्ञान-विज्ञान पद की प्रतिष्ठा भी की है। तुलसी के जीवन में यह उदात्तीकरण की महत् दशा है।

कालान्तर में काशी में उन पर लोकनिन्दा और कूटनीति के प्रबल प्रहार होने लगे। इतना इन्द्रियदमन करने, कुत्सित दरिद्रता झेलने, सर्वस्व त्याग देने, भक्तिरस का प्रचार करने के बाद भी जब तुलसी पर धूर्त, कुसाज करने वाला, दगाबाज, महादुष्ट और कुजाति होने के लालन लगने लगते हैं (कवितावली, ७।१०६-१०८), तब वे एक-बारगी तिलामन्य उठते हैं। जब वर्णाश्रम-धर्म के महान् संस्थापक तुलसी के वर्ण (जाति) पर ही सन्देह किया जाने लगता है, वैष्णव तुलसी को अवधूत कह कर निन्दा की जाती है, निश्चल तुलसी को कुसाज करने वाला, बड़ा ही दगाबाज बताया जाता है, तब उन का वर्णाश्रम-धर्म की महानता का और ब्राह्मण की प्रतिष्ठा का दीर्घदृढ़ जोश ठण्डा पड़ जाता है। उन्हें यकीन हो जाता है कि खल समाज में सन्त प्रभाव स्थायी नहीं रह सकता। पहले उन्होंने जितना ऊँचा उदात्तीकरण किया था, अब उन्हें उतनी ही व्यापक विभ्रान्तिविहीनता (डिसइल्यूजनमेण्ट) हुई। फिर भी, वे भक्त और सन्त बने रहते हैं। हाँ, उन की समाज से सम्पृक्ति और समाज-उपदेश के प्रति वैसी प्रगाढ़ता चली जाती है। वे कहते हैं कि काशी में मुझे ठगों के धक्के खाने पड़े हैं और रात को चारों दिशाओं से चोर सताते हैं (दोहावली, २३९)। वे स्वीकार करते हैं कि दुनिया को पता है कि मैं ने पेट की आग के कारण जाति, मुजाति, कुजाति सब के टुकड़े खाये हैं (कवितावली, ७।७२) और लोग मेरी छाया तक छूने में संकोच करते हैं (विनयपत्रिका, २७५)। इस भाँति वर्णाश्रम-धर्म की विडम्बना का शिकार उस का सब से बड़ा नैतिक संस्थापक तक होता है। उन में पूरा निर्विभ्रान्तकरण हो जाता है : जाति-पाँति, और समाज के प्रति समन्वयवादी दृष्टि के प्रति। वे कहते हैं कि मेरी कोई जाति-पाँति नहीं है, और न मैं किसी की जाति-पाँति चाहता हूँ; चाहे कोई धूर्त रहे, चाहे अवधूत रहे, राजपूत या जुलाहा रहे, मुझे किसी की बेटी से अपने बेटे का व्याह नहीं करना है; मैं किसी से सम्पर्क रख कर उस की जाति नहीं बिगाड़ूँगा (कवितावली, ७।१०६, १०७)। आगे वे समाज के प्रति रोष प्रकट करते हैं : कोई मेरे काम का नहीं है और न मैं किसी के काम का हूँ; मैं तो किसी से कुछ चाहता नहीं, न किसी के विषय में कुछ कहता हूँ; मैं कुछ देने योग्य नहीं हूँ तो किसी का कुछ लेता भी नहीं हूँ; न मुझे भाई का भरोसा है, न बहरी से खरा सा बैर है। परन्तु मुझे न तो इस लोक का डर है और न परलोक का सोच है। मुझे देवसेवा का भी बल नहीं है, न मुझे धन-धाम का गर्व है (कवितावली,

७।७७, १०६, १०८); मुझे न तो किसी के साथ विवाह-सगाई करनी है और न मुझे जाति-पाति की चाह है ( विनयपत्रिका, ७६ ) । और आगे आ कर तो उन्हें धार्मिक रूढ़ियों से भी घृणा हो जाती है । वे निर्भीक घोषणाएँ करते हैं कि न तो मैं ने जप किया, न तप का बलेश सहा, न मुझे जोग, यज्ञ, वैराग्य, तीर्थ, व्रत, त्याग की इच्छा है ( कवितावली, ७।७७ ) । अन्ततः वे कहते हैं कि मेरा लोक-परलोक तो राम के हाथ में है, जो गोत्र स्वामी का होता है वही सेवक का, तुलसी तो राम का सरनाम गुलाम है जिस को जो रुचे सो कहे, राम के नाम से ही जो कुछ होगा वही मुझे अच्छा लगता है ( कवितावली, ७।७७, १०७ ) । इस तरह तुलसीदास वर्णाश्रम, वैष्णव पूजा-विधि और समाजहित के सभी आदर्शों से यथेष्ट निर्भान्त हो कर एक अनागरिक, एक एकाकी समाज-द्रष्टा, एक अजनबी, एक यथार्थभोगी हो जाते हैं । उन की यह यन्त्रणा बचपन के दारिद्र्य-ताप-भोग से अधिक करुण, एकाकी और सांस्कृतिक मूल्यों के विघटन वाली है । मानो यह उन के पौराणिक पुनर्जागरण के महास्वप्न का लङ्घन जाना है । तुलसी जैसा था वैसा ही लोक-व्यवहार के अयोग्य बना रहता है । “मेरे पास जीवित रहने के लिए कोई ठाँव नहीं है, न तो कोई अपना गाँव है, न मन्दिर में जाने का कोई सम्बल है । मैं ने बस रामनाम रटा है !” ( कवितावली, ७।९२ ) । तत्कालीन सामन्तीय समाज में तुलसी तक अजनबी हो गये । मेरा मन ऊँचा है, तथा रुचि भी ऊँची है लेकिन भाग्य अत्यन्त नीचा है ।” ( कवितावली-उत्तरकाण्ड ) । भाग्य अर्थात् सामाजिक शक्तियाँ !

वृद्धावस्था में उन में जोशीले आदर्शों के वे स्वप्न, समाज की झूठी-सच्ची करोड़ों बातों के प्रति वह अलगाव, भक्ति और रामकृपा के अति दृढ़ विश्वास भी चूर होने लगते हैं । अब वे आर्त विलाप करते हैं, विनय करते हैं, कलिकाल के त्रास को झेलते हैं और राम-भक्ति की दीपशिखा वैयक्तिक रूप से जलाये रखते हैं । काशी की महामारी देख कर वे आतंकित हो चुके थे । उन में कई प्रश्न उठने लगे थे । वे सोचने लगे थे कि यह विशाल नरसंहार किस के कारण हुआ ? भाग्य ( कपाल लेख ) के ? समय ( कलिकाल ) के ? त्रिदोष के ? पाप, ताप, शाप के ? वे निर्णय नहीं कर सके । जब वृद्धावस्था में उन की बाहु में पीड़ा हुई और बालतोड़ हुआ तब वे मानो भयभीत ही हो उठे हैं । वे समझ लेते हैं कि देवता, पितर, भूत, कर्म, काल, दृष्ट ग्रह सभी मुझे घेरे हैं । यहाँ केवल रूढ़िगत विनय और दैन्य-प्रदर्शन ही नहीं हैं, अपितु उन की आस्था का संकट भी है । उन्होंने अपनी वृद्धावस्था के कुछ करुण चित्र दिये हैं । हमारे मत से सगुण भक्तों के विनय और दैन्य के मूल में मनुष्य के सन्तपद के उच्चादर्श और वास्तविक सीमाओं का तुलनात्मक निर्णय है । आखिर ये भक्त भी अन्ततः और मूलतः इनसान थे जो इन्द्रियों, दोषों, विकारों के मनोवैज्ञानिक घट थे, चाहे इन्होंने कितना भी निग्रह, दमन और संयम क्यों न किया हो । आदर्श सन्तपद तो मानवीय सहज विकारों से निरपेक्ष एक निर्विकल्प दशा थी । इस तुलना के प्रसंग में तुलसी, मूर आदि स्वयं को कुटिल, खल, पापी आदि पाते थे । यह विनय और दैन्य-प्रदर्शन की मात्र धार्मिक



रुढ़ि नहीं थी। कबीर में इस तरह का दैन्य भाव लगभग नहीं है। वृद्धावस्था में पहुँच कर तुलसी अपनी शारीरिक व्याधियों से पीड़ित होते हैं। उन का वृद्धावस्था का शरीर रोगों की खान है, उस में बात-व्याधि भी हो गयी है और बाहुशूल हो गया है (हनुमान-बाहुक, २४)। मारा शरीर ठाँव की पीड़ा (गठिया), पेट पोर (उदरशूल), बाँहपीर, मुँहपीर से जर्जर हो गया है (हनुमानबाहुक, ३८)। उन्हें कुलोंगों, रोगों और कुयोगों ने घेर लिया है (वहो, ३८), भयंकर बरतोर हो गया है। इस आधिभौतिक शरीर में बड़ी ही पीड़ा हो रही है जिस से वे बहुत विकल हो कर भूतनाथ से प्रार्थना करते हैं कि या तो मुझे मार दे, या मेरा शरीर नरोग कर दे (कवितावली, ७१६६)। बाँहपीर के लिए वे महावीर कपि से प्रार्थना करते हैं कि वे इसे शीघ्र ही निवारें (हनुमानबाहुक, २०)। उन्हें यह प्रायश्चित्त होता है कि नेक और भक्त हो कर भी उन्हें ये विनाश क्यों भोगने पड़े? वे ईश्वर से आखिरी सवाल कर बैठते हैं कि जब विघाता ने ही सारी दुनिया को हर्ष-विपाद, राग-रोष, गुण-दोषमय बनाया है; जब माया, जीव, काल, कर्म और स्वभाव के कर्ता राम हैं; 'जब उस बात को मैं ने सत्य माना है' तब मैं विनतीपूर्वक समझना चाहता हूँ कि राम में, हनुमान् में, शंकर से 'क्या नहीं हो सकता'? (हनुमानबाहुक, ४४)। यहाँ आ कर मानो उन के जीवन पर्यन्त के श्रद्धा-विश्वास के आगे एक गूढ़ प्रश्नचिह्न लग जाता है। इस के बाद तुलसी का व्यक्तित्व और कृतित्व ज्ञात नहीं होता।

इस के पूर्व, लेकिन वृद्धावस्था में ही रचित, 'विनयपत्रिका' में उन के उभरते हुए प्रबल द्वन्द्व उभर हो उठते हैं। इस कृति का कालिकाल वस्तुतः उन का तत्कालीन समाज है जिस में क्षुद्र बन्धन, जड़ कर्म, भौतिक माया-विवार आदि समाप्त नहीं हो पाये। तुलसी को यह सामाजिक वास्तविकता अपने आदर्शों और कार्यों की हार लगी। उन की व्यक्तिगत इच्छा थी कि वे संसार में जानकी-जीवन राम के दाम हो कर जीवित रहें और राम ब्रह्म-जीव, स्वामी-सेवक, माता-पिता, गुरु-शिष्य, मित्र आदि अनेक नातों में से कोई भी क्लृप्त नाता मान लें (विनयपत्रिका, ७५)। लेकिन उन का मन लोक-परलोक के आचरण में विभक्त है। वह ध्रुव को मेघ समझ कर प्यासे पपीहे की तरह अपनी आँखें फोड़ता है, रामभक्तिकी गंगा को छोड़ कर ओस की बूँदों से तृप्त होने की आशा करता है; कभी वियोग के वश होता है तो कभी मोह के, कभी दोन और कंगाल बनता है तो कभी घमण्डी राजा, कभी पाखण्डी बनता है तो कभी धर्मरत जानी, और कभी उसे सारा जगत् घनमय देखता है, कभी शत्रुमय, कभी नारीमय। ये उन के सहज मनुष्य और संयमी मनुष्य के बीच के अन्तर्द्वन्द्व हैं। इन्हीं मनोदशाओं में वे यह अनुभव करने लगते हैं कि हरि की शुभ शक्ति की अपेक्षा कलिकाल अर्थात् समाज के वास्तविक भौतिक सम्बन्ध अधिक बलवान् है। तुलसी कह उठते हैं कि, हे हरि, यदि कलिकाल आप से अधिक बलवान् होता तो हम उसी का भजन करते। मुझे सब से बड़ा दुख यह है कि प्रभु के नाम ने भी मेरे पापों को भस्म

नहीं किया। इस भाँति तुलसी भक्ति के द्वारा, वैष्णव-शैव-समन्वय के द्वारा, खलों के हृदयपरिवर्तन के द्वारा, रामनाम के द्वारा समाज-परिवर्तन और मनुष्य-भुक्ति के प्रति-फलन के अटूट विश्वास के प्रति सन्देह करते चले जाते हैं। उन के जीवन के 'मानस'-कालीन आदर्शोन्मेष और बाद के कटु यथार्थ बोध में आकाश-पाताल का अन्तर हो जाता है। इस भाँति हम तुलसी के व्यक्तित्व के तीन विकासशील पहलू पाते हैं— (क) अनाथ और अभागा और कंगाल बालक रामबोला, (ख) आशावादी आदर्शवादी-यायावर साधु तुलसी, एवं (ग) निराशावादी-यथार्थवादी और एकाकी गोस्वामी तुलसीदास। यह अवश्य है कि वे आद्योपान्त अपने अन्तःकरण में राम का दीप जलाये रहे किन्तु कलिकाल से जूझते-जूझते थक से गये, और थोड़ा-बहुत उदासीन भी हो गये।

एक व्यक्ति का इतना व्यापक, वास्तविक, जीवन्त और गतिशील विकास तभी हो सकता है जब वह अपने युग, समाज, समाज की समर्थ शक्ति, तथा इतिहास की परम्परा एवं आदर्श का प्राणवन्त भोक्ता हो। तुलसी बहुत कुछ ऐसे थे। उन का लोकानुभव विलक्षण है, यद्यपि वह प्रकृत तथा साधारण प्रजा के लोचन से ह्रां ग्रहीत हुआ है। ये लोकानुभव कई तरह से प्रयुक्त हुए हैं, जैसे सर्वमान्य सूक्तियों में, चरित्र के दृष्टान्तों में, उद्यमा-उत्प्रेक्षादि में। क्लिष्टहान्य हम पहले प्रकार को ही लेंगे; बाकी की मोमांसा यथास्थान होगी।

उन का नितान्त व्यक्तिगत अनुभव देवता, राजा, स्वामी, मित्र और खल के विषय में उद्घाटित हुआ है जो काफी कटु एवं सन्तुलित है। उन के मुताबिक पृथ्वीपति, नागपति, देवलोकपति और लोकपाल वे सब कारणवश ही छुपा करते हैं। समर्थ को कभी दोष नहीं लगता। उत्तम स्वामी कुर्लभ है, लेकिन जिस ने उत्तम स्वामी से स्वार्थहीन प्रीति नहीं की वह बड़ा अभागा है ( कवितावली, ७।१५ )। कोई मनुष्य अपने मित्र से मुख्य चाहता है तो वह छल की छाया भी न छुए ( दोहावली, ३२४ )। दुष्टों के विषय में उन्होंने नैतिक आधार भी जोड़ दिये हैं। खल हजार आँखों से दूसरों के दोष देखते हैं। वे किसी की बड़ाई सुन कर ऐसी सांस लेते हैं मानो उन्हें जूझी आ गयी हो; वे जिस से बड़ाई पाते हैं सच से पहले उसे ही विनष्ट करते हैं। दुष्ट से न कलह अच्छी है न प्रीति क्योंकि कुसंगति पा कर कौन नष्ट नहीं हो जाता। जहाँ कुमति होती है वहाँ, परिणामतः नाना विपत्तियाँ रहती हैं। दूसरों की कीर्ति को मिटा कर कीर्ति पाने वालों के मुँह पर काटिल्य लगती है। यह सामाजिक सम्बन्धों के दुहरेपन का गूढ़ दिग्दर्शन है जिस से इस में भी दुहरेपन है। वे कहते हैं कि अनहितकारी की विनय विष से भी विषम तथा सनेह की गाली अमृत के समान होनी है ( कृष्ण-गीतावली, २७ )। इसी के साथ वे कहते हैं कि नीच लोग निरादर करने से और बड़े लोग आदर करने से मुख्यदायी होते हैं ( दोहावली, ३५४ )। कुल मिला कर वे दुष्ट और खल मनुष्यों से वचना चाहते हैं क्योंकि उन में निन्दा सहने का कबोर की तरह—संकल्प नहीं है : एवज में वे आत्मनिन्दा कर सकते हैं।

विभिन्न प्रकार के लोकचित्त-अनुभवों को उन्होंने सारांशीकृत कर दिया है जो एक कृषिप्रधान समाज की संहिता है। नाना भाँति के मनुष्यों की बाबत उन्होंने आचार-व्यवहार तय कर दिये हैं। शस्त्री, मर्मी ( भेद जानने वाला ), समर्थ, स्वामी, मूर्ख, धनवान्, वैद्य, भाट, कवि और रसोदया—इन से विरोध करने में कल्याण नहीं होता। मन्त्री, वैद्य और गुरु—यदि ये भय या लाभ की आशा से प्रिय बोलते हैं तो क्रमशः राज्य, शरीर और धर्म का नाश हो जाता है। भाटों के भड़काने से यदि नट लोग संग्राम में चले जायें तो या तो वे रण से भाग आयेंगे या क़ैद कर लिये जायेंगे ( दोहावली, ४२२ )। नगर, स्त्री ( ? ), भोजन, मन्त्री, सेवक, मित्र और घर—इन की सरसता नष्ट होने के पहले ही इन्हें छोड़ देने में शोभा और आनन्द है। ( दोहावली, ४७५ )। प्राणप्रिय होने पर भी दीर्घ रोगी, दरिद्र ( ? ), कटुभाषी और लालची—ये चारों निरादर के योग्य हैं। यदि मित्र, शिष्य, नौकर, मन्त्री, और सुन्दर स्त्री दूसरे के मन को प्रसन्न करने लगें तो पहले जाँच करनी चाहिए, और फिर इन्हें छोड़ देना चाहिए। जगत् में लोभी और कामी कुटिल कौबे की तरह सब से डरते हैं। कुत्ता, इन्द्र और कामी युवक—ये एक ही स्वभाव के होते हैं। साधु और देवता—ये सब स्नेह और सम्मान ही चाहते हैं, बरें, बालक और वन्दर का एक स्वभाव होता है। मालिक तो सेवक का अपराध मुन कर ही क्रोधित हो जाते हैं। उच्छृंखल लोग विधवा के घर को घूम-घूम कर देख जाते हैं या किसी अनाथ विधवा की शोपड़ी को जला दिया करते हैं ( कवितावली, ६।२४, २७ )। इन अनुभवों से हमें एक अचल तथा जकड़े हुए सामन्तीय समाज के वर्गीय चरित्रों का स्थिर आकलन प्राप्त होता है जिस के आधार पर सामाजिक तथा व्यक्तिगत सम्बन्धों की परख की जाती थी। तुलसी ने सामाजिक सम्बन्धों की इन कसौटियों को युगानुकूल ही दिया है। इन के मूल स्थल प्रेम और बैर के आधार भी उन्होंने दिये हैं। बैर और प्रेम दोनों चारों आँखों से अन्ध होते हैं और इन्हें उचित-अनुचित का ज्ञान भी नहीं होता ( दोहावली, २३६ )। बैर अन्धा होता है तथा प्रीति को ज्ञान नहीं होता। बैर और प्रेम छिपाने से नहीं छिपते। मित्र और शत्रु को पशु-पक्षी तक पहचानते हैं। हाँ, आर्त मनुष्य के चित्त में विवेक नहीं रहता। प्रीति-परीक्षा में उत्तम की स्थिति पत्थर, मध्यम की बालू और नाँच की जल के समान है। ममता में फँसे हुए से ज्ञान का, अत्यन्त लोभी से वैराग्य का, क्रोधी से शान्ति का और कामी से भगवान् का वर्णन करना फ़िज़ूल है। जगत् में मुँहदेखी बातें कहने-सुनने वाले मनुष्य 'मुण्ड के मुण्ड' हैं। इन सब कसौटियों के बावजूद भी जैसी अवितव्यता होती है वैसी ही सहायता मिल जाती है। इस भाँति सामन्तीय मानदण्डों का स्पष्ट पार्थक्य और भाग्य-निर्णय, दोनों अपने दुहरेपन के साथ प्रकट हैं। सामन्तीय तर्क हमेशा विवशता को रहस्य और आध्यात्मिक समझ कर झुक जाता है। तथापि तुलसी कुछ मोटी सी बातें गाँठ में बाँधते हैं : किसी को मोटे बोल न मारो, मोटी रोटी मारो। इस तरह की अपनी हार को हज़ारों जीतों के समान समझो ( दोहावली, ४२८ )।

जिन को देश, काल, कर्ता, कर्म और वचन का विचार नहीं है वे कल्पवृक्ष के नीचे रहने पर भी दरिद्री और देवनदी गंगा के तट पर बसने पर भी पापी बने रहते हैं ( दोहावली, ४२२ ) । तुलसी की ये दोनों भूमिकाएँ सामन्तीय समाज के सम्बन्धों के आधारों के दुहरापन के तथ्य को पूर्ण कर देती हैं क्योंकि ऐसे समाज में पर-उपदेश में तो बहुत लोग कुशल होते हैं लेकिन तदनुसार आचरण करने वाले कम होते हैं ।

उन्होंने प्रकृति-निरीक्षण में जो सूक्ष्मता दर्शायी है वह एक ग्रामीण कवि तथा कृषक-नैतिकता वाले मनुष्य का महादान है । यहाँ तुलसी अनुपम है । यहीं उन्होंने संस्कृत-परम्परा वाली सोन्दर्य-परिपाटियों का आमूलचूल ग्राम्यीकरण कर डाला है । प्रकृति-वर्णन के अन्तर्गत हम इसे स्पष्ट करेंगे । सम्प्रति प्रसंग दूसरा है । चित्रकूट-निवास से उन्हें अनुभव हो गया था कि पहाड़ का पानी बहुत ही लगता ( भारी होता ) है, अपनी यन्त्रणाएँ सहते-सहते उन्हें यह विश्वास हो गया था कि बाँस स्त्री प्रसवपीड़ा नहीं जान सकती और अन्य वच्चों को माँ को गोद में देख कर उन्होंने यह अनुभूति कर ली थी कि वच्चे के शरीर के फोड़े को माता कठोर हृदय कर के चिरा डालती है अथवा नयी ब्यायी हुई गाय शाम को बछड़े को याद कर के हुंकारती, धनों से दूध चुवाती हुई दाँड़ी चली आती है । उन्होंने प्रकृति के भागवत से बहुत कुछ मौलिक उपदेशों को सीख कर उन्हें अपने सोन्दर्यशास्त्र तथा किसानों के आचरणशास्त्र को दिये । कुछ उदाहरण यों हैं : माँजा रोग से पीड़ित मछलियाँ क्षीण हो कर छटपटाती हैं; कछुआ अपने अण्डों को नहीं छोड़ना; बाँस में सार न होने से उस में सुगन्ध नहीं आती; गाड़ी के पीछे लगा हुआ कुत्ता उस के इर्द-गिर्द ही रहता है; द्यामा गाय का दूध बहुत उज्ज्वल और गुणदायक होता है; रेशम का कीड़ा आप ही कोश बना कर बड़प्पन के बोझ में उस में दँध जाता है; हाथी को देख कर मूर्ख कुत्ता सूखे हाड़ को ( आहार छिन जाने के भय से ) ले कर दौड़ जाता है; बादल बरस जाते हैं तब भी बेत नहीं फूलता; हाल की ब्यायी हुई गाय बछड़े से अलग होने पर तड़फ जाती है; जोंक जल में भी टेढ़ी चाल से चलती है; वर्षा-जल पड़ने से जवाब सूख जाता है; शहद छीने जाने पर मधु-मक्खियाँ व्याकुल हो उठती हैं; नदी और समुद्र के संगम का जल शुद्ध हो जाता है; चम्पक के उपवन में भौरा आसक्तिहीन होता है; टिटिहरी पक्षी अभिमानवश पंजों को ऊपर कर के सोता है; टिट्टियाँ पर्वत की गुफाओं में लीन होती हैं; बुरी जाति की ह्यूहई गाय सीधी और दुधार कपिला को बिगाड़ डालती है; कोदों की बाली से उत्तम धान नहीं होता; काली घोंघी में मोती उत्पन्न नहीं होता; मोरपंख जमीन की ओर नीचे रहने पर कलाहीन तथा ऊपर होने पर कला प्रधान हो जाता है; सीधी-टेढ़ी दोनों प्रकार की चाल चलने वाले मंगल, बुध, गुरु, शुक्र और शनि नामक पंचग्रहों को राहु आँख उठा कर भी नहीं देखता, लेकिन केवल सीधी चाल चलने वाले सूर्य-चन्द्र को त्रास देता है; तथा अन्ततः बिना ऋतु के फूल भयानक होते हैं । प्रकृति-सम्बन्धी अपने इन सूक्ष्म निरीक्षणों को तुलसी ने पात्रों के चरित्र अथवा घटनाओं में दृष्टान्त बना कर इन

का मध्यकालीनीकरण कर डाला है, और इन के स्वतन्त्र सौन्दर्य की उपेक्षा की है। अतः प्रकृति नारी-सौन्दर्य को उपमान देने के बजाय लोक-नैतिकता को दृष्टान्तों की राशि देती है।

इस के उपरान्त हम तुलसी के विचारों, दृष्टिकोण तथा जीवन-दृष्टियों की वैज्ञानिक तथा समाजशास्त्रीय छानबीन करेंगे।

धर्म, नैतिकता और दर्शन ने मानव-विचारों के आध्यात्मिक इतिहास में गजब की पहल की है। 'धर्म' दो दुनियाओं को धारणाओं को उपजीव्य बनाता है : एक लौकिक जगत् तथा दूसरा अलौकिक, एक मनुष्य तथा दूसरा ईश्वर को। धर्म मनुष्य और ब्रह्माण्ड के अन्तःसम्बन्धों का निष्पत्ति करता है। 'नैतिकता' धर्म का व्यवहारशास्त्र है। यदि धर्म में मनुष्य तथा ईश्वर के सम्बन्धों की छानबीन होती है तो नैतिकता में मनुष्य तथा मनुष्य के मही सम्बन्धों का कर्मकाण्ड होता है। धर्म आचरण-नियमों का विधान करता है, और नैतिकता नैतिक आचारों का पालन कराती है। अतः धर्म और नैतिकता मनुष्य का मनुष्य में, और प्रकारान्तर से, मानवसमूहों का किसी उच्चतर अलौकिक सत्ता से सम्बन्ध कायम करती है। बहुधा सामाजिक प्रक्रिया में नैतिक संहिताओं पर धर्म अपना अति प्राकृतिक-स्वीकृति से हावी हो जाता है। सामाजिक नैतिकता का लक्ष्य समाज में शान्ति और सुव्यवस्था स्थापित करना होता है, जब कि धर्म ईश्वर और मोक्ष के प्रकृत मूल्यों का संस्थापक है। इन दोनों का सहवर्ती 'दर्शनशास्त्र' मनस्, जड़ और आत्मन् के विभिन्न पक्षों के सिद्धान्तों का प्रतिपादन करता है, तथा जीवन और जगत् के रहस्यों का ज्ञान प्राप्त करता है। इस धर्म-नैतिकता-दर्शन की ध्येय में अन्योन्याश्रय है। लगभग सभी धर्मों में निःस्वार्थ समर्पण और तीव्र कामना का, विनय और गौरव का, ऐन्द्रिक स्थूलता तथा आध्यात्मिक सूक्ष्मता का विलक्षण मिश्रण होता है जिस में संवेगात्मक तनाव होते हैं। इन तनावों का अनुभव एक ऐसे उच्चतर क्रम में होता है जो अन्तर्मुखी एवं वैयक्तिक है।<sup>१</sup> एक आध्यात्मिक अनुभव के रूप में धर्म अन्तिम उपलब्धि न हो कर एक जीवन्त प्रक्रिया है जिसे प्रत्येक 'आत्मा' अपने लिए स्वयं प्राप्त करती है। इस बिन्दु पर धर्म परम्परा से परे हट कर जीवन्त संवेगों तथा व्यक्तिगत अनुभवों में भी जुड़ता है, और यहीं धर्म का सौन्दर्यबोधोपात्मक परिवेश प्रमुख होता है। यहीं कवि और सन्त का द्वन्द्वात्मक संयोग होता है। जो उच्चतर संस्कृतियाँ होती हैं उन में स्थिरता और परम्परा प्रधान होता है जिस की वजह से समाज स्थापित मार्गों से अलग नहीं चल पाता। ऐसी स्थिति में दो विकल्प होते हैं : मानव जीवन के तनाव-खिचाव के क्षेत्रों से धर्म का सम्बन्ध हो जाने पर स्थिर अवस्थाओं के प्रति या तो 'परम्पराबद्ध' या फिर 'सृजनात्मक' प्रतिक्रिया होती है। इसलिए यह एक अन्तर्विरोध ही है कि धार्मिक विकास (पूर्णता नहीं) के सर्वाधिक सृजनात्मक

१. जोर्जे सिम्मेले . 'अ का डिम्प्लेशन डू द सो:यॉलंजी आंव रिडीजन' शीर्षक शोधपत्र।

युग शान्ति के बजाय सामाजिक उथल-पुथल में रहे हैं।<sup>१</sup> भारतीय मध्यकाल में (और जो तुलसी का समय था उस में) हिन्दू वर्ण-विभक्त समाज सब से अधिक अनुदार था। शताब्दियों की जड़ता की वजह से प्रथा (कस्टम) ही प्रमुख सामाजिक नियन्त्रण हो गयी थी। यह प्रथा रूढ़ि में परिणत थी। बौद्धिक मौलिकता के ह्रास के कारण मनुष्यों के आपसी सम्बन्धों का आधार मात्र आस्था (फ़ेथ) थी। अतएव 'प्रथा' और 'आस्था' मध्यकालीन लोकमार्ग का निमित्त थीं और सामाजिक विघटन को बचाये थीं। प्रथा एवं आस्था ही मध्यकालीन 'एकता' को बनाये थीं। धर्म में एकता का यह सामाजिक संस्कार इतना विशुद्ध तथा मूढ़ हो गया था कि इस में वास्तविक हितों की बात सोचना नामुमकिन सा था। वर्णाश्रम एकता का पर्याय था। किन्तु समाज के वास्तविक हित इस 'एकता' के मार्ग से दूसरी ओर जा रहे थे। लेकिन वे हित एक समूह में—शूद्र वर्ग में ही—क्रान्तिदर्शी हो सके थे। तुलसी के युग में सांस्कृतिक घरातल पर द्वन्द्व मचा हुआ था। एक ओर दुनगामी सामाजिक परिवर्तन हो रहे थे तो दूसरी ओर काफ़ी अव्यवस्था थी; एक ओर हिन्दू और मुसलमान तथा दूसरी ओर सवर्ण और शूद्रों में द्वन्द्व था; एक ओर सामन्ती रजवाड़े युद्धों में टूटते चले आ रहे थे तथा दूसरी ओर एक विशाल साम्राज्य खड़ा हो रहा था; एक ओर कलिकाल था तथा दूसरी ओर रामराज्य का साधनावस्था वाला लक्ष्य। किन्तु आस्था और प्रथा के मेल से शास्त्रीय हिन्दू समाज में कठोर वर्णव्यवस्था, पितृसत्ताक शासन, वास्तव्यपूर्ण करुणा और कर्म-सिद्धान्त ने स्वतः ही पुनरुत्थानवादी मूल्य-व्यवस्था को मजबूत किया है। तुलसी स्वयं भी एक विघटनशील कृषि-परम्परा से उभर कर चित्रकूट, काशी, अयोध्या जैसे 'मृत्यु-रोग-नाप परिपूर्ण' शहरों के निवासी बने थे। अतः उन्होंने धार्मिक विश्वासों और अन्य मूल्य-व्यवस्थाओं के बीच की 'असंगतियों' को गहराई से भोगा था क्योंकि अकबर के समय में लघु-उद्योगों के कारण हलका शहरीकरण हो रहा था। रूय बेनेडिक्ट ने ऐसे ही सांस्कृतिक-पैटर्न का खूबमूरत विवेचन किया है। भारत के मध्यकालीन परिप्रेक्ष्य में जब, आर्थिक उत्पादन एवं सामाजिक तथा राजनीतिक संगठन के रूप में, गाँव अन्तिम इकाई हो गया, तब वर्णाश्रम-धर्म भी कठोर हो गया। किन्तु मुग़लों के आर्थिक सुधार, सांस्कृतिक प्रभाव और आर्थिक उत्पादकता की वजह से एक जोरदार तबदीली आयी। धन के उत्पादक शूद्रों (कुछ अंशों तक वैश्यों) को सामाजिक प्रतिष्ठा भी मिली और वे वर्णाश्रम-व्यवस्था के ग्रामीण आधार को शहरी चेतना तथा इस्लामी एक्स्क्लूज़िविटी के घरातल से चुनौती देने लगे। दूसरी ओर क्षत्रियों और ब्राह्मणों में 'धन-संग्रह' की प्रवृत्ति ही प्रधान हो गयी। धन प्रभुता और भोग दाँतों का स्रोत हुआ। तुलसी ने इस सब का दिग्दर्शन धार्मिक आदर्शों के घरातल पर किया। शुद्धता के नाम पर कोरमकोर वैराग्य, वर्णाश्रम-आस्था के स्थान पर प्रतिक्रियावाद, तथा संन्यास के स्थान पर जीवन का निषेध उन के आदर्श में प्रधान होता गया। दैन्य, निराशा, पाप, ताप, शाप आदि के रूप में हम इन

१. डॉलकोट पारसन : 'रिलीजन ऐंड अ सोर्स ऑव क्रियेटिव इन्वोलेशन'।

माना धार्मिक अनुभवों का विश्लेषण करते हुए इसे स्पष्ट करेंगे। अतः प्रथा और आस्था तुलसी के दार्शनिक विचारों को मौलिकता नहीं दे सकीं। किन्तु नये सांस्कृतिक पैटर्न ने दैन्य, विनय, भक्ति, लोकमार्ग आदि के विषय में उन्हें कई मौलिक तेजस्वी विचार भी दिये। यहाँ हम पुनः याद दिला देना चाहते हैं कि कवि ने 'मानस' और 'विनय-पत्रिका' में ही माया, ब्रह्म, ज्ञान आदि का विष्टपेयण किया है। अपने जीवन के बाढ़ के चरण में वह सहज-मुलम, दान, दया, शरण, सुख, आनन्द का अधिकाधिक प्रचारक होता गया।

तुलसी में एक दूसरी दिशा इतिहास सम्बन्धी चेतना की भी है। हिन्दू इतिहास-दृष्टिकोण के अन्तर्गत इतिहास, पुराण और आख्यान तीनों ऐतिहासिक हैं। 'इतिहास' का लक्ष्य है जीवन के चार लक्ष्यों—धर्म, अर्थ, काम, मोक्ष—की प्राप्ति। इन में से अर्थ और काम साधारण जीवन के लक्ष्य हैं, तथा धर्म और मोक्ष अलौकिक जीवन के आध्यात्मिक मूल्य। साधारण जीवन में धर्म वर्णाश्रम के कर्तव्य हैं, और आध्यात्मिक जीवन में धर्म दर्शन है। हिन्दू इतिहास-दृष्टिकोण में चरितनायक को 'इतिहास' तथा 'मिथक' दोनों में अनुस्यूत किया जाता है। इसलिए इतिहास के कार्य के दो घरातल हो जाते हैं। समय-सम्भूत, और दैवी। इन दोनों का संयोग हो जाना एक पौराणिक आदर्श है। इसी वजह से हिन्दू राष्ट्रीय नेता 'नर' से 'नरोत्तम' हो जाते हैं। मध्यकालीन अवतारवाद ने नरोत्तम से 'नारायण' की उद्भावना की। इसलिए तुलसी के राम नर हैं, पुरुषोत्तम हैं और नारायण (हरि) हैं। पुरुषोत्तम और हरि के सभी कार्य सभी दशाओं में सही होंगे, और 'मर्यादा' होंगे। इस भाँति तुलसी के राम 'मर्यादा-पुरुषोत्तम परब्रह्मस्वरूप' हैं, जगत में उन का 'अवतार' होता है, और मनुष्यों का 'उद्धार'! इस उद्धार में प्रेम और दया के भाव घृणा और हिंसा से अधिक सशक्त हैं। इस अवतार में पाप और रोग और मृत्यु का अन्त करने का भी हेतु है। तुलसी ने 'मनुष्य की प्रकृति' तथा 'पाप की समस्या' को इसी घरातल पर से उठाया है। अपने इस कार्य में (एक भक्त होने के नाते) उन्होंने अर्थ और काम का परित्याग, तथा धर्म और मोक्ष का ही अंगीकार किया है। यही नहीं, एक निवृत्तिमार्गी होने के कारण उन्होंने यह भी स्वीकार किया है कि (रामवृत्त-विमुख) सभी संवेगों (मनोविकारों) और तृष्णाओं का उद्गम सामयिक एवं दानवी है। उन के नीतिशास्त्र की ये दोनों आधारशिलाएँ सामाजिक नैतिकता की क्रीमत् पर आध्यात्मिक नैतिकता का प्रमुख समर्थन करती हैं।

तुलसी की इतिहास चेतना के बावत हरिदत्त शर्मा ने एक व्याख्या दी है। उन के अनुसार तुलसी का विश्वास था कि क्रूर सामन्तवाद तथा उस से विकसित एवं विलसित कुत्सित सामाजिक एवं सांस्कृतिक प्रभाव प्रबल सशस्त्र संघर्ष के बिना नहीं हट सकते। सामाजिक प्रगति की खातिर महाकवि को सामन्तीय रति-विलास से घृणा है। उस के प्रेरक कामदेव को उन के तापस शिव शार-शार कर देते हैं। वे रावण को सामन्तीय प्रतीक बताते हैं। इस प्रतीक के काल राम तो जन्म लेते ही चारों हाथों में

शस्त्र-सज्जित होते हैं। सुन्दर राम की सुन्दरता शस्त्रों से बढ़ती है ( लोचन अभिरामा तन वन स्यामा निज आयुध भुज चारी )। बाल्यकाल से ही शस्त्र सजे राम का विकास सिंह की तरह होता है ( डबनि जुवा मृगराज लजाये )।

उन की जीवन-दृष्टि को समझने की तीसरी दिशा राम के देवत्व के विविध धर्मों के स्थापन की है। मानवीय आवश्यकताओं के अनुरूप ही इष्ट-देवता की जटिल और विविध धारणाओं का विकास होता है। राम सर्वसमर्थ है। वे धारणागत-वत्सल तथा रक्षक हैं। वे ब्रह्ममय परिपूर्णता हैं। जब तुलसी को स्नेह की जरूरत हुई तब राम प्रेमस्वरूप हो गये, जब आश्रय की अपेक्षा हुई तब राम स्वामी हो गये, जब अपने पापों के हरण की याचना हुई तब राम मुक्तिदाता हो गये, जब उन्हें भवसागर में मार्ग खोजने में सन्देह हुआ तब राम अन्तिम सत्य हो गये। तुलसी ने अपने भाव से राम की उपासना की। उन में दो भाव प्रधान हैं : आश्रय की भावना, तथा नैतिक संस्कार। अकेले वे ही 'अनाथ' तथा 'अभागे' नहीं थे, किन्तु प्रतीक भाषा में तो उन के युग की प्रजा भी अनाथ और अभागी थी। तुलसी ने मानवीय तनाव-खिचावों को नयी धार्मिक-सम्बन्धात्मकता से रूपान्तरित कर दिया है जिन में दास्य भाव की प्रधानता है। जगत् तथा माया सम्बन्धी अवधारणाओं को तो शांकर चेतना से ग्रहण करते हैं, लेकिन अवतार और भक्ति की धारणाओं में मानवतावादी हो जाते हैं। यह उस युग का भी दोहरापन था जिस में प्रथा तथा समसामयिकता के मेल की अनुभववादो कोशिश है। इस सन्दर्भ में हम तुलसी में ताप ( मफरिंग् ) और पाप ( सिन ) की भावना की व्याख्या करेंगे। धार्मिक हितों तथा ताप-पाप के सम्बन्धों की जटिलता समाजशास्त्रीय गुरथी है। यह संकीर्ण आत्महित का उतना परिणाम न हो कर मध्ययुगीन मानव के सामूहिक अवचेतन का प्रतिफलन है। 'आधुनिक व्यक्तित्व-सिद्धान्त' के अनुसार यह जीवन की समस्याओं के प्रति व्यक्तित्व का अभियोजन है। एक ही सम्प्रदाय में एक ही संस्कृति में पोषित तथा एक ही परम्परा की विरासत लिये हुए दो व्यक्तियों का अभियोजन (ऐडजस्टमेण्ट) पृथक्-पृथक् हो सकता है क्योंकि उन के आरम्भिक जीवन के परिवेश अलहदा होते हैं। सन्तों में आत्मशंका तथा चिन्ता अधिक थी। इस के बोझ के कारण उन्हें जीवन की त्रासदी और भग्नाशा ने औसत सामाजिक चेतना से अधिक पीड़ित किया। कबीर में कटुता की अधिकता है, किन्तु तुलसी ने निराशाओं और भग्नाशाओं को, तथा अपनी और दूसरों की गलतियों को, अपेक्षाकृत कम अन्तर्मुखी यन्त्रणा से भेला। इसलिए कबीर में कटुता की अधिकता और फलतः धर्म के नवीन जन्म का आह्वान है, तुलसी में एक आशावादी धर्म की संस्थापना के प्रति अगाध विश्वास भी है। अपराध का बोध प्रबुद्धा 'सुरक्षा' एवं 'चिन्ता' की अनुभूति से जुड़ा है। यह केवल बहिर्गत लक्ष्यों से सम्बद्ध नहीं है। तुलसी में 'चिन्ता' की अधिकता की वजह से सामाजिक अपराध के

१. विलियम जेम्स ने धार्मिक अनुभवों के प्रमेदों में यह धारणात्मक चर्चा की है।



प्रति बेहद जागरूकता है, वे लोगों के छोटे-छोटे नैतिक स्वच्छनों—अपराधों और पापों के प्रति असहिष्णु हैं। वे व्यक्ति रूप में भी हिन्दू मानव सम्प्रदाय के साथ तादात्म्य कर लेते हैं। फलतः दूसरों की पीड़ाएँ और भग्नाशाएँ भी वे ओढ़ लेते हैं तथा अपनी बना लेते हैं। इसी क्रम में वे वैरागी हो जाते हैं। इस प्रकार के धार्मिक अनुभव 'रुग्ण आत्मा' (सिक् सोल) के धर्म कहलाते हैं। तुलसी में अरक्षा और चिन्ता दोनों की अधिकता रही है। सूर अपेक्षाकृत सुरक्षित रहे हैं। अतः वे यत्र-तत्र नैतिक मोड़ों के प्रति भी सहनशील हैं। उन का अनुभव 'स्वस्थ मानस बोध' का धर्म कहा जा सकता है। इसलिए सूर जीवन को अधिक आशावादी दृष्टि से देखते हैं। लेकिन 'पीड़ित आत्मा' मानव-अस्तित्व के दयाम-पक्षों पर मंडराती है और पापों को अधिक से अधिक बढ़ा बनाने की आदी होती है। तुलसी की जीवन दृष्टि में एक द्वैत है। रामवृत्त (रामकथा, रामगुण, रामनाम) के अन्तर्गत वे अत्यन्त आशावादी हैं, लेकिन अपने समकालीन समाजवृत्त (कलिकाल) के अन्तर्गत वे घोर निराशावादी और भग्नाशावादी हैं। अन्ततोगत्वा बचपन के अभावे और अनाथ तुलसी समाज की अरक्षा और चिन्ता के अनुभवों में तिरोहित हो जाते हैं। इस त्रासदी को प्रकट करने के लिए उस मध्यकालीन चिन्तक के पास तीन अवधारणाएँ हैं : ताप, पाप एवं शाप। इस ताप का एकमात्र निरास है मोक्ष। मँक्स वेबरने प्रत्येक धर्म के अनुसार ताप और मोक्ष (सफ़रिग एवं सैल्वेशन) के अपने-अपने धार्मिक अर्थ प्राप्त किये हैं। हिन्दू मध्यकालीन चिन्तन में ताप या तो किसी देवी 'शाप' का अथवा किसी गोपनीय या पूर्वजन्म के 'पाप' का लक्षण है। जब ताप का आदर्शिकरण हुआ, तब वह 'तप' में रूपान्तरित हो गया। वस्तुतः यह भौतिक पराजय को धार्मिक विजय में बदलने का उपक्रम है। मध्यकालीन सनातन हिन्दू धर्म ब्राह्मणों की जीवन-शैली—उन के संन्यास और पौरोहित्य—से बेहद प्रभावित है। तुलसी ने ब्राह्मण जाति के आधार पर 'मनुष्य की प्रकृति' का, तथा निवृत्तिमार्ग के आधार पर 'पाप की समस्या' का दृष्टिकोण रचा है। इन दोनों आधारों ने ही मर्यादावादी धार्मिक परम्परा को ढाला है। इसी आधार पर ताप और मोक्ष के अर्थों का परम्परागत विस्तार हुआ है। अतः रामवृत्त 'मोक्ष' का तथा कलिकालवृत्त 'ताप' का निरूपक हुआ है।

प्रत्यज्ञानवादी फ़िर्नामिनल जगत् के बाबत तुलसी दो जीवन-दृष्टियों का समर्थन करते हैं। पहली दृष्टि के अन्तर्गत वे शंकर की अद्वैतवादी जमीन पर खड़े हो कर इस संसार को मिथ्या बताते हैं तथा मनुष्य का अन्तिम सत्य को प्राप्त करना मानते हैं जो ब्रह्मन्-आत्मन् है। इस दशा में 'आत्मा के शुभ' की प्राप्ति होती है : आत्मा ब्रह्म में (शंकर के सिद्धान्त की तरह) विलीन न हो कर अपना अस्तित्व बनाये रखती है (सगुण-सिद्धान्त के अनुरूप)। इस जगत् से मुक्ति मिल जाती है इस आधार पर जगत् निर्विकल्प नहीं है। यद्यपि वास्तविक समय-चक्र प्रवर्तित होता रहता है, फिर भी जगत् वास्तविक नहीं है। वास्तविक है आध्यात्मिक जगत् (?) इस भाँति भौतिक जगत् और आध्यात्मिक जगत् में से पहला माया या भ्रम, और दूसरा ज्ञान या सत्य मान लिया गया

है। इसलिए यह जगत् और मानव जीवन, दूसरे जगत् और दूसरे जीवन के मात्र साधन हो गये। यह इस जगत् और निराशावाद से पलायन कर के सुरक्षामय एक मानसिक जगत् की निर्मिति है, यह निराशावाद को एक दर्शन के रूप में स्वीकार करने का क्रम है। धर्मशास्त्रों में इस जगत् की वास्तविकता के बावत यह नजरिया नहीं मिलता। उन में मनुष्यों को धर्म-अर्थ-काम-साधना का आदेश है ( विष्णुधर्मशास्त्र )। धर्मशास्त्रों व पुराणों के जागतिक दृष्टिकोण के समानान्तर ही सांख्य, वैशेषिक, न्याय और मीमांसा में आध्यात्मिक धरातल पर यह एक अन्य जागतिक दृष्टिकोण भी प्रबलमान था। समुद्रगुप्त के समय में यह हास-हर्ष शृंगार-दुःख-कला वाला संसार चक्रवर्तित साम्राज्य की तरह ही यथार्थ था। किन्तु कालान्तर में यथार्थ भ्रम में अवनत हो गया। यह माना गया कि यथार्थ या सत्य एक है, ब्रह्म एक है; लेकिन यह जगत् विविधताओं से भरा है, परिवर्तनशील है तथा क्षणभंगुर है। इसलिए यह माया या भ्रम है। तुलसी ने भी जगत् को नाशवान् ( रावण की मन्दोदरी को सीख—‘मानस’ ) मायारचित, मिथ्या, असत् और दुःखकारी ( विनयपत्रिका, १२० ) माना। इस के भ्रम को स्पष्ट करने के लिए उन्होंने जगत् को ‘वृक्ष’ ( जिस की भेदबुद्धि जड़ है, भयरूपी कांटे हैं, दुःख फल है ), ‘चित्र’ ( रंगहीन मायावी रचना, दुःखदायी, मृगतृष्णापूर्ण, निराकार कलिकाल द्वारा ग्रसित ), ‘सागर’ ( भवसागर के पार जाना ) के रूपक-प्रतीकों से प्रकट किया ( ‘विनयपत्रिका’, क्रमशः पद सं. २०२, १११, १२३ )। उन के सामने इस धरती पर मृत्यु की समस्या और सामाजिक व्यवस्था की असफलताओं तथा भग्नाशाओं की समझने का यही एक बौद्धिक समाधान था कि वे एक अदृश्य यथार्थ की परिकल्पना करें। जिस सांस्कृतिक व्यवस्था में शंकर या तुलसी या कबीर हुए उस ने धरती की असफलताओं और भग्नाशाओं की अपनी परिभाषाएँ भी तो रचीं। माया, भ्रम, मृग-जल, पाप, बलेश आदि इन की धार्मिक परिभाषाएँ हैं। उन्होंने भी तो यही देखा था कि जो धर्मप्राण हैं और समाज के यम-नियमों का पालन करते हैं, उन्हें सुख और आनन्द नहीं मिलता। इस के विपरीत वे ताप भोगते हैं, असफल होते हैं; और ‘हरिविमुख’ सुखी और समृद्ध है। तुलसी ने एक पैना सवाल खोला : मनुष्यों को ताप ( भौतिक, दैहिक, दैविक ) क्यों है ? इस जगत् में आखिर पाप क्यों है ? इस पहली का आध्यात्मिक उत्तर उन्होंने खोज लिया—सारी मध्यकालीन संस्कृतियों के पास एक जैसा ही उत्तर था : इस संसार को सत्य और सुखरूप मानना भारी भ्रम है। यह भासित होता है सत्य, लेकिन है मिथ्या। उन्होंने जगत् के द्वन्द्वात्मक स्वरूप का इसी तरह का अन्वेषण किया। जिस तरह रस्सी में साँप का भ्रम होता है, साँप में चाँदी का भ्रम होता है, सूर्यकिरणों में पानी की प्रतीति होती है, स्पन्द में वास्तविकता का भ्रम होता है, उसी तरह यह जगत् भी भासित होता है। इस अवस्था तक पहुँचने पर सुख, सम्पत्ति, परिवार, धरती, धन, घर, नगर आदि सभी के मूल में ‘मोह’ मान लिया गया। यह मोह विकार हो गया। यह सारा द्वन्द्व मायारचित मान लिया गया। इस जगत् का

व्यापार परमार्थ नहीं माना गया ( मानस, ४।६।८-९ ) । इस तरह जगत् को माया से ढाँक कर और मनुष्य को मोह से लपेट कर मध्यकालीन बौद्धिक चिन्तन ने समाज की विषमताओं का विश्लेषण किया । 'माया' और 'मोह' को काटने के विधान भी प्रस्तुत हुए, और वे 'ज्ञान' तथा 'वैराग्य' हुए । जगत् तिस पर भी क्रायम रहा । इसलिए तुलसी के युग ने इसे राम की शक्ति घोषित किया । माया के साथ-साथ मोह भी ईश्वर-लीला बना दिये गये—इस घरती के लिए । जब मनुष्य और ईश्वर का परस्पर विभावानुभाव हो जाता है, जब मनुष्य आत्मसाक्षात्कार या भगवदनुग्रह प्राप्त कर लेता है....तब इस जगत् के 'वास्तविक' अर्थात् मिथ्या-स्वरूप का ज्ञान हो जाता है । क्योंकि ब्रह्म और जीव तत्त्वतः एक ही हैं, बीच में जगत् और शरीर के व्यवहार हैं, इसलिए जगत् और शरीर के 'माध्यम' ( मीडियम ) को नियन्त्रित किया जा सकता है । यह नियन्त्रण केवल राम-रूपा और राम-भक्ति के द्वारा ही हो सकता है । जगत् को मिथ्या स्वीकार करते हैं; और मुक्ति से भक्ति को श्रेयस्कर मानते हैं । भक्तिधारा में यह उन के अपने दृष्टिकोण का विकास है ।

इसी कड़ी में 'माया-मोह' तथा 'ज्ञान' की अवधारणाओं की मीमांसा कर लेना संगत होगा ।

मध्यकालीन चिन्तनधारा द्वारा जगत् को मिथ्या मान लेने पर भी जगत् एक हकीकत बना रहा । जगत् में 'पाप' ( ईविल ) थे, ताप ( सफ़रिंग् ) थे; पापी सुखी थे और साधु दुखी थे । इसलिए अलौकिक जगत् को कल्पना ने सहायता की । यह मान लिया गया कि वर्तमान जीवन के सुख-दुख एक पूर्ववर्ती जीवन के पुण्य-पाप का परिणाम है और वर्तमान जीवन के कर्म आगामी जीवन के सुख-दुख का परिणाम होंगे । इस भाँति पूर्वजीवन-उत्तरजीवन को धारणाओं वाले 'कर्मचक्र-सिद्धान्त' की जड़ें मजबूत हुईं । अब बुनियादी सवाल यह रह गया कि इस जन्म-मरण से मुक्ति कैसे मिले ? इस के लिए 'मोक्ष' की अवधारणा का पोषण हुआ । यह एक आध्यात्मिक सवाल से अधिक समाजशास्त्रीय समस्या है कि एक समाज में विभिन्न समूह पाप और मोक्ष की कौन-कौन सी व्याख्याएँ करते हैं । किस तरह वे मोक्ष को अर्थपूर्ण और सन्तोषपूर्ण मान लेते हैं ? किन सामाजिक परिस्थितियों में मोक्ष अधिक बलवान् हो जाता है ? भारतीय मध्यकालीन चिन्तकों ने संसार को पापपूर्ण माना, किन्तु यह भी स्वीकार किया ( शंकर से अगले क्रम के रूप में ) कि पापमुक्त हुआ जा सकता है । वर्तमान के प्रति वे निराशावादी बने रहे लेकिन मरणोत्तर भविष्य के प्रति आस्थावान् । ईश्वर को समर्पित कर के मनुष्य को पापों और तापों से संघर्ष करते रहना है, चाहे अन्तिम सफलता इस घरती पर न मिल कर परलोक में मिले । मध्यकाल के आशावादी धार्मिक संघर्ष का यह एक रूप है जो तुलसी में 'मानस' तथा 'विनयपत्रिका' में अधिकाधिक प्रखर हुआ । एक दूसरा रूप यह भी है कि इस मृत्युलोक अर्थात् पृथ्वी में मनुष्य की किस्मत में पाप और ताप बदे हैं । उन से मुक्ति का रास्ता केवल संसार को अस्वीकार करने में और

जीवन से विरक्त होने में है। तुलसी में यह रूप भी है। मोक्ष प्राप्त करने की विधियाँ ही मध्यकालीन ज्ञान-मीमांसा की तीन दिशाओं को प्रकट करती हैं। मोक्ष भक्तिमार्ग से, ज्ञानमार्ग से तथा कर्ममार्ग से हासिल हो सकता है। तुलसी ने भक्ति को प्रमुख तथा ज्ञान को अप्रमुख मार्ग माना है क्योंकि उन के चारों ओर का समाज वैरागियों, सन्तों और विद्वानों ( सिद्धों ) का न हो कर गँवार ग्रामबालाओं ( कृष्णगीतावली, ५३ ) किसान-गृहस्थों और साधारण (विपयी और साधक) जनों का था। भक्तिमार्ग ज्ञानी-योगियों के लिए न हो कर मुख्यतः अशिक्षित जनों के लिए है। तत्कालीन परिस्थितियों में जगत् से विरति या जगत् की स्वीकृति, दोनों के मूल में युद्ध, अत्याचार तथा दमन का जो बोल-बाला रहा है उस से सशक्त ( सवर्ण ) और अशक्त ( दूध्र ) दोनों ही प्रपीड़ित रहते हैं। इसलिए एक धारणा घर करती जाती है कि मूलतः मनुष्य ( समाज-व्यवस्था या सत्ताधारी नहीं ) ही 'पापी' है। 'पापी' मनुष्य का उद्धार केवल ईश्वर ही कर सकता है, और इस धरती पर उस की सुख-शान्ति तथा खुशहाली की आकांक्षाएँ नहीं पूरी हो सकती। इसलिए ही मध्यकाल के सगुण अवतारवादी राम भूमि-हेतु, ब्राह्मण-हेतु, भगत-हेतु तथा देव-हेतु मनुष्य-शरीर धारण करते हैं। वे भू-भार-हरण और देव-शत्रुओं का वध करते हैं। कालान्तर में उन की 'रक्षा' के हेतु के साथ 'रंजन'-हेतु जुड़ा, और बाद में 'रसास्वादन'-हेतु भी जुड़ गया। तुलसी ने भगत-हेतु और ब्राह्मण-हेतु नामक दो नये हेतु जोड़े, तथा रक्षा पर अधिक जोर दिया। यों उन्होंने रक्षा-रंजन-हेतुओं का काव्य-मान किया है। राइनहोल्ड नाइबूह्लने विभिन्न समाजों में मोक्ष की धारणा का विवेचन करते हुए लिखा है कि 'यह वस्तुतः इतिहास में निर्विकल्प ( अवतार-ऐम्सोल्फ्ट ) के अकस्मात् अभ्युदय का फल है जिस में अन्तिम विजय पर विश्वास है। विशेषाधिकार-प्राप्त वर्ग ईश्वर और प्रकृति का, यथार्थ और आदर्श का तादात्म्यकरण कर देता है क्योंकि वे तत्कालीन समाज की बर्बरताओं से इतना पीड़ित नहीं होते जितना कि निचले लोग। इसलिए वे इतिहास का महानाशमूलक दृष्टिकोण नहीं अपनाते।' तुलसी ने मध्य-कालीन मोक्ष-कल्पना में मुक्ति के बजाय भक्ति की प्रजातान्त्रिक प्रतिष्ठा की; उन्होंने जगत् को दुःखमय माना ( मानस, ७।४०।१-३ ), किन्तु यह भी कहा कि संसार में दरिद्रता के समान दुःख नहीं है ( मानस, ७।१२०।७ )। उन की मुक्ति शारीरिक तथा आध्यात्मिक दुःख से मुक्ति थी जिस में पीड़ा से 'सुरक्षा' ( जो सामयिक भोग-विलास की वस्तुओं की देन है ) तथा 'उच्चतर आनन्द' ( एक या दूसरे स्वर्ग में पुनर्जन्म से मुक्ति ) प्राप्त होंगे। वे भी इस 'मायाकृत' एवं 'भासमान' संसार से पूर्ण विदा को ही साध्य मानते हैं किन्तु साधर्म्य तथा सायुज्य मुक्ति के बजाय रामवृत्त में सामीप्य तथा सालोक्य मुक्ति से ही अधिक प्यार करते हैं। उन में अद्वैतवादी तथा वैष्णव, जीवन-दृष्टियों का योग है जो सामरस्य नहीं पा सका। इसे उन के सन्त और साधारण मनुष्य

१. राइनहोल्ड नाइबूह्ल : 'मॉरल मैन ऐण्ड इम्मॉरल सोसायटी', पृ. ६२।

का एक अन्तर्विरोध ही कहा जा सकता है। वस्तुतः यह हिन्दू इतिहासवाद ( हिस्टोरिसिज़म ) का दर्शन भी है।

इस भूमिका पर माया धर्म के 'है-यन' ( है-नेस ) के साथ जुड़ी है, जब कि ज्ञान और भक्ति एक ही अन्तःश्रेणी ( कंटेगॅरी ) हो गये हैं। ज्ञान क्रमशः नैतिकता के 'बाहिए-यन' ( ऑट-नेस ) से सम्बन्ध है। माया में यथार्थता और भ्रम ( रियैलिटी ऐण्ड इल्यूजन ) के वाद-विवाद की व्याख्या हुई है। तुलसी का वैष्णव मायावाद शंकर के अद्वैतवाद से भिन्न भी है। माया ईश्वर की त्रिगुणात्मिका शक्ति है जो विविध प्रकार के चराचर जीवों की सृष्टि करती है। इस भाँति मनुष्य का शरीर ( पंचभूत ) और संवेग ( मनोविकार ) माया की देन हैं। सारांश में पदार्थ ( मैटर ) और जीवन ( लाइफ़ ) माया के तत्त्व हैं, जब कि ज्ञान ( मस्तिष्क ) और आत्मा क्रमशः माया के उदात्त रूप और ब्रह्मा के अंश हैं। इस भाँति 'पदार्थ शरीर ( माया )—जीवन ( माया )—मस्तिष्क ( माया का सात्त्विक रूप )—आत्मा ( ब्रह्म का अविनाशी रूप )' की एक कड़ी पूरी हो जाती है जो जगत् और ब्रह्म, दोनों अन्तःश्रेणियों में गुंथी है। माया पर ईश्वर का नियन्त्रण है और अभिमानी जीव पर माया का। ज्ञान-मीमांसा का कार्य यह है कि वह जीव और ईश्वर के आध्यात्मिक सम्पर्क को जोड़ दे अर्थात् बीच के भौतिक माध्यम ( संवेगात्मक माध्यम ) माया का नाश कर दे। जीव एवं ईश्वर सहज संघाती हैं। जीव ब्रह्म का अंश है ( ईश्वर अंश जीव अविनाशी ); अतः चेतन, अमल और मुखराशि है। माया उसे ब्रह्म के विशेषत्व से अलग कर के जड़ के विशेषत्व से जोड़ देती है। अतः मूल प्रश्न है, माया को प्रकृति का पहचान और उस की शक्ति पर क़ाबू पाना।

वस्तुतः यह माया भी ईश्वर की ही शक्ति है; उस के वश में है। हम में हमारे अहं ( मैं ), अधिकार ( मेरा ), पार्थक्य ( तेरा ), सम्बन्ध ( मैं-तू ) आदि का सामाजिक तथा भौतिक बोध माया है ( अरण्यकाण्ड में राम लक्ष्मण को यह बताते हैं )। अन्तिम लक्ष्य है इस द्वन्द्व की समाप्ति और पुनः जीव का केवल ईश्वर से सम्बन्ध। इसलिए पदार्थ और जीवन को माया माना गया, तथा जीवात्मा को सत्य। पदार्थ पंचतत्त्व से बना शरीर है जो पीड़ा, रोग और मृत्यु से जर्जर है। जीवन गुणात्मक है जो राग-द्वेष अर्थात् मानवीय चेतना का विस्तार है। जगत् और शरीर और जीवन मायाकृत हैं। माया के प्रति यह एक दुःखवादी और निषेधात्मक दृष्टिकोण है जिस में जगत् के बिलास और दरिद्रता की सामग्री, तथा जीवन के सुख और दुःख दोनों को ही मिथ्या मान लिया गया। यहाँ सच्ची खुशहाली की परिभाषा की खोज है। सच्ची खुशहाली ( हैपीनेस ) इस जगत् और जीवन में न प्राप्त हो कर अन्तिम लक्ष्य ईश्वर में निहित है। मानव को यह प्रकृति मान ली गयी कि वह दैवी शुभ और अन्तिम हेतु ईश्वर की ओर उन्मुख है। लौकिक शुभ तो केवल क्षणिक मृगतृष्णा है। लोक का जो यह स्वरूप दिया गया वह तत्कालीन सामाजिक परिस्थितियों के कारण 'तापों' और 'पापों' से ही परिपूर्ण मिला। फलतः चरम खुशहाली के लिए इस जीवन एवं जगत् को खुशहाली को

माया बना दिया गया। जब चारों ओर समाज में घातना, दमन, बरिद्वता, चिन्ता और अरसा फैली हो तब माया का रूप भी (दुष्ट जगत्) ही होगा। यह माया न तो वरुण की शासन-शक्ति होगी, न इन्द्र का कुटिल कौशल, न शंकर का मात्र आभास। बल्कि यह एक नैतिक मनुष्य की दृष्टि से एक अनैतिक समाज की आलोचना होगी। यह माया पूर्णतः झूठी भी नहीं हो सकती। क्योंकि जगत्, शरीर और जीवन उपस्थित हैं। इसलिए माया के दो भेद बने। पहला भेद विद्या-माया का है। यह माया प्रभु से प्रेरित है, जगत् की रचना करती है। इस का अपना कुछ बल नहीं है। इस के वश में गुण हैं तथा यह पंचतत्त्व एवं शरीर बनाने वाली है। यह तटस्थ अनुशासित सृजनात्मक हेतु है। दूसरी माया अविद्या-माया है जो सक्रिय द्वन्द्वात्मक हेतु है। यथार्थ जगत् के कटु अनुभवों ने इस माया को दुष्ट, दुस्तरूप, जीव को संसाररूप में डाले रखने वाली तथा मनुष्य के सभी संबंधों को तनाव-खिचाव की ओर ले जाने वाली पाया। सारांश यह है कि हमारे विशिष्ट व्यक्तित्व और पतित जगत् की भूमिकाएँ अविद्या है। यहाँ से शरीर पर कम बल दे कर कुछ मनोविकारों को माया के साथ जोड़ दिया गया है। अविद्या-माया के सर्वप्रधान अंग काम, क्रोध और लोभ माने गये हैं। मूल में राग तथा द्वेष हैं। राग से काम और लोभ, तथा द्वेष से क्रोध उत्पन्न होते हैं। इस तरह काम, क्रोध और लोभ ये तीन संबंध माया माने गये। काम का साधन है नारी। अतः नारी एकदम माया-रूप हो गयी। क्रोध का साधन है परुष वचन (ईर्ष्या, असूया, हिंसा, अमर्ष आदि)। लोभ का साधन है इच्छा और दम्भ। तुलसी ने साधक और विषयी मनुष्यों (जीवों) अर्थात् सामाजिक दृष्टि से जागरूक और साधारण जीवन में लिप्तलीन मनुष्यों के व्यवित्त्यों की मनोवैज्ञानिक (नियेधात्मक) रचना इस प्रकार की है। इन का उद्गम अज्ञान माना गया। इस व्यक्तित्व का रेखन और शुद्धीकरण तीन प्रकार से हो सकता है : ( १ ) अहं के प्रति अनासक्ति (वैराग्य); ( २ ) अहं को मिथ्या समझना (विवेक); या ( ३ ) उसे ईश्वर की ओर लगा देना (भक्ति)। तात्पर्य यह है कि काम-क्रोध-लोभ-प्रेरित कर्मों का उद्गम स्वेच्छा न हो कर अज्ञानता होती है, और नैतिक निर्णय के अनुसार अज्ञानता के कर्म दुःखदायी होते हैं। तुलसी अन्ततोगत्वा माया को मानुष कर्मों के केन्द्र में ला देते हैं जिन के प्रयोजन और साधनों की छानबीन भक्ति, ज्ञान आदि की अवधारणाओं में करते हैं। वे काम, क्रोध तथा लोभ से निःसृत कर्मों को मानवोचित अतः नैतिक शुभ नहीं मानते। इन्हें वे विवेकशील मनुष्य के कर्म न मान कर पशु या नैतिक मनुष्य के कर्म मानते हैं। सारांश में, पवित्रतावादी दृष्टिकोण के अनुरूप तुलसी नैतिक जीवन से काम, क्रोध और लोभ को गैरज्ञानूनी घोषित कर देते हैं। वस्तुतः नीतिशास्त्र में रागों और संबंधों का विभाजन ऐन्द्रिक वस्तु के पाप तथा पुण्य, शुभ तथा अशुभ के मसले से जुड़ा रहता है। जो शुभ (श्रेय) की ओर उन्मुख हों, नीतिशास्त्र को वही संबंध स्वीकार है। नीतिशास्त्र कुछ संबंधों के शुभ-अशुभ के मानदण्ड देता है। शुभ वस्तु के प्रति आसक्ति 'प्रीति' है, शुभ वस्तु के प्रति उन्मुख

होना 'कामना' है, शुभ वस्तु की उपलब्धि 'आनन्द' है। इसी तरह अशुभ वस्तु के प्रति विरक्ति 'वृणा' है, उस से असम्पत्ति 'द्वेष' है और उस की उपलब्धि 'दुःख' है। इस भाँति तुलसी ने जगत् को माया कह कर जितनी अधिक निषेधात्मक पक्षता जतायी है उतनी ही मनुष्य की प्रकृति के निर्धारण में माया को सीमित कर के स्वीकारात्मक दृष्टि भी जतायी है। माया की व्याख्या के लिए उन्होंने दो मध्यकालीन रूपक-प्रतीक लिखे हैं। माया नाचने वाली 'नटिनी' है, नारी रूप होने के कारण 'अबला' और 'जड़' है (मानस, ७।११४)। इसलिए यह नटी जगत् में एक 'नाटकीय भ्रम' उत्पन्न करती है। जगत् के मनुष्यों को अपने खेल से बाँध लेती है। किन्तु जो माया के इस अभिनय को जान जाते हैं उन से वह सकुचा जाती है। दूसरा प्रतीक है 'लीला' का। यहाँ 'सच्चिदानन्दधन' भगवान् स्वयं तो मोहरहित हैं किन्तु वह अपने ही अंशों अर्थात् जीवों के साथ 'लीला' करते हैं। जिस लीला से जीवों पर बन्धन पड़ते हैं वह माया है। इसलिए इस 'नाटकीय भ्रम' (ड्रैमेटिक इल्यूजन) को नटी माया और सूत्रधार लीला-धार भगवान् दोनों फैलाते हैं। इस का नतीजा दुःख और बन्धन होता है। जब भगवान् भी जीवों को नचाने वाली 'लीला' करता है तब नियति के साथ-साथ भाग्य भी जुड़ जाता है। इस प्रकार मनुष्य के कर्म पूर्वनिश्चित हो जाते हैं, संकल्प की स्वतन्त्रता लुप्त हो जाती है तथा नैतिकता (शुभ और बल्याण के लिए प्रयत्नों का) निषेध हो जाता है।

इस द्वन्द्वात्मक पीठिका पर तुलसी एक ओर तो कर्म-सिद्धान्तों की भाग्यवादी परिणति स्वीकार किये हुए हैं ( क्योंकि वर्तमान मनुष्य पूर्वजन्म के पाप-पुण्यों का मात्र भोक्ता रह जाता है ), तो दूसरी ओर जीवन के अन्तिम लक्ष्य को ईश्वर का ज्ञान बता कर इस जगत् में धर्म, योग, ज्ञान और भक्ति के मार्गों की तुलना करते हैं। उन के अनुसार धर्म से वैराग्य, योग से ज्ञान और ज्ञान से मोक्ष मिलता है; लेकिन भक्ति से भक्तों को सुख मिलता है और इस से ईश्वर शीघ्र प्रसन्न होता है (मानस, ३।३४)। इस तरह मध्यकाल में इस जगत् में दुबारा न आने अर्थात् पुनर्जन्म के संसार से बाहर निकल जाने की, तथा दैवी पारमाधिक सत्ता से ऐक्य के मार्गों की छानबीन शुरू हुई। यह जगत् मिथ्या, दुःखपूर्ण और मोहपूर्ण था। एक नये निर्विकल्प लोक (बंक्कुण्ठ) की खोज वैराग्य, ज्ञान तथा भक्ति द्वारा हुई। वैराग्यवानों को तो स्वयं समर्थ माना गया। अतः मूल चुनाव ज्ञान और भक्ति के बीच हुआ।

यह ज्ञान-मीमांसा नैतिक की अपेक्षा धार्मिक और आध्यात्मिक अधिक है। यह ज्ञान व्यावहारिक तर्कशील (रीजन) पर बल न दे कर स्पेक्युलेटिव ज्ञान पर बल देता है। इस में शुभ कर्मों के चुनाव का विवेक, तथा संसार के प्रति एक वैराग्यमूलक दृष्टिकोण अपनाने का आग्रह है। इस ज्ञान की वर्गीय चेतना ब्राह्मण जाति की जीवन-

शैली पर आधारित है। तुलसी ज्ञान तथा भक्ति के प्रयोजन में मौलिक अन्तर तो नहीं मानते ( उभय हरहि भवसंभव खेदा ), लेकिन भक्ति को 'प्रेयान् श्रेय' सिद्ध करते हैं। यहाँ वे विश्लेषक के बजाय तुलनाकार हैं। कर्ममार्ग को वे—धार्मिक सक्रियता की दृष्टि से—वैदिक परम्परा के यज्ञ से जोड़ देते हैं और ज्ञान को योग के यम-नियम-ध्यान-समाधि आदि से। निष्काम कर्म को वे भी स्वीकार करते हैं। तुलसी भी कर्म को ज्ञान के सम्मूल अर्थहीन मानते हैं ( दार्शनिक स्तर पर ) क्योंकि वे अभिधा के जनक हैं। वे भी चित्तशुद्धि पर बल देते हैं। इस तरह मध्यकाल में सामाजिक और सांसारिक कार्य तथा भ्रम हेय माने जाने लगे। यही प्रवृत्ति घोर पतन, अड़ता और निष्क्रियता का कारण बनी जिस ने सामाजिक चेतना और प्रगति के बोध को पनपने ही नहीं दिया। उत्तरवर्ती भारतीय मुगल मध्यकाल में यह व्याधि-सर्वव्याप्त हो गयी थी। प्रवृत्तिमार्ग को पतन का, तथा निवृत्तिमार्ग को उत्थान का मानदण्ड मान लिया गया। धार्मिक नेतृत्व तथा सांस्कृतिक परम्परा कुछ ऐसी ही हो गयी थी। कर्मसिद्धान्त ने तो हिन्दू परम्परा की पुनर्व्याख्या को ही असम्भव बना दिया। इन परिस्थितियों में ज्ञान मात्र ब्रह्मज्ञान ही रह गया। नैतिक क्षेत्र में यह वर्णभ्रमधर्म पालन में रूपायित हुआ। तुलसी ने अपने समकाल में ज्ञान की ऐसी सूक्ष्म परिणति को लोक-श्रेयः नहीं माना। उन्होंने यही परम्परा मंजूर की कि धर्म के आचरण से वैराग्य तथा योग से ज्ञान होता है, और ज्ञान मोक्ष प्रदान करता है ( मानस, ३।१५।१ )। ज्ञान की स्थिति वहाँ है जहाँ मान, संशय और मिथ्या ज्ञान नहीं है; जो सब में समान, रूप से ब्रह्म को देखता है। सारांश यह है कि माया के आचरण को विच्छिन्न कर के जीवन और ईश्वर का परस्पर अवबोधन ज्ञान है। यहाँ आत्मरति, आत्मक्रीड़ा और अखण्डानन्द की स्थिति है। तुलसी इस ज्ञानमार्ग को दुर्लभ, कठिन साधनमय और मात्र परलोक-सुखदायक मानते हैं।

इस की तुलना में वे भक्ति रखते हैं। ज्ञान-प्राप्ति वैराग्यशूल तथा विज्ञानी ही कर पाते हैं, लेकिन भक्ति सर्वजन-सुलभ है। भक्तिमार्ग सुलभ, सुखद तथा इहलोक-परलोक दोनों लोकों का साधक है। ज्ञान से जो परमपद अतिदुर्लभता से मिलता है वही भक्ति से आसानी से मिल जाता है। तुलसी भक्ति को सुख देने वाली, इस लोक का भी सुख देने वाली, ज्ञानविज्ञानादि के आलम्बन से स्वतन्त्र मानते हैं। अतः भक्ति को ज्ञान से, तथा भक्त को विज्ञानी से श्रेष्ठ मान कर तुलसी मानवीय संबंधों के उदात्तीकरण का सरल आस्थान करते हैं। वे ज्ञान को भक्ति के बिना शोभित तथा पूर्ण नहीं मानते, और भक्ति के 'प्रेमानन्द' को 'ब्रह्मानन्द' से श्रेष्ठ बताते हैं। यह उन की मौलिक जीवनदृष्टि है जिस ने वैराग्य में भी श्रेयस् राग का, निवृत्ति में भी प्रवृत्ति का अनुपम संयोग किया। मध्ययुगीन वैष्णवता को जनरूप देने में उन की महत्तम पेशक़दमी रही है—सिया-राममय सब जग जानी। पहले वे ज्ञान के द्वारा प्रतीति कराते हैं किन्तु मोक्ष के चरम मूल्य से कतरा कर प्रतीति से प्रीति की ओर चले जाते हैं। 'इस भाँति भक्ति का आचार प्रीति हो जाती है।' आखिर इस भक्ति ने किन सामाजिक सम्बन्धों



को उदास बनाया ? पहले तो भक्ति ने 'ईश्वर के सामने सभी जीवों की समानता' घोषित की, यद्यपि तुलसी में समाज के सामने सभी वर्णों की असमानता लोकधर्म भी बनी रही। दूसरे, भक्ति ने तत्कालीन वैयक्तिक सम्बन्धों (मधुर), पारिवारिक सम्बन्धों (वात्सल्य), तथा सामाजिक सम्बन्धों ( दास्य, सख्य ) के सूत्र इष्टदेव के साथ जोड़ दिये; और इस भाँति भक्ति का उद्धार एक ऐसे लोक में हो गया जहाँ भगवान् ही पिता-माता, पति, सखा, भाई, स्वामी आदि हैं। भक्ति को इस नयी सम्बन्धात्मकता में एक का दूसरे में पूर्ण लय या विलय स्वीकार नहीं किया गया। यह पारस्परिक प्रेम में बँधे हुए मनुष्य ( भक्त ) और अन्तिम आदर्श ( भगवान् ) की स्थूल-सूक्ष्म स्थिति को वास्तविक मानती है। भक्ति का लक्ष्य हरि के प्रति प्रेमोद्रेक कराना हो गया। इस भाँति 'सुख' (प्लेजर) को आनन्द में रूपान्तरित करने का कार्य भक्ति ने किया। प्रेमा-उज्ज्वल रस-नैतिक मूल्य की अन्तिम स्थिति हो गयी। यह एक प्रकार से आध्यात्मिक सुखवाद ( स्फिरि-कुअल हिरोनिकम ) जैसा दर्शन है। इस के अन्तर्गत भक्त के 'चरित्र की विशुद्धता' पर सर्वाधिक आग्रह है। चरित्र की विशुद्धता का अभिप्राय मनुष्य के गुण से है जो अपने आवेशों ( राग-अनुराग ) को कर्तव्यभाव के वश में रखता है अर्थात् उस का कोई भी कार्य आकस्मिक न हो कर कर्तव्यपूरक होता है। भक्त के चरित्र के अन्तर्गत अकुटिल मन, सरल स्वभाव और सन्तोष होना चाहिए। अपने सम्बन्धों में उसे अपने प्रिय को पूर्णतः हृदयार्पण कर देना चाहिए। अतः यह सम्बन्धता भावप्रधान है जहाँ ब्रह्म भावालम्बन है। तुलसी ने दास्य भाव से भक्ति की है और सेवक-भक्त के तीन पक्ष माने हैं : दीन, पतित तथा प्रणत। हम बता चुके हैं कि इन मनोव्यूहों के मूल में 'चिन्ता तथा अरक्षा' की अन्तर्बाह्य दशाएँ मौजूद थीं। लेकिन तुलसी इतने रोमैण्टिक नहीं हो सकते थे क्योंकि वे वेद-आगम परम्परा के अनुवर्ती हैं। अतः उन्होंने वैधी भक्ति, रागात्मिकता भक्ति और नवधा भक्ति; तीनों का प्रतिपादन किया है। उन्होंने उपास्य के नाम ( लीला ) तथा रूप ( धाम ) पर सर्वाधिक जोर दिया है; रागात्मिकता भक्ति की ग्यारह आसक्तियों में से सभी को राम कथा में अन्तर्भुक्त कर लिया है तथा नवधा भक्ति के सभी चरणों ( 'मानस' में शबरी को नवधा भक्ति का उपदेश ) का संयोग किया है। उन्होंने भक्ति के सोलह सोपान भी गिनाये हैं ( विनयपत्रिका, २०३ )। इन सभी पर 'प्रथा' और 'आस्था' ही गहरी छापें हैं। यहाँ आस्था भक्ति की अनन्यासक्ति हो गयी है। आस्था पर आज्ञानुगामिता सर्वाधिक आश्रित है। इसलिए तुलसी की दास्यभक्ति में ही अट्टा-विश्वास की शर्तें परमपूर्ण हो सकी हैं। भक्ति-रोमैण्टिक तुलसी को भगवादावादी सन्त तुलसी भी रहना पड़ा है। इसलिए जो भक्तिमार्ग क्रम उन्होंने तब किया है वह प्रथावर्ती है : पहले ब्राह्मण चरण प्रीति, फिर वेद-रीति के अनुसार वर्णाश्रम-पालन, फिर विधियों से वैराग्य, फिर भागवत-धर्म में प्रेम, फिर नवधा भक्ति में बुढ़सा और अन्ततः भगवान् की लीलाओं के प्रति प्रेम, निष्काम भाव से भजन, गुण-दान में पुलक ( राम द्वारा लक्ष्मण को आदेश—'मानस', ३।१५।१-६ )। यहाँ वेद-

रीति और भागवत की नवधा रीति; ब्राह्मण-भक्ति और हरि-भक्ति, वैराग्य और आसक्ति का संयोग है, जो भाव और विवेक दो ऐतिहासिक धर्म-अवस्थाओं तथा दो सामाजिक सम्बन्धों के संयोग का मिश्रण है। नवधा भक्ति में से श्रवण, कीर्तन और स्मरण श्रद्धावर्धक हैं एवं 'नामसम्बन्धी साधन' हैं; पाद-सेवन, अर्चन और बन्दन विश्वासवर्धक हैं एवं 'रूपसम्बन्धी साधन' हैं; तथा दास्य, सख्य और आत्मनिवेदन मूल भक्ति-रस हैं और 'भावसम्बन्धी साधन' हैं। इन में से पाद-सेवन अर्चन और बन्दन वैधी भक्ति के विशेष अंग हैं, तो दास्य सख्य और आत्मनिवेदन रागात्मिका भक्ति के विशेष अंग हैं। इस भाँति तुलसी ने प्रथा ( रीति ) को पूरी तरह पेश किया है। भगवान्-पक्ष से भी तुलसी ने भक्त के प्रति विशेष प्रीति को प्रकट कराया है। भगवान् को सेवक के समान कोई प्रिय नहीं है : राम को लक्ष्मण से अधिक प्रिय सखा सुग्रीव हैं ( मानस )। राम शिव को स्वामी, हनुमान् को सखा, लक्ष्मण-भरत को भाई मानते हैं। पर वे सब उन्हें साहिब मानते हैं। 'स्वामी सेवक के प्रेम की यही रीति है।' राम विभीषण से कहते हैं कि यदि जगत् द्रोही भी विकास त्याग दे, संसार त्याग दे, अपने मन को मेरे चरणों में बाँध दे, कुछ इच्छा न रखे, हर्ष-शोक-भय से मुक्त हो, वह मुझे प्रिय है (मानस, ५।४७।१-३)। यह सामन्तीय व्यवस्था के सर्वसंशक्त सम्बन्ध अर्थात् भूपति-कृपिदास के सम्बन्धों के आदर्श रूप की लोकेच्छा है जहाँ भय और शोक और त्रास के स्थान पर प्रेम-अनुग्रह-क्षमा होगी। उन्होंने भक्ति के समग्र आध्यात्मिक भाष्य के लिए तीन रूपक लिये हैं : भक्तिमणि, भक्तिसंजीवनीबूटी और श्रद्धा-धेनु। इस निरूपण के बाद हम तुलसी के भक्ति-सम्बन्धी निजी दृष्टिकोण का निष्कर्ष दे सकते हैं : (१) वे वैधी भक्ति के विधानों पर जोर नहीं देते बल्कि 'भाव' को ही हर जगह प्रधान बताते हैं, लेकिन भावहीन कर्मकाण्ड और अन्धश्रद्धा का उपचार भी कर लेते हैं, जैसे तीर्थों का माहात्म्य, कोरा रामनाम जप; (२) वे अपने प्रेम और सौन्दर्य को 'सेवक-सेव्य' के आधिकारिक भाव से बाँधे रहते हैं, और इन में भी ज्ञान तथा वैराग्य का पुट बनाये रखते हैं; (३) उन्होंने विरति और विवेक की नींव पर ही रागात्मिका भक्ति को ग्रहण किया है, और नाम-रूप-भाव में से भावरूप भक्ति के अनुगामी रहे हैं; (४) उन के भक्तिमार्ग में केवल व्यष्टि-कल्याण पर ही बल नहीं है बल्कि उस में लोकमत और साधुमत का भी मेल है; (५) उन की मर्यादोपासना में वर्णाश्रम-धर्म तथा वेदोक्त मर्यादाएँ स्वीकृत हैं; (६) उन्हें नवधा भक्ति का आठवाँ साधन, सरल स्वभाव से आत्मसमर्पण, सर्वाधिक प्रिय है; तथा (७) उन्हें कलिपुग में रामनाम-जप की कोरी परिपाटी पर ज़रूरत से ज्यादा जादुई-चरण वाला आदिम विश्वास है।

भक्ति के भाव-साधना होने के कारण विभाव के प्रति प्रेम-सम्बन्धी दर्शन विकसित होना सम्भव एवं अनिवार्य है। यहाँ चन्द बातें गौर करने लायक हैं : ( १ ) भक्ति में प्रेम शृंगार रस के अन्तर्गत न आ कर मधुर या उज्ज्वल रस रूप है, यद्यपि प्रेमोदय के अन्य स्वभाव—दासल्य, सख्य, दास्य और शान्त भी हैं। इन में दास्यभाव

में प्रीतिरति, सख्य में प्रेय, वात्सल्य में अनुकम्पा तथा मधुर में मधुरा-रति होती है; ( २ ) तुलसी ने मधुरा-रति और शृंगार का भावन नहीं के बराबर किया है क्योंकि उन में वैराग्य और विरति अधिक समर्थ रही है; ( ३ ) तुलसी ने एकांगी स्वामी-प्रेम की सभी यन्त्रणाओं और आदर्शों का यशोगान किया है और वे नारी-पुरुष प्रेम के सहज जीवन्त चित्र नहीं दे सके हैं। यह उन के अनुभव की सीमा, या किसी मनोवैज्ञानिक मनोव्यूह की ओर संकेत है। जहाँ कहीं वे शृंगार-वर्णन में थोड़ा आगे बढ़ते भी हैं वहाँ जैसे तुरन्त झटका खा कर संभल जाते हैं : उदार सीता की साड़ी का वर्णन करते ही तुरन्त उन के जगज्जननी रूप की वन्दना कर उठते हैं, बार-बार घोषित करते हैं कि जानकी की शोभा सरस्वती भी नहीं बखान सकती, शिव-पार्वती के विवाह के उपरान्त कह उठते हैं कि शिव पिता हैं और पार्वती माता अतः मैं उन का शृंगार-वर्णन नहीं करता। उन में कोई ग्रन्थ अवश्य पड़ी है क्योंकि 'रामलला नहछू' के शृंगार-वर्णन तथा 'पार्वतीमंगल' के सौन्दर्य-वर्णन करने के बाद वे 'मानस' में पूर्णतः कामदहन हो जाते हैं। परवर्ती जीवन में तो उन्हें यौन प्रेम तथा शृंगार के वर्णन का थोड़ा भी मौका नहीं मिल पाता। इस तरह उन की 'प्रेम सम्बन्धी दार्शनिकता' के विकास की दशाएँ हैं : ( क ) 'रामलला नहछू' व 'मंगल' काव्यों का प्रेम-शृंगार-सज्जा-परक मांसल राग; ( ख ) 'मानस' की विरति-विवेकपूर्ण प्रीति-रति; ( ग ) 'गीताबली' का लोकमंगलपूर्ण प्रेय एवं प्रीति-रति; ( घ ) 'दोहाबली' में प्रेम-दर्शन का अन्तिम स्पष्टीकरण; तथा ( ङ ) दार्शनिक और विनय काव्यों में शान्ति-रति और विनय-भाव वाला हरि-सम्बन्ध। ये चरण उन की कृतियों के रचनाक्रम तथा वर्गीकरण को निर्धारित करने में अमूमन मददगार होंगे।

कालिदास के 'कुमारसम्भव' पर मन्त्रमुग्ध आस्तिक कवि तुलसी ने 'पार्वती-मंगल' में तप के बाद प्रेम का पौराणिक आदर्श धारण किया है। वे तप में भक्ति या मधुरा-रति को ले आते हैं; और तप में प्रेम, प्रण, नियम और व्रत का भी योग करा देते हैं। तप में पार्वती भोगों और लोगों ( अन्य सम्बन्धों ) को त्यागती है, तो महादेव काम को भस्म करते हैं। तप के बाद परीक्षा होती है और परीक्षा के बाद विवाह। मधुर रस के इस अनुपम भाव को तुलसी ने दास्य भाव में रूपान्तरित कर दिया है। उन की भक्ति में विरति और विवेक की नींव है तथा काम का दहन है। 'रामलला नहछू' में नारियों के हाव-भावों की चेष्टाएँ वर्णित हैं। तुलसी ने इन प्रेमाभिव्यक्तियों का उपयोग रामव्रत की ग्रामवनिताओं की रूपासक्ति के प्रसंग ( मानस, गीताबली, कविताबली, बरवै ) में किया है। 'नहछू' के बाद लौकिक शृंगार को तो वे नहीं प्रस्तुत कर सके, किन्तु 'गीताबली' में ग्रामवनिताओं की प्रेमाभक्ति तथा 'कृष्णगीताबली' में गोपियों की प्रेमासक्ति की तुलना रोचक लगती है। दोनों में हाव-विभाषों की भरमार है : एक में पूर्वरंग है, दूसरे में विरह; एक में मृग सहजता है, दूसरे में विदग्ध तड़प। केवल ग्रामवनिताएँ ही राम-सीता-लक्ष्मण को देवता-प्रभु आदि रूपों में नहीं जानतीं।

इसी से उन में सहजता है। वे राम की रूप-शोभा पर मुग्ध हो जाती हैं, उन के मन-रूपी बस्त्र राम के रुचिर-रूपरंग में रंग जाते हैं ( गीताबली, २।१७ )। प्रेमाधीर हो जाने के कारण उन को अपने शरीर की सुधि चली जाती है, उन्हें अपना ज्ञान भी नहीं रहता और वे नेत्रों के मधुर दोने बना कर छविरूप अमृत का पान करती हैं ( गीताबली, २।२३ )। तीनों के जाने पर वे प्रेम विह्वल हो कर राम-कथाएँ कहती हैं। 'उस समय को चित्त में लाने से प्रेम बढ़ता है'। अतः तुलसी ने उन ग्रामवधुओं की प्रीति को गाया है। इसी तरह 'कृष्णगीताबली' में गोपियाँ कृष्ण पर भावासक्त ( रूपासक्त नहीं ) हैं। वे कृष्ण के वियोग में दुखी हैं तथा पक्षी ( चातक ), मृग, मछली, पतंग, कमल की भाँति एकांगी प्रेम की स्थिति में प्राण त्याग देने का संकल्प करती हैं ( कृष्णगीताबली, ४५ )। उन का विश्वास है कि प्रीति करने से किसी को सुख नहीं मिला ( जब कि भृगु ग्रामवनिताएँ राम-रूप-पान कर के सुख पाती हैं ), उन का प्रेमी निर्मोहो है। अतः प्रिय की निष्ठुरता एवं प्रेमी के प्रेम की गति बड़ी ही दुर्गम है ( ५५ )। फिर भी वे कृष्ण की दी हुई व्यथा को विरह-सागर बताती हैं, तथा ऊषव के परमार्थ ज्ञान को फेन। इस विरह-भूमिका द्वारा तुलसी को प्रेम की विविध दशाओं को अभिव्यक्त करने वाले कई प्रतीक मिल गये : भ्रमर ( छलपूर्ण प्रेम ), चातक ( आत्मसम्मान-पूर्ण प्रेम ), मछली और हरिण ( एकांगी प्रेम ), आदि। कृष्णभक्ति में 'भ्रमर' प्रेम का प्रतीकात्मक प्रतिनिधि बना है, तो तुलसी ने रामभक्ति की मर्यादोपासना के लिए 'चातक' का प्रतीक दिया। चातक-मेघ रूपक में मानो असफल प्रेमी तुलसी तथा संन्यासी-भक्त तुलसी ही घुलमिल गये हैं। भ्रमर का नीतिकुशल, विवेकी, तार्किक, ज्ञानी और प्रीत का बध करने वाला ( कवितावली, ७।१३५ ) जैसे विशेषणों से भी अभिप्रेक हुआ है, और अन्योक्ति द्वारा निर्गुणियों की वृत्तियों पर छोटाकशी भी की गयी है। इस की तुलना में चातक और मीन को प्रेमासक्ति का प्रतीक माना गया : वह प्रतीक जिस के माध्यम से 'सच्चराचर रूपरासि भगवन्त' को अर्पित हो। तीन प्रकार के प्रेम में तुलसी ने चातक मत की प्रतिष्ठा की है : आत्मसम्मान की रक्षा करना, माँगना, और प्रिय से नितनवीन प्रेम करना। चातक-रूप साक्षात् प्रेम-भाव न माँगता है, न संग्रह करता है, न शीघ्र नवाता है; केवल अपने प्रिय मेघ का नाम रटता रहता है, प्रिय मेघ के ओले-बिजली बरसाने वाले जुलम की शिकायत भी नहीं करता, केवल स्वाति जल की एक बूँद-मात्र पीना चाहता है, इत्यादि। इस भाँति चातक का रात-दिन का प्रेम एकांगी है वह तृप्ति नहीं चाहता अपितु प्रेम की व्यास घरे रहता है। प्रेम की एकांगिता तथा व्यास के इस आध्यात्मिकीकरण में तुलसी की अपनी आत्मकथा भी लुकी हुई है। एकांगी प्रेम के दाह में तप कर वे कामदग्ध प्रेम की गूढ़ता पहचान चुके थे। इसी लिए सर्प का मणि के प्रति प्रेम, मृग का व्याधरूपी राम के प्रति अनुराग, कमल का सूर्य से प्रेम, और मछली का जल से प्रेम भी एकांगी प्रेम के प्रतीककोष हो गये ( दोहावली, ३१३, ३१५, ३१४, ३१७, ३१८, २७८-३१२ )। इस के विपरीत उन्होंने मलिन मन किन्तु मीठे मुख वाले

प्रेम को कोकिल, मोर तथा चकोर के व्याव से समझा-समझाया। इन विभिन्न प्रेमदशाओं में उन्होंने वैयक्तिक निष्कर्ष निकाले और स्वीकार कर लिया कि प्रेम अन्धा होता है। वह अपने प्रेमास्पद का दोष नहीं देखता। प्रेममार्ग के अधिकारी विरले ही होते हैं। इस के बाद वे प्रेम का आध्यात्मिक दृष्टिकोण अपना लेते हैं। कलियुग में तो हृदयकपट है। इसलिए मनुष्य बड़ाई तब पाता है जब वह देवता को अपना एकमात्र इष्टदेवता, प्रेमदेवता, बना लेता है। अन्ततः वे 'प्रेमयज्ञ' में अपने प्रेमदर्शन को परिणत कर देते हैं : देश-काल पूर्ण, अन्तर्यामी, करुणासागर इष्टदेवता राम केवल प्रेम चाहते हैं। उन का मन्त्र अपने के बाद प्रेमरूपी जल से तर्पण करना चाहिए, सहज स्नेह का घी बनाना चाहिए, सन्देहरूपी समिधा का क्षमारूपी अग्नि में हवन करना चाहिए, पापों का 'उच्चाटन', मन का 'वशीकरण', अहंकार व काम का 'मारण' तथा सन्तोष व ज्ञान का 'आकर्षण' करना चाहिए ( विनयपत्रिका, १०८ )। रागात्मक भक्ति के मूल में उन की मौलिक चेतना के आधार ये हैं। इस भाँति 'रामलला नहछू' के लोककवि तुलसी ने कालिदास को भाँति अपने चहुँओर के लोकजीवन की सुन्दर कामिनी रमणियों के मांसल उन्मत्त चित्रण से आरम्भ कर के 'जानकीमंगल' तथा 'पार्वतीमंगल' में दोनों अभिनामिकाओं की रसात्मक रति का अंकन किया; 'मानस' में मंगल गाने वाली सुहागिनियों, चित्रकूट से आगे मिलने वाली ग्रामवनिताओं के चित्रण में मात्र रूपासक्ति का अंकन किया। तदुपरान्त 'मानस' से ही शबरी, केवट आदि के माध्यम से प्रेम का पूर्ण आध्यात्मिकीकरण अर्थात् भक्ति-प्रीति में रूपायन कर डाला। इस के बाद तो वे जीवनान्त तक दास्य भाव से ही प्रेमोपासना करते रहे। स्पष्ट रूप से इस प्रेमदर्शन की विकासधारा में लोककवि युवक तुलसी, मर्यादावादी गम्भीर चिन्तक तुलसी तथा अन्ततः भक्त और संन्यासी तुलसी के अनुभवों-जीवनदर्शनों का प्रतिबिम्ब और मध्य-कालीन आदर्शिकरण झिलमिलाता है।

जिस तरह ज्ञान-भक्ति-प्रेम त्रयी के परम्परागत निरूपण में तुलसी के अपने जीवन, विचार, जीवनदृष्टियों को भी प्राप्त किया गया है, उसी तरह ईश्वर सम्बन्धी प्रथा-आध्य में उन के दृष्टिकोण हासिल हो सकते हैं। सुदीर्घ मध्यकालीन परम्परा में अन्तिम मूल्य परमात्मा के, तथा जीवन के अन्तिम लक्ष्य मोक्ष के विषय में कोई प्रश्न-चिह्न नहीं था। प्रश्न यह था कि किस परमात्मा का सगुण-निर्गुण कौन सा स्वरूप है ? यह परमात्मा मनुष्य की तरह कैसे चरित्र धारण कर सकता है ? परमात्मा को योगियों, सिद्धों और जानियों के अलावा साधारणजन तथा 'पापी' जन भी किस तरह पा सकते हैं ? क्या ज्ञान के अलावा भक्ति से भी सच्चमुच हरिभक्ति मिल सकती है ? तुलसी के समय में ये महान् विवाद थे जिन में भाग लेने वाले नाथों-सिद्धों-निर्गुणसन्तों के रहस्यमय सिद्धान्त बनाम लोकचित्त की अधिष्ठित सरलता, एक अनंतिक समाज बनाम परम्परागत वर्णाश्रम आदर्श, मायामय जगत् बनाम अवतारी ईश्वर के उद्घापोह कोई मार्ग खोज रहे थे। भरद्वाज याज्ञवल्क्य से पूछते हैं कि वे राम कौन हैं ? क्या दशरथ-

कुमार है जिन में स्त्री-विरह तथा रावण पर क्रोध है ? अर्थात् क्या परब्रह्म राम मनुष्य के प्रति क्रोध आदि भावों से ग्रस्त हो सकता है ? सती पुनः पूछती है कि जो व्यापक, विरज, अज, अकल, अनीह, अमेद है वह क्या मनुष्य हो सकता है ? क्या बिष्णु एक अज्ञानी (सांसारिक जीव) की तरह स्त्री को खोजेंगे ? गरुड़ पूछते हैं कि ब्रह्म परमेश्वर बागीश की एक तुच्छ राक्षस ने नागपाश से कैसे बांध लिया ? इस निर्गुण-सगुण की समस्या का पहला समाधान स्वयं हर (शिव) करते हैं, और दूसरा एक साधारण पापी (कौवा) काकभुशुण्डि। पार्वती के रूप में श्रद्धा यह तो मंजूर कर लेती है कि निर्गुण ब्रह्म सगुण रूप धारण कर लेता है लेकिन वे इस रूपान्तर के कारण को जानना चाहती हैं। शिव कहते हैं कि निर्गुण-सगुण में कुछ भेद नहीं है, निर्गुण ही 'भक्तों के प्रेमवश' सगुण हो जाता है। अतः राम मनुष्य हो कर भी मनुष्य नहीं हैं, ब्रह्म हैं। वह सगुण हो कर भी निर्गुण अजेय और अजन्मा हैं (मानस, ४।२५।६)। राम का शरीर प्राकृत अर्थात् त्रिगुणात्मक न हो कर इच्छामय और चिदानन्दमय है। वे मनुष्य-शरीर धारण भर करते हैं। इसलिए सगुण ब्रह्म को न मानने वाले को शंकर मोहरूपी पिशाच से ग्रस्त पाखण्डी बताते हैं (मानस, १।११४)। तो फिर राम अज्ञानी की तरह स्त्री-विरह, रावण-क्रोध के शिकार क्यों हुए अर्थात् राम में 'मानुष चरित्र' का भी आधार क्यों हुआ ? इस का उत्तर दिया गया : चूँकि भासमान संसार की सत्ता केवल मायामय है और शोक-हर्ष-क्रोध आदि केवल भ्रान्तिस्वरूप हैं अतः सच्चिदानन्द मायामय संसार में अवतार ले कर 'मोहहीन' नर-लीला करते हैं। 'चरित्र' का रूपान्तर 'लीला' में हो गया। ब्रह्म राम की यह नरलीला 'श्रेष्ठ' होगी और 'कौतुकी' होगी। वे एक अभिनेता या नट या जादूगर अर्थात् कौतुकनिधि की तरह मनुष्यों के अभिनय करेंगे। अतः राम एक साथ परब्रह्म-अवतार एवं अभिनेता के रूप में रहते हैं। हम दर्शक ही उन की लीलाओं से रस-निष्पत्ति करते हैं। इसी लिए तुलसी ने नये 'भक्तिरस' की चर्चा की है। अवतार को भक्तिरस के वृत्त में लाने पर ज्ञान और समाधि स्वतः अनावश्यक हो जाती है तथा भोक्ता-भक्त की भावना ही प्रधान रह जाती है। इसलिए भक्तों के लिए वे रंजन और रसास्वादन के हेतु हैं। इसी लिए अर्थात् सरल स्वभाव और अकुटिल मन वाले किसी भी साधारण जन या पापी जन को भक्ति रस या हरिभक्ति प्राप्त हो जाती है। लेकिन राम के अवतार का रक्षाहेतु भी है, अर्थात् वे लोकमंगल के हेतु अवतार लेते हैं। गो-हेतु, देवता-हेतु, भूमि-हेतु, धर्म-हेतु अवतार ले कर वे गौ के कष्टों को दूर करते हैं, देवशत्रुओं का संहार करते हैं, भूमि को पापों के भार से हलका करते हैं और वेद-मर्यादा की रक्षा करते हैं। तुलसी ने अपने जातिगत संस्कारों के कारण अपना ब्राह्मण-हेतु भी जोड़ दिया। इस भाँति सगुण राम मानुष-तन धारण कर के जनरंजन क्षलसमूह-भंजन एवं वेदधर्म-रक्षण करते हैं। इसलिए सगुण ब्रह्म एक अनैतिक समाज को केवल दण्डपरक न्याय से ही नहीं चलाता, बल्कि सुधारपरक न्यायविधान से उन को क्षमा भी करता है। वह वर्णाश्रम-धर्म की मर्यादा की भी रक्षा करता है। भावतत्त्व

की साधना करने वाले तुलसी ने दास्य भाव की प्रीति और रंजन-हेतु को प्रधानता दी। उन के इस संस्थापन से नाथों का हठयोगी-तन्त्र जनसमूह से उसड़ गया और रामवृत्त धर्म, परिवार, ग्राम समाज के दैनिक आचार-व्यवहार का दृष्टान्त बन गया। हिन्दू जनसमूह में एक खोया हुआ विश्वास सर्वव्यापी विराट् विश्वास हो कर पुनः लौट आया कि अनैतिक समाज का शुद्धीकरण वेद-मर्यादा पालन से हो सकता है; अत्याचारी शासकों-सम्राटों को पदच्युत करने में चाहे वे कितने ही असमर्थ हों लेकिन अवतार राम उन का भंजन कर देंगे। किसानों की दरिद्रता, पतन, ताप आदि का अन्त बड़े सरल-सुलभ भक्तिमार्ग से हो सकता है क्योंकि राम ने अपनी लीला में दुष्टों को दण्ड दिया है तथा साधारण जनों, पापियों, शूद्रों को क्षमा कर के परमपद भी दिया है। सारांश में हिन्दू समाज का वर्णाश्रम विधान, व्यक्ति के सोलह संस्कार, व्यक्ति की दरिद्रता और भक्ति की समस्या, परिवार के कटु-मधु द्वन्द्व, ग्रामों का धर्म-अर्थ-काम, राज्य तथा राजा के आदर्श, सन्तों का चारित्रिक मानदण्ड आदि सभी राममय हो गये। सगुण अवतार राम को मध्यकालीन जनजीवन की मर्यादा का इतना सर्वव्यापी सर्वसाधारण मानदण्ड बना देना तुलसी की आर्केंटाइपल भारतीयता का महत् उत्कर्ष है। तुलसी ने सन्देह को तो लुप्तप्राय कर दिया; शुभ-अशुभ, पाप-पुण्य तथा उचित-अनुचित कर्म के निर्णय के परम्परावादी-रूढ़िवादी मानदण्ड तय कर दिये; किन्तु इस के साथ-साथ वैराग्य का घोर निवृत्तिमार्गी पराजित वातावरण भी फैला दिया। अपनी आचार-व्यवहार की समस्त रूढ़ियों समेत अनैतिक हिन्दू समाज एक कल्पित आध्यात्मिक पुनर्जागरण की प्रतीक्षा करता रहा—धार्मिक और मोक्षपरक पुनरुत्थान की। अर्थ और काम, प्रवृत्ति या प्रेय, फलतः पाप से जुड़ गये। समाज का ढाँचा विभाजित, एकांगी और परलोक-साधक हो गया। वे मध्यकालीन विचारधारात्मक अन्तर्विरोधों को भी पुंजीभूत कर गये। इस तरह तुलसी ने ईश्वर की धारणा में सगुण ब्रह्म राम, रामनाम, रामगुण तथा रामकथा—इन चारों को प्रकारान्तर से पर्यवसित किया। यह भी उन की एक महत्तम देन है।

प्रत्यक्षज्ञानवादी जगत् के बावत तुलसी की दूसरी धार्मिक दृष्टि (पहली का निरूपण पृ. १३६ से शुरू हुआ था) यूतोपिया-प्रधान है। पहली दृष्टि में मुख्यतः 'धार्मिक' प्रतीकशास्त्र था और, फलस्वरूप उस में 'पाप एवं मोक्ष' की समस्याएँ थीं। दूसरी दृष्टि में 'नैतिक' आचार-व्यवहार शास्त्र है और, फलस्वरूप इस में 'शुद्ध कर्म' एवं 'सही कर्तव्य' की समस्याएँ हैं। इस दूसरी दृष्टि के अन्तर्गत 'स्वर्गलोक के धरती पर अवतार' की सामाजिक आकांक्षा है, जब कि पहली के अन्तर्गत मृत्युलोक के स्थान पर स्वर्गलोक की प्राप्ति की आध्यात्मिक चिन्ता थी। इस दृष्टि से आशावाद की, मानवीय अस्तित्व की कर्मकाण्ड के सही पालन की 'सही' दिशाएँ हैं। यहाँ आस्था (क्रेड) को पहल मिली है किन्तु नैतिकता भी दोषम नहीं है। इस दृष्टि में वेद-रोति पुराण-मार्ग की नैतिकता की पुनःप्रतिष्ठा है। इस के दो पक्ष हैं : पहला है रामराज्य की यूतोपिया

जिस की चर्चा हम दूसरी गोष्ठी में कर चुके हैं, दूसरा है साधारणधर्म-वर्णाश्रमधर्म का विधान। यूतोपिया में दो सवाल अहम होते हैं। पहला सवाल 'आदर्श' ( आइडियल ) का है। स्वयंभ्यस् आदर्श या तो वस्तुओं की अवधारण की सर्वोत्तम दशा है; या, इस जगत् में वस्तुओं की सर्वोत्तम सम्भव अवस्था है; या फिर यह एक उच्च कोटि का स्वयं-सिद्ध शुभ है।<sup>१</sup> आदर्श रचना की विधि यह है कि वर्तमान में अस्तित्वमान महान् पॉजिटिव दुर्गुणों ( या 'पापों' ) को समाप्त कर दिया जाये। प्रधानतया 'मानस' के रामराज्य में यह कुछ हुआ है। यूतोपिया का दूसरा सवाल 'दुर्गुणों' ( ईविल्स ) का है। दुर्गुण अथवा पाप तो कुरूप या दुर्गुण के प्रति 'अनुराग' हैं; अथवा सुन्दर या शुभ के प्रति 'वृणा' हैं, अथवा पीड़ा की 'चेतना' हैं।<sup>२</sup> रामराज्य में दैहिक-दैविक-भौतिक पीड़ाएँ (ताप) लुप्त हो जाती हैं; रामराज्य समाज की सर्वोत्तम सम्भव अवस्था, तथा उच्चकोटि का स्वयंसिद्ध शुभ हो जाता है; तथा जो भी कुरूप या दुर्गुण है उस के प्रति विरति व्याप्त हो जाती है। हम साधारणधर्म वर्णाश्रमधर्म के विधानों की ही मोमांसा करेंगे।

नैतिक जीवन की उच्चतर दशाओं के लिए भारतीय नीति 'चित्तशुद्धि' को अनिवार्य मानती है जिस से कि 'शुभ' कर्म और कर्तव्य मानव धर्म की स्थापना कर सकें। इस के साथ-साथ भावशुद्धि ( अनुपषा ) और शरीरशुद्धि ( स्नान, शुचि ) का भी विधान है। हिन्दू 'सामाजिक नीतिशास्त्र' का निरूपण 'वर्णाश्रमधर्म' के अन्तर्गत हुआ जहाँ सामाजिक वर्ग एवं विशिष्ट अवस्थाओं के अनुरूप कर्तव्यविधान है। इस के समानान्तर 'साधारणधर्म' के अन्तर्गत मनुष्य-मात्र के लिए कुछ सामान्य कर्तव्यों का विधान हुआ है। तुलसी के समय तक इन उभय धर्मों के अन्तर्विरोध प्रचण्ड हो चुके थे। उन्होंने स्पष्ट शब्दों में शूद्रों तथा नारियों का दर्जा ( इन कर्तव्य-व्यवस्थाओं की दृष्टि से भी ) गिरा दिया है, और ब्राह्मणों के सामाजिक-धार्मिक प्रभुत्व की रक्षा का पक्षपातपूर्ण बीड़ा उठाया है। उन के समय में पापकर्म की परिभाषा का पूरा रूढ़ीकरण हो चुका था : 'वेदविरुद्ध और लोकविरुद्ध कर्म पाप' हैं। इसलिए उन्होंने कर्मक्षेत्र में वैदिक रीति और लौकिक रीति, दोनों के पालन का निर्देश किया है। यह एक पुनरु-त्थानवादी एवं परम्परावादी सांस्कृतिक भूमिका है जो नयी सामाजिक हलचलों के प्रति अनुदार है। यह भूमिका सांस्कृतिक पिछड़ेपन और सामाजिक संक्रान्ति के बीच एक आदर्शवादी दृष्टिकोण को उपज हुआ करती है। तुलसी में धर्म का विकास साधारण-धर्म + वर्णाश्रमधर्म के पौराणिक एवं मध्यकालीन परिवेश का आयत्तीकरण करता हुआ देवताओं, ऋषियों, सन्तों, भक्तों आदि के प्रति भी नव्य कर्तव्यों के विधान में संकलित हो जाता है। तुलसी स्वयं भी 'काल' और 'देश' की अनुरूपता की चर्चा करते हैं; किन्तु शुरु में तो रूढ़ियों के औचित्य सिद्धि के लिए ! उन्होंने वर्णधर्म तथा आश्रमधर्म के

१. जी. ई. मूर : 'मिन्सिपिया एथिका'।

२. वही।



स्वर्णयुगीन पुनरुत्थानवाद को 'आदर्श' (= इस जगत् में भूतहितत्व की सर्वोत्तम सम्भव अवस्था) के रूप में स्थापित किया है। इस के साथ-साथ कुलधर्म, देशधर्म, युगधर्म, राजधर्म और मानवधर्म के प्रतिरूपण में अपनी मानवतावादी आकांक्षाओं की गम्भीर झलक दी है। इन के प्रतिरूपण में ही वे समकालीन षड़कनों को छूते हुए और प्रखरतर सामाजिक आलोचना करते हुए मिल जाया करते हैं। 'मानस'-रचना के समय उन का आदर्शवादी आवेश चरमोत्कर्ष पर था। 'कवितावली' और 'हनुमानबाहुक' तक आते-आते वे काफ़ी यथार्थवादी हो जाते हैं और देश, कुल, राज, मानव आदि के यथार्थ का प्रौढ़ परिष्कृत अनुभव कर चुके होते हैं। आश्चर्य है कि 'कवितावली' में पहुँच कर उन में न तो ब्राह्मणों को सर्वोपरि बनाने का मसीहाई जोश बाक़ी है, न नारियों को अधम कहने का विश्वास है; और न ही दरिद्रता तथा पीड़ा को माया कहने का अज्ञान ! इसलिए हमें तुलसी की नीति-संरचना को उन के जीवन के आदर्शवादी-यथार्थवादी, 'दोनों' चरणों के परिप्रेक्ष्य में जाँचना चाहिए। 'मानस' और 'विनयपत्रिका' के बाद तुलसी वर्णाश्रम-धर्म के प्रति भी पौगापन्थी नहीं रह सके क्योंकि वे स्वयं भी जात-पात के घातक नतीजे झेल चुके थे। 'मानस' के अलावा उन्होंने बाद में नारी जाति की निन्दा कभी नहीं की, और न ही ब्राह्मणों की अलौकिक शक्ति से जनता को संतुष्ट किया। वे देख चुके थे कि अन्ततोगत्वा कलियुग और खल हावी होते जा रहे हैं। अतः कभी वे 'गीतावली' में बालराम की शिशु-मनोविज्ञान वाली दुनिया में बालसुलभ हो जाते हैं; कभी 'कृष्ण-गीतावली' में गोपियों के माध्यम से लौकिक प्रणय की गूढ़ता में किञ्चित् अपना हृदय भी उँडेल देते हैं; कभी 'कवितावली' में मात्र ग्रामीण भारतदेश की सामाजिक-आधिक-नैतिक आलोचना करने लगते हैं; कभी 'विनयपत्रिका' में व्यक्तिगत मोक्ष और शुद्धि की याचना करने लगते हैं और अन्ततः 'हनुमानबाहुक' में अपनी शरीर-पीड़ा के निवारण के लिए पूरी भक्ति की 'शक्ति' की सच्चाई या झुठाई को परखने पर आमादा हो जाते हैं। 'मानस' के बाद वे समाज, परिवार और धर्म की एक सम्पूर्ण तथा समग्र यूतोपिया कभी नहीं दे पाये। सम्भवतः उन के जीवन में उपरिनिर्दिष्ट मोड़ और चौराहे इस क्रम से आये कि वे शनैः-शनैः आदर्श के विभ्रम ( इल्यूजन ) में बाहर निकलते चले आये। इस से यह भी सिद्ध होता है कि वे सामाजिकतया अत्यन्त सतर्क और संवेदनशील इनसान थे, केवल एक गोस्वामी सन्तभक्त ही नहीं थे। उन्हें मायामय जगत् की वास्तविकता ने वैकुण्ठ की माया की अपेक्षा अधिक आन्दोलित किया है।

मनु तथा प्रशस्तपाद-समेत साधारण धर्म की संज्ञित सूची यों है : धी, विद्या, सत्य ( मनु ); भूतहितत्व, विशिष्ट-देवता-भक्ति ( प्रशस्तपाद ); क्रोधवर्जना ( प्रशस्तपाद ) या अक्रोध ( मनु ), नीर्याभाव ( मनु ) या अस्तेय ( प्रशस्तपाद ), इन्द्रियनिग्रह ( मनु ) या ब्रह्मचर्य और अनुपथा ( प्रशस्तपाद ), अहिंसा ( प्रशस्तपाद ) या क्षमा, शौच ( मनु ) या स्नान और शुचि और उपवास ( प्रशस्तपाद ), तथा धृति ( मनु ) या अप्रमाद । इन में ही आत्मसंयम वाले 'यम-धर्म' ( अहिंसा, अस्तेय, ब्रह्मचर्य, सत्य ) और आत्म-

लाम वाले 'नियम धर्म' ( स्नान, शौच, ईश्वर-प्रणिधान, तप, सन्तोष, स्वाध्याय ) अन्तर्निहित हैं। तुलसी ने इस कर्तव्य-संहिता में से कुछ को शूद्रों तथा नारियों के लिए वर्जनीय बताया है। भारतीय नीतिशास्त्र में अधिकारों की चर्चा की चिन्ता नहीं है। 'विभेदक न्याय-दृष्टि' के कारण अधिकार-संग्रहण और अपहरण के विधान जरूर हैं। उदाहरणार्थ, पापी और मूर्ख ब्राह्मण भी समाज में सम्मान और पूजा का अधिकारी हैं; शूद्र वेदपाठ का अधिकारी नहीं है; नारी को पतिसेवा में ही मुक्ति का अधिकार है; शूद्र को केवल भक्तिक्षेत्र में समानता का अधिकार है; स्वामी का सेवक पर पूरा अधिकार है; व्यक्तिगत सम्पत्ति पर अधिकारी का पूरा स्वायत्त है। ऐसे अधिकार सामन्तीय समाज की ग्राम्य कृषक-संस्कृति की अनुदारता की नैतिक स्वीकृतियाँ हैं। वर्णाश्रम-धर्म की मर्यादा का पालन करने वाले राम और विधान कराने वाले तुलसी इस क्षेत्र में पूर्णतः कट्टर हैं। वे तत्कालीन समाज की बदलती हुई परिस्थितियों के अनुसार इस धर्म में तनिक भी संशोधन नहीं कर पाते बल्कि उन का विश्वास है कि वर्ण के टूटने, आश्रम के लुप्त होने एवं योग ( गोरखपन्थ ) के फैलने से ही एक अनैतिक समाज ( कलिकाल-समाज ) फैल गया है। अतः वर्णाश्रममर्यादा की पुनःप्रतिष्ठा और भक्तिमार्ग की साधना ही धर्मराज्य ( रामराज्य ) दुबारा कायम कर देगी। ब्राह्मणों के प्रमुख कर्तव्यों में उन्होंने प्रतिग्रह तथा संस्कारों पर बल दिया और अध्यापन तथा यज्ञ को गिनाया; क्षत्रियों के कर्तव्यों में प्रजापालन तथा असाधु-निग्रह पर बल दिया; वैश्य के कर्तव्यों में कृषि पर और दान पर बल दिया तथा क्रय-विक्रय को गिनाया। शूद्र के कर्तव्यों में पूर्ववर्ण-परतन्त्रता तथा अमान्त्रिक-क्रिया को ही मान्य ठहराया। कार्यों का उचित या सही ( राइट ) प्रतिपादन ही कर्तव्य है। सही कर्म की बाबत नीतिशास्त्र में दो दृष्टिकोण हैं : प्रथा-प्रचलन का सिद्धान्त और समूह-समर्थन का सिद्धान्त। तुलसी ने समूह के समर्थन के बजाय लोक ( सभी वर्ण ) की आस्था को मान्य ठहराया है। वे प्रथा और आस्था के क्रायल हैं। वेदरोति तथा लोकोरोति के। कर्तव्य या कर्म इसलिए सही है कि वे प्रथानुकूल होते हैं, इसलिए सही हैं कि एक वर्ण उन को समर्थित करता है, इसलिए सही हैं कि वे कानूनी हैं, इसलिए सही हैं कि वे समझौते के अनुसार हैं, इसलिए सही हैं कि वे सफल हैं, इसलिए सही हैं कि वे आत्मा से निर्देशित हैं, इसलिए सही हैं कि सत्ता उन का आदेश करती है, इसलिए सही हैं कि वे आत्म-लाम करते हैं, इसलिए सही हैं कि वे शुभ-परिणाम देते हैं, इसलिए सही हैं कि वे दूसरों के लिए शुभ-परिणामी हैं, इसलिए सही हैं कि वे स्वयं के लिए शुभ-परिणामी हैं, इसलिए सही हैं कि वे ईश्वर के लिए शुभ-परिणामी हैं, तथा इसलिए सही हैं कि वे उत्तम पुरुषों के लिए शुभ-परिणामी हैं। नीतिशास्त्र में कर्म-मीमांसा की इन चौदह दिशाओं में केवल स्वेच्छा से सम्पादित कार्य ही सर्वोत्तम माने जाते हैं। तुलसी की कर्म-मीमांसा में प्रथा, शुभ-परिणाम ( चारों दिशाओं वाले ), आत्मनिर्देशन, हरिलाल के हेतु मंजूर हैं। वे कानून, समझौता, सफलता, सत्ता, आदेश, वर्णों के हितों के द्वन्द्व

आदि को नजर-अन्दाज कर जाते हैं। इस के अलावा उन की समाज-संरचना में ब्राह्मण-जीवन-शैली का संन्यास या विरति का चतुर्व्याप्त आच्छादन है ( रामवृत्त भी संन्यास-प्रवण है )। इसलिए 'उन की समाज-रचना एक तापस की नैतिकता का भाष्य है जिस में आत्मशुद्धि और संसार-परित्याग के प्रयोजन हैं।' इस में अनुभवगम्य जगत् के प्रति निराशा और निषेध की वृत्ति है। कर्म के स्वेच्छतः सम्पादन के स्थान पर वे मध्यकालीन कर्म सिद्धान्त में विश्वास के प्रवक्ता हैं जिस का सीधा व्यावहारिक अंजाम यह हुआ कि लोगों की दरिद्रता, अज्ञानता, यातना, व्यथा आदि, तथा समाज की घोर विह्वलना-विपमता का आध्यात्मिक समाधान पेश कर दिया गया। इस भाँति सामन्तीय समाज की व्यवस्था बरकरार रही। तुलसी ने भी कहा कि कर्मप्रधान विश्व में जो जैसा करता है वैसा फल पाता है। किसी का कोई बश नहीं। केवल विधाता ही शुभ-अशुभ फल देता है। इस भाँति वे कर्मसिद्धान्तवाद के विश्वास-संस्थापक हैं। इस जन्म के कर्म ऐसे होने चाहिए कि संसार में पुनर्जन्म से तथा कर्मचक्र से ही छुटकारा मिल जाये। इस भाँति कर्मों का पुरस्कार और दण्ड दो लोकों में मिलता है : परलोक में और भौतिक जगत् में। इसलिए सामाजिक कानून से बड़ा भाग्य हो जाता है। सारांश में तुलसी के नैतिक दृष्टिकोण में 'विरति' ( वैराग्य ), विवेक तथा 'भक्ति' के त्रित्व की प्रधानता है। और यह नैतिकता सेवा पर आश्रित है।

भक्ति के द्वारा व्यक्तित्व के उदात्तीकरण, वर्णव्यवस्था के निराकरण और सामाजिक सम्बन्धों के निर्धारण में तुलसी ने अपनी गम्भीर सामाजिक चिन्तना प्रकट की है। कर्मसिद्धान्त तथा वर्णाश्रमधर्म और अनैतिक समाज में फँसे हुए साधनहीन और पतित, हृदयहीन ( क्रूर ) और अनाथ ( कुपूत ) लोगों को केवल हरिभक्ति ही आश्रय दे सकती है। यद्यपि रूढ़ समाज वर्णाश्रमधर्म से पतित हो कर अराजक हो चुका है लेकिन ब्राह्मण-शूद्र में समानता नहीं आ सकी है। इसलिए केवल भक्तिक्षेत्र में ही ब्राह्मण-शूद्र, पापी-सन्त सम हो सकते हैं तथा समान भूमि पर प्रतिष्ठित हो सकते हैं। यह भक्ति प्रेम और सेवा और विरति-प्रधान है। इस भाँति भक्ति द्वारा तुलसी एक समतावादी आध्यात्मिक नैतिकता का तो समर्थन करते हैं, किन्तु अपने अन्तर्विरोध के कारण वर्णाश्रम-व्यवस्था की असमानतावादी नैतिकता का संरक्षण भी करते हैं। कालान्तर में वे इस समस्या पर मतदान नहीं करते। भक्ति के आधार पर वे नये ईश्वर-मनुष्य तथा मानवीय सम्बन्धों के सूत्र देते हैं जिन में अपेक्षाकृत उदार मानवतावाद झलकता है। वे कहते हैं कि प्रभु की ऐसी रीति है कि पवित्र जीवों को छोड़ कर पामरों पर प्रेम करते हैं और निकटस्थ से अधिक दूरस्थ के प्रति ममता रखते हैं। राम की पिता से अधिक जटायु पर प्रीति थी; वे सीता-विरह से अधिक सुग्रीव-विरह से बिकल थे, उन्हें मूर्च्छित लक्ष्मण से अधिक विभीषण की चिन्ता थी, ससुराल के सुख से अधिक शबरी के बेर प्रिय थे, और मुनियों से अधिक बन्दरों के मित्र-भाई थे। उन्होंने राक्षस ( विभीषण ), गीध ( जटायु ), बहेलिया ( वाल्मीकि ) तथा बेस्या ( पिगला ) को भी

परमधाम दिया ( विनयपत्रिका, १६४ ) । इस तरह ईश्वर-रूपा के द्वारा एक परम्परा-वादी सामन्तीय समाज की अनैतिकता को भस्म करने का यह एक भव्य तुलसी-स्वप्न है जो 'विनयपत्रिका' में शोकार्त होने के बाद 'हनुमानबाहुक' में टूट सा गया । ईश्वर-मनुष्य का यह नव्य मानवतावादी सम्बन्ध स्थापित कर के वे एक समानान्तर नयी सामाजिक सम्बन्धता की भी घोषणा करते हैं : जगत् में जहाँ तक पूजनीय और परम-प्रिय लोग हैं वे सब राम के नाते से ही मानने योग्य हैं ( पूजनीय प्रिय परम जहाँ ते । सब मानिअहि राम के नाते ॥ ) । जिसे राम-वैदेही प्यारे नहीं, उसे करोड़ों बैरियों की तरह छोड़ देना चाहिए चाहे वह अपना अत्यन्त स्नेही क्यों न हो । उदाहरण के लिए प्रह्लाद ने पिता को, विभीषण ने भाई को, भरत ने माँ को, राजा बलि ने गुरु को, और ब्रजवनिताओं ने पतियों को छोड़ दिया । इस नैतिक दृष्टिकोण ने उन के चरित्र-स्थापत्य को भी सर्वाधिक प्रभावित किया है । इस भाँति दोनों तरह के सम्बन्धों में ईश्वर अन्तिम निणोता हो जाता है । सामान्यतः वे लोक-श्रेयः की ही बात ध्यान में रखते हैं । वे रुद्धिध्वंस के बजाय रुद्धि-परिष्कार के क्रायल हैं; पति और पिता के अधिकारों की दृढ़ता के क्रायल हैं । यह उन की अनुदार किसानी नैतिकता की देन है जो पितृसत्ताक अधिकारों तथा वर्णाश्रम वाले कृषि-ढाँचे के परिवर्तन की कल्पना भी पाप समझती है । इन संस्कारों के दायरे में ही उन्होंने मानवतावादी नैतिकता का परमप्रिय सूत्र ढूँढ़ा है : 'परहित जैसा पुण्य, तथा परपीड़ा जैसा पाप कोई दूसरा नहीं है ।' यही उन के सामाजिक मुधार के लौकिक अनुभव का सार है जहाँ ईश्वर के बजाय मनुष्य केन्द्र में प्रतिष्ठित हो गया है । अपने परवर्ती जीवन-चरण में वे ऐसा कुछ अनुभव कर चुके थे । द्विधा-विभक्त तुलसी ने एक प्रथम और अन्तिम बार राम की एक आलोचना भी की है कि उन्होंने अधम राक्षस तथा कलंकित विभीषण को अपनी शरण में ले लिया, लेकिन ( न जाने कौसी सावधानी से ? ) झूठे ही पाप के कारण सिया को त्याग दिया ( दोहावली, १६६ ) । अपने नैतिक विवेचन में वे दो जगह स्वयं का प्रक्षेपण करते प्रतीत होते हैं । पहला स्थल है पूर्वजन्म में विन्ध्याचलवासी माता-पिता-विहीन, अनपढ़ा, रामचरण-प्रेमी, रामकथा-जिज्ञासु ब्राह्मण काकभुशुण्डि की आत्मकथा : और दूसरा स्थल है सती-प्रसंग में जहाँ तुलसी शिव से तादात्मीकरण कर के कहते हैं कि सती के इस शरीर से पत्नी रूप में मेरी भेंट नहीं हो सकती, स्त्री स्वभाव से ही मूर्ख ( जड़ ) और बेसमझ ( अग्य ) होती है । मनोविश्लेषणात्मक दृष्टि से यह प्रसंग रत्नावली-काण्ड से जुड़ जाता है ।

नैतिकता की इस दूसरी दृष्टि में वे 'अर्थ' और 'काम' सिद्धि को औचित्य-सीमा के साथ स्वीकार करते हैं । 'कवितावली' में कलिकाल में दरिद्रता, दुःख, अकाल आदि अर्थ-सिद्धि के अभाव से हो फैले हैं । 'मानस' में रामराज्य में तो प्रजा को नाना सुखों ( काम ) तथा सम्पत्ति ( अर्थ ) की उपलब्धि है । तुलसी काम की तो नहीं, किन्तु अर्थ की सिद्धि को धर्म तथा मोक्ष सिद्धि से अधिक महत्वपूर्ण और बुनियादी समझ गये थे ।

मध्ययुग में यह क्रान्तिकारी बोधत्व केवल उन्हें ही प्राप्त हुआ था । तत्कालीन सामन्तीय समाज में जो वर्ग उत्पादक कार्यों में जुटे थे ( वैश्य तथा शूद्र ) उन्हें नीचा दरजा प्राप्त था, और जो उपभोक्ता माने थे ( ब्राह्मण व क्षत्रिय ) उन्हें ऊँचा दरजा मिला था । किन्तु तब तक यह स्थिति वर्ण से अधिक स्पष्ट होती हुई वर्गीय समझौतावाद में भी रूपान्तरित हो गयी थी । कुछ ब्राह्मण और क्षत्रिय ही सत्ता का दुरुपयोग कर के विशाल धन-संग्रह कर के भोगी तथा स्वार्थी हो गये थे । अतः तुलसी के सामने 'वैराग्य' और 'दान' के प्रतिपादन के अलावा कोई दूसरा रास्ता नहीं बचा था क्योंकि भोग की समाप्ति वैराग्य से, तथा तीर्थों और कर्मकाण्डों और पुरोहितों का पोषण-पालन दान से ही हो सकता है । इसी भाँति शोषण को रोकने की नैतिक ताकत अस्तेय ही थी । अतः अर्थ ( धन ) ही दान, भोग, व्यवहार, पाप, पुण्य, स्वापतेय विभव आदि का साधन प्रमाणित हो गया था । काम-सिद्धि में तुलसी पतिव्रत तथा एकपत्नीव्रत, सतीत्व आदि के समर्थक है । वे शारीरिक सुख से अधिक मानसिक सुख या खुशहाली के प्रवक्ता हैं । कामदग्ध प्रेम के बजाय कामदाहक प्रेम को लक्ष्य बताते हैं । यहाँ भी उन्होंने ब्राह्मण जाति के वैराग्यमूलक दृष्टिकोण से काम-व्याख्या की है । इस व्याख्या के मूल में तान्त्रिकों और विलासी सामन्तों के यौनाचार तथा भोग-विलास के भी प्रति प्रतिक्रिया है । इस भाँति तुलसी ने जीवन में अर्थसिद्धि, कामसिद्धि, और साधारणधर्म वर्णाश्रम-धर्म-पालन प्रसंगों में परम्परा और मौलिकता, रूढ़ि और सामाजिक आवश्यकता, दोनों प्रकार के दृष्टिकोणों का क्षमक्षिमा संयोग किया है । इन तीनों प्रसंगों में आदर्शों की पुनर्मीमांसा तथा सामाजिक यथार्थता के धुँधले प्रतिबिम्ब साफ़-साफ़ उभर आये हैं ।

वर्णाश्रम-व्यवस्था के अपने प्रारूप ( मॉडल ) में तुलसी ने ब्राह्मणों के पद; संस्कार, शक्ति और कर्म आदि की पुनःप्रतिष्ठा की है । भारतीय इतिहास के कई मोड़ों पर ब्राह्मण-क्षत्रिय संघर्ष हुआ है और अन्ततोगत्वा पुरोहित और शासक वर्ग ने समझौता कर लिया है । तुलसी के समय में ब्राह्मणों को प्रमुख चुनौती या तो निर्गुण आन्दोलन से प्रभावित शूद्र बुद्धिजीवी दे रहे थे, या नाथ-सिद्धों की परस्पर बाले योगी अथवा नास्तिक तान्त्रिक मत । नाना पुराणों में शूद्र-संस्कृति के विकास पर चिन्ता प्रकट की गयी है और उस में तुलसीदास भी शामिल हैं । उन्होंने इस चिन्ता को पाप, पतन, भय और भ्रान्ति के रूप में अतिरंजित कर डाला है । उन्होंने शूद्रों पर सब से कठोर, विवेक-विरुद्ध धार्मिक प्रत्याक्रमण किये क्योंकि वे ब्राह्मणों के बराबर होने का, व्यासपीठ पर बैठ कर पुराणवाचन करने का, जनेऊ पहन कर दान लेने का समान-अधिकार हस्तेमाल करने लगे थे । मुग़ल शासन ने उन्हें यह स्वतन्त्रता बलशी थी । अन्य प्रकार के विरोधियों, साधारण-धर्म वर्णाश्रम-धर्म से व्युत्त लोगों, राम में प्रीति न रखने वालों और परनिन्दक-परपीढ़क-परदारामुग्ध-परसम्पत्तिहर्ता आदि लोगों को उन्होंने 'सल' की

१. देखिए : भगवतशरण उपाध्याय और कोशाम्नी की इतिहास-पुस्तकें ।

उपाधि दी। वस्तुतः सल के टिपिकल चरित्र में तत्कालीन सामाजिक दशा का प्रवृत्त्यात्मक आकलन हुआ है। उन्होंने ब्राह्मणों को भूदेव बोधित किया और वर्णाश्रम-धर्म, उपदेश तथा ज्ञान, कर्मकाण्ड तथा तपस्या का एकमात्र अधिकारी माना। वस्तुतः पुरोहित-कर्म की जादुई शक्तियों के आदिम विश्वास ब्राह्मण में केन्द्रित है जिस तरह सत्रिय का सूर्य-चन्द्र के वंशज होने का आदिम नृतत्त्वशास्त्रीय कारण है। उन की स्थापनाओं से प्रकट होता है कि शुद्ध आचरणों के कारण ब्राह्मण-मंगल की जड़ है, पुरो-हित होने के कारण पूज्य और ईश्वर का प्रिय है, भू-सुर होने के कारण ईश्वर प्रतिनिधि है तथा देवताओं को बश में करने की भी शक्ति रखता है जिस से उस के शाप को इन्द्र, शिव, काल, विष्णु आदि की शक्तियाँ (कुलिश, त्रिशूल, दण्ड, चक्र) भी नहीं समाप्त कर सकतीं; तपस्वी होने के कारण बलवान् है और अपने रोष से द्रोही को कुल-समेत भस्म कर सकता है। इसलिए भगवान् को प्रसन्न करने के लिए, कुल-रक्षा के लिए, मंगल कार्यों के लिए, कौबे की योनि में जन्म न लेने के लिए ब्राह्मणों की सेवा करने का निदान और उस की निन्दा न करने का विधान हुआ है। तुलसी ने ब्राह्मणों के क्रोध के लौकिक तथा आध्यात्मिक परिणामों पर ही जोर दिया है, यह ध्यातव्य है। किन्तु 'मानस' के बाद उन का ब्राह्मणवादी जोश ठण्डा पड़ जाता है। वे सामाजिक शक्तियों को रोक नहीं पाते। बाद में अन्नलमन्दी से ब्राह्मणों की दुर्दशा के लिए उन के भ्रष्ट आचरण को ही दोषी ठहराते हैं। अपनी पौराणिक ब्रह्माण्ड-रचना में उन्होंने वेद मर्यादा की बात तो निरन्तर की है किन्तु वैदिक देवमण्डल का अवमान किया है तथा पौराणिक ब्राह्मण-देवमण्डल का अभिवेक। 'मानस' में ब्रह्मा-विष्णु-महेश ही अधिष्ठातृ देवता हैं; इनमें भी राम तथा शिव परस्पर एक-दूसरे के भक्त हैं और इन में भी राम त्रिदेव से भी ऊँचे परब्रह्म हैं। इस भाँति तुलसी ने राम को त्रिमूर्ति के ऊपर भी परम चक्रवर्ती पद दिया है। राम-शिव तथा राम-ब्रह्मा-विष्णु-महेश के नये सम्बन्ध तुलसी के समय में सत्ता-पिरेमिड की आवश्यकता के अनुरूप हैं—साम्प्रदायिक एकता की आवश्यकता और एक महा सम्राट् के व्यापक शासन का आश्चर्य ! वैदिक देवमण्डल में से सूर्य, सरस्वती, यम, अग्नि और इन्द्र आये हैं। इन में इन्द्र को एक दयनीय मूर्ति में बदल दिया गया है। तुलसी के अनुसार देवता स्वार्थी हैं। वे लेवा अधिक है, देवा कम। वे कपट और व्यभिचार करते हैं। अतः उन्होंने देवताओं की भूमिकाएँ गिरा दीं। वे विमानों में बैठ कर आकाश से देखते, फूल बरसाते, नाचते-गाते और दुन्दुभि बजाते हैं। इस भाँति वे केवल नैतिक सौन्दर्य वाले कर्मों के कर्ता हैं। वे विकारों से ग्रस्त हैं। वे कायर भी हैं क्योंकि रावण के उत्पात से भयभीत हो कर रोते-चिल्लाते, डरते-भागते नज़र आते हैं। वे दूसरों की मति भ्रष्ट कर सकते हैं (सरस्वती और कामदेव)। वे मनुष्यों की स्त्रियों पर मोहित हो कर उन के साथ व्यभिचार भी करते हैं (अहल्या और वृन्दा प्रसंग)। वे अपने स्वार्थ की ही सिद्धि चाहते हैं। शायद यहीं तुलसी ने मर्यादा को सब से अधिक तोड़ा है। इस के दो-तीन कारण प्रतीत होते हैं :

एक तो नाथ-सिद्ध-तान्त्रिक आदि इन देवताओं के मायाजाल आदि का गूढ़ और भयानक इस्तेमाल कर रहे थे; दूसरे ये देवता उन की विरक्ति-विवेक-भक्ति पूर्ण नैतिकता के अनुकूल नहीं ठहरे, ये समाज में एक दूसरे प्रकार के उदाहरण तथा प्रमाण हो कर आने लगे थे; तीसरे तुलसी के परब्रह्म राम की मर्यादा-पुरुषोत्तमता के आगे ये मात्र हास्य का दया या सज्जा के ही आलम्बन हो सकते थे। उन के परब्रह्म राम भी तो नये प्रतीक हैं : यदि वे देवी पारमाधिक सत्ता के प्रकट रूप हैं तो कला-कुशल अभिनेता की तरह लीला करने वाले, नट, जादूगर भी हैं।

मनुष्यों में भी उन्होंने 'सन्त' की अवधारणा का मध्यकालीन परिष्कार किया। जिस भाँति राम-रावण का अलौकिक द्वैत है उसी तरह सन्त-खल का एक लौकिक नैतिक सामाजिक द्वैत है। ये गुणात्मक विपरीत हैं। वैदिक ऋषियों की तुलना में तुलसी ने सन्तों के रूप में आदर्श मध्यकालीन हिन्दू दृष्टि का संन्यासपरक आदर्श उभारा है जिस में भक्ति के केन्द्र के चारों ओर सभी धर्मों का पुंजीभवन तथा पापों का निषेध है। सन्त शम, दम, नियम और नीति के पालनकर्ता हैं; लीला-गायक हैं; परहित करते हैं; विषयलिप्त नहीं हैं; छह विकारों को जीत लेते हैं; पवित्र हैं; पापरहित हैं; सुखधाम और दुःखरहित हैं; वेद-पुराण-वैराग्य-विवेक-विनय-विज्ञान का ज्ञान रखते हैं; गुरु-गोविन्द-ब्राह्मण चरणों में प्रीति रखते हैं; आदि। सारांश में, ये सन्त ऋषि हैं, भक्त हैं, सिद्ध हैं, संन्यासी हैं, शुद्धचित्त हैं, देवी सम्पद् हैं, स्थितप्रज्ञ हैं; किन्तु साथ-साथ लोकपुरुष एवं निष्काम कर्मकर्ता भी हैं। इन का सत्संग भक्ति जगाने वाला, सुख देने वाला और ज्ञान बताने वाला है। साधक और विषयी सन्तों से ही मार्ग पाते हैं। तुलसी ने सन्तों को वर्णाश्रम दायरे से बाहर निकाल कर उन्हें आध्यात्मिक मानवधर्म की पूर्णता में आसीन किया है, लेकिन अपने युग की दो व्याधियों—कंचन तथा कामिनी—से भी उन्हें मुक्त किया है। वे 'चारित्रिक शुद्धता' के प्रतीक हैं जिस के शीतलता, अमलता और कामनाहीनता नामक तीन मूल्य हैं। सारांश में ये सन्त निर्मल, निष्कलंक और शान्तिपद-प्राप्त हैं ( वैराग्य सन्दीपनी )।

'नारी' ( जातिवाचक और भाववाचक संज्ञा वाली ) और नारी (व्यक्तिवाचक संज्ञा वाली) के विषय में संन्यासी तुलसी तथा पुरुष तुलसी की दार्शनिक एवं अनुभवपूर्ण प्रतिक्रियाओं का विरोध सामंजस्य है। दार्शनिक दृष्टिकोण से 'माया' और 'भक्ति' दोनों स्त्रीवर्ग की हैं और ईश्वर की सहचरी हैं। इन में से भक्ति प्रिया है रघुनाथ के अनुकूल है; लेकिन माया नटिनी है और भक्ति से डरती है। यह मध्यकालीन सौत-सम्बन्धों के आधार पर विकसित रूपक है। मध्यकालीन दृष्टान्त के अनुसार मायानारी जगत् को विषयों में फँसाये रखती है। अतः उस से हटना जरूरी है। किन्तु माया का एक अंग काम है और काम का साधन स्त्री है। इसलिए स्त्री ही माया की साक्षात् मूर्ति हो गयी। वह भी माया की तरह भयानक दुःख देने वाली हो गयी। अतः माया और स्त्री दोनों का एक समीकरण ( ईक्वेशन ) बन गया। मनोवैज्ञानिक धरातल पर

बहु एक गूढ़ बात है कि एक नारी दूसरी नारी के रूप पर मोहित नहीं होती अर्थात् भक्ति और माया में मैत्री नहीं हो सकती। इसलिए जिन के हृदय में उपमारहित-उपाधिरहित भक्ति बसती है उन से माया सकुचा आती है। और क्योंकि माया तथा स्त्री पर्याय बना दी गयी है। इसलिए स्त्री का त्याग भी बंध हुआ। सामाजिक तथा वैयक्तिक घरातल पर मध्यकालीन नारी को भोगी सामन्तों तथा कामचारी तान्त्रिकों ने सचमुच कामयष्टि बना दिया था; सामाजिक कुण्ठाओं और बन्धनों की जंजीरों ने उसे अबला बना दिया था; व्यापक अनुभवों के अभाव तथा घर में केवल पुत्रपालन के पेशे की अधिकारिणी होने के नाते नारी सचमुच जड़ (मूर्ख) और अज्ञानी (अज्ञ) हो गयी थी। इसलिए तुलसी ने नारी को एक साथ सहज अपावन, जड़, अम्य, माया, अबला, झगड़े की जड़, प्रबला (दोहावली, २६८) आदि घोषित किया। अपने व्यक्तिगत जीवन में स्वयं उन्होंने नारी की प्रेममोहिनी, सौन्दर्य मधुरता, चरित्र की विविधता, जीवन की परवशता, माता-बहन-सखी-प्रियारूप की नवीनता आदि का अनुभव नहीं था। इसलिए 'मानस' में माता-रूप नारियाँ, और 'पार्वतीमंगल' में माता मैना तथा कन्यारूप नारी के चित्रण के बाद आगे की कृतियों में वे नारी का विविध चरित्रांकन नहीं कर सके हैं। 'मानस' के पश्चात् नारी के विषय में उन के उग्र मत भी बिल्कुल बन्द हो गये हैं। नारी के प्रेम और शृंगार से तुलसी लगभग अपरिचित या बर्चित या अनजाने हो लगते हैं। रत्नावली-काण्ड का जबरदस्त झटका तो 'मानस' में ही पड़ा है जहाँ वे उग्र नारी-निन्दक नजर आते हैं। उन के प्रेमी युवक की मस्ती तथा आदर्श का प्रतिबिम्ब 'रामलला नहछू' के नाइन के हाव-भाव शोभा शृंगार-वर्णन और 'पार्वती' की प्रेमलीला में मिलता है। बाद के वैरागी तुलसी के लिए नारी-निन्दा का विषय नहीं रह जाती। प्रत्युत वे पुरुषों की विषयवासना की ही अधिक भत्सना करते हैं। वे विलासिनी परकीया नारियों एवं सरल-मुग्ध ग्रामबनिताओं, विनोत गृहस्थ-पत्नियों, अकाल में बिकती हुई कन्याओं आदि के बीच का फर्क समझ जाते हैं। इसलिए 'मानस' और 'दोहावली' के अलावा फिर कहीं भी नारी-निन्दा के प्रसंग नहीं हैं। इस भाँति वे नारी-निन्दा करने की सन्तों की एक प्रिय धार्मिक रूढ़ि को भी तोड़ देते हैं।

'शरीर' के विषय में भी उन्होंने आध्यात्मिक रूढ़ि तोड़ने की कोशिश की है क्योंकि मायावाद के अनुसार शरीर ब्रह्मज्ञान में बाधा है और जड़ है। इस के मूल में हिन्दू मध्यकालीन चिन्तन की शरीर, जीव, आत्मा और मनुष्य को पृथक्-पृथक् मानने की अवैज्ञानिकता है। तुलसी कहते-कहाते हैं कि मानव शरीर बड़े भाग्य से मिलता है; मनुष्य शरीर के समान अन्य कोई शरीर नहीं है; शरीर ही स्वर्ग-नरक तथा मोक्ष की सीढ़ी है और कल्याणकारी ज्ञान, वैराग्य तथा भक्तिदायक है। जो मनुष्य शरीर धारण कर के भी परपोड़ा पहुँचाते हैं उन को जन्म-मृत्यु के महान् संकट (आवागमन) सहने पड़ते हैं। चराचर जीवों में से राम को मनुष्य सर्वाधिक प्रिय है; तथा मनुष्य में भी द्विज और द्विज में भी अपना दास सर्वाधिक प्रिय है। यहाँ हम देखते हैं कि किस तरह



वे मानववादी भूमिका से वर्णाश्रम की विभेदक नीति तथा दास्य-भक्ति के प्रतिपादन में आहिस्ता से चले जाते हैं। किन्तु जब कालान्तर में उन की सारी साधना का मूल्यांकन घूर्तता, खलसा, दम्भ के रूप में होता है तब वे जातिमुक्त होने की घोषणा करते हैं; जब वे महामारी तथा बाहुपीड़ा से छटपटाते हैं तब उन्हें भी शरीर का 'सत्य' पूरी तरह समझ में आ जाता है। अपनी बाहुपीड़ा की वजह से ही वे ईश्वर के प्रति अपनी जीवनपर्यन्त श्रद्धा-विश्वास-भक्ति तक के प्रति पहला सन्देह करते हैं। इस क्षेत्र में उन में परम्परा-मौलिकता का दृढ़ झलक उठता है।

नैतिक दृष्टि के सन्दर्भ में हम ने साधारणधर्म-वर्णाश्रमधर्म, कर्म, त्रिवर्गसिद्धि की तुलसी सम्मत मीमांसा की; और उस की पृष्ठभूमि में ब्राह्मण, देवता, सन्त, खल, नारी, मनुष्य आदि के सम्बन्ध में तुलसी के विचारों तथा जीवनदृष्टियों को जाँचा-परखा।

हम जो अब तक तुलसी की आत्मकथा, जीवनदृष्टियों तथा प्रेम के दर्शन की संरचना कर पाये हैं उस का पूरा स्वरूप यों है—

[ क ] आत्मकथा के आधार पर व्यक्तित्व के विकास चरण—( १ ) अनाथ और अभागा और कंगाल बालक रामबोला; ( २ ) आशावादी आदर्शवादी-यायावर संन्यासी तुलसी; एवं ( ३ ) निराशावादी-मथार्यवादी और एकाकी गोस्वामी तुलसीदास।

[ ख ] प्रेमदर्शन के आधार पर संवेगों के विकास-पक्ष—( १ ) प्रेमशृंगार-हाव-भावपरक मांसल रागबोध; ( २ ) विरति-विवेकपूर्ण प्रीतिभक्ति-भाव; ( ३ ) लोकजीवन-पूर्ण उत्सवों एवं प्रीति-रीति के व्यापक आधारों के अनुभव; ( ४ ) प्रेमदर्शन का प्रतीकीकरण; एवं ( ५ ) शान्तरति और विनय भाव वाला हरि-सम्बन्ध।

[ ग ] धार्मिक और नैतिक पक्षों के आधार पर जीवनदर्शन—( १ ) सहजप्रवृत्ति-मूलक जीवन व सनातन धर्म के प्रति सहज विश्वास; ( २ ) आदर्शवाद-अध्यात्मवाद-विरतिदर्शन की परम्परा का ग्रहण; ( ३ ) यथार्थोन्मुख आदर्शवादी दृष्टि; एवं ( ४ ) शान्तपद यथार्थता की जीवनदृष्टि।

अपनी इन विध्वलव्यवस्थात्मक स्थापनाओं के आधार पर हम [ क ], [ ख ] और [ ग ] के बीच एक व्यवस्थित, मनोवैज्ञानिक, समाजशास्त्रीय तथा अनुपम समानान्तरता पाते हैं। इन तीनों के संयोग से तुलसीदास के समग्र व्यक्तित्व की शिल्पमूर्ति पूर्णतः सरासरी हो गयी है। हमारे सामने तुलसीदास, क्रमशः तथा शनैः-शनैः, उत्साह से गाम्भीर्य की ओर, आदर्श से यथार्थ की ओर, श्रद्धा-विश्वास से सन्देह और कर्म की ओर, परब्रह्म राम से लोकमंगल के नायक रघुनायक राम की ओर इतिहास के काल-अक्ष पर अपने कदम बढ़ाते हुए चले आते हैं। यही उन की 'आत्मा की कथा' का सारतत्त्व और प्रामाणिकता है। एक बात और ध्यान में रखने योग्य है कि तुलसीदास आद्योपान्त रामभक्त, सनातन हिन्दूधर्म के अनुयायी रहे हैं; सनातन धर्म और राम के प्रति उन में विद्रोह नहीं जनमा है।

इस भूमिका पर हम पहले उन की कृतियों के वर्ग ( सेट्स ) तदुपरान्त क्रम

( आर्द्र ) का निर्धारण करेंगे । यही आधार निस्सन्देह अधिक ठोस है जब कि हमारे पास कवि की पूरी आत्मकथा और प्रामाणिक जीवनी नहीं है । हमें यह भी ध्यान रखना होगा कि [ क ], [ ख ] और [ ग ] के आन्तर आधार भी पत्थर की दीवार की तरह जुदा-जुदा नहीं हैं । इन में आपस में संचरण-सन्तरण हुआ है : जैसे रामबोला के अनुभव गोस्वामी तुलसीदास ने याद किये हैं; 'रामाज्ञाप्रप्त' की वृत्ति कई मुक्तकों की रचना के बाद पुनः 'दोहावली', 'सतसई' आदि में प्रकट हुई है; लोकजीवन की सहजता काफ़ी बाद 'बरवै' में पुनः उद्घाटित हुई है ।

मोटे तौर पर उन की कृतियों के तीन वृत्त हैं । पहला महाकाव्यात्मक वृत्त है जिस के अन्तर्गत 'पार्वतीमंगल', 'जानकीमंगल' व 'मानस' आते हैं । दूसरा लिरिकल वृत्त है जिस के अन्तर्गत 'रामललानहछू', 'कृष्णगीतावली', 'गीतावली', 'विनयपत्रिका', 'कवितावली' और 'हनुमानबाहुक' आते हैं । तीसरा उपदेश वृत्त है जिस के अन्तर्गत एक ओर रामकथा से सम्बद्ध 'रामाज्ञाप्रप्त' का शकुनशास्त्र है तथा दूसरी ओर लौकिक अनुभवों से परिपूर्ण 'दोहावली', 'सतसई' और 'बैराग्य सन्दीपनी' है । महाकाव्यात्मक वृत्त में 'जानकीमंगल' तथा 'रामचरितमानस' पर 'अध्यात्म-रामायण' का प्रभाव है, प्रेमाख्यानक काव्य परम्परा की दोहा-चौपाई शैली भी है और लोकगीतों की पद्धति भी है । उपदेश वृत्त में दोनों का अधिक उपयोग हुआ है : लिरिकल वृत्त में एक ओर तो पद-शैली है, और दूसरी ओर 'कवितावली' में कवित्त-सवैया शैली भी ।

अब हम उन के ग्रन्थों का क्रमनिर्धारण करेंगे ।

इस के लिए निश्चित रूप से 'रामललानहछू' को आरम्भबिन्दु; 'मानस' को मध्यबिन्दु, तथा 'हनुमानबाहुक' को अन्तबिन्दु माना जा सकता है । इस वर्गीकरण का आधार [क], [ख] और [ग] धाराएँ ही होंगी । तो, उन की कृतियों का रचनाक्रम निम्नलिखित हो सकता है :

१. 'रामललानहछू' में तुलसी एक लोककवि, युवक सौन्दर्यपायी तथा सामान्यतः राम के देवत्व पर यत्न करने वाले के रूप में मिलते हैं । यहाँ वे अपने बचपन के दुखों को भूल कर, चित्रकूट के रामकथा-गायकों और सल्लोनी प्रकृति से प्रभावित हो कर मात्र युवक कवि के रूप में हैं जिस में प्रेम शृंगार हाव-भाव की मांसलता की तड़ित् छुवन है । यहाँ मर्यादावाद और मायावाद दोनों का जाल नहीं है । यहाँ वे चित्रकूट के लोकगायकों की शैली पर 'नहछू' की स्वयं गाने तथा अन्य लोगों को गा कर सुनाने में मुग्ध हैं । यहाँ उन्हें राम से अधिक प्यारी मंगल गाने वाली युवतियाँ मुसकराती लोहारिन, उठते हुए यौवन वाली अहीरिन; कटाक्ष-चपल रूपसलोनी तम्बोलिन, गोरे गाल वाली दरजिन, बदन-संकोचनि मोचिन, मधुरभाषिणी और सुन्दर अँगना मालिन, सब-रसखानि और क्षीण कटि वाली बारिन तथा सोलहों शृंगार सजी, विशाल नैनो और भौंहों को चमकाने वाली नाउन लगती हैं । यहाँ लौकिक काम-शृंगार परम्परा और लोकजीवन का कोरमकोर प्रतिबिम्ब है ।

२. 'पार्वतीमंगल' दूसरी कृति है जिस में पार्वती नायिका है, देवी नहीं। इस में पहली बार युवक तुलसी पर सहज मोहने वाले विवाह संस्कार की लौकिक एवं वैदिक रीतियों का मादक जादू है; तथा बारात-वर्णन में ग्रामीण कौतुक और उन्मुक्त हास-परिहास अंकित है। एक ग्राम्य बारात पर ही झिलमिलाता रोमैण्टिक मिथकीय अव-गुण्टन उड़ा दिया गया है। यहाँ दूल्हा 'बाबला' है और बारात 'कौतुकी' है। तुलसी का युवक स्पष्टतः झोंक उठता है। किन्तु यहाँ 'तपस्या' का पहला मिथक भी तेजो हीस किया गया है।

३. 'जानकीमंगल' में लोकजीवन में घुले रहते हुए भी तुलसी आदर्श और गम्भीरता की ओर मुड़ते हैं क्योंकि उन के सामने 'अध्यात्म रामायण' के प्रभाव के फल-स्वरूप देवता राम का और बड़ा चरित्र नजर आने लगता है। यहाँ विवाह-विधि का संक्षेप हो जाता है। वह दो खण्डों में बँट जाता है : स्वयंवर में पौरुषेयता तथा विवाह में कमनीयता। इस में 'पार्वतीमंगल' की नाटकीयता तथा स्वांग-बहुलता के स्थान पर अन्तर्वृत्तियों का सूदम उद्घाटन होता है; तथा नारियों की शोभा, लीला और अनुभाव 'मर्यादित' होने लगते हैं।

४. 'रामचरितमानस' में राम परब्रह्म हो जाते हैं और रामकथा को दर्शन तथा धर्म तथा नीति का पूरा वातावरण मिल जाता है। 'मानस' में मिथकीयकरण तथा पौराणिकीकरण की प्रक्रिया पूरी हो जाती है, तथा रामचरित ग्राम्यीकरण की पारिवारिक, ग्रामीण, सामाजिक, राष्ट्रीय चेतना का सूर्य हो जाता है। इस कृति के पूर्व तुलसी के प्रेम-जीवन में कोई गहरा आघात अवश्य लगा है जिस ने उन्हें संन्यासी बनाया, पूर्णतः आदर्शवादी-अध्यात्मवादी बनाया। इस कृति के पूर्व उन्होंने गुरुदीक्षा ले ली है तथा स्वाध्याय का सारा ब्रह्मरस पी लिया है। चित्रकूट के सन्तों और भक्तों के सम्पर्क-साहचर्य का तुलसी ने इस महाकाव्य में आदर्शीकरण कर डाला है। फलस्वरूप राम-राज्य की यूतोपिया भी झिलमिली उठी है। इस कृति में बालकाण्ड की प्रधानता से यह भी निष्कर्ष निकलता है कि सन्त तुलसी राम को अवतार, शैव-वैष्णव संस्कृति के समन्वयकर्ता, नरोत्तम और चक्रवर्ती, लोकमंगलकर्ता और धर्मविजयकर्ता, नर और नारायण होने की सारी सांस्कृतिक-सामाजिक प्रक्रिया को सुलझाते हैं। इस कृति से तुलसी एक आह्वानकर्ता हो जाते हैं।

५. 'रामाज्ञाप्रश्न' तो 'मानस' के सात काण्डों पर आधारित एक शकुनशास्त्र है जिस के द्वारा वे रामकथा की समस्त घटनाओं के सुफल-कुफल को अपने समय के समाज के सौभाग्य-दुर्भाग्य से जोड़ देने के पौराणिक-धार्मिक अन्धविश्वास को विज्ञापित करते हैं, यह साहित्यिक कृति नहीं है।

६. 'वैराग्य सन्दीपनी' में तुलसी राम के बजाय आदर्श रामभक्त और निर्मल निष्कलंक शान्तिपद-प्राप्त सिद्धपुरुष अर्थात् 'सन्त' का निरूपण करते हैं। यहाँ लोक में विरति-विवेक-भक्ति पद-प्राप्त मनुष्य का आदर्श प्रस्तुत हुआ है। 'सन्त' में संन्यास-वृत्त

अपने चरमोत्कर्ष पर है ।

७ और ८. 'सतसई' और 'दोहावली' में वे नीतियों तथा आदर्शों को सहज लोकरीति में ढालते हैं । यहाँ उन में वैराग्य की एकान्तिकता को काटने और लोकजीवन को नैतिक सन्मार्ग बताने की चेतना है । 'दोहावली' में तुलसी अपने प्रेमदर्शन के चातक-भाव का पूरा स्पष्टीकरण कर देते हैं । यहाँ से उन का प्रेम अन्त तक आध्यात्मिक हो जाता है । अब वे तत्कालीन समाज में प्रचलित छल, कपट, पतन आदि पर ( राम-कथा से स्वतन्त्र हो कर ) नैतिक निर्णय देते हैं । यहाँ खलों पर गहरे व्यंग्य हैं और लोकानुभव, लोकाचरण और लोकहित की धार्मिक-नैतिक सूचितियाँ भी ।

९. 'गीतावली' में कवि ने अपने चातक-भाव का विस्तार राम के रूप-माधुर्य तथा करुण रस के आस्वादन में किया है । यहाँ एक ललित भाव है । यह कृति लिरिकल है और पद-शैली में होने के कारण इस में रामकथा से प्राप्त कुछ श्लोकियों पर अधिक रागाश्रयता है । इस में बालकाण्ड की प्रधानता है और सुन्दरकाण्ड को दूसरा विस्ताराकार मिला है । इस कृति में तुलसी ने बाल राम की लोलाएँ और सीता की वियोगावस्था में मन रमाया है जो उन के लिए एक 'नये' आन्तर परिवर्तन का सूचक है । यहाँ आद्यन्त सौन्दर्य और पवित्रता की धाराओं का मेल है, किन्तु कवि राम के अलौकिक परब्रह्म रूप से चकित न हो कर बालरूप पर मुग्ध है । इस के अलावा इस कृति में लोकोत्सवों की भीड़ है जो अयोध्या के रामोत्सवों की मंदिर छाँह लिये है । राम का ऐश्वर्यपूर्ण राजहिंडोला, पावस में अयोध्या की प्रजा के लिए झूलना, होली और दीपावली के त्योहारों का उल्लास आदि के चित्रण 'गीतावली' के तुलसी को लोकजीवन की खुशियों तथा सरल भीड़ों में भी घसीट ले आते हैं । इस में लक्ष्मण-प्रिया ऊर्मिला के क्रीड़ा भवन का भी इशारा है ( १।१०७ ) और उत्तरकाण्ड में लवकुश-जन्म तथा सीता-त्याग की भी घटनाएँ हैं । इस कृति में संन्यासी तुलसी धार्मिक लोकोत्सवों की शृंगार-सजी, प्रेममुग्ध भीड़ों में ओ जाते हैं । एक मुदत बाद वे अपने हृदय की तरंग को पुनरुज्जीवित करते हैं तथा लोक के प्रेम, शृंगार, उल्लास, क्रीड़ा आदि को भी पवित्र मानना मंजूर कर लेते हैं ।

१०. 'कृष्णगीतावली' भी पद-शैली में लिखी गयी लिरिकल वृत्ति की कृति है । यहाँ भी वे कृष्ण के शिशु-मनोविज्ञान में पैठते हैं । ऐसा लगता है कि 'रामगीतावली' तथा 'कृष्णगीतावली' के माध्यम से तुलसी पुनः सहज शैशव, भोलेपन, सौन्दर्य और पवित्रता तथा सात्त्विक जीवन की दुनिया में ललक कर लौट जाना चाहते हैं । इस कृति में प्रधानतः गोपियों की भावासक्ति का वर्णन हुआ है और भ्रमरगीत संवाद भी आया है । मर्यादोपासक तुलसी में मधुरोपासना की ओर झुकाव आया है । 'मानस' तथा 'वैराग्य सन्दीपनी' का वह तापस वातावरण लुप्त हो गया है । उन्होंने सम्भवतः अनुभव किया होगा कि निर्गुण-साधना की नीरसता का पूरा उद्घाटन संन्यासीवृत्त वाली रामकथा न कर के भोगवृत्त वाली कृष्णकथा ही कर सकती है । इस तरह इन दोनों

गीतावलियों के द्वारा तुलसी ने अपने तथा लोकजीवन दोनों में प्रीति-प्रीति की व्यापकता का सामरस्य बूँद लिया है। इन दोनों रचनाओं के द्वारा उन्होंने अपनी त्रिजीविषा और यौन की ग्रन्थियों को भी खोल लिया है।

११. 'बरवै रामायण' सम्भवतः चित्रकूट में लिखी गयी उनहत्तर बरवा छन्दों की स्फुट रचना है (छन्द ४३)। इसे रचना-क्रम में निश्चित स्थान देने में कठिनाई है। किन्तु पुरे महाकाव्य को दलित द्राक्षा की तरह निचोड़ कर रस-पाक करने में जो सौन्दर्य बिम्बों का शिल्पन, तथा कथा का चुने हुए प्रसन्नपदों में प्रतीकभावन हो सकता है, उस का यह उदाहरण है। इस के कुछ छन्द तो प्रतीकों-बिम्बों-प्रयोजनों की नयी संक्षिप्ततम सौन्दर्य-भाषा का सूत्रपात करते हैं।

१२. 'विनयपत्रिका' से कवि के जीवन का तीसरा चरण शुरू होता है जहाँ वह यथार्थवादी-निराशावादी-एकाकी सा हो जाता है और शान्तरति तथा विनयदैन्य के बीच लड़खड़ाता है। उस में प्रशान्तपद यथार्थता स्थित हो जाती है। 'मंगलकाव्यों' की जीवन्त मधुरता, 'मानस' के आध्यात्मिक आदर्शवाद, 'गीतावलियों' के श्रेय-प्रेय के पवित्रतावादी सन्तुलन के स्थान पर अब कवि में 'चिन्ता और आध्यात्मिक' 'अरक्षा' व्याप्त हो जाती है। वह शान्तरति और दैन्य-विनय की द्वन्द्व-दशा में अभिभूत हो जाता है। यहाँ से निराशावाद के स्वर प्रबल हो उठते हैं और जीवन का उल्लास तथा लोकमंगल के प्रबल विश्वास अस्तमित से होने लगते हैं। कवि अपनी आध्यात्मिक पीड़ा के निवारण के लिए रामदरबार में स्तुतियों-प्रार्थनाओं से भरी अर्जो पेश करता है। यह कलिकाल, जगत् तथा माया तथा भक्ति सम्बन्धी एक दार्शनिक दस्तावेज से ज्यादा मध्यकालीन समाज में परिव्याप्त निराशा-भग्नाशा का प्रज्वलित आलोचनाशील है। इस में तीन समानान्तर धाराएँ हैं : भक्ति एवं दर्शन की, आत्मकथा की, और समाज की निराशावादी आलोचना की। कहीं 'मानस' में गुप्तयुगीन समाज-स्वप्नों की छायाभय आदर्शोक्ति और कहीं 'विनयपत्रिका' में तत्कालीन यथार्थ का दहकता हुआ निरूपण !

१३. 'कवितावली' में उत्तरकाण्ड—और उस में भी कलियुग और काशी की महामारी—का आघे से अधिक विस्तार है। यहाँ तुलसी ने पुनः रामकथा को लिया है किन्तु राम 'परब्रह्म' से अधिक कृपालु, शरणागत-वत्सल, दीनदयाल और रक्षक 'रघुनायक' के रूप में आये हैं। 'मानस' के परिपाटी-प्रवण कलिकाल-वर्णन की तुलना में 'कवितावली' के यन्त्रणा-भोग्य कलिकाल-वर्णन यह स्पष्ट कर देते हैं कि तुलसी का दुःखपूर्ण बचपन कैसा था, उन के समय के किसानों की आर्थिक समस्याएँ कितनी भीषण थीं, समाज में कितना झूठ और क्रूर फैल गया था, और तुलसी किस तरह बीरे-बीरे विभ्रमरहित हो कर समाज की देहिक, दैविक तथा भौतिक पीड़ाओं का निवारण हो पहली आवश्यकता स्वीकार कर चुके थे। यहाँ भक्ति और सन्तपद के दिलासे नहीं हैं। कला-शैली और समाजशास्त्र की दृष्टि से 'मानस' के बाद 'कवितावली' का ही महत्त्व है जहाँ वे पुनः पुरे कवि और पुरे जनचित्त के प्रतीक-रूप में मुखर हैं। यहाँ धार्मिक

विरति और विवेक वाला दृष्टिकोण गौण पड़ गया है। यहाँ एकाकी तथा यथार्थवादी और दुखों में पड़े, तथा लोक में धूर्त और दम्भी और अज्ञात जाति के रूप में बदनाम तुलसी, शैबों के तथा चोरों के जुल्मों से प्रताड़ित शिवभक्त परहितकर्ता तुलसी मिलते हैं। 'कवितावली' अब 'मानस' के वैपरीत्य में एक महान् परिवर्तन की यन्त्रणा को पुकार-पुकार कर कहती है। इस के सुन्दरकाण्ड में भी एक अजब सी क्रूरता और भयानकता दिखती है जिस में तुलसी की चित्तशुद्धि नहीं हो सकी है। उन में एक अजीब सामाजिक तटस्थता और शान्त जुगुप्सा छाती जाती है। यह कृति कवि के विभक्त मनस्तात्त्विक व्यक्तित्व ( साइकिक पर्सनैलिटी ) का अनुपम उदाहरण है : एक ओर बालकाण्ड-अयोध्याकाण्ड का चित्रात्मक रीति-शैली वाला सजीव वर्णन है तो दूसरी ओर सुन्दरकाण्ड-उत्तरकाण्ड में आर्थिक-सामाजिक यथार्थता की कवणा तथा आतंक। इस कृति के उत्तरार्ध में घोर त्रासदी ( ट्रेजेडी ) है।

१४. 'हनुमानबाहुक' में भी 'विनयपत्रिका' और 'कवितावली' की तरह कवि अपनी आत्मकथा कहता है। वह बुढ़ापे में बाहुपीड़ा, पीव-पीड़ा, पेटपीड़ा, मुख-पीड़ा, पोलिया आदि से जर्जर हो जाता है और हनुमान् से 'मायामय' दैहिक पीड़ा दूर करने के लिए प्रार्थना करता है। अन्त में वह अपने भक्ति, वैराग्य, ज्ञान आदि के सभी भ्रष्टा-विश्वास दावों पर रख देता है क्योंकि उसे सन्देह होता है कि माया, जीव, काल, कर्म, आदि के बारे में जो वेद कहते आये हैं, या जो वह स्वयं ईश्वर की कृपा तथा शक्ति के बारे में आज तक विश्वास रखता चला आया है—क्या वे सच भी हैं? यह तुलसी का यथार्थ जगत् में मानो 'पुनर्जन्म' है। इस के उपरान्त तुलसी के कृतित्व का अन्त हो जाता है।

इस भाँति तुलसी ने यौवन के सहज यथार्थ से अनुप्रेरित हो कर 'रामललानहछू' लिखा और अपने कृतित्व का समापन भी 'हनुमानबाहुक' के प्रौढ़ व्यक्तिगत विभ्रमविहीनता ( डिस्इल्यूजन ) पूर्ण यथार्थ से ही किया। एक महान् जागरूक और स्वप्नदर्शी, आदर्शवादी और यथार्थवादी, तपस्वी और तापमोगी दीर्घ जीवन की दृष्टात्मकता, विविधता और अन्तःसंघर्ष से ये चौदहों कृतियाँ भी प्रतिबिम्बित हैं। 'रामललानहछू' तथा दोनों मंगलकाव्यों में तेजस्वी बघुरें, छबीले दूल्हे और युवती रमणियाँ हैं; 'मानस' और 'वैराग्य सन्दीपनी' में सन्तों-भक्तों और रामब्यूह की प्रधानता है; 'गीतावली' में परिवार का भोला उल्लास तथा लोकोत्सवों का पवित्र हर्ष है; 'विनयपत्रिका' में एक अनैतिक युग है; और अन्ततः 'कवितावली' एवं 'हनुमानबाहुक' में खल-समाज तथा नियति है।

अब सब से आखिर में हम तुलसी के सृजन-कार्य ( क्रिएटिव ऐक्ट ) का अनुशीलन करेंगे।

यूँ तो उन की कृतियों का आत्मकथात्मक एवं समाजशास्त्रीय विकासज्ञान भी इसी में महद्बृद्ध कर लिया जाना चाहिए। इसलिए हम इस विकास के अध्ययन से प्राप्त

सापेक्ष निष्कर्षों के आधार पर तुलसी के सृजन-कार्य की चर्चा करेंगे ।

सृजन-प्रक्रिया ( क्रिएटिव प्रोसेस ) की तरह सृजन-कार्य भी कलाकार की जीवन-शैली पर अतिशय आश्रित होता है; तदनुसार तुलसी ने एक ब्राह्मण-संन्यासी की जीवन-शैली को पूरी की पूरी तत्सामयिक मध्यकालीन हिन्दू सभ्यता पर प्रक्षेपित किया है । सृजन-कार्य कलाकार-मनुष्य के जीवन-दर्शन से विशिष्ट दिशाएँ पाता है; तदनुसार तुलसी में श्रद्धा-विश्वास एवं भक्ति के जो अन्तःसंस्कार थे उन की वजह से उन्होंने सारे चराचर जगत् को राममय बना डालने का जीवनदर्शन उपलब्ध किया था । सृजन-कार्य कलाकार व्यक्ति की अनुभव-राशि की सौन्दर्यबोधोष्मात्मक ( ऐस्थेटिक ) अभिव्यंजना होता है; तदनुसार तुलसी ने ग्रामीण समाज की रूढ़ परम्पराओं, शहरी जिन्दगी के सामाजिक तनावों-खिचावों तथा व्यक्तिगत 'अमाय्य' और 'अनाथता' के जीवनगत अनुभव संचित किये थे; और इन्हें लोक-मंगल के हेतु प्रसारित करने के लिए लोक-शैली ( कीर्तन, पद, उपाख्यान की ) अपनायी थी । सृजन-कार्य के निर्धारण में विषयवस्तु ( कॉन्टेन्ट ), रचयिता, तथा सृजन का प्रयोजन ये तीन तत्त्व प्रधान होते हैं; तदनुसार तुलसी को विषयवस्तु की दृष्टि से अवतार राम और वर्णाश्रमधर्म के रूप में क्रमशः एक निर्विकल्प पात्र और एक स्वर्णयुगीन समाज के विराट् विकल्प मिले थे । रचयिता के रूप में वे खुद एक संन्यासी, यायावर, ग्रामीण, पौराणिक-मिथकीय चेतना, एकांकी तथा समाज-मुधारक सन्त के रूप में आध्यात्मिक तथा स्वार्थविहीन व्यक्तित्व पा चुके थे । इसलिए उन के सृजन-कार्य का प्रयोजन रसास्वाद न हो कर भक्ति-प्राप्ति एवं प्रचार, चतुर्वर्ग-सिद्धि, परमार्थ ज्ञान और मंगल-विधान था । सृजन-कार्य अन्ततोगत्वा एक जीवन्त प्रतीकवाद में घनीभूत हो जाया करता है; तदनुसार तुलसी के सृजन-कार्य के तीन प्राणवन्त प्रतीक हैं : ब्रह्माण्ड-सम्राट् तथा कृपालु स्वामी 'राम'; परमवीर, ब्रह्मचारी और सेवक 'हनुमान्', तथा आत्मसम्मानी, एकांगी प्रेमी प्रिय-नाम रटने वाला 'चातक' । इस प्रतीकत्रयी में तुलसी का समाज-भाव, सम्बन्ध-भाव और आत्म-भाव पुष्पित हो गया है । इस प्रकार उन के सृजन-कार्य के ये प्रमुख सूत्र हैं । यह होते हुए भी सृजन-कार्य सृजन-प्रक्रिया से भिन्न है जिस की चर्चा यथास्थान होगी ।

हम पहली गोष्ठी में ही कह चुके हैं कि तुलसी, तथा उन के इष्टदेव नायक और स्वामी राम दोनों ही—'वैराग्य-वृत्त' के हैं । इसलिए सगुण राम-कथा और तुलसी-सम्मत भक्ति-रस, दोनों ही विरति-विवेक-ज्ञानमूलक हैं । यह उन के सृजन कार्य का मूल भावछन्द है ।

सृजन-कार्य की पहली पहेली है कि वैष्णव तुलसी ने कृष्ण, शिव और राम जैसे चरितनायकों में से श्रीरामचन्द्र को ही क्यों चुना ? यह ठीक है कि त्रिदेवों ( लांगोस ) में से मध्यदेव विष्णु ही कलात्मक और लौकिक चरित-सृष्टि करते हैं । यूनानी, ईसाई और भारतीय धर्मों पर यही नियम लागू होता है । विष्णु के रामावतार तथा कृष्णावतार में से कृष्ण का बालगोपाल-रूप, गोपियों और राधा के साथ बाला प्रेमविलासी रूप ही

उत्तर-मध्यकाल में प्रधान हो उठा था जो मूलतः किरिकल और वैयक्तिक अन्तर्कीला वाला है। परवर्ती मध्यकाल में कृष्ण का कूटनीतिज्ञ-रूप, ( जैसा भाष के 'शिषुपाल बध' में अंकित है ) या योगीश्वर सम्राट्-रूप ( जो 'महाभारत' में प्रस्तुत है ) छिप गया था। सूर और तुलसी दोनों ही कृष्ण तथा राम के सृजन में पूर्ण हैं—किन्तु एकांगी। जिस प्रकार हम कहते हैं कि सूर की दृष्टि सीमित थी उसी प्रकार व्यक्ति के रतिराग-पस और प्रेम-गूढ़ता की दृष्टि से तुलसी की नजर भी सीमित थी। तुलसी बहिलौला के गायक और बलैसिकल है। अतः यह बात दृष्टि-विस्तार से अधिक व्यक्ति-प्रतिभा के मार्ग पर थमती है। सूर का 'सुकुमार मार्ग' और तुलसी का 'विचित्र मार्ग' दोनों मध्यकालीन संस्कृति की दो भुजाएँ हैं। इस के अलावा रामचरित आद्योपान्त पुहा हुआ है : राम का लक्ष्य बड़ा पैना एवं केन्द्रापसारी है। वह मध्यकालीन 'ग्राम-इकाई' और 'परिवार-इकाई' की घुरी है। इस की तुलना में कृष्णकथा विभक्त है : कृष्ण के लक्ष्य परिवर्तमान तथा केन्द्राभिपसारी है। वह मध्यकालीन 'प्रेम अन्तर्व्यूहों' की आध्यात्मिक घुरी है। तुलसी ने रामचरित के द्वारा ग्राम-इकाई एवं परिवार-इकाई को एक यूतोपिया दी जहाँ लोकमर्यादा और वर्णव्यवस्था का पूर्ण ब्राह्मणवादी-वैराग्यमूलक पूर्ण संगठित ढाँचा है। इस तरह उत्तर-मध्यकाल में विष्णु की धारणाएँ तत्कालीन समाजशास्त्रीय प्रवृत्तियों का सही वहन कर रही थीं। शिव को आर्य-देवपरिवार में लाने वाले राम नहीं, कृष्ण हैं। दोनों नर्तक हैं : एक नटराज, दूसरा नटनागर। राम नर्तक नहीं है, परब्रह्म नट ( अभिनेता ) हैं। वे धनुर्धर हैं। छलिया कृष्ण वंशीधर हैं। इस तरह आस्थासेतु राम का कलावतार द्वितीयक ही रहा। कृष्ण पुरुषोत्तम हैं, राम मर्यादा-पुरुषोत्तम। शिव अवतार नहीं लेते ( यद्यपि तुलसी ने हनुमान् को रुद्रावतार माना है )। एक किसानी समाज, रुढ़ वर्णव्यवस्था, गर्व भरी कर्मकाण्डी ब्राह्मण जाति और घोर दरिद्रता-अनाथता के कीचड़ को रौंद कर आने वाले तुलसी को राम ही सारे स्वामी, लोकमंगलकारी और कुपालु मिले। संघर्षकारी राम का तापस वनवास, ब्राह्मणों की तपस्या, और तुलसी की विरति के सांगोपांग योग ने ही तुलसी और राम के बीच समीकरण कायम कर दिया जिस में समान अंक वैराग्य तथा संघर्ष हुए। पूर्ववर्णित तुलसी की आत्मकथा भी इस तथ्य पर काफ़ी रोशनी डाल सकती है कि उन के लिए राम एक आदिम बिम्ब ( प्राइमोडियल इमेज ) क्यों हो गये ? रामकथा के तीन अभिप्राय हैं : पुनः का माता-पिता-गृह-राज से बंचित हो कर भटकना, पत्नी का दीर्घ वियोग, तथा संघर्षों पर विजय पा कर एक आदर्श समाज की कल्पना जहाँ यह सब कुछ दुहराया न जा सके। तुलसी के स्वल्पज्ञात जीवन की दिखाएँ कुछ ऐसी ही थीं। एक अनाथ, अभागा और कंगाल रामबोला, पत्नी से वियुक्त वैरागी तुलसी, तथा काशी-अयोध्या-चित्रकूट के महान् लोककण्ठ तुलसीदास — इन तीनों में तीन राम-अभिप्रायों से समानांतरता ( समानता नहीं ) है। दन्तकथाओं में उद्धाटित पत्नी रत्नावली की भर्त्सना ही उन के जीवन का महत्तम संबेगात्मक झटका ( इमोशनल शॉक ) रहा होगा जिस ने



उन में वैराग्य और भक्ति ( नये प्रेम ) और मंगल की नयी दिशाओं को प्रकट कर दिया होगा । सारांश में उन्हें 'राम' और 'चातक' दोनों ही तादात्म्यकृत प्रतीक प्राप्त हो गये होंगे । इसी तरह गेएटे के एक मित्र की मृत्यु के झटके से 'बर्देर' नामक कृति, और दांते द्वारा किशोरावस्था में बीत्रिस नामक युवती के झटके को झेलने से 'डिवाइन कॉमेडिया' नामक महाकाव्य ही नहीं रचे गये, बल्कि गेएटे के जीवन का सृजन-कार्य सनाव-खिचावमूलक, और दांते का सृजन-कार्य ईसाई-उपासनापरक हो गया । एक शोषित किसान वर्ग ( ब्लास ) किन्तु उच्च वर्ण ( कास्ट ) के अन्तर्विरोधों को साथ-साथ ओढ़ने वाला अनाथ रामबोला अकाल, अपमान, भीख, जातिभ्रष्टता आदि को झेलता हुआ तुलसी जैसा पवित्र, किसी मानुष की दासता से आजाद, और परब्रह्म राम का दास तुलसीदास बना । अतः उन में वर्ग-संघर्ष और वर्ण-परिशुद्धि का अग्निसत्त्व है । इसी लिए तुलसी ने खलों की, रावण की, रामद्रोहियों की, ब्राह्मणों के गौरव वर्ण-समाज की खिल्ली उड़ाने वाले शूद्र निर्गुणियों की निन्दा की है । उन का आदर्श भी वर्तमान युग नहीं, भविष्य भी नहीं, किन्तु स्वर्ण युग वाला रामराज्य है । इतना ताप झेलने वाला, दुःखभोगी, वेद तथा वर्ण की मर्यादा का सूर्यविभ्रासी तुलसी शृंगार और सुखोल्लास में डूब ही नहीं सकता था । अतः उस ने राम को चुना । कारण ऊपर बताये गये हैं । पत्नी की अवहेलना झेल कर हो तुलसी ने सीता और कौशल्या के सतीत्व और कर्णपूर्ण चरित्र उभारे हैं; खलों की नीचताओं में दले जा कर ही सन्तों की पूजा की है; परशुराम के रूप में तत्कालीन क्रोधी शैवाचार्यों की झलक दी है; चित्रकूट के नौका-प्रसंग में खुद तापस बन कर मौजूद हो गये हैं (मानस); रत्नावली की झिड़क को मन्दोदरी की शिक्षापूर्ण झिड़क में रूपान्तरित किया है और राम के वियोग में स्वयं अपने मन को भी उँड़ेल दिया है । तो, इस तरह तुलसी ने राम को चुना । यह चुनाव हनुमान् के माध्यम से सम्पन्न हुआ अर्थात् ग्रामदेवता की चेतना प्राप्त कर के । उन की रामकथाओं में कहीं भी राजमहल का सच्चा बोध नहीं है; राम राजा न हो कर ग्रामीण भारत के नेता है । उनके शिव भी कैलासवासी महेश्वर न हो कर समाज के मुक्त, फक्कड़, अशुतोष, ओढरदानी, उल्लासपूर्ण-कष्टपूर्ण-तपपूर्ण जीवन के प्रतिबिम्ब हैं ( 'पार्वतीमंगल', 'मानव' 'कवितावली' के शिव ) । शिव में ग्रामीण संस्कृति की निर्बन्धता, राम में उस की गम्भीर मर्यादा, तथा हनुमान् में उस की बुनियादी सामाजिक सम्बन्धता है । इस भाँति तुलसी के सृजन-कार्य में ग्राम्यीकरण, पीराणिकीकरण और मध्यकालीनीकरण का अद्भुत संगम हुआ है । यह उन के सृजन-कार्य की मौलिकता है । सम्पूर्ण रामकथा के राजदरबारों, महलों, परिवारों, नगरों, बनों, सेनाओं आदि सभी में विरति, विवेक और भक्ति की गम्भीर प्रशान्त छायाओं की मन्यरता समाज के बजाय उन के ब्राह्मण-संन्यासी की जीवन-शैली का ही नतीजा है । यह उन के सृजन-कार्य की एक अन्य मौलिकता है ।

चित्रकूट के सम्पर्क ने तुलसी के सृजन-कार्य तथा कवित्व को गढ़ा है । चित्रकूट

के कई स्थल राम के मिथकीय इतिहास से अंकित थे। वहाँ के तीर्थ में मुनियों, साधुओं और कीर्तनियों की मण्डली राम-‘नायक’ का भजन तथा राम-‘लीलाओं’ का गायन किया करती थी, पर्वत शिखरों पर हनुमान् के मन्दिर और पहलवानों के अलाड़े थे। चाँदनी में झिलमिलाती स्फटिक शिलाएँ, वर्षा में पयस्विनी नदी के ऊपर बहुराते हुए श्याम मेघों के नीचे चातकों की रटन, आस पास की भोली बनबालाओं की साधु-सन्तों के प्रति श्रद्धा-प्रीति और वृक्षों पर बानरों की सेना आदि ने एक-एक कर के तुलसी के अवचेतन में रामवृत्त का जातीय अवचेतन जागरित कर दिया। उन का बचपन कङ्क नाम रामबोला था। आरम्भ से वे हनुमान् के भक्त थे ही। चित्रकूट में राममय वातावरण तथा विवाह के बाद रत्नावली के द्वारा जगाये गये बोध ने उन्हें रामदास बना दिया। चित्रकूट रामोपासना में वृन्दावन है और अयोध्या मथुरा है। चित्रकूट राम की चरित-भूमि न हो कर लीला-भूमि है। इसलिए यहाँ राम की ‘लीलाओं’ का गान होता है। तुलसी ने हनुमान्-भक्ति से दास्यभाव की रति की दीक्षा ली, नरहर्यानन्द से सम्प्रदाय की दीक्षा ली, और चित्रकूट के कीर्तनियों से कवित्व-शैली की दिशा हासिल की। इसलिए उन की सभी कृतियों में पद और कथा और लीला को ‘गा कर’ पढ़ने वाला रूप है। उन की सम्पूर्ण कथा लीलाओं में विभाजित है, और प्रत्येक लीला स्वतन्त्र रूप से पूर्ण है। इन लीलाओं व कथाओं का इतिहास-पुराण शैली में ‘वर्णन’ हुआ है। इसलिए इन्हें शिक्षा व आचरण के लिए ‘समझा’ जाता है। तुलसी की अभिव्यञ्जना-पद्धति चित्रकूट के परिवेश पर अवलम्बित रही है। इसलिए रामकथा का प्रयोजन कभी भी स्वान्तःमुखाय नहीं रहा है (यद्यपि तुलसी ने विनयपूर्वक यह कहा अवश्य है।) रामनाम और रामकथा और रामचरित भक्ति देने वाला; पापियों का भी उद्धारक, भवसागर से पार ले जाने वाला, मंगलकारी और भक्तरंजक रहा है। यह मम्मट की साहित्यशास्त्रीय षट्प्रयोजनी से पृथक् है। तुलसी ने नवरसों से एक बड़े तथा नवीन रस ‘भक्ति-रस’ की प्रतिष्ठा की है। ‘कवितावली’, ‘हनुमानबाहुक’, ‘विनयपत्रिका’ को छोड़ कर तुलसी ने अपनी प्रत्येक रचना के विशिष्ट अवसरों पर माने समझने के प्रयोजन गिनाये हैं। अतः उन के सृजन-कार्य के शिल्पन में चित्रकूट के योगदान और दिशादान का अनुमान लग जाता है। ‘हनुमान्’ (दास्य-भाव) और ‘राम’ (स्वामी) के क्रमशः सार्वभौम तथा निर्विकल्प प्रतीक उन्हें चित्रकूट से ही मिले थे जिन का उत्तरोत्तर विकास हुआ। ‘चातक’ का प्रतीक उन के जीवन का आवर्शो-करण-आध्यात्मिकीकरण है जिस ने उन्हें माया (जगत्) और मोह-ममता (सम्बन्धी, पत्नी आदि) से छुड़ा कर राम के प्रेम अर्थात् ‘भक्ति’ में लीन कर दिया। इस प्रतीक को हम पीछे स्पष्ट कर चुके हैं। चातक का प्रतीक लगन और एकांगी प्रेम का भाष्य है। इस प्रतीक के कारण ही वे वाल्मीकि से जुदा हो जाते हैं। वाल्मीकि का सर्जक-प्रतीक ‘क्रींच’ है। उन की ‘रामायण’ में ‘क्रींच-भाव’ की, विपुल-वियोग की, त्रास-भय-करुणा एवं शौर्य-संघर्ष आदि में परिब्याप्ति हुई है। वाल्मीकि में चारों ओर जुद्ध,

चारों ओर वियोग, चारों ओर त्रास-भय-करुणा तथा राम में शौर्य-संचर्ष का नरत्व ही प्रधान है। तुलसी में 'चातक-भाव' की प्रीति, विरति, विवेक, भक्ति, तथा राम का परब्रह्मत्व ही प्रधान है। तुलसी और वाल्मीकि में अन्य कई सर्जक भेद हैं। 'वाल्मीकि रामायण' पौरोषेय है, 'मानस' विचित्र। 'रामायण' लौकिक जीवन की सर्वांगीण स्वीकृति है, 'मानस' परलोक की साधना है। 'मानस' उत्तर-मध्यकालीन नैतिकता के व्यवहार तथा आदर्श दोनों के निमित्त है। यह अपने युग की नयी सामाजिक आवश्यकताओं ( कामिनी-कंचन परित्याग ), राजनीतिक आवश्यकताओं ( दण्ड और भेद नीति का परित्याग ), आर्थिक आवश्यकताओं ( दैहिक-भौतिक तापों से मुक्ति ) तथा आध्यात्मिक धार्मिक आवश्यकताओं ( भक्ति, उद्धार, भवसागर-मुक्ति, मंगल ) के प्रति निपट प्रवृत्त्यात्मक ढंग से जागरूक है। तुलसी ने वाल्मीकि की 'रामायण' का ढाँचा तो ग्रहण किया है; किन्तु चरित्र, आदर्श, घटना, वातावरण आदि की व्याख्या में 'अध्यात्म रामायण' का अनुसरण किया है। यह महाकाव्य मध्यकालीन परम्परा और पौराणिक चेतना का कमल है। 'मानस' पर 'अध्यात्म रामायण' का सर्वाधिक आध्यात्मिक प्रभाव है। उदाहरणार्थ, 'अध्यात्म रामायण' के उमामहेश्वर-संवाद से प्रेरित हो कर तुलसी ने 'मानस' की संवाद-शैली और चार घाटों के चार वक्ताओं की विधि को विकसित किया है। भक्ति के अनेक प्रसंगों में भक्तों की स्तुतियों की भरमार 'अध्यात्म रामायण' से प्रभावित है; पंचवटी में राम का लक्ष्मण को आध्यात्मिक उपदेश भी 'अध्यात्म रामायण' के प्रभाव की देन है; जटायु-स्तुति भी 'अध्यात्म रामायण' पर पूर्णतः आधारित है। इस की तुलना में 'वाल्मीकि रामायण' ने 'मानस' की कथावस्तियों को प्रभावित किया है। 'आदि-वाल्मीकि रामायण' में राम के कौतुक और चमत्कार नहीं हैं। 'मानस' में रामचरणों के चमत्कार ( अहल्या, मल्लाह, बालि-बध व अन्य राजसों के प्रसंग में ) 'अध्यात्म रामायण' की देन है। 'रामायण' में फुलवारी-प्रसंग नहीं है जब कि 'मानस' में जनक की फुलवारी की मधुर-लीला वर्णित है। 'रामायण' के विपरीत 'मानस' में रामावतार, रावणावतार और मदन-दहन की कथाएँ हैं; सरस्वती द्वारा मन्धरा की बुद्धि भ्रष्ट करायी गयी है; रावण के गृह तथा निशाचरियों के नृत्य, विहार, सौन्दर्य आदि का वर्णन नहीं है। 'रामायण' में ऋष्यमूक के नन्दीक हनुमान् भिक्षु-रूप में राम से मिले हैं जब कि 'मानस' में वे ब्रह्मचारी रूप में मिलते हैं; 'रामायण' में जयन्त सीता के स्तन में चोंच मारता है, जब कि 'मानस' में वह वरण पर आघात करता है; 'रामायण' में रावण विभीषण को केवल कटु वाक्य कहता है, जब कि 'मानस' में वह लात मारता है; 'रामायण' में तपस्वी शूद्र के बध की कथा है जब कि 'मानस' में इसे ढाँका गया है। इस भाँति 'रामायण' में जहाँ कहीं लौकिक बिलास-ऋद्धि के या तुलसी के युग की चेतना के अनुसार नैतिकता-विपरीत प्रसंग आये हैं, 'मानस' में उन्हें छोड़ दिया गया है। इसी तरह मूल रामकथा की आधिकारिक घटनाओं में भी जो तुलसी-युगनीति-विरुद्ध लगा है, उस को मोहदीन नर-

लीला, कौतुक, माया, खेल आदि कह कर आध्यात्मिक बना दिया गया है। यहाँ तुलसी के युग की दुहरी नैतिकता की गहरी छानबीन हो जाती है। तुलसी के युग में अवतार-वाद की स्वीकृति के कारण पात्रों के सभी मानवीय संबन्ध, मानवीय सीमाएँ अनुचित और मिथ्या सिद्ध की गयीं और राम में उन्हें लीलारूप में ही स्थित किया गया। उस समय में अद्भुत रस की लोकप्रियता के कारण रामकथा की लगभग सभी घटनाओं पर अलौकिकता के आवरण डाल दिये गये। भक्ति की दृष्टि से तो यह चाहे जो हो, किन्तु सामाजिक जिज्ञासा तथा कलात्मकता की दृष्टि से निस्सन्देह कृत्रिमता का पोषक हुआ। मध्ययुग के दर्पण 'मानस' में इसी अलौकिकता का सहारा ले कर पापी, साधारण, खल आदि सभी प्रकार के मनुष्यों के 'हृदय-परिवर्तन', और फलतः समाजपरिवर्तन का एक भ्रामक सर्वव्यापी विश्वास अवतरित हुआ है। इस भाँति अलौकिकता ने तुलसी के सृजन कार्य को विश्वदर्शन दिया है। अस्तु, उन का सृजन-कार्य ऐसा है।

अगली गोष्ठी में हम तुलसी के चरित्रों ( पात्रों ) तथा पात्ररचना-विधियों का विश्लेषण करेंगे।

## चौथी गोष्ठी

“कोउ कहु नर नारायन हरि हर कोउ” : अर्थात् तुलसी के पात्ररचना की तकनीक क्या है ? उन के चरित्रों की रचना कैसी है ? उन के शील-निरूपण में विचार एवं कार्य की रसवादी-शास्त्रवादी भूमिकाएँ क्या हैं ?

हमारे देश के जिस उत्तर-मध्यकाल में धर्मनेता तुलसी हुए थे, और जिस तरह उन्होंने एक प्राकृत एवं ऐतिहासिक पात्र-मण्डल के बजाय एक दैवी एवं मिथकीय पात्रमण्डल का पुनर्मूल्यांकन किया है, उमें ध्यान में रखते हुए विशेषतः ‘मानस’ के चरित्रीकरण के सिद्धान्तों की खोज एक निहायत मुश्किल सृजन है। हम न तो चतुर्थीर नेता-चक्र पर, न ही चतुःशृंगारिक नायक-चक्र पर, और न ही अरस्तु-कृत नैतिक ( ईथर्स ) एवं वैचारिक ( डायनोइआ ) चरित्र के ढंग पर आश्रित रह सकते हैं। इस के लिए हमें मिथक और इतिहास, धर्म और जादू, विचार और कार्य ( आइडिया ऐण्ड ऐक्ट ) इन तीन द्वन्द्वात्मक अन्तःश्रेणियों का बराबर इस्तेमाल करना होगा। तुलसी के शील-निरूपण का नज़रिया आध्यात्मिक-धार्मिक-नैतिक है। इसलिए हमें एक अलहदा ज़मीन पर खड़ा होना पड़ेगा क्योंकि उन के इस आध्यात्मिक इतिहासवाद (मेटाफ़िज़िकल हिस्टॉरिसिज़म) में कारणवत्ताओं ( कांज़ेलिटीज़ ) अर्थात् सामान्य घटनापरक चरित्र-चित्रण के बजाय संस्कृति के सर्वोच्च आत्मिक मूल्यों ( स्प्रिचुएल वैल्यूज़ ) का आह्वान है। मूल्यमीमांसाशास्त्र में सर्वोत्तम मूल्य-दण्ड ‘राज्य’ की प्राकृतिक तथा लौकिक यूतोपिया, ‘दर्शन’ की सार्वभौम धाराएँ ( आइडियाँलांजी ), ‘धर्म’ का शुद्धतम रूप, ‘कला’ की सर्वतोपम अभिव्यंजना और ‘विज्ञान’ का तटस्थ प्रमाण आदि से बना है। इस में तुलसी ने धर्म को परमपद दिया है, और कला एवं दर्शन को साधनमूल्य बनाया है। चरित्रीकरण पर तो इस का बेहद असर पड़ा है। लेकिन हम दुबारा आगाह करना चाहते हैं कि कालान्तर में तुलसी ने आत्मा की ‘दिव्य रोशनी’ के साथ-साथ आधिक-राजनैतिक विचारों के सूर्य प्रकाश से उत्पन्न कामधेनु धरती की सौंघी दुर्भुक्ष गन्ध भी फैलायी है। अतः तुलसी के सभी पहलुओं में हमें एकतरफा हो जाने के खतरे से लगातार संघर्ष करना होगा।

हमारी शुरुआत चरित्रीकरण में मिथक तथा इतिहास की भूमिका से होती है। मिथकीयकरण पर हम एक अलग गोष्ठो में बड़ी बातचीत करेंगे। यहाँ तो केवल चरित्र-

केन्द्रित मिथकबर्चा होगी। सब से पहले मिथक और 'प्रतीक' ( सिम्बॉल ) के अन्तरावलम्बन पर दो-चार बातें प्रस्तुत करना समीचीन होगा। आदिम मानव एक समूह-इकाई था और उस के लिए सत्ता के सर्वचेतन-सचेतन, यथार्थ-यथार्थतर, मृत्यु-मृत्यूपरान्त, मानुष-अतिप्राकृतिक, दो समानान्तर अन्तःसम्बन्ध वाले घरातल थे। आदिम समाज और आदिम मानवता के विशिष्ट कार्य, अनुभव, वस्तुएँ, आकृतियाँ आदि 'प्रतीक' में सचेतन-सर्वचेतन हुई हैं। उस में जो आदिम तथा आर्केटाइपल गहराइयाँ थीं, उस के जो भौतिक एवं प्राकृतिक जगत् के अनिवर्चनीय अनुभव थे, और उस की संस्कृति में मृत्यों तथा विचारों के रूप में अजित जो सामग्री थी वह सब मिल कर संज्ञाचरण (नाउन-फ्रेञ्ज) में प्रतीक रूप में जनमी। अतः प्रतीक में जन्मतः दो घरातल हुए; और धार्मिक प्रतीकों में तो यह दुहरापन रहस्यवादी तथा आध्यात्मिक होता गया। इन प्रतीकों को क्रिया-चरण में समानान्तर रचने का कार्य 'मिथक' ने किया। मिथक प्रतीकों को कथारूप में अर्थात् चरित्रघटनावृत्त में गूँथते हैं। इन मिथकों में सामूहिकतामूल आदिम इनसान के खुद को, जीवन को, जगत् को, प्रकृति को और समाज को देखने-समझने, उन से रिश्ते कायम करने, और अन्ततोगत्वा उन्हें कहानियों में गढ़ देने की सृजनात्मक अतिकल्पनाएँ हैं। ( मिथकों में वस्तुओं के उद्गम, देवताओं और दानवों के करतबों, उन को जादुई ताकतों के किस्से होते हैं; किन्तु इन में अपरिमित गहराइयाँ हैं जिन्हें हम मिथक गोष्ठी में उभारेंगे। रामकथा में कृपिकर्म, नायक के जन्म और नारी के पवित्रीकरण (सीता, सर्वव्यास ब्रह्मा, अग्निपरोक्षा) तथा आयों के सांस्कृतिक संघर्ष के तीन-चार 'मूल स्रष्टा विचार-बीज' दबे पड़े हैं जो काल यात्रा में अनेक मिथक कथाओं, और परवर्ती ऐतिहासिक व्याख्याओं से जुड़ते-जुड़ते तुलसी के हाथों में एक मिथकीय इतिहास हो गये हैं। धार्मिक चेतना इन्हें 'प्रतीक' के रूप में मानने से इनकार करती है यद्यपि हर परवर्ती युग इन्हें प्रतीक मान कर ही इन की पुनर्व्याख्या करता है। हम इन्हें 'मिथक प्रतीक' मानेंगे जिस के अन्तर्गत राम, रामवृत्त के पात्र, रामवृत्त की घटनाएँ तथा रामचरित्र का मेल है। मिथकीय प्रतीकीकरण की वजह से 'मानस' के पात्र व घटनाएँ अर्थगत दुहरेपन, इतिहास-मिथक के कालगत दुहरेपन तथा लौकिक-अलौकिक के स्थानगत दुहरेपन को लिये हैं। इसी वजह से रामव्यूह के पात्र अवतार और मनुष्य, लौकिक और अलौकिक, नट और देवी दोनों हैं (और कुछ व्याख्याओं में इन में से एक नहीं भी है); रावणवृत्त के पात्र शत्रु और मित्र, मायावी और मुक्तिप्राप्ति दोनों हैं। मिथकीय चरण में रामवृत्त से जुड़े 'मूल स्रष्टा विचार-बीज' पहले तो 'आर्केटाइपल पैटर्न' में गूँथ कर एक अनुस्यूत कथानक बने होंगे। बाद में पूर्णतः सुगठित हो जाने पर रामकथा का एक 'सांस्कृतिक पैटर्न' बाल्मीकि ने पूरा कर दिया होगा। संक्रान्त मध्यकाल में तुलसी ने इस पैटर्न या 'रूपाकार' को एक 'साम्प्रदायिक रूपाकार' (कल्टिक पैटर्न) में रूपान्तरित कर दिया जिस में इतिहास और समाज तथा चरित्र और वैष्णवोपासना की चतुरंग रेखाएँ अधिक बोल उठी हैं; देवी शक्तियों के प्रभाव

तथा उपासकों के पूजा-विधान एवं सम्प्रदाय की दार्शनिक व्याख्या पुरजोष हो उठी है। सारांश में, तुलसी ने अपने पात्रों की वैदिक देवताओं की तरह प्रतीक नहीं रहने दिया, बल्कि उन का इतिवृत्त रच कर उन्हें आध्यात्मिक इतिहास में गतिमान कर दिया। उन्होंने दो तरह की यथार्थता मंजूर की है : पहली सामाजिक क्रूर-कटु यथातथ्यता, दूसरी धर्म-सिद्धान्तों द्वारा प्रस्तावित यथार्थता ( सत्य )। “आरम्भिक कालों में जब सारा जीवन साम्प्रदायिक या मिथकीय निर्देशन से संचालित होता है तब यथार्थता इतनी महानतापूर्वक सरल होती है, इतनी सरलतापूर्वक सर्वग्राह्य होती है, एक कली की तरह यूँ मुँदी हुई होती है, कि वह हमारे लिए अतिरिक्त अर्थों की छिपी राशि रखे रहती है। आदिम यथा-तथ्यता की भव्यता का हेतु भी यही है।” तुलसी ने जिस आर्ष यथार्थता को स्वीकारा वह युगपूर्व घटनाओं से पूर्व-निर्धारित थी और उस में मानव के ‘सही’ कार्यों तथा ‘पवित्र’ संवेगों के धार्मिक मानदण्ड बने हुए थे। उन्होंने अपने युग में उपस्थित मानव एवं हिन्दू समाज को जीवन के चिरन्तन मिथकीय स्रोत से जोड़ा, किन्तु अपने साम्प्रदायिक रूपाकार को अनुवर्ती मीमांसा के साथ। उन्हें और उन के युग के भारी बहुमत को यह यकीन था कि वे पात्र एवं घटनाएँ अस्तित्वपूर्ण थीं, और अस्तित्वमान् हैं। अतएव उन्होंने अपने रामचरित-लेखन के ‘वातावरण’ को रंगने में तो अपने देश-काल के गाढ़े-ताजे रंग भरे, तथा ‘पात्रों-घटनाओं’ की व्याख्या में अपने सम्प्रदाय एवं वेद-लोकरीति-समर्थित यथातथ्यता का इस्तेमाल किया। इसलिए मिथकीय रामवृत्त के चरित्र अलौकिक और लौकिक दोनों शील धारण करते प्रतीत होते हैं। इसी लिए वे वाल्मीकि के नर-नरोत्तम राम न हो कर नारायण ( ‘सगुण परब्रह्म’ ) हो जाते हैं। अतः जिस तरह वाल्मीकि ने ‘रामायण’ के पात्रों की वैदिक-अर्ध-पौराणिक व्याख्याएँ की हैं उसी तरह तुलसी ने राम के मिथक-प्रतीक ( राम, रामवृत्त में पात्र, रामचरित ) की एक ‘तत्कालीन पूर्ण वैष्णव व्याख्या’ पेश की है। इस व्याख्या में अलौकिकता, नरत्व की अवमानता, कार्यों के दुहरेपन को सम्प्रदायगत बनने के लिए ‘लीला’ के धार्मिक प्रतीक का बहुमुखी प्रयोग हुआ है। तुलसी की इस साम्प्रदायिक वैष्णव व्याख्या में तत्कालीनता के असर के कारण ‘लीला’ और ‘प्रयोजन’ को नये आयाम भी मिले हैं। जैसे—(१) राम निर्गुण-सगुण दोनों हैं, निर्गुण से सगुण हो जाते हैं, उन के अंश से नाना ब्रह्मा-विष्णु-महेश उत्पन्न होते हैं और वे इन का संचालन करते हैं, अतः वे अवतार से भी बड़े परब्रह्म हैं और इस के साथ ही वे आदर्श पुत्र, आदर्श पति, आदर्श मित्र और आदर्श राजा हैं—वैष्णव नीति-शास्त्र की मर्यादा; (२) विष्णु के अवतार राम तथा उपास्य अवतारी राम के मेल से प्रस्तुत इस संशोधित ‘अवतारवाद’ में भक्ति की सगुणोपासना का भी समन्वय हुआ है;

१. रोल्लो मे द्वारा सम्पादित “सिम्बॉलिज्म इन रिटोब्रन ऐण्ड लिटरेचर” में थरिक काह्नर का ‘दि नेचर ऑफ सिम्बॉल’ शीर्षक लेख, पृष्ठ ६४-६५।

(३) वैदिक रीति के असुर-संहार के हेतु के स्थान पर व्यक्तिपरक मध्यकालीन ( लोक-रीति के ) असुर-उद्धार की प्रमुखता हो गयी जिस से रावणवृत्त के सभी पात्र भी प्रकट-अप्रकट रामभक्त हो गये; (४) नृतात्त्विक दृष्टि से राम चरबाहायुग तथा कृषि-युग की सन्धि पर है लेकिन 'मानस' में वे कृषियुग की संस्कृति के प्रतीक हैं; (५) 'मानस' की उमा केवल शिवपत्नी न हो कर शाक्तों की उपास्या भी है; (६) सारे तुलसी-कृतित्व में लीला और चरित, गाँव और नगर, प्रजा और राजा, सेवक और स्वामी, भक्त और भगवान् वाले 'विरोधों' में सामंजस्य के अनूठे उदाहरण हैं; और (७) सारा तुलसी-कृतित्व राज्य और कला के बजाय परिवार और धर्म के निमित्त है, इसी लिए अवतार के वैदिक हेतुओं के साथ भगत-हेतु, ब्राह्मण-हेतु तथा गौ-हेतु भी जुड़े हैं।

मिश्रित मिथकीय परिवेश से शुद्ध इतिहास-भूमिका पर उतरने पर तुलसी के चरित्रीकरण के सिद्धान्त और स्पष्ट होते हैं। यों तो बाल्मीकि ही महाकाव्यचरित्र में चरित्रीकरण को इतिहास-भूमिका पर ले आये थे, वीरचरितयुग ( हीरोइक एज ) भव्य होता है, पारलौकिक-पारमायिक नहीं। इस युग में आचरण की परम्पराएँ रुढ़ नहीं हो पातीं; लेकिन घोर मध्यकाल, और उस में उस युग का पारलौकिक दृष्टिकोण, आचरण-व्यवहार की एक विस्तृत तथा सूक्ष्म संहिता का विधान करता है। तुलसी ने रामवृत्त के पात्रों के आचरण-व्यवहारों की लौकिक मर्यादाओं को ऐसे आधार पर गढ़ा है। लेकिन पात्रों में अलौकिकता भी है। क्या इस अलौकिक चरित्रवृत्ता का इतिहास से कोई नाता है? इतिहास की मध्यकालीन चेतना बौद्धिक न हो कर रहस्यात्मक या आध्यात्मिक है। यह चेतना 'विकासवाद के विचारमत' को कतई नामंजूर कर के 'सृष्टि के विचार-मत' पर विश्वास रखती है। यह चेतना मानव-चेतना की आन्तरिक एकता को मिथकीय ढंग से बाह्य जगत् पर आरोपित करती है तथा जीवन की पूर्णता एवं सार्थकता की अभिव्यक्ति पूर्ण तर्क के बजाय मिथकीय विश्वास से करती है। इस ऐतिहासिक चेतना में भी सृष्टि एक रहस्य बनी रहती है और मिथक से पूर्णतः अलग नहीं हो पाती। इस भाँति स्रष्टा ईश्वर प्रथम और अन्तिम हेतु बन जाता है। न तो वह पूर्णतः ऐतिहासिक जगत् में लीन हो पाता है, न ही पूर्णतः उस से विच्छिन्न। इस तरह के इतिहास में कारणवाद ( कांजेशन ) की समस्या तर्क से छूट जाती है। प्रत्येक तथ्य एक पूर्ववर्ती कारण द्वारा सुलझा दिया जाता है तथा प्रत्येक कारण के पीछे किसी दूसरे लोक ( पूर्वजन्म ) का कारण निहित कर दिया जाता है। इस प्रकार का अन्त-विरोध देवी पात्रों की अलौकिकता, और लौकिक पात्रों के कर्मसिद्धान्त को संचालित करता है। देवी पात्र नाना प्रकारों के अवतार ले कर कल्प-कल्प में अपनी लीला करते हैं, तो लौकिक पात्र पूर्वजन्म एवं वर्तमान जन्म दोनों को मिला कर अपने चरित्र की कार्य-कारण शृंखला कसते हैं। इस तरह ईश्वर राम, और कर्मोपदेश उन के वृत्त के अन्य पात्र भी, 'स्रष्टा' होने के साथ-साथ ऐतिहासिक अस्तित्व के 'निर्णायक' भी हो



जाते हैं। फलतः लौकिक पाप आत्मा की चरम समरसता को प्राप्त करने के कार्यों में प्रकृति की समरसता को उपेक्षित या खण्डित करते हैं। ऐतिहासिक निरीक्षण की दृष्टि से तीन तरह की कारणवत्ताएँ होती हैं : यान्त्रिकतावादी कारणवत्ता कारण तथा प्रभाव में पूरी समानता मानती है, जीवशास्त्रीय कारणवत्ता कारण से अधिक प्रभाव को महत्त्व देते हुए एक भ्रूण को पूरे विकसित जीवन के परिप्रेक्ष्य में देखती है, तथा आध्यात्मिक-नैतिक कारणवत्ता व्यक्तित्व के सहज आवेश और कार्य-प्रभाव से परे के कारण को उभारती है। यह कार्य को दो विधियों में बाँट देती है : बाह्य विवरण के अनुसार किसी विशेष आवेश या शक्ति से संचालित विशिष्ट कार्य अवश्यम्भावी है; तथा आन्तरिक विवरण के अनुसार उस विशेष कार्य तथा एक उच्चतर सम्भावना के बीच चुनाव होना अवश्यम्भावी है। यह चुनाव पाप, अशुभ, अधर्म, जड़ता, माया को जान कर ही कार्य की उच्चतर सम्भावना के रूप में सम्पादित किया जा सकता है। पाप या बुरे कार्य इस जगत् में आने पर ( माया के कारण ) जोब पर हावी हो जाते हैं। ये भौतिकता, प्रकृति और शरीर-जगत् के भ्रान्त ऐतिहासिक दृष्ट से उत्पन्न होते हैं। इस प्रकार इस जगत् में आना अर्थात् सृष्टि एक पतन या बन्धन हो जाती है; और नैसर्गिकता के आवेग पाप या बुरे कर्मों के स्रोत बन जाते हैं तथा 'विवेक' के निर्देशन शुभ कार्यों के स्रोत। तुलसी ने अपने चरित्रोत्तरण में जगत्, जीव, कार्य, विचार, आवेग ( मनोविकार ) आदि के लिए सक्रिय आध्यात्मिक नैतिक कारणवत्ता को हिन्दू धर्मशास्त्र के अखण्ड परिवेश में पेश किया है। इस परिवेश में तुलसी को कुछ परिवर्धन-संशोधन भी करना पड़ा है। चरित्रविधान कार्यकारण-शृंखला से संचालित होता है किन्तु यह शृंखला पूर्वजन्म से पूर्णतः जुड़ी है। अतः ऐतिहासिक कार्य स्वतन्त्र नहीं है। इस चरित्र-विधान का निर्णायक ईश्वरीय न्याय है जिस के अनुसार शुभ कार्य का फल पुण्य और अशुभ का पाप होता है; लेकिन निष्काम काम सर्वोत्तम है। अशुभ कार्य दण्डनीय तथा शुभ पुरस्कार योग्य है। इस नैतिक कानून की कठोरता में मनुष्यों को जकड़ कर तुलसी ने ईश्वर को पूर्णतः मुक्त निर्णायक बना दिया है। पापों से मनुष्य और राजस छुटकारा पा सकते हैं—भक्ति और मुक्ति द्वारा। पाप जोब के अंश न हो कर माया की दुष्टता है। इसलिए इतिहास में ईश्वर के अवतार-प्रतीक की वह पूर्णता उद्घाटित हुई जो कर्मसिद्धान्त का अतिक्रमण कर के दण्ड-पुरस्कारदान के अलावा 'क्षमा' भी प्रदान कर सके।<sup>१</sup> फलस्वरूप रामब्यूह के पात्र वैदिक और लौकिक रीति के अनुसार बालि, शम्भूक, क्षूर्पणखा को दण्ड देते हैं; विभीषण, सुग्रीव, परशुराम आदि को क्षमा करते हैं; जाम्बवन्त, हनुमान्, भरत, अंगद, जटायु को पुरस्कार देते हैं; रावण, सर-दूषण, मेघनाद, कुम्भकर्ण आदि का वध कर के भी मोक्ष देते हैं; तथा शबरी, अहल्या, निषाद, जयभट्ट आदि का

१. देखिए : राइनहोल्ड नाइबूह-कृत 'द नेचर ऑफ रिजिग्रेस एक्सपीरियेंस' में 'द दूथ इन मिथ्स' शीर्षक लेख।

२. वही।

उद्धार करते हैं। यही नहीं, राम भक्तों और सन्तों के विचारात्मक चरित्र को रंजन से समृद्ध करते हैं। इस तरह जीवन के स्रोत और अर्थ को इतिहास से परे प्रतिष्ठित कर के तुलसी ने शील-निरूपण में एक ओर तो दैवी पात्रों में अलौकिकता की प्रतिष्ठा की है; दूसरी ओर मानवीय पात्रों में भक्ति के हेतु से 'प्रीति', 'उद्धार' और 'क्षमा' के नये आयाम दिये हैं; तीसरी ओर राक्षस और संघर्ष पक्ष को भी राम की नैतिक कल्याण से मण्डित किया है; तथा चौथी ओर चरित्र का 'अर्थ' इस जीवन एवं इतिहास की सत्ता के परे व्यंजित किया है।

धर्म और जादू ने भी विशेषतया क्रमशः रामपक्ष और रावणपक्ष के चरित्रों का काफ़ी संचालन किया है। धर्म और जादू के सम्बन्धों पर मेलिनोव्सकी, फ़्रेडर, क्लुक्हॉर्न, टाइलर, सुमनेर, रेडिन आदि नृतस्वशास्त्रियों ने गम्भीर कार्य किये हैं। दोनों तत्त्व ही अनानुभव-परक हैं, दोनों ही आस्था पर आश्रित हैं, दोनों ही नयी तथा भगनाशाओं से संघर्ष करते हैं, दोनों ही प्रतीकात्मक हैं, दोनों ही एक कर्मकाण्ड में जकड़े हैं। जादू की प्रकृति साधनवादी तथा व्यक्तिनिरपेक्ष होती है जिस से यह अच्छाई या बुराई के लिए प्रयुक्त हो सकता है। अतः यह वैयक्तिक लक्ष्यों पर बल देता है। धर्म समूह के लक्ष्यों पर बल देता है। जादू में संबंधों का नृतात्विक मनस्तत्त्व ( ऐन्थ्रोपो साइक ) नहीं होता जब कि धर्म में संबंध, श्रद्धा और प्रीति होती है। जादू में शक्ति—दैवीशक्ति—को कब्जे में किया जाता है, जब कि धर्म में उस के लिए प्रार्थना की जाती है। धर्म संस्थागत हो कर सामाजिक समूहों का संगठन करता है जब कि जादू अपने विश्वासियों को संगठित नहीं करता। धर्म मानवीय अस्तित्व के बुनियादी प्रश्नों से जुझता है जब कि जादू विशेष और स्थूल समस्याओं में बसा होता है। नृतस्वशास्त्रियों के अनुसार धर्म का कोई ऐसा पक्ष कठिनाई से हो मिलेगा जिस में कुछ जादू के पक्ष चुके-मिले न हों। हर्कोविट्स के शब्दों में "वस्तुतः जादू धर्म का संविल्ट अंग है।" बहुधा यह माना जाता है कि जादू कम से कम या तो समाज के, या उस के किसी समूह के, या किसी ईश्वर-भक्त प्रतिष्ठित मनुष्य के खिलाफ़ होता है। धार्मिक कर्मकाण्ड समाज या किसी व्यक्ति के खिलाफ़ नहीं होते हैं। धर्म और नीति (राजनैति) मिल कर एक जटिल निमित्त को, तथा जादू और प्रौद्योगिकी (टेक्नोलॉजी) मिल कर दूसरी जटिल निमित्त को प्रस्तुत करते हैं। दोनों में ही अतिप्राकृतिक के प्रति श्रद्धा है। जादू के अतिप्राकृतिक (सुपरनैचुरल) में कपट और भय होता है; धर्म के अतिप्राकृतिक में प्रार्थना और पावनता (होलिनेस)। इस पीठिका पर रामपक्ष और रावणपक्ष के चरित्रीकरण के नये पक्ष आलोचित हो उठते हैं, क्योंकि तुलसी के मध्यकालीन धर्म में भी रामवृत्त के मूल 'मिथकीय' और 'जादुई' अवशेष 'संस्कृतिकृत' हो चुके थे। 'मानस' में जादुई अवशेषों का सर्वाधिक उपयोग हुआ है। रावण में जादू (माया) तथा प्रौद्योगिकी ('कमिस्ट' प्रयोग) का आवाहन है, तो राम में धर्म और राजनीति का। रावण एक मायावी की तरह अशोकवन की सीता और लंका के युद्ध दोनों की तोड़-जोड़ करता है तथा उन पर

वैयक्तिक स्वार्थ की दृष्टि से नियन्त्रण रखता है। राम तप और वैराग्य से बलिदान करते हैं तथा शिवादि की उपासना करते हैं। रावण अपनी शक्ति का उपयोग वैयक्तिक लक्ष्यों के लिए करता है, जब कि राम समूह के आदर्शों के लिए। रावण माया एवं शक्ति के प्रयोग नर-समूह और अवतारी राम के खिलाफ करता है। यह बात ध्यान देने योग्य है कि नाना 'शक्तियों' और 'मायाओं' का उपयोग रावणपक्ष ही करता है, रामपक्ष नीति और कर्मकाण्ड पर आस्था रखता है। रावण दैवमत के विरुद्ध है और कोई भी अपशकुन नहीं मानता। वह माया का रचयिता भी है। सारांशतः वह 'अधर्मी, दुष्ट, स्वार्थी' होने के साथ 'मायावी' या जादूगर भी है। इसी के साथ रावण का धार्मिक आधार भी है कि वह उत्तम कुल-जन्मा पुलस्त्य का नाती है और प्रभु राम के बाण से प्राण छोड़ कर भवसागर तरने वाला एक भक्त भी हो जाता है जो बाह्य लीला के लिए शत्रु बनता है। वह सीता की भी मन-ही-मन स्तुति करता है। लेकिन उस का चरित्रीकरण उस के भक्त के आधार को सार्थक नहीं करता। वह एक खलनायक ही रहता है। राम में अतिप्राकृतिकता का समावेश सर्वाधिक है जो उन्हें परमपावन (होली) बनाती है। उन का जन्म नहीं होता है। वे प्रकट होते हैं : चारों भुजाओं में आयुध धारण किये हुए, दिव्य आभूषण और वनमाला पहने। वे अलौकिक बाललीलाएँ करते हैं और अपना अखण्ड अद्भुत रूप दिखाते हैं जो विराट्पुरुष (एन्थोपोसेण्ट्रिक) का प्रतीक है। उन के अलौकिक प्रभाव के कारण जो कोई उन के भक्त के प्रति अपराध करता है वह रामरोप-रूपी अग्नि में जल जाता है। राम भी माया के नियन्ता हैं किन्तु यह माया एक दार्शनिक अवधारणा हो कर उन से संलग्न है। सती के सामने राम (बालकाण्ड) तथा वानरों-रीछों के सामने रावण अनेक राम उत्पन्न कर देते हैं जो क्रमशः एक ही अतिप्राकृतिक शक्ति के 'लीला' एवं 'माया' रूप हैं। जादू के अन्य प्रयोग चरित्रीकरण को इतना अधिक नहीं प्रभावित करते हैं (जैसे—वेश बदलना, रूप बदलना, अग्निपरीक्षा, लक्ष्मण-रेखा आदि)। अतः उन की चर्चा अन्यत्र यथास्थान होगी।

विचार और कार्य के परिप्रेक्ष्य में तुलसी के चरित्रीकरण की अनेकानेक पद्धतियाँ उभर पड़ती हैं। हम यह नृतात्विक तथ्य दोबारा दुहरा देना चाहते हैं कि इतिवृत्त (कथात्मकता) में पात्र प्रतीक (संज्ञा) के रूप में न हो कर चरित्र (क्रिया) के रूप में होते हैं, किन्तु धार्मिक इतिवृत्त में वे अवधारणा (कॉन्सेप्ट) हो सकते हैं। वे विचार (आइडिया) के हुरकारे हो जाते हैं। दर्शन, सामाजिक विज्ञानों तथा धर्म के समाजशास्त्र में एक महान् विवाद इस बात पर भी चलता है कि इतिहास में विचारों की भूमिका क्या होती है? धार्मिक इतिवृत्त में नायकवर्ग तथा खलनायकवर्ग के विचार घटनाओं को स्वतः निर्धारित तथा बेहद संचालित करते हैं। शंकर, तुलसी, मार्क्स, नीत्शे, कार्ल मानहाइम, फ्रायड आदि के समानान्तर कृतित्वों में विचार बनाम इतिहास के सम्बन्ध साफ़ हो उठते हैं। यह एक प्रबल समाजशास्त्रीय स्थापना है कि 'विचार

हितों ( इष्टरेस्ट्स ) के कार्यधर्म होते हैं। चेतना के जीवन तथा विचार की पूरे व्यक्तित्व और उस की सामाजिक भूमिका पर पूरी छाप होती है और ये समाज तथा संस्कृति को विकसित करते हैं। लालकोट पारसन दो प्रकार के विचार मानते हैं : ( क ) 'अस्तित्ववादी विचार' जो यथातथ्य या यथानुमानित वस्तुओं का विवरण और विश्लेषण करते हैं; (ख) 'नॉर्मेटिव विचार' जो यह संकेत करते हैं कि वस्तुओं को कैसा होना चाहिए।" काव्य, विशेष कर धार्मिक काव्य, में ये दोनों ही अतिशयोक्तिपूर्ण होते हैं तथा इन पर परम्परा का गहरा कवच पड़ा होता है। इसलिए विचार और कार्य के सम्बन्ध बड़े ही आन्दोलक होते हैं। किसी धार्मिक सम्प्रदाय के अन्तर्मुखी विस्तार से निस्सृत विचार सीधे ही सामाजिक सक्रियता और सामाजिक परिवर्तन के भागी नहीं हो जाते। जब विचार और हितों की मंत्री होती है, जब वे किसी वर्ग या समूह के चिन्तन को प्रभावित कर डालते हैं, तभी वे सामाजिक अन्तःप्रक्रिया में संचरणशील होते हैं। एक बात और भी ध्यान में रखने की है कि धार्मिक विचार अपेक्षाकृत काफ़ी सुस्थिर और अपरिवर्तनीय हुआ करते हैं। यदि वे एक बार विकसित तथा स्वीकार कर लिये जाते हैं तब वे 'कार्य' पर अपना पूरा दबाव डालते हैं। अतः वे सामाजिक परिवर्तन के बाधक भी हो जाते हैं। मध्यकाल में वर्णाश्रमधर्म, कर्मसिद्धान्त, भाग्य भावि के विचारों ने अपनी जीवन्तता खो कर सामाजिक परिवर्तन, आर्थिक दौलत, वैज्ञानिक ( तार्किक ) दृष्टिकोणों के प्रति दूसरे प्रकार का रुख अपनाया ( क्योंकि आध्यात्मिक विचार केवल 'भौतिक परिस्थितियों' का ही प्रतिबिम्ब नहीं होते हैं )। तुलसी के समय में दीन-हीन कृपकवर्ग में सुगबुगी उठ रही थी। इस की धार्मिक अशांति को कबीर ने पहचाना और सामाजिक विनाश को तुलसी ने। किन्तु तुलसी के अपने विचार-धारात्मक अन्तर्विरोध ( वर्ण बनाम वर्ग, वर्णाश्रम बनाम वर्णहीनता, रामराज बनाम कलिसमाज ) थे। अतः मध्यकालीन इतिहास में विचार की नयी भूमिका के प्रवक्ताओं में कबीर तथा अन्य सन्त और तुलसी तथा अन्य विचारक आते हैं। इन लोगों ने 'भक्ति' और 'माया' और 'जाति' के सम्बन्ध में नये विचार रखे एवं प्रस्तुत किये; किन्तु तत्कालीन नैतिक आवश्यकताओं तथा 'मोक्ष' या मुक्ति की जबरदस्त अवधारणा से उन के ये विचार पुनः एक परम्परावादी साँचे में डल गये। मैक्स वेबर ने धार्मिक विश्वासों तथा आर्थिक विकास के आपसी सम्बन्धों की एक लम्बी अध्ययन-माला से यह नतीजा निकाला है कि 'मोक्ष' की विभिन्न धारणाओं ने आर्थिक व्यवहारों को अत्यन्त प्रभावित किया है। हिन्दूधार्मिकता ने कर्मसिद्धान्त पर विश्वास कर के 'अर्थ' और 'काम' पक्षों को पापकूप मान कर मध्यकाल की सामाजिक चेतना को तो कुण्ठित किया ही, आर्थिक विकास और आर्थिक शोषण के ताप को भी रोक दिया। इस भाँति धर्म या तो बाधक बना या रक्षक। तुलसी के पात्र-संयोजन से हमें विचारों एवं कार्यों के आपसी सम्बन्ध के कई पहलू मिलते हैं : रामपक्ष त्याग और नीति का आবেदक रहा है, रावणपक्ष भौतिकता और आर्यनीति का विरोधी। लंका का आर्थिक और तकनीकी स्तर काफ़ी ऊँचा था।

किन्तु वहाँ 'अधर्म' और 'काम' का ही बोलबाला था। रामपक्ष में परम्परागत है; वह नाना निगमागमपुराण ग्रन्थों से समर्थित चरित्रयोजना में बँधा है। वह आध्यात्मिक मूल्यों की ओर उन्मुख है। अतः वह भविष्य के बजाय अतीत की ओर प्रयाण करता है। परिवर्तन का दबाव केवल शूद्रों की ओर से उभर रहा है। अतः राम एक ओर निषाद और शबरी आदि को गले लगाते हैं, तो दूसरी ओर शूद्र शम्बूक का वध करते हैं या शूद्र को नीच ही बनाये रखते हैं। आध्यात्मिक मूल्यों की साधना की वजह से 'सन्त' और 'भक्त' ऋषि और पुरोहित, ब्राह्मण और ब्रह्म को शीर्ष स्थान दिया गया है। ये मात्र चिन्तन और भावना में तल्लीन रहने वाले अन्तर्मुखी पात्राभास हैं : अमूर्त टाइप जैसे हैं। इसी के समानान्तर 'अवतारवाद' तथा 'भक्ति' ने मिल कर विचारों को परिवर्तनकारी भूमिका भी दी है : परब्रह्म राम भूमि के भार को हरने के लिए, असुरों का संहार करने के लिए, और एक धर्मराज्य स्थापना के लिए अर्थात् एक निर्विकल्प सामाजिक परिवर्तन के लिए धरती पर स्वयं आते हैं; उन के साथ इन्द्र ( बालि ), ब्रह्मा ( जामवन्त ), सूर्य ( सुग्रीव ), विश्वकर्मा ( नील ), मातु ( हनुमान् ) तथा सहस्र देवता ( वानर ) भी सामूहिक अवतार ले कर इस परिवर्तन के सहकर्म होते हैं; लक्ष्मण ( शेष ), भरत ( शंख ) और शत्रुघ्न ( चक्र ) का भी अंशावतार होता है। अवतार में 'भक्ति' के मिलने से समाज में सुधार और संबंधों का उदात्तीकरण भी होता है। किन्तु सब मिला कर सामाजिक सक्रियता का यह परिगटन दो आधारों पर क़ायम है : वर्णाश्रम-व्यवस्था, तथा लोक-मर्यादा एवं वेद-मर्यादा व्यवस्था। रामवृत्त के सारे पात्र इन्हीं दो व्यवस्थाओं के योगक्षेम हैं। दो विचारात्मक चरित्र-कोटियाँ उभरती हैं : बैराग्य कोटि ( सन्त, भक्त, मुनि आदि ), और भक्त कोटि ( यह बहुत व्यापक है जिस में शत्रु, पापी, राजस भी शामिल हो जाते हैं यदि वे रामभक्त हैं )। इस के मूल में अविनाशी जीव को ईश्वर का अंश मानने का विचार है। इस के मूल में दूसरा हेतु उद्धार का है। भारतीय आध्यात्मिक चिन्तन स्वभाव की रचना में तीन गुणों ( सत्त्व, रज, तम ) और तदनुरूप तीन प्रकार के विचारशील को मानता है। इस विचार के अनुसार बैरागी सद्गुणी चरित्र हैं, साधक व गृहस्थ रजोगुणी, और पापी एवं राजस तमोगुणी। ये पात्र अपना आध्यात्मिक उद्धार करते हैं अर्थात् तमोगुणी-रजोगुणी वृत्ति को त्याग कर सत्त्वगुणी चरित्र के साधक होते हैं। इस के मूल में तीसरा विचार है 'कर्म' की भीमांसा का। अवतारी और अंशावतार पात्रों के कार्य तो 'लीला' होते हैं, लेकिन प्राकृत जनों के कार्य पूर्वजन्म के 'कर्म' के परिणाम भी होते हैं; राजसों के कार्य तत्काल व्यवस्था के प्बंधक होते हैं। तुलसी ने इस त्रिमुखी कार्य-भीमांसा में कर्मवाद का कर्म, परब्रह्म की लीला, तथा तत्कालीन वर्तमान की अराजकता सीधों को समाहित किया है; प्राकृत जनों के वर्तमान कार्यों के निष्काम होने की छर्त रखी है। कार्यक्षेत्र में एक मानवतावादी परिवर्तन भी उन्होंने किया : 'कर्मसिद्धान्त' की बजाय कठोरता और 'देवी अमा-कथा के तत्त्वों' का भक्ति द्वारा समन्वय। सारांश

में 'गुण' और 'कर्म' के विचारों ने उन्हें चरित्रीकरण के सूत्र दिये हैं जिस के फलस्वरूप उन्होंने आदर्श (आइडियल) बनाम कुकर्म (ईविल) के दो ध्रुवान्त बना डाले हैं। आदर्श के अन्तर्गत साधक आदर्श सन्त है और निबिकल्प आदर्श परब्रह्म राम; कुकर्म के अन्तर्गत माध्यम खल है और परिणति रावण। रामपक्ष में देवता, नर और भक्त शामिल हैं; रावणपक्ष में अप्रकट भक्त किन्तु प्रकट राक्षस और तत्कालीन समाज के दुष्ट लोग जुड़े हैं। ये राक्षस वस्तुतः खलों के अतिप्राकृतिक प्रतीक हैं : पराये धन व परायी स्त्री को चुरा ले जाने वाले, दुष्ट, चोर, जुआरी (मानस, १।१८३।१); अनेक जातियों के (कबीलाई टोटम), मनमाना रूप धारण करने वाले (गुरित्ला), भयंकर-हिंसक-बिबेकरहित (बर्बर)। वैदिक संस्कृति की विरोधी जातियाँ, तथा पौराणिक आचारों में भंजक (खल), दोनों मिल कर 'राक्षस' का धार्मिक-बिम्ब रचते हैं। धार्मिक काव्यों में इस विचारविधा का भी खयाल रखना चाहिए कि उन में देवता या ईश्वर के लिए, उस के चरित्रशिल्प और आदर्श-स्थापन के लिए, राक्षस या दुष्ट अनिवार्य भी है। एक ईश्वर बिना राक्षस की विरोधी मौजूदगी के अस्तित्वमान ही नहीं हो सकता, उस में अतिमानवता, देवत्व तथा अति-प्राकृतिकता का समावेश नामुमकिन हो जायेगा। इस भाँति राम सन्तनायक के शीर्ष तथा रावण खलनायक के शीर्ष हो जाते हैं। रामकथा की यात्राओं में विचार बड़े ही सुविचारित ढंग से कार्य में रूपान्तरित होते चले जाते हैं। पहली श्रेणी में राजकुमार राम की मिथिला तथा अयोध्या (कोशल) के बीच की यात्राएँ हैं जिन में प्रेम, विवाह, मंगल तथा राजकलह सभी घटता है। दूसरी यात्रा है वनवासी राम की पंचवटी तक की जहाँ राम वन्यजीवन की भीषणताओं से अम्यस्त हो कर कुशल दण्डनीतिकार (घन्वा) होते हैं। तीसरी यात्रा है लंका तक की जहाँ राम एक प्रजातान्त्रिक सेनापति धनुर्वेदसिद्ध और अवतार पुरुष होते हैं तथा राक्षसों का संहार करते हैं। अन्तिम यात्रा है लंका से अयोध्या तक की जहाँ वे पुनः दिग्विजयी राम, राष्ट्रनेता राम, परब्रह्म राम के रूप में वापस आते हैं। जाहिर है कि हिन्दू विचारों और अहिन्दू विचारों की टक्कर से चरित्र (काव्यों) के कई ऐसे पहलू भी खुले हैं जिन में एक ओर रोमांस के तत्त्व (नायिका-हरण, नायक की जोखिम यात्रा, भय-त्रास-कठणादि) घुले-मिले हैं, तो दूसरी ओर मध्यकालीन कृषि-संस्कृति की मर्यादा व अलौकिक श्रद्धा गृहीत है। इस के अलावा चरित्रीकरण पर कर्मसिद्धान्त का सहजता-घातक प्रभाव भी पड़ा है। तुलसी ने इस के मूल विचार—भाग्यवाद—का सहारा ले कर प्रत्येक छोटे-महीन अन्तर्द्वन्द्व या बाह्य संघर्ष को नैतिक न्याय से जोड़ कर उस की पूर्वजन्मान्वेधी व्याख्या कर डाली है। इस नैतिक न्याय ने चरित्रीकरण को काव्यात्मक न्याय से विच्छिन्न कर दिया है। प्रत्येक उपस्थित शुभ-अशुभ कार्य के कारण या औचित्य बताने के लिए कई मिथकें गूँथ दी गयी हैं। अतः नैतिक संविधान की तो प्रत्येक धारा लागू हो गयी है किन्तु चरित्रोत्थरण में संयोग तत्त्व (चान्स फैक्टर) का आधान गुम हो गया है। इस से कार्यक्षेत्र में एक हानि भी हुई कि कई पात्र एक तो अपने पूर्वजन्म की 'यारें' भी रखने लगे (अहल्या, काकमुक्षुण्डि, पार्वती

आदि ) और अपने कार्यों के करने का पूरा 'विवेक' भी रखने लगे अर्थात् उन्हें भवितव्यता का पूरा पता था । इस कार्यविधि से केवल वे ही अनजान रहे जिन की मति भ्रष्ट कर दी गयी थी ( कौशल्या, अयोध्या की जनतादि ) । अतः ये चरित्र अपने कार्यों का नतीजा भी पहले से ही जानते हैं ( हरिदर्शन या हरि के द्वारा बच होने से मुक्ति ) । चरित्रोत्कर्षण के अन्तर्गत विचार और कार्य के ये कुछ अनुपम सिद्धान्त प्रकट हो उठते हैं । सारांश यह है कि अधिकांश पात्र मन में सोचते कुछ हैं और करते कुछ हैं तथा उन में अपने कार्य तथा परिणाम का पूरा विवेक है । इन पात्रों की रचना रसवादो दृष्टि की अपेक्षा धर्मशास्त्रवादी दृष्टि से हुई है ।

धार्मिक जीवन तथा महाकाव्यों में नृत्त्वशास्त्रियों ने धार्मिक नेताओं की भूमिका का निरूपण किया है । समाज में वे 'ईश्वरदूत' ( प्रोफेट ) तथा काव्य में 'अवतार' रूप में आया करते हैं । ईश्वरदूतों के विचार चमत्कारपूर्ण ( कैरेस्मैटिक ) तथा अवतारों के विचार 'अलौकिक' होते हैं; और दोनों में अतिप्राकृतिक का संयोग होता है । यहाँ धर्म के जादुई अवशेष का रहस्यीकरण है जिस में नेता या नायक सामान्य मनुष्यों की अपेक्षा विलक्षण, अतिप्राकृतिक, अतिमानवीय होता है । दोनों ही चरित्ररूपों में एक ही तरह का अलौकिक ( व्यापक अर्थ में ) नेतृत्व स्थापित होता है जिस में यह विश्वास होता है कि ईश्वरदूत का ईश्वर से सीधा सम्पर्क होता है और ईश्वर उसे अपनी कुछ आज्ञाएँ पूरी करने का 'मिशन' सौंपता है । अवतार के प्रसंग में स्वयं ईश्वर अवतारी, या अंश, या समूह, या व्यूह-रूप में धरती पर आ कर सामाजिक विषमताओं को समाप्त करता है । इस के मूल में दो विचार हैं : शनैः-शनैः परिवर्तन की अवश्यम्भावना या अवश्यम्भावी की क्रमिकता के प्रति उपेक्षा भावना; तथा दैनिक कार्यक्रम की जड़ता से मुक्ति और उस के स्थान पर एक नये दृष्टिकोण का अभ्युदय । इस भाँति धार्मिक चरित्रोत्कर्षण में अलौकिकता का समावेश समाजचिन्ता में एक व्याप्त भगनाशा, यातना, संघर्ष को झटके से ( क्रमिकता के बजाय ) बदल देने का भुगतान है । इस में उत्साह की अतिशयता पावनता और श्रद्धा में रूपान्तरित हो जाती है—विशेषरूप से अवतारवाद के परिवेश में । तुलसी ने 'भक्ति' को एक ऐसा ही मिशन बनाया है जो कर्मकाण्ड, ज्ञानमार्ग और वैधी भक्ति से पर्याप्त मुक्त है । जब राजशक्ति के प्रभावों से धार्मिक संस्थाएँ प्रभावपूर्ण ढंग से आजाद होती हैं तब यह 'अलौकिक नेतृत्व' सामाजिक परिवर्तनों में बड़ी पहल करता है । आरम्भ में तुलसी ने अलौकिक नेतृत्व का व्यावहारिक क्रियान्वयन 'अवतार-पुरोहित की धुरी' ( प्राफेट-प्रोस्ट ऐक्सिस ) में ही संकुचित कर डाला है अर्थात् नारी और शूद्रवर्ण ( वर्ग ) को इस से छाँट सा दिया गया है, और परब्रह्म राम तथा भूसुर ब्राह्मण को ही यह नेतृत्व दिया गया है । भक्तों को केवल भावना-क्षेत्र में समानता दी गयी है । तुलसी ने राम की अलौकिकता को परब्रह्म की 'विशुद्ध' अलौकिकता बना दिया है जिस से अर्थ और कामसम्बन्धी समस्याएँ उपेक्षित हो गयी हैं । बाद के कृतित्व में वे अर्थ के क्षेत्र की भी धार्मिक सीमांश ( तापपरक, शापपरक, पापपरक ) कर सके हैं ।

इस अलौकिक नेतृत्व ने चरित्रोत्थरण को एक कालदेश-मुक्त कथानक-भूमि दी क्योंकि रामव्यूह के पात्र परब्रह्म और उस के अंशावतार हो गये, अयोध्या-चित्रकूट-वन आदि विश्व-रूप हो गये, तथा उन के प्रत्येक कार्य अलौकिक, आदर्श, पावन या मर्यादा बन गये। इस अलौकिक नेतृत्व की वजह से अज्ञा और भक्ति ही चारित्रिक मूल्यांकन की अन्तिम कसौटी बने। इन चरित्रों में अतिमानवीय और अतिप्राकृतिक पावन तत्त्व मण्डित हो गये। परिणामतः रामवृत्त के पात्रों के शील में कोई बारीक सी भूल, या नैतिक संहिता के अनुसार हलकी सी असंगति, या मानवीय दुर्बलता अथवा मानवीय राग को सहन नहीं किया जा सका और उस के लिए नैतिक-आध्यात्मिक मिथक-स्पष्टीकरण दिये गये। ऐसे चरित्रोत्थरण में 'अध्यात्म-रामायण' से प्रभावित अज्ञा और अलौकिकता की मनोवृत्तियाँ कालजयी हो गयीं। राम-सिया-लखन की नदी के बाढ़ यह अलौकिकता हनुमान् में अद्भुत में; एवं रावणपक्ष के अन्तर्गत रावण के मायाजाल ( जादू ) के बाढ़ कुम्भकर्ण के किमाकार ( प्रोस्टक ) में ऊर्जस्वित हुई है। रामव्यूह में यह 'क्षमा' और 'मोक्ष' का अतिमानवीय अनुदान करती है।

इस 'अलौकिकता' का एक चरित्रगत रूपायन प्रकृति तथा जड़ वस्तुओं में भी 'चेतना' एवं 'भक्ति' के समावेश में हुआ है। यों पशुकथाओं ( फ्रेब्लिस ) तथा निजंघर-कथाओं ( लीजेण्ड्स ) में सर्वचेतनवाद ( पैन्थीज्म ) एवं पाशववाद ( ऐनिमिज्म ) के बोध में प्रकृति, पशुपक्षी तथा जड़वस्तुएँ आत्मा एवं मानवीय चेतना से परिपूर्ण हो जाया करती हैं; लेकिन तुलसी की इस अलौकिकता में वे 'चेतनात्मा' के साथ-साथ संस्कारतः 'भक्त' भी हैं। खास तौर पर 'मानस' में गंगा, यमुना, समुद्र, जलचर, मेघ आदि ऐसे ही चारित्रिक अभिप्राय ( मोटिफ्स ) हैं जिन में यह नव्य 'आध्यात्मिक सर्वचेतनवाद' प्रकट हुआ है। वानर-भालू-खग आदि टोटेमीय जातियाँ ही हैं लेकिन तुलसी ने उन्हें पशुपक्षी—मानवचेतनापूर्ण भक्त पशुपक्षी—माना है। अतः परब्रह्म राम से सारा ब्रह्माण्ड प्रीति-नाते में लीन बनाया गया है।

सारांश में, दैवीचरित्रों में विराट् मनुष्यत्व ( ऐन्थ्रोपोसेण्ट्रिज्म )—सर्वांशपूर्ण मनुष्यत्व ( ऐन्थ्रोपोमोर्फिज्म ) है; प्रकृति व चराचर में सर्वचेतनवाद-पाशववाद है; तथा राक्षसपक्ष के चरित्रों में ( आचार्य शुक्ल के शीलनिरूपण के सिद्धान्तों के मुताबिक, जो उन्होंने मूलतः तुलसी-काव्य से ग्रहण किये हैं ) 'व्यक्तिवैचित्र्यपूर्ण अवसादन' है।

उपर्युक्त बहुमुखी भूमिका तुलसी के पात्रों के प्रारूपज्ञान ( टाइपॉलॉजी ) को मुमकिन बना सकती है। पहले कुछ मूल सिद्धान्तों को ध्यान में रख लिया जाये—

( १ ) पात्रमण्डल के अन्तर्गत विश्व और परलोक, प्रकृति और चराचर, जड़ और चेतन, देवता और दानव, परब्रह्म और मनुष्य, अर्थात् समग्र ब्रह्माण्ड शामिल है; सभी आत्मायुक्त हैं; सभी प्रकट-अप्रकट हैं; सभी के चरित्रांकन का निर्णय शुभ-अशुभ, पाप-पुण्य, अच्छा-बुरा, धार्मिक-अधार्मिक के आधार पर होता है; सभी लीलामय राम से ही नचाये जाते हैं और सभी कर्मफल के मुताबिक अथवा भक्तिपद या मोक्ष पाने के



लिए अपने-अपने कार्य करते हैं। इन में राम अन्तिम सत्य, सम्बन्ध और मर्यादा है।

(२) इन सभी पात्रों के आचार-व्यवहार, कार्य, सामाजिक-पारस्परिक सम्बन्धों के आचार 'मात्र राम के नाते से ही' उचित-अनुचित कहलाते हैं। जहाँ तक स्नेह और नाते हैं, जहाँ तक माता-पिता, भाई-बहन, सासु-ससुर, सुहृद्-गुरु, पुत्र आदि हैं, वे सब राम के नाते से ही प्रिय और हितैषी हैं। जिन्हें राम और वैदेही प्रिय नहीं हैं उन्हें कोटि बैरियों की तरह त्याग देना चाहिए। इसी लिए सुग्रीव भाई बालि को, अंगद पिता बालि को, विभीषण भाई को, वैद्य सुपेण राजा रावण को, मन्दोदरी रावण की अन्धभक्ति को राम के नाते त्यागती है। राम के नाते से ही ये लोकविरुद्ध आचरण करने वाले हो कर भी सच्चरित्र तथा प्रिय हैं ( उदाहरण : कवितावली )।

( ३ ) पात्रों में अचानक तीव्र चरित्रपरिवर्तन होता है। यदि चरित्रघटक '+ x' है तो उस का '- x', या '+ x', या 'x²' अथवा  $\frac{1}{x}$  हो जाना मुमकिन है।

इस परिवर्तन के चार हेतु हैं : ( अ ) मतिभ्रम ( सरस्वती द्वारा, देवों द्वारा ); ( आ ) भाग्य ( ब्रह्मा द्वारा ); ( इ ) शाप ( बहुधा ब्राह्मणों द्वारा ); तथा ( ई ) वरदान ( सन्तों-देवों या ब्राह्मणों द्वारा )। पहले तीन हेतु अवनति तथा चौथा उन्नति करता है। तुलसी के सारे चरित्रोत्कर्षण का तकनीकी भेद यही है।

( ४ ) पात्र मन में सोचते कुछ और हैं तथा करते कुछ और हैं अर्थात् इन में प्रतीक ज्ञानवत्ता (सिम्बॉलॅजो) के आकॅटाइपल अवशेष क्रायम हैं। यह नाटकीय स्वगत-प्रकट कथन जैसी हालत है।

अतः निम्नलिखित वर्गीकरण किया जा सकता है—

अ (क) दिव्य अलौकिक प्रसादन की घुरी पर—वैदिक मण्डल के देवता, पौराणिक देवता, रामपंचायतन ( राम-सीता, लक्ष्मण, भरत, शत्रुघ्न, हनुमान् ), पंचदेव ( शंकर, गणेश, विष्णु [ राम ] सूर्य, देवी ) आदि।

(ख) अलौकिक अवसादन की घुरी पर—रावण, मेघनाद, प्रहस्त, कुम्भकर्ण; तथा मुरसा, लंकिनी जैसी प्रेतनियाँ आदि।

(ग) संन्यास वृत्त पर—राम-लक्ष्मण-भरत, ऋषि-मुनि-सन्त आदि, चातक और मोन ( प्रतीक )।

(घ) शौर्यवृत्त पर—लक्ष्मण, रावण, परशुराम, अंगद, हनुमान् आदि।

(ङ) धार्मिक नेतृत्व की घुरी पर—नारद, विश्वामित्र, याज्ञवल्क्य, पुरोहित, साधक, सन्त, ज्योतिषी, कथावाचक, मन्त्रोच्चारक, कर्मकाण्डी आदि।

ब (च) नायक-चक्र में—राम-लक्ष्मण, हनुमान्-अंगद, सुग्रीव-जामवन्त।

(छ) सलनायक-चक्र में—रावण-खरदूषण, वर्णाश्रमव्युत् व्यक्ति, मन्त्रा-कैकेयी, सल, कुचक्री देवता; बाद की रचनावर्गों में स्वयं तत्कालीन

समाज ( कलिकाल ); सम्राट्, प्रशासक, शैव, कबीरादि; मोर और चकोर और कोयल ( प्रतीक ) ।

(ज) विदूषक-मूर्ख-चक्र में—नारद, परशुराम, केवट, (अंशतः); अंगद-रावण प्रसंग में रावण; लंकादहन के पूर्व हनुमान्; रावण के चापलूस सभासद, भगोड़े और कायर देवता; कुम्भकर्ण-शूर्पणखा, खर-दूषण ( नामार्थक प्रतीक ); परनिन्दक; कामी; लोभी ब्राह्मण; ज्ञानी शूद्र; राई; बगुला-ध्यानी सन्त; सुरसा; राम-रावण युद्ध में रावण की माया से मूर्ख बनी वानर-भालू सेना; धूर्त जयन्त, घोखेबाज मारीच आदि ।

(झ) मानवीय पात्र—भक्त और सन्त ( धारणारूप );

ग्राम्य वनिताएँ, मन्थरा, केवट, शबरी ( लोकजीवन के सरल मांसल पात्र );

दीनहीन भिखारी, कंगाल किसान ( पूरे कृषक समाज के टाइप ) ।

हम परीक्षोपयोगी टीका के लिए इनका चरित्र-चित्रण नहीं करेंगे, बल्कि इन के मूल में सामाजिक प्रवृत्तियों की खोज करेंगे क्योंकि चरित्रांकन के आधार तो हम अब तक स्पष्ट कर चुके हैं जिन्हें लागू करने पर कुछ इच्छा-क्रिया-ज्ञानपरक गुण-दुर्गुण-समूह घट-बढ़ कर नाना चरित्र-चित्रण के अनेक नमूनों से गठित हो जाते हैं । प्रारूपों ( टाइप्स ) की रचना विशिष्ट समाज-गठन की प्रतिबिम्बित करती है और कला एवं साहित्य में ये प्रारूप सामाजिक गठन को उद्घाटित करते हैं । ये प्रारूप मानवीय व्यवहार, सामाजिक सम्बन्ध तथा लौकिक ज्ञान की शिक्षा देते हैं । जनचित्त जिस प्रकार अपने पात्रों को बाह्य रूपों में पाता है उन्हीं के अनुरूप उन का प्रारूप ( कपोल-कल्पनाओं, देवकथाओं, पुराणकथाओं, पंचतन्त्र आदि के अनुसार ) गढ़ देता है । इस के अलावा प्रारूप रचना का दूसरा ढंग है कि समाज के मूल्यों तथा संस्कृति के प्रतीकों को पात्रों में पुंजीभूत कर दिया जाये । तुलसी के पौराणिक-ऐतिहासिक कृतित्व में भी इस भाँति इतिहास समाज में प्रवेश कर जाता है क्योंकि नाना स्थितियाँ दशाएँ घुल-मिल कर टाइप बनाती हैं ( भगोड़े देवता, व्यासपीठ पर उपदेश देने वाले शूद्र, अधम नारी, बकध्यानी सन्त, चापलूसों के झुण्ड ) । ओरिन बलाप्य नायकों ( हीरोज ), खलनायकों ( विलेन्स ) तथा मूर्खों ( फूल्स ) के माध्यम से तत्कालीन सामाजिक चेतना के द्वन्द्वों का समाज-शास्त्रीय मापन करते हैं जहाँ लोगों की रुचियाँ, भय तथा जुगुप्सा उदात्तीकृत होती हैं । नायकों की प्रशंसा होती है, उन का अनुकरण होता है और उन्हें मांडल के रूप में पेश किया जाता है । खलनायक और मूर्ख झील की निवेघात्मक दशाएँ हैं जो दुर्गुण तथा मानवीय त्रुटियों से नफ़रत करने या बचने का बोध कराते हैं । तुलसी ने विजयी नायकों की शृंखला दी है ( राम, सुग्रीव, हनुमान् ); अलौकिक कार्य करने वाले नायक

१. ओरिन ई. क्लाय : 'हीरोज, विलेन्स देण्ड फूल्स', पृ० १३, १७ ।

दिये हैं ( राम, हनुमान्, अंगद, जटायु ); सेवा करने वाले नायक दिये हैं, ( भरत, लक्ष्मण विभीषण हनुमान् )। खलनायकों के द्वारा उन्होंने अपने समाज को काफ़ी प्रक्षोभित किया है। यहाँ वर्णाश्रम-धर्म व्यवस्था पर खतरा पैदा करने वाले खलनायक ( राक्षस, खल, नास्तिक, शूद्र, ईश्वरद्रोही ); सामाजिक दृष्टि से अस्त-व्यस्तता फैलाने वाले खलनायक ( क्षुण्णत्वा, मन्थरा, कुचक्री देवता, वर्णाश्रमधर्म-व्युत् व्यक्ति, निर्गुण, ओगी, निम्बक, स्वार्थी आदि ) और बहुरूपिये खलनायक ( भूत जयन्त, स्वर्णमृग-वेशी मारीच, ब्राह्मण-वेशधारी रावण, कैकेयी, सम्पाति आदि ); रामद्रोही-शिवद्रोही-ब्राह्मण-द्रोही आदि भरे पड़े हैं। मूर्खों और विद्वज्जनों की रचना में तो तुलसी ने अपने समय को कमाल के साथ प्रतिबिम्बित किया है। इस कोटिकरण में हास्यप्रभूत दण्ड ( काँमिक पनिष्मेण्ट ) का विधान होता है और पात्र की एकरसता या त्रुटि की खिल्ली अथवा घञ्जी उड़ायी जाती है। इस के अन्तर्गत चतुर विद्वज्ज ( नारद, परशुराम, केवट ), हास्य के आलम्बन ( नारद, शिव, [अंशतः] ); रावण के ( मुगलयुगीन ) चापलूस सभासद्, बकध्यानी साधु, मूर्ख कौवा ( जयन्त ), परदार-परधन-लोभी लोग, डींग मारने वाले सामन्त ( रावण ), भयंकर और विद्रूप पात्र ( कुम्भकर्ण, सुरसा, लंकिनी ), मजबूर सेवक ( मारीच ), क्रोधी परशुराम और कथा-गायक एवं चुगुलखोर नारद आदि आ सकते हैं।

इस तरह की पात्रवर्ग-त्रयी, पात्रवर्ग-धुरियों ( अ ), पात्रवर्ग-वृत्तों ( = अ ) तथा पात्रवर्ग-चक्रों ( = ब ) द्वारा तुलसी ने सामाजिक गठन का आदर्श और अलौकिक, यथार्थ और गहि़त दोनों तरह का 'बिम्ब' रचा है जिस में उन के पौराणिक कथानक एवं वैचारिक अन्तर्विरोध भी बरकरार हैं। यहाँ पशुकथा-तत्त्व ( जटायु, बाम्बवान्, हनुमान् जयन्त, मारीच ) टोटेमिक जातियों के प्रतीक उद्घाटित करते हैं; लोकांचल ( आदिवासी जातियाँ, गुह, शबरी, भील, किरात, कोल ) कृषक जीवन का समाजशास्त्रीय आयाग देते हैं; राजसभाएँ और संवाद ( अयोध्या, मिथिला, चित्रकूट, लंका ) उसे राजनीतिक-सामाजिक आयाग देते हैं; विभिन्न सम्प्रदाय एवं मत ( शैव, शाक्त, निर्गुण, नाथ-सिद्ध तान्त्रिक भक्त, सन्त ) मध्यकालीन धार्मिक दिशाओं का सूचक बनाते हैं; कलिकाल ( खल, वर्णाश्रमधर्म पतन, त्रिताप, कामी-लोभी-पापी लोग, गरीब और अकालग्रस्त आबादी, अत्याचार और दासता ) सामाजिक यथार्थ के बिल्कुल नजदीक-नजदीक ले आता है। इस तरह अलौकिक अवतारवाद और गार्हस्थिक जीवन की परम्पराव्रती रुढ़ कृषि-संस्कृति के आदर्श यहाँ संगतियों-असंगतियों की राशि बिखेर रहे हैं। 'मानस' के सात काण्डों में नार्यकों तथा नगरों के चित्रफलक अगूठे ढंग से खिलमिलाये हैं। बालकाण्ड में अवतारी परब्रह्म राम और मिथिला नगरी का चारित्र्य है; अयोध्याकाण्ड में भरत का चरित्र और चित्रकूट की पावन प्रकृति तपोमय हो उठी है; अरण्यकाण्ड में जटायु और कनकमृग का आश्चर्य है; किष्किन्ध्याकाण्ड में सुग्रीव तथा बलबलका की तरह खिलमिलाती किष्किन्धानगरी का चरित्र है। यहाँ बानर टोटेम

वाली आदिम जाति की दुनिया अपने नैतिक आचरण लिये है जो अयोध्या की कृषि-प्रधान नैतिकता से मुक्तलिप्त है। सुन्दरकाण्ड के नायक हनुमान् है जो अद्भुत तथा हास्य की निष्पत्ति कराते हैं। लंकाकाण्ड में एक मुगल शहर की तरह समुन्नत लंका का एक भौतिक आर्थिक-कामुक सामन्तीय समाज परोक्षरूप से उभरा है जिसे संन्यासी कवि ने 'मायानगरी' कह दिया है। यहाँ सभी कुछ अयोध्या ( एक आर्थ नैतिकता की तपस्विनी और सम्मिलित कुटुम्ब के दुष्परिणामों से शापित नगरी ) का ठीक उलटा है। इस काण्ड के नायक श्रीराम हैं। उत्तरकाण्ड में दो राज्य-व्यवस्थाएँ या दो युग नायक-सलनायक हो गये हैं : रामराज्य, तथा कलियुग। चरित्रांकन की दृष्टि से हम यह पूर्णतः स्पष्ट कर देना चाहते हैं कि महाकाव्य 'मानस' के अलावा तुलसी ने अपनी अन्य कथाकृतियों में पूरी चरित्र-योजना नहीं की है ( कवितावली, गीतावली, बरबै रामायण, रामललानहछू )। वहाँ केवल लिरिकल क्षाकियाँ हैं। अतः चरित्रांकन का प्रधान आधार 'मानस' ही है।

इस भाँति राम-आयन में मिथकीय ( नृतत्वशास्त्रीय ), ऐतिहासिक ( समाज-शास्त्रीय ) और आध्यात्मिक ( धर्मशास्त्रीय ) तत्त्वों का मेल है क्योंकि इस कथा के 'मूल सूत्रक विचारबीज' बहुत पुराने तथा गहरे हैं। तुलसी में 'अध्यात्म-रामायणकार', 'आनन्दरामायणकार' और 'वाल्मीकि' की अनेकानेक व्याख्याओं के बावजूद भी ये तत्त्व हिराजत से मौजूद हैं। तुलसी ने देवताओं का जो चरित्रांकन किया है वह वैदिक युग की प्राकृतिक शक्तियों के प्रतीक न रह कर नृतत्वशास्त्रीय पूर्व-पाषाणयुग के मनुष्य हो जाते हैं। वे धरती पर वानर शरीर धारण कर आते हैं; पर्वत, नख और वृक्ष उन के शस्त्र हैं; वे पर्वतों और जंगलों में अपनी सेना बना कर छा जाते हैं तथा वे अपार बलवान् और प्रतापशाली हैं। वे धीरबुद्धि वाले हैं। यह आदिम मनुष्य ( प्रिमिटिव मैन ) का चित्र है। इसी के समानान्तर तुलसी ने देवताओं के उस चरित्र की निन्दा की है जो मनुष्यों के साथ उन के पापों में भागी होता है अर्थात् एक परब्रह्म देवता के मुक्ताबले में वे कृषिसमूहों ( गोत्रों ), यक्षों ( गणों ) के नेता देवताओं को बिल्कुल महत्त्वहीन बना देते हैं। वैष्णवधारा में तुलसी ने ही देवताओं को इतना पक्क्युत किया है। वे स्वार्थी हैं, डरपोक तथा भगोड़े हैं, षड्यन्त्र रचाने वाले हैं, प्रजा पर भ्रम, अप्रीति तथा उच्छाटन फैलाते हैं, अपने हित की सनिक सी बात पर दुन्दुभि बजाते तथा फूल बरसाते हैं। परशुराम एक शिकारी-मानव के प्रतीक हैं जिन में शीशों के चरित्र की सत्कालीन उद्दण्डता भी जोड़ दी गयी है। उन के आयुध फरसा ( कुल्हाड़ी ) तथा वनूष-बाण हैं। उन की नैतिकता प्रजातिपरक है। वे क्षत्रियों का विनाश तथा मातृवध दोनों ही कार्य करते हैं और सगुण राम की कृषि-संस्कृति वाली शौर्य-मर्यादा को छोटा मानते हैं। तुलसी ने उन का अवतारत्व छीन लिया है। लक्ष्मण को तुलसी ने सामन्तीय शौर्य-रोमांस का प्रतिनिधि बनाया है। इस तरह परशुराम-राम-लक्ष्मण तीन सांस्कृतिक चरणों के द्वन्द्व प्रकट करते हैं। विश्वामित्र में एक वैदिक पुरोहित की छाया

है। यों तो यज्ञ, कर्मकाण्ड, विवाहसंस्कार कराने वाले विश्वामित्र भी रामभक्त बना दिये गये हैं। बालकाण्ड के बाद उन की भूमिका खत्म हो जाती है। हनुमान् शुरू में एक ग्रामदेवता यज्ञ थे जो रक्षक, द्वारपाल, सन्तान देने वाले तथा वृक्षों में निवास करने वाले थे, 'यक्ष' ही 'वीर' हो गया और १५वीं शती में वे रुद्र के अवतार होने के बाद रामभक्त 'महावीर' हो गये। 'आनन्दरामायण' में सीता उन्हें आशीर्वाद देती हैं कि गाँव-गाँव में विघ्न-शान्ति के लिए तुम्हारी मूर्ति की पूजा की जायेगी। उन का सम्बन्ध विघ्नशान्ति और जादू-टोने से हो गया। तुलसी ने उन का संकटमोचन वाला मध्यकालीन रूप रच दिया। वे ताप-पाप-मोक्षक हो गये। आदर्श रामसेवक के नाते वे उपास्य देव भी हो गये और 'विनयपत्रिका' तथा 'हनुमानबाहुक' में उन का भक्तिपरक महत्त्व सर्वप्रमुख हो गया। एक नृतात्त्विक तथ्य के मध्यकालीनीकरण की यह एक अनुपम मिसाल है। इस तरह देवता-वानर-परशुराम-श्रीराम और लक्ष्मण के मध्यकालीन चरित्रोन्मेष में एक परोक्ष नृतत्त्वशास्त्रीय तथ्यक्रम भी निहित है।

मध्यकालीन 'संन्यासवृत्त' तथा 'शौर्यवृत्त' की दृष्टि से भी कुछ पात्र कहीं-कहीं अपने युग के बोध के प्रवक्ता सिद्ध होते हैं। संन्यासवृत्त के वनवासी राम-लक्ष्मण तथा नन्दिग्रामवासी भरत के चरित्र एक तत्कालीन धार्मिक संघर्ष को भी प्रतिबिम्बित करते हैं। ये सभी पात्र तपस्वी तथा त्यागी हैं, लेकिन 'जोगी' और 'सिद्ध' नहीं। यह तुलसी के कृतित्व की महत्तम देन मानी जानी चाहिए कि उन्होंने हिन्दू समाज-चिन्तन पर नाथों-सिद्धों के भयानक, क्रूर तथा नीरस प्रभाव को समूल उखाड़ फेंका। सूफी कवि जायसी में रागोन्मद प्रेम के सूफी-प्रतीक तो हैं, किन्तु उन के चरित्राकरण पर नाथों-सिद्धों का प्रभाव ही सर्वप्रधान है। कबीर ने नाथों-सिद्धों को वेदान्त के अद्वैतवाद से और भक्ति की भावनासे जोड़ने की चेष्टा की। तुलसी ने इन्हें पूर्णतः बहिष्कृत कर के 'सन्तो' को धार्मिक नेतृत्व दे दिया और भरत के तप को भक्ति (ज्ञान से नहीं) के रस में डुबा दिया। संन्यासवृत्त की दूसरी प्रवृत्ति विवाह में प्रेम तथा 'संक्स' की भूमिका है। सूफियों की हिन्दू प्रेम-कथाएँ बन्धा प्रेम और फलागम से मण्डित हैं : सूफियों की प्रेमकथाएँ परपत्नी तथा परकीया प्रेम की पोर में तड़कती हैं। उधर सारे मध्यकाल में हिन्दू राजवाड़ों के अन्तःपुर काम के अखाड़े हो गये थे और इधर पत्नी से संन्यास का मन्त्र पाने वाले तुलसी दग्धकाम हो चुके थे। ये सभी तत्त्व उन की परिवार-रचना को संशालित करते हैं। सन्त और भक्त दोनों के मुताबिक विवाह के 'अन्तर्गत' तथा 'बहिर्गत' यौनाचरण मनुष्य के श्रेय के विपरीत ही नहीं, पाप भी हैं। धर्म विवाह के बौद्ध सम्बन्ध का या तो अतिप्राकृतिक अन्वेषण करता है या तिरस्कार। इसलिए 'तापस प्रेम' या 'मधुर रस' की उद्भावना हुई है। राम-ज्ञानकी-लक्ष्मण-मण्डल में तुलसी ने राम और सीता के प्रेम की तो कहीं-कहीं जाँकी दी है जो पूर्णतः मधुर रसपूर्ण है (जनकवाटिका प्रसंग और चित्रकूट में राम द्वारा प्रेमरस-व्यासी सीता के अंग-प्रत्यंग पर धातुओं से पत्र-रचना करना, तिलक-रचना करना, एवं फूलों के आभूषण बनाना -

गीतावली, २।४४) वे लक्ष्मण-ऊर्मिका प्रेम पर अकाव्यात्मक और असंवेदनशील चुप्पी लगा गये हैं। दशरथ, बालि, रावण सभी के परिवारों को उन्होंने लक्षित चित्रित किया है जहाँ बहुपत्नीव्रत की कलह, बहुपतिव्रत के द्वन्द्व और विरोधी विचारों वाले दम्पति की आपदाएँ मुखर हैं। सामान्यतः उन्होंने नारी को माया और काम का पर्याय बना कर ब्राह्मण जीवनशैली के एक संन्यासी समाज के लिए उसे त्याग्य ठहराया है। यही नहीं, उन्होंने परिवार-संस्था के प्रति भी कोई आस्था नहीं प्रकट की है। इस के अन्तर्गत वे माता-पिता, भाई-बहन, पुत्र-पिता, भाई-भाई आदि के किसानों सम्बन्धों की रुढ़ियों को ज़रूर मजबूत करते हैं। गृहस्थों का त्याग ही संन्यासी तुलसी ने सामाजिक आदर्श मान लिया है। यह आदर्श संप्रदाय-प्रभावित, कुण्ठायुक्त और प्रतिगामी है। राम के रूप में उन्होंने अपने एक महान् स्वप्न अर्थात् आदर्श तपपूर्ण प्रेम और एक-पत्नीव्रत को प्रेयसश्रेय माना है क्योंकि तत्कालीन समाज के सामन्तवर्ग में इन दोनों का ठोक उलटा था। भक्तों-सन्तों की परम्परा में ही सिखगुरु थे जो गृहस्थ थे और नारियों की उचित प्रतिष्ठा करते थे। उन्होंने गृहस्थों परित्याग के बजाय उस से उदासीन होने को आदर्श माना है। फिर भी, तुलसी को परिवार-रचना में सामाजिक-तनाव के अलावा वैयक्तिक कुण्ठा तथा वैयक्तिक प्रेमादर्श भी झोक रहा है। अयोध्या तक का सारा परिवारतन्त्र घोर सामन्तीय आदर्शों व यथार्थताओं वाला है ( बहुपत्नी, अन्तःपुर के कोपभवन, सीतिया-डाह, पड्यन्त्र, भाई द्वारा भाई की गुलामी-बाकरी या उस से युद्ध की आशंका )। किन्तु ज्यों ही वन का वातावरण उपस्थित होता है राम का परिवार 'सम्मिलित कुटुम्ब' न हो कर एक 'दम्पति-परिवार' हो जाता है जिस में ललिता सीता को प्रेम, शृंगार, कामना (मृगछालाप्राप्ति) आदि को भी स्वतन्त्रता है। यहाँ वन के नये वैयक्तिक तथा रोमैण्टिक ( कौटुम्बिक कम ) सम्बन्ध क्रायम हो जाते हैं जहाँ वनदेवियाँ सीता को सासुएँ तथा वनदेवता ससुर हैं; जहाँ के पहाड़ ही अयोध्या हैं, पशुपत्नी कुटुम्बी हैं; वृक्षछाल निर्मल दुकूल हैं तथा प्राणनाथ और देवर 'साथ' हैं ( सम्बन्ध की नवलता )। इस रोमैण्टिक परिवार में 'कोमल' तथा 'भोली' तथा 'भीरु' सीता कष्टसहिष्णु, विवेकपूर्ण और साहसी हो जाती है। इस नवल सम्बन्धता में विचण्टलों बोझ भरे पारिवारिक कर्तव्यों पर एक लड़ी वाला दाम्पत्य अधिकार क्रान्तिकारी विजय पा लेता है। बालि-सुग्रीव-परिवार एक आदिम समाज की यौन-स्वतन्त्रता का अवशेष है जहाँ की विवाह-प्रथाओं को राम भी नहीं बदलते। रावण-परिवार में पुनः हम पुरुष के एकाधिकार, एकमात्र ज्ञानाधिकार वाले सामन्तीय सम्बन्ध की उच्छृंखलता पाते हैं जहाँ पत्नी न तो सखी है, न सचिव। तुलसी राम का विरह नहीं अंकित कर सके क्योंकि राम को एक प्राकृत मनुष्य कैसे बनाया जाये ! तिस पर भी खग, मृग, मधुकर श्रेणी के सम्बोधनों में, तथा सीता के नलशिखानु-वर्ती उपमानों की परिगणना में प्रेमाख्यानक परम्परा की लावण्यछाया तीरती हुई दीढ़ जाती है। ये सब मध्यकालीन सामाजिक आकांक्षा-कुण्ठा, यथार्थता-नैतिकता, रुढ़ि-परम्परा आदि की भी देन हैं।

चरित्रोत्कर्षण में शौर्यवृत्त ( देखिए पहली मोष्ठी की परिचर्या ) के रोमांच तथा रोमांस, आदर्श तथा बलिदान पर संन्यासवृत्त की काबायछाया और नीतिशास्त्र की रुढ़ मर्यादाएँ पुरा नियन्त्रण किये हैं किन्तु लक्ष्मण तथा रावण के चरित्र के माध्यम से इसे भी काफ़ी अभिव्यक्ति नसीब हो गयी है। तुलसी ने भी यथासम्भव लक्ष्मण के अंशावतार-यज्ञ को कथा में केन्द्रीभूत करने की कोशिश नहीं की है। उन्हें प्रिय भ्राता, तपस्वी ब्रह्मचारी और उत्तेजित शूरवीर के रूप में पुष्पित किया है। जैन परम्परा के 'पठमचरित' में एक ओर तो लक्ष्मण नायक हो गये हैं तथा उन्हें हरि, वासुदेव, कृष्ण, गोविन्द आदि नामों से अभिहित किया गया है, तो दूसरी ओर उन्हें शौर्यवृत्त में ही विकसित किया गया है। विमलसूरिकृत 'पठमचरित' में लक्ष्मण कई राजाओं को हराते हैं और कई प्रसंगों में विवाह में दी गयी कन्याओं को स्वीकार करते हैं जिन में बनमाला, रतिमाला तथा जिनपदा प्रमुख हैं। तुलसी में लक्ष्मण का शौर्यपरक चरित्र उभर ही आया है यद्यपि राम के माध्यम से उन पर कठोर मर्यादा-नियन्त्रण किया गया, स्वयं कवि द्वारा लक्ष्मण की दो टूक बातें कहने की आदत को बार-बार डाँका गया है। किन्तु हमें समाजशास्त्री विश्लेषण के कई सूत्र मिल ही जाते हैं। लक्ष्मण 'मानस' के अर्जुन हैं जिन्हें विजय या फल की कोई आकांक्षा न हो कर केवल संघर्ष और जकड़ी हुई ब्राह्मण-मर्यादाओं की कठोरता तोड़ने का रोमांस प्रिय है। वे एक चिरन्तन जिज्ञासु, युवा विद्रोही और पुरुषार्थ के विश्वासी हैं। जनक की स्वयंवर-सभा में वे अपने विद्रोही शौर्य का परिचय देते हैं जो रुढ़शील को झटक देता है। तपस्वी परशुराम को राजकुलों की मर्यादाओं के बीच एक निपट अनाड़ी, क्रोधी परशुराम को एक बिदूषक, क्षत्रियहन्ता परशुराम को एक दर्पोक्ति कहने वाला अवध्य ब्राह्मण तथा शैव परशुराम को एक रामभक्त बनाने का कार्य लक्ष्मण ही करते हैं। जनक की राजसभा में लक्ष्मण ही यह बोध कराते हैं कि सामन्तीय शूरवीरों के बीच एक क्रोधी तपस्वी बन-वासी ब्राह्मण कितना अनुपयुक्त है। परशुराम-लक्ष्मण संवाद की भंगीमणिति की ओजस्विता के साथ-साथ एक क्षत्रिय राजकुमार का कुलगर्व भी देखने को मिलता है। इस अभिव्यक्ति में लक्ष्मण ब्राह्मण-क्षत्रिय सम्बन्ध की मर्यादा का अंजन करते हैं। शिव-धनुष टूटने का उन का उत्तर है कि यह तो एक पुरानी धनुहिया (छोटी धनुषी) है और सभी धनुषों के समान यह भी एक है। परशुराम के क्रोध को वे उत्तेजित करते करते उपहास्य की सीमा तक ले आते हैं। क्रोध में तपते हुए परशुराम को पुनः उत्तर देते हैं कि हम कोई कुम्हड़े की बतिया नहीं हैं जो तर्जनी दिखाते ही मर जाती हैं। मैं तो भुवुबंसी व यज्ञोपवीतधारो समझ कर ही सह रहा हूँ, क्योंकि इन के मारने से 'पाप' कमता है। परशुराम की सारी स्वर्णवर्णितियों को वे बोधी डोंग में रूपायित कर देते हैं। किन्तु राम मर्यादा-रक्षण करने को प्रस्तुत हैं। जब विश्वासकृत सुधीष पर क्रुद्ध हो कर राम लीला-मय क्रोध करते हैं और बालिवधकर्ता तीर से उधे भी मारने की बात कहते हैं तो लक्ष्मण 'आज' और 'अभी' हाथ में बाण ले कर तैयार हो जाते हैं। किन्तु राम सामनीति-

पालन तथा मर्यादा-रक्षण को प्रस्तुत हैं। सेतुबन्ध के मौक़े पर जब विभीषण राम को पहले सिन्धुपूजा की नीति बताते हैं तो असहमत लक्ष्मण तुरत कहते हैं : दैव का कौन भरोसा ? मन में रोष ले आइए और सिन्धु को सुखा डालिए। उन का यकीन है कि दैव कायर मन का एक आधार है, शूरों का नहीं (मानस, ५।५०।२)। वहाँ भी राम मर्यादा-रक्षण को प्रस्तुत हैं। राम के वन जाने के अवसर पर वे गुरु, माता, पिता किसी के सम्बन्ध को भी न मान कर वैयक्तिक सम्बन्ध को अन्तिम धोषित करते हैं और सुमन्त्र के वापस लौटने पर अपने पिता के मिथ्या चरित्र की कटुबाणों में निन्दा करते हैं। शूर्पणखा को भी उन का उत्तर साफ़ है कि तुम्हें निर्लज्ज ही बरेगा। आदिम समाज में अपेक्षाकृत अधिक स्वच्छन्द प्रेम-निवेदन करने वाली शूर्पणखा को वे एक तापस की ग़ैरमरदाना सज़ा दे डालते हैं। सारांश में लक्ष्मण वैयक्तिक सम्बन्धों के विषयासी, अशूर बनाने वाली नैतिक मर्यादाओंके प्रति विद्रोही, और दण्ड तथा भय नीति के मानने वाले हैं। राम की साम तथा कृपा नीति पर आस्था है; वे मर्यादा-रक्षक हैं। फलस्वरूप राम सभी अवसरों पर लक्ष्मण की पहल या तो छोन लेते हैं या नियन्त्रित कर देते हैं या उसे अपनी मर्यादावादो दिशा दे देते हैं। शौर्य-केन्द्र पर तापसशील की परिधि छा जाती है।

रावण मध्यकालीन सामन्तवाद के दर्पपूर्ण शौर्य का पालण्ड जैसा हो गया है जो एक अतिशयोक्तिपूर्ण यथार्थता है। वह जहाँगीर की तरह शराब पीता है और दिन भर सोता रहता है। उस के केवल दो आदर्श हैं : प्रतिशोषात्मक न्याय, तथा मन्त्री और सेवकों की अन्धी वफ़ादारी। यह एक 'सही शौर्यात्मक' नैतिक संहिता है। वह कहता भी है बहन के अपमान का बदला उन से लूँगा और उन मनुष्य (राजसत्ताहीन) राजकुमारों को रण में जोत कर उन की स्त्री को हर लूँगा (मानस, अरण्यकाण्ड)। किन्तु पहले हरण कर के वह शौर्य-नैतिकता से गिर जाता है। वह दूत के अवध्य होने की नीति का पूरा पालन करता है। यद्यपि अंगद इस अन्तर्राष्ट्रीय विशेषाधिकार का विद्रूपक की भाँति काव्यात्मक दुरुपयोग करते हैं। वह सीता से एक शृंगारिक नायक की तरह व्यवहार भी करता है। वस्तुतः वह पूर्णरूपेण सामन्तीय दर्प, अभिमान और अदूरदर्शिता का ही परिचय देता है। उस का दरबार लोकनयन से देखा गया एक क्षयी मध्ययुगीन लालबुझकड़ी चापलूसी वाला दरबार है। उस का अखाड़ा किसी हिन्दू या मुसलमान का तत्कालीन रंगमहल है जहाँ नाचगान होता है, अप्सराएँ नाचती हैं, ताल, पञ्चावज, वीणा बजती है और वह भोग-विलास करता है। उस युग में 'कुल' की नैतिक चेतना कितनी प्रचण्ड थी इस का प्रमाण आदर्शपूर्ण रघुकुल-रीति से अधिक रावण की सभा में मिलता है। रावण अंगद को 'कुलनाशक' कह देता है और अंगद के आगे तर्क इस छाँछन को धोने में केन्द्रित हो जाते हैं; और जब वे रावण को भी 'कुलनाशक' सिद्ध कर देते हैं तभी उन्हें चैन मिलती है। रावण विभीषण को भी 'कुलघातक', तथा कुम्भकर्ण को 'कुलभूषण' कहता है। रामपक्ष में रघुकुल-रीति प्राण दे कर भी बचन



पूरा करने की रही है। रावण-अंगद संवाद की दूसरी अवधारणा राम के 'परब्रह्मत्व' पर केन्द्रित है। रावण राम को एक तपस्वी, साधारण नर, एक मनुष्य समझता है, जब कि अंगद के शेष तर्क राम को परब्रह्म सिद्ध करने में इस्तेमाल हो जाते हैं। तुलसी के रावण के कई अन्तर्विरोध हैं जो कमोवेश मध्यकालीन समाज के भी सापेक्ष आदि हैं : ( १ ) रावण केवल खलनायक ही नहीं, मूर्ख ( एवं परोक्ष भक्त ) भी अंकित किया गया है; ( २ ) वह तपस्वी नहीं, शूर तथा भोगी है; ( ३ ) वह उत्तम कुल का भी है और राक्षस भी है; ( ४ ) वह प्रत्येक या किसी भी अपशकुन तथा अमंगल को नहीं मानता लेकिन स्वयं 'यज्ञ', 'माया' आदि को संयोजित करता है; ( ५ ) वह पूर्णतः निडर और अपनी विजयों को बारम्बार बखानने वाला चमपड़ी है तथा पुत्र, और भाई आदि के वध से भी हार नहीं मानता; किन्तु अंगद और हनुमान् के द्वारा किये गये अपमानों के प्रति भी प्रबुद्ध नहीं है; ( ६ ) वह युद्ध में राम का केवल नरशत्रु-रूप ही ध्यान में रखता है जब कि उस के पक्ष के भी शेष पात्र उन्हें विश्वरूप मानते हैं। यह तत्त्व उस के खलनायकत्व को बेहद संघर्षी और प्रबल बना देता है; ( ७ ) वह अपनी शूरदृष्टि से युद्ध में शत्रु राम की शक्ति का गलत अन्दाज लगाता है कि राम तो स्त्रीवियोग में बलहीन हैं, लक्ष्मण दुखी हैं, मन्त्री जामवन्त वृद्धा हैं, सुग्रीव-अंगद कूलद्रुम हैं, विभीषण डरपोक है, नल-नील केवल शिल्पिकर्म-ज्ञाता हैं। इसी की तुलना में वह अपनी शक्ति की अलौकिकता पर अटूट विश्वास रखता है कि मेरी भुजाओं पर शिवसहित कैलास हंस के समान शोभा की प्राप्त हुआ था (मानस, ६।२२।१-३)। सारांश में कह सकते हैं कि रावण मात्र स्वार्थ में लित शूर व मूर्ख है तो राम समाजमंगल के साधक त्यागी और शरणागत-वत्सल है। रावण का दृष्टिकोण एकमात्र प्रतिशोध है। वह मिथकीय आधार पर दशों दिशाओं में ध्यात अंधेरा है जिसे सूर्य (सूर्यवंशी राम) विच्छिन्न करता है। तत्कालीन आधार पर वह सामन्तीय राज-रतन का प्रतीक है। इस के अलावा धार्मिक आधार पर तुलसी ने उस में एक तत्कालीन रामविमुख शैव की छाया भी भरी है। अन्य रामायणों ( कृत्तिवास, आनन्द रामायण ) में तो शक्ति रावण की सहायता भी करती है किन्तु 'मानस' में शिव राम-रावण युद्ध देखते हुए अपनी भक्ति प्रकट करते हैं। एक रामविमुख-शैवरूप रावण तथा मध्यकालीन सामन्त संस्कृति का पतनरूप रावण तुलसी की अपनी चरित्र-रचना है। रावण आद्यन्त एक सशक्त तथा अकेला खलनायक बना रहता है, यह उस की एक बड़ी शौर्यविजय है। इस विचित्र चरित्रांकन के कुछ परिणाम हुए। युद्ध के पश्चात् शेष रहते हैं : अजेय परब्रह्म 'नायक', विजित 'नारियाँ' तथा विलुप्त 'खलनायक-समूह'। इस विरेचन ( कैथासिस ) के बाद उदात्तीकरण का क्रम शुरू होता है : राम जानकी की सुधि लेते हैं, और विभीषण का राजतिलक तथा मन्दोदरी से उस का पुनर्विवाह होता है।

तपस्वी रामसेवक हनुमान् का जो लंकादाहक, पर्वतबाहक, समुद्रोत्खनन वीर योद्धा-रूप रहा है, जिस में वे वीर रस के 'सार' हैं, वहाँ शौर्यवत् भी अनुस्यूत है।

इसी तरह अंगद का दूत-चरित्र शौर्यपरक है। मेघनाद भी शौर्यवृत्त में आवेगा। दोनों पक्षों में 'अलौकिकता' और 'जादू' के योगदानों को निवारण भी पड़ेगा।

इस सन्दर्भ में अलौकिक राम के उन्हीं प्रसंगों को लिया जा सकता है जो मध्यकाल की सम्मिलित कुटुम्ब वाली कृषक-नैतिकता के दृष्ट को स्पष्ट करें। ऐसे दृष्ट तीन हैं : वैभव बनाम भाई, भाई बनाम पत्नी, और माता बनाम पुत्र। राम कहते हैं कि पुत्र, स्त्री, भवन और परिवार ये जगत् में बारबार होते व जाते हैं किन्तु सहोदर भ्राता नहीं मिलता। लक्ष्मण-मूर्च्छा प्रसंग में विलाप करते हैं कि स्त्री के लिए प्यारे भाई को खो कर मैं कौन सा मुँह ले कर जाऊँगा। मैं स्त्री खोने की जगत् में बदनामी भले ही सह लेता क्योंकि नारी-हानि से विशेष क्षति नहीं होती। इसी क्रम में वे मूर्च्छित लक्ष्मण से आगे कहते हैं कि तुम अपनी माता के लिए एक ही पुत्र और प्राणाधार हो। मैं अब जा कर क्या उत्तर दूँगा। स्पष्ट रूप से ये तीनों दृष्ट तत्कालीन ज़र-जमीन के बँटवारे वाले परिप्रेक्ष्य में भाई को स्त्री से अधिक महत्त्व देते हैं। किन्तु क्या ये तुलसी के मर्यादा-पुरुषोत्तम के अलीलात्मक चरित्र को उठाते हैं? अन्ततः राम में एक तथ्य और भी ध्यातव्य है कि उन में संन्यासवृत्त तो प्रबल है किन्तु संन्यासवृत्त की नैतिकता से अभिप्रेक्षित शौर्यवृत्त भी सहकारी रहा है। शौर्यवृत्त की वजह से ही उन के 'स्वामी', 'कृपालु', 'अमुरसंहारक', 'शरणागतवत्सल', 'दीनाश्रय' पक्ष और अधिक गहरा सके हैं।

संन्यासवृत्त-शौर्यवृत्त के परिवेश में क्लैसिकल सीता-चरित्र की एक नयी मीमांसा उद्घाटित होती है और हम उसे 'संस्कृति की रोमैण्टिक अभिव्यंजना' मानें। इस के ठोस आधार हैं जिस के फलस्वरूप सीता अपने अलौकिक चरित्र के अवगुणन को उतार कर समाजशास्त्रीय अक्षों पर मन्यर-मन्यर चल कर आ जाती हैं।

एक बात गौर करने की है कि कवि और पात्र शिव ने चाहे जितनी बार सीता को परब्रह्म की शक्ति माना हो, लेकिन राम ने केवल एक बार उन्हें यह रूप दिया है जब लीलार्थ स्वर्णमृग की तलाश में जाते हुए वे उन से अग्नि में निवास करने की आज्ञा दे जाते हैं।

धार्मिक आस्था के साथ-साथ तुलसी की साहित्याशंसा में भी सीता सम्मिलित कुटुम्ब के सारे कर्तव्यों का पालन करने वाली पुत्री, बधुबाला, भावज, पत्नी के रूप में स्वीकार की गयी है। सम्भवतः वह राम की तरह ही एक पूर्ण मर्यादामयी और सेविका-समर्पिता के रूप में छायी है। एक सती, एक वधू और एक पति-सेविका का वह उत्कर्ष बतायी गयी है। उस में 'चिरन्तन नारीत्व की प्रीति ( ऐमर ) और चिति ( साइकि ) का अस्तित्व ही नहीं ढूँढ़ा गया। हम सीता को परम्परागत विधियों के ऊपर एक रोमैण्टिक ( दर्शन के अर्थ में ) विजय का प्रतीक मानते हैं। वह लक्ष्मण की तरह उग्र तो नहीं है किन्तु एक बैसी ही बिद्रोहिणी है। वह लक्ष्मण से अधिक तर्कशील है। वह तीन-चार दृष्टान्तों से सिद्ध होता है। राम जब सीता को वधूधर्म की शिक्षा देते हैं तो

आदरपूर्वक सासु-ससुर की सेवा को ही विवाहित नारी का धर्म घोषित करते हैं। सीता स्वीकार करते हुए कहती हैं : यह शिक्षा परम 'हित' देने वाली है लेकिन मैं ने 'वन में' समझ लिया है कि पतिव्रियोग के समान जगत् में कोई दुख नहीं है; पति के बिना सासु-ससुर, परिवार, गृह आदि भी शोक का समाज है, भोग रोग सम है, तथा संसार बमबातना सदृश है। भारतीय नारीत्व के विस्तृत होते हुए भित्तिज में सीता सासु-ससुर के प्रति नैतिक हितों वाले कर्तव्यों से अधिक पति-साहचर्य की अन्तर्मुखी प्रीति को ऊँचा स्थान देती है। वह मध्यकालीन वधू के वधू-कर्तव्यमण्डल में सासु-ससुर-सेवा से अधिक पति के प्रीति-साहचर्य को श्रेय मानती है। पुनः राम सासु-ससुर-सेवा तथा गृह की सुरक्षा के मुकाबले में वन की कठिनता, भयानकता, बीहड़ता और पशु-हिंसकता आदि का बातावरण बताते हैं। इस पृष्ठभूमि में राम सीता को 'कोमल', 'भोली' और 'स्वभाव से भीरु' मानते हैं, और सीता से भी यही मनवाते हैं। सीता नारी-सम्बन्धी इन तीनों सामन्तीय धारणाओं का खण्डन करती है। वह वन को ही एक रोमैण्टिक परिवार में रूपान्तरित कर देती है जहाँ वनदेवी-वनदेवता सासु-ससुर होंगे, वन ही नगर होंगे, पर्णकुटी ही स्वर्ग के समान सुखों का मूल होगी, कुश और पत्रों की सुन्दर साधरी ही प्रभु के साथ मनोहर तोपक के समान होगी; तथा वन के बहुत से दुख, भय और विषाद-सन्ताप प्राणनाथ और देवर के साथ से मिट जायेंगे। इस से न मुझे रास्ते की थकावट है, न भ्रम है, न मेरे मन में कोई दुख है — सीता का तर्क है। राम उसे स्वभाव से भीरु कहते हैं तो वह सिद्ध करती है कि 'मैं वन में स्वभाव से सुखी हूँ।' राम उसे कोमल (सुकुमारी) कहते हैं तो वह उत्तर देती है कि यदि मैं सुकुमारी हूँ तो क्या नाथ वन के योग्य हैं। राम उसे पुनः कुटुम्ब-सेवा के लिए वापस भेजना चाहते हैं तो सीता का उत्तर है : "शरीर को छोड़ कर छाया अलग कैसे रह सकती है? सूर्य को सूर्यप्रभा तथा चन्द्र को चन्द्रिका त्याग कर कहाँ जा सकती है?" इस तरह तर्कमयी सीता वैयक्तिक सम्बन्धता के अधिकार को सुरक्षित कर लेती है। उस में चिन्मय नारी (साइकिक वीमन) पुकार उठती है। अतः पारिवारिक कर्तव्यों पर दाम्पत्य-भाव विजय पा जाता है। उस का पत्नी-कर्तव्य राम की—पूरे विश्व के साथ—प्रीति-सेवा है (मानस, २।६६।१-४) जो उसे 'सती-पद' देता है। अग्निपरीक्षा के अवसर पर तपस्विनी सीता दूसरी जुनौती का सामना कर के लोक-भीरु तथा बिकारी पुरुष के सन्देश पर दया करती है : "यदि मन-वचन-कर्म से मेरे हृदय में रघुवीर को छोड़ कर किसी दूसरे का आश्रय नहीं है तो यह अग्नि मेरे लिए चन्दन के समान शीतल हो जावे" (६।१०।८।४)। वह हमेशा प्रश्न पूछने वाली नारी है। हनुमान् से पहली भेंट होने पर राम के लिए महान् प्रश्न है कि "जब मैं मन-वचन-कर्म से आप की अनुराशिनी हूँ तो फिर स्वामी ने किस अपराध से मुझे त्याग दिया है?" वह प्रेमविरह-वृक्ष में अग्निहीला लेने की तैयारी करती है, जयन्त-प्रसंग की याद दिला कर राम के पौरुष को उन्मेषित करती है, और एक माह में राम के न आने पर शरीर त्याग देने

का प्रण कर लेती है। एक आश्चर्यजनक बात यह है कि सीता-विरह में प्रेमात्मानों का बारहमासा नहीं है। यहाँ एक जीवन्त 'मानवीय स्थिति' है : 'सीता की विपत्ति अति विशाल है अतः बिना कही हुई ही अच्छी है।'

ग्राम्यवनिताओं के बीच घूमने वाली सीता राजवधू नहीं है, देवी नहीं है, ब्रह्म की स्वरूपभूता माया नहीं है; अपितु क्रमशः कान्ता है और मुग्धसलोनी ग्राम्य-बधूटी है ( 'मानस', 'कवितावली', 'गीतावली' के वनमार्ग प्रसंग )। यहाँ सीता का सर्वाधिक सहज और एक सामयिक ग्राम्यवधू का बिम्ब जगमगाया है।

बहिर्मुखी महाकाव्य, और 'गुण-कर्म' आश्रित चरित्र-विधान में प्रयत्न से नियतात्मिकी अवस्था में संघर्ष उभर सकते हैं, लेकिन अलौकिकता के परिवेश में ये संघर्ष लीला-छल और मर्यादा-स्थापन के लिए ही होते हैं। इस अवस्था में अन्तर्द्वन्द्व भी उभर सकते हैं लेकिन इन का स्वरूप 'धर्मसंकट' वाला अधिक होता है, नैसर्गिक वृत्तियों वाला कम। इन में मूलतः 'उद्धार' की सक्रियता, तथा अन्ततोगत्या विजय की सिद्धि होती है। इन पात्रों के अन्तर्द्वन्द्व या तो त्रुटि, या प्रतिकूल परिणाम को दीवदण्ड के रूप में अथवा अपराध-पश्चात्ताप के रूप में स्वीकार करते हैं। अतः वे धार्मिक 'लौकिक कर्मफल' भोगते हैं। अन्ततः 'कर्मसिद्धान्त' की ही जय होती है। दशरथ इधर पुत्रस्नेह और उधर वचन ( प्रतिज्ञा ) के बीच में झूलते हुए धर्मसंकट में पँसते हैं। राम वनवास के मोक्ष पर कौशल्या की बुद्धि को धर्म और स्नेह की दुविधा घेर लेती है। राम को रोकने पर धर्म जाता है और जाने देने पर हानि होती है। अतः वे राम तथा भरत दोनों पुत्रों को समान मान कर निराकरण कर लेती हैं। सीता के प्रति भी उन के सासुधर्म में संकट है कि कल्पलता एवं आँसों की पुतली की तरह कोमल सीता को वे कैसे कठोर जीवन को भोगने को कहें। वे पति से अधिक सासु को बधू की रक्षिका समझती हैं। कैकेयी के सारे द्वन्द्व का निराकरण सरस्वती द्वारा किये गये मतिभ्रम से हो जाता है और वह दोषमुक्त कर दी जाती है। निर्द्वन्द्व लक्ष्मण को भी सीता-परित्याग के अवसर पर द्वन्द्व का सामना करना पड़ता है। वे विश्वास कर लेते हैं कि मैं ही सीताहरण का कारण था और अब मैं ही उन के वनवास का हेतु हूँ। यह विधि-हठ का परिणाम है ( गीतावली, ७।३१ )। इधर उन्हें सीय-स्नेह का संकट है और उधर राम की आज्ञा का विचार है। अतः अन्त में उन्होंने आज्ञा का पालन किया और यह विश्वास कर लिया कि पिता को अथा कर कठोरवचन कहने के पाप के कारण ही यह परिताप हुआ है ( गीतावली, ७।३० )। सीता को पश्चात्ताप है कि मैं ने लक्ष्मण को कटुवचन कहे, रेखा लीपी, इसी लिए मुझे यह भोगना पड़ा। वे विलाप में लक्ष्मण से 'क्षमा माँगते हुए' बधिक रावण से राजहंसी की तरह छूट आने की पुकार करती है ( गीतावली, ३।७ ) उन का दूसरा पश्चात्ताप है कि मुझे मोहवश जो 'भ्रम' ( स्वर्णमृग का ) हुआ तथा भेदबुद्धि ( लक्ष्मण के प्रति ) हुई, उसे प्रभु कब भूल पायेंगे ( गीतावली, ५।१० )। भरत को सब से गहरा पश्चात्ताप है और वे माता के कार्यों के

विवश परिणामी हो गये हैं। उन में अपराध-ग्रन्थि पड़ जाती है : “यद्यपि हौं अति ‘अधम’, कुटिलमति ‘अपराधिनि’ को जायौ (गीतावली, २।७४)। भरत के अपराध भाव के भ्रम का निराकरण राम और भरद्वाज करते हैं। दूसरे, वे स्वयं भी तप-त्याग से आत्मशुद्ध होते हैं। नन्दिग्राम में एक तपस्वी की तरह रह कर वे कठिन ऋषिधर्म और गम्भीर राजधर्म का निर्वाह करते हैं। वे अयोध्या में चम्पक बाग में भौरे की तरह बसते हैं। अपनी निर्दोषता तथा रामप्रीति को सार्थक करने के लिए वे अनुपम विकल्प पेश करते हैं। वे राम से कहते हैं कि आप राजतिलक कीजिए; या तो छोटे भाई शत्रुघ्न समेत मुझे वन में भेज दीजिए, अथवा लक्ष्मण और शत्रुघ्न दोनों भाई को लौटा कर मुझे साथ ले चलिए, अथवा हम तीनों भाई वन चले जायें और आप सीता-सहित अयोध्या लौट जाइए। यहाँ विश्व-मनुष्य के मानवतावाद की विरल अभिव्यक्ति है। भरत में भक्ति और तप का पूर्णवितार हुआ है। वे ‘भक्ति’ के ही पर्याय बना दिये गये हैं। भरद्वाज भरत से कहते भी हैं कि तुम तो मानो शरीरधारी राम के प्रेम ही हो। वे भरत के यज्ञरूपी चन्द्रमा के प्रतीक का आकल्पन करते हुए उस के सदा उदित रहने, जग के नभ में दिन-दिन दूने होने, और पृथ्वी पर अमृत सुलभ करने वाले परिणामों को रेखांकित करते हैं। दूसरे पक्ष में विभीषण के द्वन्द्व भरत की तरह सर्व-प्रबल हैं। वह धर्मरक्षा (रामशरण) तथा लोकरक्षा रावण से अपमानित हो कर भी उस के पास रहने के गहरे अन्तर्द्वन्द्व में उलझता है (गीतावली, ५।२७)। तुलसी ने उसे ‘गीतावली’ में रावणपक्ष का सब से बड़ा रामभक्त चित्रित किया है। वह आदर्श शरणागतियोग का प्रतीक है। मन्दोदरी भी विचित्र स्थिति में है। वह रामभक्त है और रावण-पत्नी। एक ग्राम्यनारी की तरह वह अपने पति को ‘नीच’ (मानस) ‘मन्दमति’ (कवितावली) कहती है। एक लौकिक चरित्र के रूप में वह पतिद्रोहिणी है और रावण उसे हमेशा क्षमा ही करता रहता है। वह मन-वचन से राम की भक्त है। उस के लिए एक दूसरी नैतिकता लागू हुई है। बालि भी विचित्र द्वन्द्व में फँसा है : मैं क्यों बँरी हुआ, और सुग्रीव क्यों प्यारा हुआ, मुझे किस दोष से मारा और व्याध की तरह छिप कर क्यों मारा ? किन्तु यहाँ तुलसी एक ओर आर्य यौन-नैतिकता के तापस-मानदण्ड लागू करवा देते हैं (अनुजपत्नी, बहन व कन्या को कुदृष्टि से देखने वाला वध्य है) तथा दूसरी ओर शौर्य-नैतिकता भी जोड़ते हैं (मेरे भुजबल पर आभित सुग्रीव को भी मारना चाहूँ-राम)।

काफ़ी विकसित मनोवैज्ञानिक चरित्रों में मन्थरा (मानस), मैना (पार्वती-मंगल), कौशल्या और केवट हैं। मन्थरा और केवट साधारण जीवन के पात्र हैं तथा मैना और कौशल्या राजमाताएँ। तुलसी की मन्थरा एक सर्वाधिक जटिल चरित्र है। देवता-वड्ड्यन्त्र से प्रेरित होना तो एक आध्यात्मिक व्याख्या है। वह कैकेयी के अवचेतन में दबे सौतिषा-शाह को पूर्णतः उभार कर रख देती है और कैकेयी के पुत्र भरत के प्रति स्थाभाविक प्रेम को माध्यम बनाती है। वह कैकेयी के मन में पति के प्रति भी

सन्देश पैदा कर देती है। इस तरह कौशल्या को माध्यम बना कर वह कैकेयी से कहती है कि राम को राज्याभिषेक होने पर तुम दूध की मक्खी हो जाओगी तथा पुत्र सहित कौशल्या की चाकरी बजाओगी। और, वह सीतों की सैकड़ों कपट-कथाएँ कह कर विरोध जगा देती है। भरत को माध्यम बना कर वह कहती है कि राजा राम भरत को कारागार में डाल देंगे और लक्ष्मण 'नायब' होंगे। दशरथ को माध्यम बना कर वह कैकेयी के मन में वह बात जमा देती है कि दशरथ ने कौशल्या की सलाह से ही भरत को ननिहाल भेज दिया है और वे तुम्हें नहीं चाहते। तुम्हें तो अपने सुहाग के झूठे बल का शलत घमण्ड है। इस तरह मन्थरा कैकेयी के '+ x' चरित्र को पूर्णतः '—x' में परिवर्तित कर देती है। वह एक महान् षड्यन्त्रकारी चरित्र के रूप में सशक्त हो उठती है। रामवृत्त में वह खलनायिका है। इस के साथ-साथ वह तत्कालीन महलों के षड्यन्त्रों तथा दासियों की भूमिका को भी प्रतिबिम्बित करती है। उस के लिए 'कुजाति', 'कुबुद्धि', 'पापिनी', 'अवध साहसाती', 'पातकिनी', 'घरफोड़ी' आदि अनेक विशेषण प्रयुक्त हुए हैं जो उस के खलनायिकात्व की पुष्टि करते हैं। मैना एक ग्राम्यमाता है जो अपनी कन्या के विवाह को पृष्ठभूमि में मध्यकालीन गृहस्थ-दशा का भी संकेत करती है। कुँवरि पार्वती को समानी विलोक कर वह चिन्तित हो जाती है कि गिरिजा के योग्य वर जुड़ जाये (पार्वतीमंगल, ९); बारात में 'बाबले' वर की बातें सुन कर वह चिन्तित हो जाती है कि कन्या का क्या होगा; विदा के समय वह 'बियायी हुई गाय' की हुंकार भर-भर कर दौड़ती है तथा पार्वती को पुनि-पुनि विदा देती है। सखियाँ कहती हैं : 'संसार में स्त्रीजन्म ही व्यथा है।' कौशल्या पुत्रवियोगिनी माता है : बेहद कष्टगमयी। लेकिन उन के धर्म और स्नेह के द्वन्द्व के बीच पतिधर्म की जीत होती है। केवट एक सीधा-सादा, अलौकिक क्रूरिध्म में विश्वास करने वाला तथा स्वामी का गँवार चाकर मल्लाह है जिस की समस्याएँ मात्र पत्नी तथा बच्चों का पेट पालने की हैं। यह 'मानस' का सर्वाधिक यथार्थ पात्र है। इसी कोटि में चित्रकूट मार्ग में ग्राम्यवनिताओं का सामूहिक रूपमुग्ध, कुतूहलपूर्ण समूह-चरित्र आता है।

नर राम के चरित्र को 'अलौकिकता' (लीला, कीतुक, मोहहीन नरलीला) ने पूर्णतः ढाँक दिया है। जहाँ कहीं भी नर राम की झाँकी मिलेगी भी है, वहाँ तुरत ही कवि ने आगाह कर दिया है। फिर भी कुछ प्रसंग कवि तुलसी रच सके हैं जिन का पूरा विकास भक्त तुलसी ने सह लिया। अरण्यकाण्ड में एक बार राम सुन्दर फूल चुन कर अपने हाथों से उन के गहने बनाते हैं और स्फटिक शिला पर बैठ कर उन्हें सादर सीता को पहनाते हैं (मानस, ३।१।२)। एक अवसर पर वे सुबेल पर्वत पर मृगछाला-शय्या पर सुग्रीव की गोद में अपना सिर रख कर लेटे-लेटे चन्द्रोदय देखते कहते हैं कि चन्द्रमा अपने विपयुक्त, किरण-समूह फैला कर वियोगी नर-नारियों को जकाता रहता है (मानस, ६।१।१५)। सीताहरण के अवसर पर वे खग-मृग-मधुकर श्रेणी से सीता का पता तो पूछते हैं किन्तु सीता को भूल कर नख-सिख उपमानों को कोसने लगते हैं। कवि उन की

यज्ञ-वीर को प्रकट नहीं कर पाता; केवल संकेत दे देता है कि राम इस तरह बिलाप करते हैं मानो कोई 'महाविरही' और 'अत्यन्तकामी' 'पुरुष' हो। इस तरह रामकथा का सर्वोदात्त प्रसंग केवल पाँच चौपाइयों में वर्णित हुआ है। इस की टक्कर में हनुमान्-मुख से वर्णित रामविरह अधिक सजीव, सहज और मानुषी है (मानस, ५।१४। १-४)। तुलसी राम को साधारण मनुष्य की भाँति प्रस्तुत करने में सन्निकट जाया करते हैं। लक्ष्मण-मूर्च्छा-प्रसंग में पुनः उन का प्राकृत तथा सामन्तीय सम्बन्धता के प्रतिबिम्ब के रूप में अकस्मात् उद्घाटन हो जाता है। वे 'अलौकिक' से 'प्राकृत' तो (कहीं-कहीं) हो गये हैं, किन्तु 'प्रकृत' बहुत कम मौकों पर हो सके हैं।

इस भाँति तुलसी के पात्रों में कुछ मर्यादा क्रायम करते हैं, कुछ मर्यादा तोड़ते हैं (रावण), कुछ मिथ्याचारी मर्यादाओं के प्रति विद्रोह करते हैं (लक्ष्मण, सीता); और कुछ मर्यादा मनवाते हैं (अंगद, मन्दोदरी, हनुमान्)। अनेक स्थलों पर ये पात्र आध्यात्मिकता के साथ-साथ मध्यकालीनता का परोक्ष दिग्दर्शन भी करा देते हैं। इन में से लक्ष्मण का विद्रोही रूप, सीता का रोमैण्टिक अधिकार-संस्थापिका रूप, रावण का खलनायकत्व, भरत का तपस्वी रूप, राम का अलौकिक एवं मर्यादा रूप, मन्थरा का पश्यन्त्रकारिणी रूप, केवट का ग्रामीणजन रूप, कौशल्या का माँ तथा सामु रूप, कैकेयी का सौत रूप, दशरथ का वृद्ध रूप, हनुमान् का सेवक रूप, अनसूया का ऋषि-पत्नी रूप, अंगद का विधिबेता रूप, मानो दृष्टान्त ही हैं।

मनोविज्ञान-धुरी पर केवल व्यक्ति ही अन्तर्मुखी (इन्ट्रोवर्ट) या बहिर्मुखी (एक्स्ट्रोवर्ट) नहीं होते, अपितु पूरा का पूरा समाज भी अन्तर्मुखता प्रधान हो जाया करता है। तुलसीवृत्त में सन्त, मुनि, ऋषि अन्तर्मुखी तथा राजस, खल और टोटेमीय पात्र बहिर्मुखी हैं। भरत अन्तर्मुखता के चरमोत्कर्ष हैं तथा लक्ष्मण बहिर्मुखता-प्रधान हैं। रावण बहिर्मुखता का चरमोत्कर्ष है। राम केन्द्र हैं जहाँ अन्तर्मुखता-बहिर्मुखता का समतोलन है। अन्य पात्र इन तीन बिन्दुओं के बीच में टंकित हो सकते हैं।

संघर्षशील सामाजिक सम्बन्धता की दृष्टि से तुलसी ने देवता-ब्राह्मण-शूद्र की त्रयी को लिया है। अपने जीवन के आदर्शवादी चरण में उन्होंने देवताओं को पदच्युत किया है, शूद्रों के दमन की स्वीकृति दी है तथा ब्राह्मणों का उद्धार किया है। उन के मध्यवर्ती यथार्थान्मुख चरण में देवताओं और राजाओं को एक ही दर्जा दिया गया है तथा शूद्रों के दमन और ब्राह्मणों के उत्थान का जोश ठण्डा हो गया है। और अन्तिम यथार्थवादी चरण में तुलसी ने वर्गव्यवस्था, भाग्य, कर्म, माया आदि के प्रति भी अपना संशय प्रकट किया है।

हम ने चरित्रीकरण के सिद्धान्त मूलतः महाकाव्यात्मक कृतियों—मूल रूप से 'रामचरितमानस'—के आधार पर ही निरूपित किये हैं क्योंकि अन्य कृतियों में शील-निरूपण की व्यापकता विविधता नहीं मिलती। तुलसी ने चरित्र-चित्रण में विवरण तथा इतिवृत्त का ज्यादा सहारा लिया है, कार्यव्यापार का कम। उन में कार्य से अधिक शब्द

सक्रिय हैं। विवरण एवं इतिवृत्त के द्वारा चरित्रचित्रण करने की विधा धार्मिक काव्यों में प्रयुक्त होती है क्योंकि कवि तुरत और पूरी स्रष्टा देना चाहता है; तथा चरित्र-चित्रण में केवलमात्र अपनी धारणा को ही प्रेषित कराना चाहता है अन्यथा दर्शन और नीति की व्याख्याओं में 'अराजकता' आ सकती है। इसी लिए तुलसी रामकथा में प्रत्येक स्थिति, घटना, पात्र आदि की स्वयमेव धार्मिक टीका-टिप्पणी करते चलते हैं।

अगली गोष्ठी में हम तुलसी के कृतित्व के शिल्पविधानों ( तकनीकों ) का पर्यालोचन करेंगे।



## पाँचवीं गोष्ठी

“देखत तव रचना बिचित्र नव समुझि मनहि मन रहिये” : अर्थात् तुलसी के कथारूप क्या है ? उन का शिल्प-विधान क्या है ? उन में किन-किन तकनीकी कौशलों का इस्तेमाल हुआ है ? उन में ‘प्रार्थना’ और ‘प्रकृति’ के तत्त्वों की चर्या किसी है ?

तुलसीदास ने दो लघु आख्यानक काव्य रचे हैं, एक आध्यात्मिक महाकाव्य का प्रणयन किया है, पद और गीत और कविता की अवलियाँ रची हैं, स्तुतियों के ऋचारूप दिये हैं, दरबारी अर्जों पेश करने के क्रान्ती ढंग पर एक वितयपत्रिका का अन्वेषण किया है, एक शोकगीति जैसी रचना ( हनुमानबाहुक ) भी पेश की है। उन्होंने कई विधाओं का प्रयोग किया है। एक ओर वे ‘कृष्णगीतावली’ में चरवाही प्रगोतात्मकता को ग्रहण करते हैं, दूसरी ओर ‘गीतावली’ में प्राकृत-अपभ्रंश के गीत लालित्य को, तीसरी ओर ‘कवितावली’ में रासो-काव्य के वीरवृत्त को, तथा ‘मानस’ में आद्यन्त भक्ति की दार्शनिक प्रतिपत्तियों को पेश करते हैं। उन में कई कलात्मक परम्पराओं का सम्मान है। एक, अपभ्रंश और सूफ़ी आख्यान काव्यों की दूहा-चौपाई परम्परा है; दो, ‘हनुमन्नाटक’, ‘प्रसन्नराघव’ की नाट्य-अटिलता है; तीन, ‘बाल्मीकि रामायण’, ‘आनन्द रामायण’, ‘भुक्कुण्ड रामायण’, ‘अध्यात्म-रामायण’ की शैली में आध्यात्मिक प्रतीक रूपायन है; चार, लोकतात्त्विक परम्परा के अभिप्राय-प्रयोजन-रूढ़ियाँ आदि हैं; पाँच, लीलागानों के गीतिनाट्य है; छह, ब्राह्मण कथावाचकों की उपदेश वृत्ति है; और, अन्त में, प्रकृत गीत-गान परम्परा का समावेश है। उन की सृष्टि का सहस्रदल है—‘रामचरित-मानस’। यहाँ उन के ‘राम’ में परब्रह्मत्व है, ‘चरित’ में ऐतिहासिक परम्परा का पौराणिकीकरण है, तथा ‘मानस’ में नदी-सिन्धु-तालाब के आध्यात्मिक प्रतीकमण्डल का पूर्ण दार्शनिक पैटर्न है। इस तरह वे अपने ‘मानस’ में ( १ ) इतिहास-साहित्यशास्त्र, ( २ ) अध्यात्म, तथा ( ३ ) लोकतत्त्व इन तीन धाराओं का संगम लोकचित्त की भूमि पर कराते हैं। उन के नाना रूपविधानों ( फ़ॉर्म-कॉन्फ़िगरेण्ड्स ) में इन्हीं तीनों का योगायोग हुआ है। अतः उन का कोई एक शिल्प-विधान नहीं है।

आखिर रूप ( फ़ॉर्म ) तथा शिल्प ( टेक्नीक ) क्या है ? यह एक सौन्दर्य-शास्त्रीय महान् विवाद का विषय है। हम विवादों में न पड़ कर कुछ प्रासंगिक सूत्र दे

कर जाने बढ़ेंगे । काव्य कालसापेक्ष्य ( टेम्पोरल ) कला है जिस में अनुवर्ती (सन्धेसिव) विधान होता है अर्थात् यहाँ पात्र, या अनुभव, या घटना, वर्णन 'क्रमसः' जाने के कारण 'कार्य-कारण' की अथवा 'क्रम' की शृंखला से बंधे होते हैं । यदि हम पात्रों, वस्तुओं, अनुभवों, घटनाओं, वर्णनों आदि को प्रस्तुत मान लें, तो उन्हें पुनः प्रस्तुत करने में इतिहास और संस्कृति के गठन, कलाकार के व्यक्तित्व आदि का भी प्रभाव पड़ता है । फलस्वरूप एक ही पात्र श्रीराम विभिन्न ऐतिहासिक युगों में, या एक ही ऐतिहासिक युग में विभिन्न कलाकारों द्वारा पुनः प्रस्तुत किये जाने पर एक दूसरे ढंग से ही अपना रूपान्तर करेंगे । विषयवस्तु ( कॉन्टेन्ट ) का यह अनुकूल मूर्त आयतन ही 'रूप' है जिस के अन्तर्गत 'पद्धति' या 'विधि' की भूमिका होती है । यह रूपान्तर हमेशा वैयक्तिक वा विशिष्ट होता है । अतः प्रस्तुत का इतिहास के पैटर्न और कलाकार के व्यक्तित्व के 'माध्यम', दोनों से रूपान्तरित हो कर पुनः प्रस्तुत होना 'रूप' है । रूपविधान में वस्तुओं का स्थानगत ( इन स्पेस ) विन्यास होता है जब कि वे वस्तुएँ कालगत भी होती हैं । अतः कालसापेक्ष्य को एक स्थानसापेक्ष्य तन्त्र में कुछ उपायों ( शिल्प-विधियों ) के द्वारा रूपान्तरित करना ही 'रूप' का विधान है । यह विन्यास यान्त्रिक ढंग से नहीं होता; यह हमेशा 'विशिष्ट' होता है । जब एक कलात्मक धारा इस का अनुकरण करती है तब यह रूपायन रुढ़िगत या परम्परागत होता है । जब व्यक्ति कलाकार इस का अनुसन्धान करता है तब यह काफ़ी मौलिक होता है । कालसापेक्ष्य का स्थानसापेक्ष्य व्यवस्थापन ( एरेंजमेन्ट ) मनुष्य की विलक्षण सृजनात्मकता या सिसृक्षा है जो सोहेब, उपभोगी और काम्य होती है । उदाहरणार्थ, काव्य में चरित्र, वर्णन, घटनाएँ, कार्य, अनुभव आदि का व्यवस्थापन इस तरह होगा कि वे अलग-अलग हो कर भी एक-दूसरे के लिए अनिवार्य होंगे और उन में वैपरीत्यमूलक ( द्वन्द्वात्मक ) 'एकता' भी कायम रहेंगे । अतः व्यवस्थापन में सन्तुलन ( बैलेंस ), समरूपता ( सिमेट्री ), व्यवस्था ( ऑर्डर ) आदि की जरूरत पड़ती है । ये जरूरतें रूपा के 'तत्त्व' ( एलिमेन्ट ) हैं । तत्त्वों की आपसी पूरकता और अनिवार्यता ही 'एकता' का अभिविवेश करती है । इस भाँति सभी वस्तुओं को एक साथ किसी विलक्षण ढंग से अन्वित करने में रूप और शिल्प का सहयोग है जहाँ 'सभी' वस्तुएँ तत्त्वों द्वारा व्यवस्थापित होने लगती हैं; तथा तत्त्व शिल्प द्वारा अभियोजित होने लगते हैं । इस तरह वस्तु-तत्त्व-शिल्प की त्रयी विधात्मक रूप ( जेनेटिक फ़ॉर्म ) का निर्माण करती है । काव्य एवं साहित्य में यह रूपगठन विधात्मक होता है ( जैसे महाकाव्य, आख्यान, चम्पू के रूप ), विशिष्ट विषय-वस्तुगत होता है ( 'बाल्मीकि रामायण', 'अध्यात्म रामायण', 'रामचरितमानस', महाकाव्यों के व्यक्तिगत रूप ), शिल्पगत होता है । ( इतिवृत्तात्मक, वर्णनात्मक, अवधारणात्मक ) तथा मनोवृत्तिमूलक होता है ( प्रगीतात्मक, शास्त्रीय ) । ये विधियाँ विषयवस्तु ( कॉन्टेन्ट ) की तरह रूपाविधान को भी एक लक्ष्य प्रदान करती हैं । सारांश में, रूपगठन कार्य ( ऐक्शन ) तथा कामगरी ( वर्क ) से सम्बन्धित है जिस में मानव-

ऊर्जा का उपयोग होता है। अनेक मानव कार्य और कामगरी मिल कर इतिहास में 'सम्यता' तथा 'संस्कृति' के ढाँचे रचते हैं जिन के कुछ स्वीकृत मर्यादामान ( नॉर्म ) होते हैं। वस्तुतः संस्कृति के ढाँचे मर्यादामानों के पुंज होते हैं जो परम्परा और परिपाटी ( ट्रेडिशन ऐण्ड कंवेन्शन ) में मिलमिलाया करते हैं, जहाँ मानव की सामूहिक संस्थाएँ तथा व्यक्तिगत सृजनात्मकताएँ सक्रिय रहती हैं। संस्कृति के पैटर्न या रूपाकार ऐतिहासिक महत्त्व के युगों में अधिक परिवर्तन-प्रवर्तनकारी होते हैं। मानव की सृजनात्मकता के प्रमुख क्षेत्र हैं : अर्थतन्त्र, राज्य, धर्म, विज्ञान, दर्शन और सौन्दर्यतत्त्व आदि। मानव-ऊर्जा यहाँ इस्तेमाल होती है। अतः कला और साहित्य के रूपविधान व्यापक रूप में इतिहास-चरण के सांस्कृतिक पैटर्न के एक 'तत्त्व' मात्र, एक वामन-अंश हैं। इस तरह साहित्यिक विधात्मक रूपों पर विशिष्ट ऐतिहासिक युग के 'सांस्कृतिक रूपाकार' का भी सौन्दर्य-तात्त्विक प्रक्षेपण होता है।

इस भूमिका के साथ हम महाकाव्य के रूपाकार को लेंगे। महाकाव्य की दो परम्पराएँ हैं : एक, आदिम या विकसनशील महाकाव्य की; दूसरी, साहित्यिक या व्यक्तिगत महाकाव्य की। पहली परम्परा के आधार पर ही महाकाव्य के तत्त्वों का विधान हुआ है, और दूसरी परम्परा में व्यक्तिगत सैद्धान्तिक मीमांसाएँ हुई हैं। पहली परम्परा सामूहिक सृजन की देन है; और दूसरी व्यक्तिगत सृजन की। आदिम महाकाव्य में अतिमानवीय और अतिप्राकृतिक 'मियकीय संस्कृति' होती है जिस में कथात्मकता ही चरम लक्ष्य होती है। साहित्यिक महाकाव्य में अतिमानवीय तथा अतिप्राकृतिक 'संस्कृति' को ऐतिहासिक परिवेश' अर्थात् मानवीय मर्यादामानों में ढाल कर दिया जाता है। इस में कथा किसी महान् लक्ष्य की निमित्तमात्र होती है। आदिम महाकाव्य गा कर समूह को सुनाया जाता है तथा साहित्यिक महाकाव्य व्यक्ति द्वारा पढ़ा जाता है। आदिम महाकाव्य वाचन के लिए सम्पादित होता है, साहित्यिक महाकाव्य पढ़ने के लिए लिखा जाता है। आदिम महाकाव्य में कथा की तीव्र गति का खयाल रखा जाता है। इसलिए इतिवृत्त में मनोहर वर्णन, वर्णनों में सौन्दर्यमूलक अलंकार, पात्रों के संघर्ष, घटनाओं के नाटकीय बिन्दुओं को इस तरह सन्तुलित किया जाता है कि इतिवृत्त में बेहद ताल-युक्त आरोह-अवरोह होता है जिस से एक 'एकता' कायम हो जाती है। आदिम महाकाव्य का आख्यानवाचक ( कवि ) श्रोताओं को 'मन्त्रमुग्ध' कर के ही अपने विश्वास जमा सकता है। इस के लिए यह या तो स्तुतियाँ-निन्दाएँ करता है अथवा अपने काव्य के अन्य प्रयोजनों के लोभ देता है। वह इतिवृत्त की गति को मनोहर वर्णनों से इच्छानुसार स्तम्भित कर के शोभा का बशीकरण फैलाता है तथा छन्द के जादू से संगीत और गति दोनों का विभ्रम उत्पन्न करता है। 'चित्रात्मक विवरण', 'तीव्र गति' और 'कुतूहल' आदिम महाकाव्य के कथानक में ये तीन प्रधान होते हैं। साहित्यिक महाकाव्यों में कथानक केवल साधन हो जाता है। व्यक्ति-कवि इतिहास-चेतना से आलोकित हो कर कथानक में धार्मिक या नैतिक, दार्शनिक या समसामयिक, वैयक्तिक या राष्ट्रीय विषय-

दृष्टि को साध्य रूप में स्थापित करता है। हमारे सम्बन्ध में वाल्मीकि-कृत 'आदिरामायण' आदिम महाकाव्य की, तथा तुलसी-कृत 'रामचरितमानस' साहित्यिक महाकाव्य की परम्परा में आता है। तुलसी ने आदिम महाकाव्य परम्परा से कई तत्त्व ले लिये हैं। कुछ घटनाओं के स्थानान्तरण या विलोप के अलावा तुलसी ने वाल्मीकि का ही गठन उधार लिया है किन्तु उस पर 'अध्यात्मरामायणवृत्त' की दार्शनिक पद्धति, तथा मध्य-कालीन चेतना की निष्पत्ति से पात्र, वर्णन, कार्य, प्रयोजन आदि सभी रूपान्तरित कर दिये हैं। तुलसी ने भी अपने महाकाव्य को मुख्यतः गा कर सुना जाने वाला ही बनाया है। उन्होंने अतिप्राकृतिक-अतिमानवीय मिथकीय संस्कृति पर मध्यकालीन वैष्णव आध्यात्मिक संस्कृति को आच्छादित किया है, कुतूहल को प्रधानता दे कर भी तीव्र गति (कथानक-प्रधानता) पर बल नहीं दिया है। इसी तरह विवरणों की चित्रात्मकता की अपेक्षा नैतिक-आध्यात्मिक व्याख्याओं को प्रधानता दी है। मिथकीय चेतना के वृत्त में श्रोता कार्य-व्यापारों का भावुक द्रष्टा ही नहीं होता, बल्कि कथानक की हरेक बारीकी का ज्ञाता होने के कारण तथा एक विशिष्ट विषय-दृष्टिकोण रखने के कारण उन में लोक-कार्य जैसा हिस्सा भी बँटाता है। इसी वजह से वाल्मीकि के आदिम महाकाव्य में जो देवतादि हैं वे हमारी मध्यकालीन पौराणिक आस्था के उपादा अनुकूल नहीं हैं। वे देवी से अधिक मानवीय हैं। इस तुलना में तुलसी के देवतादि वास्तविक अस्तित्वपूर्ण न हो कर 'आध्यात्मिक प्रतीक' हैं। वे दैवी-मानवीय से परे एक परिपाटी हैं। मध्यकालीन ब्रह्माण्ड-अविकल्पन के प्रतिबिम्बन से तुलसी ने नायक को ही परम परब्रह्म बना दिया है। आदिम महाकाव्य की ही तरह साहित्यिक महाकाव्य 'मानस' में हम आस्थानवाचक तुलसी की आस्था से निर्देशित होते हैं। उस में 'अविश्वास का श्रद्धामूलक उच्छेदन' होता है, न कि 'इच्छामूलक निलम्बन' (नाट विलिंग सस्पेंशन ऑफ़ डिसबिलिटी, बट डिबोशनल एलिमिनेशन ऑफ़ डिसबिलिटी)। इस तरह तुलसी ने विद्वान (बिलीफ़) के मिथकीय युग के तर्क को ऐतिहासिक युग पर लागू कर के एक धार्मिक महाकाव्य को सब से बड़ी शर्त पूरी कर दी है। उन्होंने युग के तीन तर्कों (रीजन्स) का खण्डन कर दिया है : (१) परब्रह्म राम सगुण मनुष्य कैसे हो सकते हैं; (२) वे मनुष्य न हो कर मनुष्य की तरह आचरण कैसे कर सकते हैं; (३) एक कौबे तक को परमभक्ति कैसे प्राप्त हो सकती है? इन का उत्तर उन्होंने तीन धार्मिक प्रतीकों में दिया : अवतारवाद, नरलीला, तथा भक्तिप्रति। फलस्वरूप 'मानस' में चरितनायक अवतार, घटनाएँ नरलीला, तथा संबंध धार्मिक मनोविज्ञान की गूढ़ता से परिपक्व हो जाते हैं। इस से धार्मिक महाकाव्य के लिए एक दूसरा समानान्तर अन्यापदेशिक (एलिगैरिकल) धरातल भी मिल जाता है। पहले धरातल में इतिवृत्तात्मक (नैरिटिव) चरण में नायक, घटनाएँ और रस हैं; तथा दूसरे धरातल में अवधारणात्मक (कॉन्सेप्ट्युअल) चरण में अवतार, लीलाएँ और भक्तिपरक संबंध हैं। इस भाँति तुलसी ने आदिम महाकाव्य के गठन पर साहित्यिक महाकाव्य को धार्मिक कवित्व प्रदान किया है। अतः 'मानस'

का ढाँचा 'इतिवृत्तात्मक' है जिस पर 'अवधारणात्मक रूप' आरोपित है। इस के लिए तुलसी ने सत्य-मिथ्या ( ब्रह्म-माया ) के सूत्र को तकनीकी-सिद्धान्त में रूपायित कर दिया है। उस की इस साहित्यिक विधा का उद्गम यही है।

इतिवृत्तात्मक रूप तथा अवधारणात्मक रूप के सहसम्बन्ध से अन्यापदेशिक अभिव्यञ्जना की समताएँ बढ़ी हैं जिस की वजह से काव्यात्मक विभ्रम (पोएटिक इल्यूजन) की कई समस्याएँ उठ खड़ी हुई हैं। सब से पहली समस्या आख्यानवाचक कवि की भूमिका की है। तुलसी हमेशा महाकाव्य की पृष्ठभूमि में एक भाष्यकार के रूप में मौजूद हैं जो प्रत्येक घटना तथा कार्य की नैतिक और आध्यात्मिक व्याख्याएँ करते रहते हैं। इस से इन में दुहरापन आ जाता है और कवि कार्य-व्यापार को चुनने, किसी विशेष अंश पर बल देने, किसी पताका छोड़ देने आदि पर 'अपनी' मनोवृत्तियों तथा दृष्टिकोणों को आरोपित करता चलता है। वह एक ही समय में अग्रभूमि में चल रहे प्लॉट की कई घटनाओं तथा वृत्तान्तों को भी दे सकता है। कवि की आख्यानशैली के अनुरूप ही लगभग सभी पात्रों की कथन-शैलियाँ ढलती चली जाती हैं। अतः संवादों में पात्रगत वैचित्र्य काफ़ी कम हो जाता है। एक बात और ध्यातव्य है कि कवि चारण न हो कर एक ब्राह्मण-कथावाचक है जिस की शैली पौराणिक है। वह रामकथा 'गा कर कहता है' और सुजन लोगों से प्रत्याशा करता है कि वे 'सादर' तथा मन लगा कर अर्थात् श्रद्धा और भावविभोरता से सुनेंगे ( मानस, १।३४।७ )। वह हमेशा मौजूद रहता है। एक कथासूत्र को छोड़ कर 'आगे जो चरित्र जिस प्रकार हुआ' उसे सुनाता है। एक ही कथांश के दो पात्रों अथवा दो घटनाओं की विभक्ति की सूचना वह स्पष्ट दे दिया करता है : 'याज्ञवल्क्य भरद्वाज से बोले कि मैं ने उमा का सुन्दर 'चरित्र गाया'; 'अब शम्भु का सुहावना चरित्र सुनो' ( मानस, १।७४।३ )। अपने चुनाव के अनुसार वह पताकाओं का संक्षेप में भी बखान करता है; बीच में छोड़े गये चरित्र को किसी दूसरे कथांश के बाद पुनः शुरू कर सकता है ( 'अब सो सुनहु जो बोंबहि राखा' ); व्यतीत कथा की पुनरावृत्ति भी करता है ( दशरथ के दूत द्वारा शिवधनुषंग की घटना सुनाना, हनुमान् द्वारा राम के बिरह का वर्णन करना आदि ); तथा कभी-कभी मूल प्लॉट से असम्बद्ध किसी पताका को किसी धार्मिक प्रयोजन की सिद्धि के लिए भी जोड़ सकता है। व्यक्ति-कवि धार्मिक होने के नाते बहुधा अलौकिक पात्र व घटना के प्रसंग में 'अनिर्बचनीयता' की बाँह धाम लेता है ( जिस नगर में स्वयं जगदम्बा पार्वती ने अबतार लिया है उस का क्या वर्णन हो सकता है ? जिस नगर में स्वयं माता भवानी रहती हो वहाँ की ज्योत्नार का वर्णन कैसे हो सकता है ? )। इस भाँति इतिवृत्तात्मक रूप में वर्णन की ये कुछ शैलियाँ प्राप्त होती हैं। 'मानस' में आख्यानवाचक कवि के अलावा अन्य भी हैं। ब्राह्मण वक्ता तुलसी के ओता तो सुजनबन्ध हैं। लेकिन शिव की ओता पार्वती, याज्ञवल्क्य के ओता भरद्वाज, काकभुशुण्डि के ओता गरुड़ भी हैं। ये चार वक्ता-ओता युक्त हैं जो सारी कथा को स्वयंपूर्ण किन्तु अनुस्यूत खण्डों में बाँटने के साथ-साथ एक

और तो आध्यात्मिक व्याख्याएँ करते हैं, तो दूसरी ओर इतिवृत्तात्मक रूप को प्रस्तोतर वाली पद्धति का भी बना देते हैं। अतः उपदेशवृत्ति प्रधान हो जाती है, कथानक गौण। प्रस्तावली पद्धति का कारण तत्कालीन पुनर्जन्म-सिद्धान्त है जिस की वजह से वक्ता पात्रों के पूर्वजन्म की भी कथाएँ कह कर कथाभूमि को लोक और परलोक का विस्तारी रंगमंच दे देते हैं। तीनों वक्ता-श्रोता युगल के उपदेशों में भी आख्यानवाचक तुलसी के ही विचार प्रतिपादित हुए हैं जिन का सम्बन्ध या तो राम के ब्रह्मस्वरूप से है अथवा रामभक्ति से। जब ब्राह्मणकवि सुजनों को उपदेश देता है तब वह वर्णाश्रमधर्म, लोक-नीति, कलियुग के त्रिताप आदि को भी शामिल करता है। ये संवाद कई स्थलों पर चलते हैं : तीर्थों में, सभाओं में, राजसभाओं में, धर्म-सभाओं में, पात्रों के वार्तालापों में और कवि के वक्तव्यों में। इन संवाद-शैलियों में ज्ञान तथा भक्तिपरक शब्दावली भी बहुतायत है। ध्यान रहे कि संवाद-स्थलों तथा वक्ता-श्रोता युगलों का ऐसा चुनाव 'मानस' के गठन को कैलास, प्रयाग, चित्रकूट, ऋषि-आश्रम, धर्म-सभाओं, राजसभाओं में फैला कर एक धार्मिक भास्कर्य ( रिलिजस आकिटेक्चर ) जैसा स्वरूप प्रदान करता है। इन संवादों ने कथाओं को अनेक स्वावलम्बी लोलाओं में वितरित कर दिया है जिन में से प्रत्येक के अपने धार्मिक प्रयोजन हैं। जाहिर है कि इस के रूपगठन की एकता शिथिल हुई है।

'मानस' के कथानक में आधिकारिक तथा प्रासंगिक कथाओं ( पताकाओं, प्रकरियों ) की 'एकता' के लिए कई तत्त्वों का इस्तेमाल हुआ है। इन के आपसी सम्बन्धों से कार्यव्यापार के गतिशास्त्र ( डाइनेमिक्स ) का अनूठा इजहार होता है। कथाओं के गठन में घटनाएँ ( ईवेंट्स ) केन्द्र होती हैं जिन के सूत्र में कार्य-कारण पिरोये हुए होते हैं। तब ये गठन नन्हों इकाइयाँ बनते हैं। 'मानस' में ताड़का, वाल्मीकि, अहल्या, केवट, निपाद, जटायु, सम्पाती, सुमन्त्र आदि नन्हों कथा-इकाइयाँ हैं। इन इकाइयों में कम से कम एक नायक होता है जो मूल महाकाव्य के चरितनायक के विराट् कार्यव्यापार में समाहित हो जाया करता है। लेकिन इकाई के गोल में वह अपने चरित्र का आंशिक बिम्ब भी आलोकित कर देता है। 'मानस' में ये प्रकरो-नायक-नायिकाएँ आदिम महाकाव्य की कथानक परिपाटी को ही नहीं छोटी बल्कि कवि की भक्ति मोमांसा, या तत्कालीन नयी सामाजिक सम्बन्धता, अथवा किसी नैतिक आचार-व्यवहार का उद्घाटन भी करती हैं। ये सब कथानक को मध्यकालीन बोध देने वाले सहयोगी हैं। आधिकारिक कथा का वेग इन के बिन्दुओं को छूना हुआ निकलता है। अतः ये एक समाज-रचना भी करते हैं। 'मानस' में बालकाण्ड में राजसभाओं के कई पात्रों, अरण्य-काण्ड में ऋषि-मुनियों के समुदाय, किष्किन्धा में मित्रों की खोज आदि ने मिल कर काव्य में मानवीय तत्त्वों की अमिवार्यता की पूर्ति की है तथा कथानक के फलक को एक सामाजिक दुनिया में जीवित कर दिया है जहाँ राजसभाएँ हैं, पुरोहित-ब्राह्मण-ऋषि हैं, सेवक और मित्र हैं, सन्तु-थोड़ा और सूरमा हैं, विविध चरित्रों वाली नारियाँ (कौशल्या, मन्थरा,

कैकेयी, अनसूया, धूर्पणखा, अहल्या, शबरी, तारा आदि ) हैं। इस भाँति ये नन्हीं कथा-इकाइयाँ मूलतः समाज तथा उस के समूहों की विविधता का आधान करने की निमित्त हैं। किन्तु 'मानस' में कवि ने घटनाओं तक को विवरणात्मक ( डेस्क्रिप्टिव ) पद्धति से चित्रित किया है। इसलिए इतिवृत्तात्मक ( नैरेटिव ) रुचि तब तक के लिए स्थगित हो जाती है जब तक कि कवि स्वयं अगली घटना का बखान नहीं करता। सारांश में, कवि 'गति' के बजाय 'ध्यान' में लीन हो जाने का आदी है। इसी लिए 'चरित' में 'मानस' की गहराई भी है। ऐसे ही दूर तक चलने वाली पताका-कथाओं ( लक्ष्मण, हनुमान्, विभीषण, सीता, रावण ) में 'एकता' प्राप्त करने में उद्देश्य का कई भागों में वितरण हो जाया करता है। ये पताका-कथाएँ आधिकारिक कथा के प्रयोजनों को परस्पर बाँट लेती हैं और अन्ततोगत्वा महोद्देश्य में तिरोभूत हो जाती हैं। उदाहरण : लक्ष्मण-कथा राम-मर्यादा और राम-वैराग्य के वृत्त में रोमैण्टिक विद्रोह और दण्डनीति के शौर्य की पूर्ति करती है; हनुमान्-कथा राम-कायों की गति को अत्यन्त बफ़ादारी के साथ अतिप्राकृतिक उपायों के द्वारा भी तेज गति से आगे भगा ले जाती है; विभीषण-कथा राम के सम्राट् पक्ष को गोण होने से बचाती है; सीता-कथा यात्रा और खोज को एक न्यायपूर्ण सार्थकता देती है; तथा रावण-कथा राम के असुरसंहार नामक प्रमुख अवतारहेतु को सिद्ध करती है। तुलसी ने इन कथाओं में भक्तिभाव का इतना अधिक समुपरंजन कर दिया है कि अन्य मनोरंजक या तो भक्ति-उन्मुख हो गये हैं अथवा कमजोर पड़ गये हैं। अतः इतिवृत्त एवं अवधारणा के दोहरेपन का नतीजा मूल कथानक पर भी पड़ा है : एक ओर राम की वास्तविक यात्रा का कथानक है, तो दूसरी ओर राम की अन्यापदेशिक (एलिगरिकल) यात्रा का भी अवबोध है। अतः राम के सभी कार्यव्यापार लीलाएँ हो जाते हैं; तथा स्वर्णमृग-आखेट से पूर्व सीता के अग्निवास से ले कर लंकाविजय के पश्चात् अग्निपरीक्षा तक सीता की यात्रा भी अन्यापदेशिक तथा रहस्यवादी हो जाती है।

आधिकारिक, पताका, और प्रकरी-कथाओं के नियोजन पर गौर करने के पहले हम वाचकप्रधान इतिवृत्तात्मक गठन की तत्सम्बन्धी विशेषता बताना चाहेंगे कि आख्यानवाचक एक ही काल में कई घटनाओं का वृत्तान्त दे सकता है—चित्रपटल का परिवर्तन, विपर्यय, या निलम्बन कर के। इस के अलावा धार्मिक महाकाव्य में कार्यों पर दैव या प्रारब्ध का नियमन होने की वजह से सामान्य कार्य-कारण की परम्परा भी भंग हो जाया करती है और बहुधा घटना-परिवर्तन में 'आकस्मिकता' परिभ्यास हो जाती है। 'मानस' में कथाप्रभेदों के नियोजन में इन दोनों प्रवृत्तियों की बहल-पहल है। ऐसे विचित्र नियोजन के लिए वाचक कवि ने कथाओं के उपसर्ग-प्रत्यय रूप में कुछ क्रिया-विशेषण प्रयुक्त किये हैं; यथा : इधर ( यह कथा हुई ) और उधर ( वह चरित चल रहा है ), पोछे ( यह लीला हो चुकी ) और आगे ( इस लीला का वर्णन होगा ), यहाँ ( राम स्वर्णमृग के पोछे चले गये ) और वहाँ ( सीता का वृत्तान्त सुनो ), इत्यादि। कथाप्रभेदों को दाखिल करने का दूसरा हेतु नाना आध्यात्मिक-दार्शनिक प्रतीकों की

मिथकीय व्याख्या करना होता है; यथा : मुक्ति के लिए सम्प्राप्ति, शाप-निवारण के लिए अहत्या, पापोद्धार के लिए जयन्त, अवतार-हेतुओं के लिए हरि की अनेक पूर्वकथाएँ आदि । कथाप्रभेदों का तीसरा नियोजन प्रश्न अर्थात् शंका के उत्तर अर्थात् समाधान-रूप में एक मिथकीय कथा को प्रस्तुत करने से होता है; यथा : सती को राम के समुगत्य पर सन्देह होने की वजह से सती-मोह की कथा जोड़ी गयी, पार्वती को काकभुशुण्डि जैसे कौवे द्वारा हरिपद पाने की शंका के निवारण के लिए काकभुशुण्डि के पूर्वजन्म की कथा जोड़ दी गयी, इत्यादि । नियोजन की इन तकनीकों के कुछ परिणाम हुए : (१) कथा की कार्यकारण-शृंखला पात्र के पूर्वजन्म में भी जुड़ जाती है जो मूल कथानक की एकता के लिए विघटनकारी है; (२) कथा के स्वाभाविक मनोरंजन को अपेक्षा उस के धार्मिक या नैतिक दृष्टान्त की महानता प्रमुख हो जाती है जिस से कथा एक धार्मिक प्रतीक का भाष्य हो कर स्वयं में मोहहीन हो जाती है; तथा (३) मूल प्रकट-कथानक-पटल के साथ 'पृष्ठभूमि' में पूर्वजन्म की मिथकीय कथाओं का अन्तःपटल भी खुलता है । ये धार्मिक खूबियाँ महाकाव्यगत सौन्दर्यतात्विक त्रुटियाँ बन जाती हैं । बालकाण्ड में पृष्ठभूमिस्थ पटल-कथाओं में शिव-चरित, नारद-शाप, मनु-शतरूपा, प्रतापभानु-कपटीमुनि, जलन्धर-वृन्दा, रावण-चरित आदि प्रधान हैं; अन्य काण्डों में सम्प्राप्ति की आत्मकथा, लंकिनी राक्षसी की आत्मकथा, काकभुशुण्डि की आत्मकथा प्रमुख है । वस्तुतः महाकाव्य-चरित की दृष्टि से 'मानस' में राम-चरित के साथ-साथ शिव-चरित एवं रावण-चरित का भी आख्यान है ( बालकाण्ड ) । यह तुलसी पर क्रमशः कालिदास के 'कुमारसम्भव' और 'अध्यात्म रामायण' के उमा-शिव संवाद, तथा जैन रामायणों के प्रभाव की देन है । इन से निस्सन्देह प्रबन्ध-सौष्ठव विफल हुआ है ।

'मानस' में कथाओं के व्यवस्थापन की कुछ पद्धतियाँ तो बार-बार दुहरायी गयी हैं । पहली पद्धति है पुरानी कथा की अवृत्ति की । इस पद्धति द्वारा सम्बद्ध चरित्र ( मुख्यतः पताका-वृत्त वाले ) उन घटनाओं से परिचित हो जाते हैं जो उन की अनुपस्थिति में आधिकारिक चरित्र सम्पादित कर चुके होते हैं । यहाँ एक प्रकार का काल-विपर्यय होता है । उदाहरण : दशरथ की सभा में दूत आ कर राम द्वारा धनुर्भंग की सारी कथा दुहरा जाता है, मारीच रावण से राम के विश्वामित्र के साथ जाने की पूरी कथा दुहरा जाता है; भरत-बाण से आहत हनुमान् संक्षेप में पिछली कथा बता देते हैं । विवाह रचा कर लौटे राम से माताएँ ताड़का-वध आदि की कथाएँ जान लेती हैं । दूसरी पद्धति है कथा पर कथा आरुढ़ कर देने की । इस पद्धति द्वारा 'एक ही प्रासंगिक कथा को दो अत्मनिर्भर कथाओं में विभक्त कर दिया जाता है । उदाहरण : रति को वरदान देने की कथा के बाद कवि पार्वती-विवाह की कथा कहता है, शिव पार्वती से 'रामचरितमानस' की वह मंगलमयी कथा कहते हैं जिसे काकभुशुण्डि ने विस्तार से कहा तथा पक्षिराज गहड़ ने सुना । तीसरी कविप्रिय पद्धति है कथा को लौटाने की । यहाँ एक प्रकार का स्थान-सम्बन्धन ( स्पेशल कोरिलेशन ) होता है । उदाहरण : राम को



सुखपूर्वक चित्रकूट में निवास करा कर अर्थात् वनगमन का पूरा सुहावना वृत्तान्त कह कर कवि सुमन्त्र के साथ पुनः अयोध्या लौट आता है और राम-गमन के बाद अयोध्या की दशाओं का चित्रण करता है ( इस तरह कथा का अगला कालगत प्रवाह स्वर्णित हो जाता है ); अरण्यकाण्ड में कवि राम का जो विरह-वर्णन उन के नर-चरित्र करने के भय से नहीं कर पाता, उसे हनुमान् द्वारा सुन्दरकाण्ड में पूरा कर देता है ( यहाँ अधूरी घटना की पूर्ति की गयी है ); उधर वर्णकुटी से हर लायी गयी सीता-के साथ कवि अशोकवन तक चला जाता है राम-लक्ष्मण को छोड़ कर । तब पुनः वह सीता को वहाँ छोड़ कर इधर राम-लक्ष्मण के पास आता है और सीताहरण के बाद का वृत्तान्त कहता है ( यहाँ एक ही कालखण्ड की दो दशाओं का बारी-बारी से वर्णन है ); सीताहरण प्रसंग में युद्ध करता हुआ जटायु पुनः राम को उसी स्थल पर घायल अवस्था में मिलता है और राम-लक्ष्मण से सारी बीती कथा बता देता है; सुग्रीव वन में रहने के कारणों को बताते हुए बालि-सुग्रीव-कथा कहते हैं; सुग्रीव की तरह सम्पाति भी अपनी पिछली कथा कहने के बाद भविष्य की सूचनाएँ भी दे देता है । चौथी पद्धति है एक कथा की घटना से पूर्वजन्म की कोई एक कथा जोड़ देने की : जामवन्त को बहुत पहले ही राम के वामनावतार तक की कथा मालूम है; दशरथ के पुत्र-वियोग के पीछे श्रवणकुमार की कथा है, इत्यादि ।

कथाओं में मुख्यतः धार्मिक रंगत की कथानक रूढ़ियाँ ( मोटिव्स ) प्रयुक्त हुई हैं । चरित्र के लिए मतिभ्रम, विधिलेख, शाप और वरदान का प्रयोग हुआ है; घटनाओं के लिए कर्मफल, रूपबेश-परिवर्तन आदि प्रयुक्त हुए हैं; एवं परिणाम के लिए स्वप्न तथा भविष्य-सूचनाएँ प्रयुक्त हुई हैं । भरत के आगमन से पूर्व सीता का दुःस्वप्न तथा राम के लंका-गमन से पहले त्रिशूला का स्वप्न भविष्य की घटनाओं के सूचक हैं । भविष्य-सूचना के लिए या किसी कथांश को पूरा करने के लिए दैवी पात्रों का प्रकट एवं अन्तर्धान होना भी इस्तेमाल हुआ है । शुद्ध काव्यगत रूढ़ियों में से नायिका-अपहरण केन्द्र में है । इन अभिप्रायों के अलावा अन्य पात्रों ने भी कथानक का संचालन किया है । शील-शिल्पन की दृष्टि से चरित्र मनोरागों ( पैशनस ) को बश में किये हैं और कुछ विशिष्ट 'स्वभाव गुणों' ( हेविट्युअल वरच्यूज ) की वजह से रुढ़ हो गये हैं । उन के चरित्र-परिवर्तन की दिशाएँ भक्त होने की ओर लक्षित हैं । उन के सारे कार्य भी अनिवार्य गुणों से संचालित होते हैं, मनोरागों से कम । राम मोहहीन नरलीला करने वाले हैं और उन का स्वभावगुण है नैतिक मर्यादा । लक्ष्मण और, कुछ अंशों में, सीता में भी मनोराग मिलते हैं जिस से उन के चरित्रों में परिवर्तनशीलता तथा रोमैण्टिकता दृष्टिगोचर होती है । नैतिकता के स्वभावगुण की प्रधानता की वजह से 'मानस' के सौन्दर्य का अधिकांश उस की नैतिकता है । इसलिए अनेक प्रकारो-यात्र ( शरभंग, सुतीक्ष्ण, अहस्या, अनसूया, शबरी,, तापस, केवट, अयोध्या और जनकपुरकी प्रजा, आदि ) केवल भक्त हो कर चुक जाते हैं और

कथा-चित्र में कोई भूमिका नहीं अदा कर पाते। उन की मात्र आध्यात्मिक सत्ता रह जाती है। कथानक को मोड़ देने वाले पताका-प्रकरी के पात्रों में से खास विश्वामित्र, मन्धरा, शूर्पणखा, सुग्रीव तथा विभीषण हैं। विश्वामित्र राम-लक्ष्मण को ताड़का-वध कराने ले जाते हैं और रामविवाह, परशुराम-दर्पभंग आदि तक का संचालन कर देते हैं; मन्धरा राम के राज्याभिषेक को राम-वनगमन में बिपरीत गति से प्रत्यावर्तित कर देती है; शूर्पणखा राम-सीता-लक्ष्मण के शान्त वनवासी जीवन को भग्न कर के सर-भूषण-संघर्ष और सीता-हरण की भूमिका रचती है; सुग्रीव राम के चक्रवर्तित्व तथा सीता की खोज के हेतु सहायक बनते हैं तथा विभीषण युद्ध के सभी सूत्रों का परोक्ष संचालन करता हुआ रावण वध और राम की वापसी के फलागम को पूरा करता है। ये पात्र मूल कथानक को कई ध्रुवान्तों में बाँट देते हैं जिस से 'नाटकीय द्वन्द्व' (बहिर्द्वन्द्व ही) की स्थितियाँ उपजती हैं। राम और परशुराम, रामविवाह और राम-वनवास, सीताविवाह और सीताहरण, अवतार राम और असुर राक्षसगण, ब्रह्मचारी लक्ष्मण और कामिनी शूर्पणखा, खलनायक रावण और रामभक्त मन्दोदरी, कुलभूषण कुम्भकर्ण और कुलनाशक विभीषण, अन्वेयी राम और बन्दिनी सीता, नर राम और अलौकिक हनुमान् आदि ऐसे ही ध्रुवान्त हैं जहाँ इतिवृत्त के रोमांचक उतार-चढ़ाव मिलते हैं। ये सम्पूर्ण कथानक की प्रमुख घटनाएँ चार हैं : रामसीता-विवाह, रामसीता-वनवास, सीताहरण और रावणवध।

नाटकीय द्वन्द्वों के विधान में तीन बातें मुस्तक़िल हैं : (क) 'शाप' तथा 'बर' नाटकीय सूचक हैं, और देवताओं या ऋषियों के 'साक्ष्य' सुलान्त मोड़ के निमित्त हैं; (ख) नाटकीय द्वन्द्वों के बीच में, पहले या बाद में बहुधा कामद आवेश (कॉमिक एक्साइटमेंट) अथवा त्रासद विश्रान्ति (ट्रैजिक रिलीफ़) के द्वारा इतिवृत्त में 'कुतूहल' को केन्द्रित किया गया है या फिर विरेचन किया गया है; तथा (ग) ये द्वन्द्व अकस्मात् उपस्थित हो जाते हैं। विश्रान्तियों की वजह से महाकाव्य में हास्य (कॉमिक), भयानक (टेरर) तथा किमाकार (घोटस्क) के विधान हुए हैं। कुछ प्रतिनिधि उदाहरण ले कर हम नाटकीय द्वन्द्वों में प्रयुक्त इन कौशलों का उद्घाटन करेंगे। पार्वती-विवाह के प्रसंग में एक ओर नारद में विदूषकत्व (ठगी) का सन्धान है तो दूसरी ओर पार्वती में हठ का। ठग और हठी के स्वभावगुणों के नाटकीय द्वन्द्व की गम्भीरता में ससर्ष और नारद दोनों ही परीक्षा के लिए छल का उपयोग करते हैं। फलस्वरूप हास्य के कई छोटें इस गम्भीरता को कम कर देते हैं। हास्य के आलम्बन कपटी नारद, और बावले-भिलारी-ओयो-नम्र-अमंगलवेषधारी शिव हैं। इस भाँति बरसाक्ष्य और कामद विश्रान्ति का मेल नाटकीय द्वन्द्व को तीव्र कर देता है। दूसरा उदाहरण धनुर्भंग-प्रसंग का है। शिवधनु तोड़ने की बात क्या, बड़े-बड़े बाहुबली नृपति उसे टस से मस तक नहीं कर पाते। जानकोपक्ष में लोक चिन्तित हो जाते हैं कि ब्रह्मा ने सीता का विवाह ही नहीं किया है। सामने राम हैं। एक अजूबा कष्टास्ट है : एक बालक राम बनाम रावण-बाण-

मदमर्दक धनुष का, एक हंस के बच्चे की तरह राम बनाम मन्दराचल पर्वत की तरह धनुष का; एक कोमल मृदुगात राम बनाम वज्र से कठोर धनुष का। 'कुतूहल' और 'भय' घुल-मिल गये हैं जिस के चरमबिन्दु पर राम द्वारा धनुष तोड़ दिया जाता है। एक विमूढ़ता ( सस्पेन्स ) की मृत्यु हो जाती है। चारों ओर वीररस का समाँ छा जाता है। दूसरा चरण शुरू होता है और रौद्ररस की तरह किमाकार-रूप परशुराम आ घमकते हैं। दुर्भाग्य ( नेमेसिस ) का चक्र चल पड़ता है। अब परशुराम और लक्ष्मण का वाक्युद्ध यों संयोजित होता है कि क्रोध और हास्य का समतोलन कायम हो जाता है। धीरे-धीरे परशुराम तेजहीन होते जाते हैं और अन्ततः राम-भक्त हो जाते हैं। कैपासिस भी होता है और इस अन्तिम सुखान्त के पूर्व त्रासद विश्रान्ति भी संयोजित हो जाती है। तीसरा उदाहरण अयोध्याकाण्ड में राम के वनवास के पूर्व राज्याभिषेक का महोत्सव है जो त्रासद विश्रान्ति के कोशल का सर्वोत्तम दृष्टान्त है। रामवनवास एक महान् त्रासदी है जिस के फलस्वरूप दशरथ की मृत्यु होती है, भरत तपस्वी जीवन बिताते हैं, अयोध्या शोक में निमग्न हो जाती है, लक्ष्मण और सीता भी वनवासी बनते हैं। इस त्रासद शृंखला को राज्याभिषेक तथा वनवास के सुखान्त जीवन के मध्य में बाँध कर कवि ने इस के द्वारा ही दोनों विश्रान्तियों का भावन किया है। एक और उदाहरण है, सुन्दरकाण्ड में हनुमान् के अभिज्ञान का। पतिविरह और रावण-त्रासों से विक्रान्त सीता अग्निचिता जला कर स्वयं को समाप्त कर देने का निश्चय करती हैं। वह आकाश से एक तारे के रूप में अग्नि की याचना करती हैं, अशोक के नव अग्निवर्ण-किसलय से अग्नि की याचना करती हैं कि हनुमान् अचानक अशोक-वृक्ष के ऊपर से राममुद्रिका ढाल देते हैं। सीता को सुप्रिय भ्रम होता है कि अशोक ने अंगार दे दिया। सीता हर्षित हो कर मुद्रिका को हाथ में उठाती हैं और आश्चर्यचकित हो कर उसे रामनामांकित पाती हैं। सारा वातावरण बदल जाता है। मुद्रिकानिपात और सीता की अशोक से याचना का सूचीभेद संयोग हो जाता है। कैपासिस की भूमिका सम्पन्न हो जाती है। गुप्त हनुमान् प्रकट हो जाते हैं। इस अनुक्रम में पिछली गोष्ठी में चर्चित चरित्रों का अन्तर्द्वन्द्व-सम्बन्धी विधान भी शामिल हो सकता है।

इतिवृत्त-परिगठन में वर्णनों या विवरणों ( डेस्क्रिप्शन्स ) का कार्य 'रूप' का विस्फार करना होता है, जिस तरह घटनाओं का कार्यगति में उतार-चढ़ाव लाना होता है। इतिवृत्तात्मक महाकाव्य में वर्णन विशाल दृश्य-फलक प्रस्तुत करते हैं और कथानक को देश-काल के ऐतिहासिक रंगों से भर देते हैं। क्योंकि इतिवृत्त का फलक व्यापक होता है जिस में गति ( मूवमेण्ट ) कहीं विश्राम करने नहीं देती, इसलिए वर्णन घटना के बेग से बच कर देश-कालगत काव्यात्मक विभ्रम में ओताओं को सल्लीन कर देते हैं। वर्णन कार्य, मुद्रा, प्रसंग, वेश-भूषा, नख-शिख, वस्तु आदि को इतने विस्तार तथा सूक्ष्मता से अर्थात् 'बिम्ब' के रूप में प्रस्तुत करते हैं कि उन में मनोरागों को सीधे संस्पर्श करने की क्षमता आ जाती है। वर्णन इतिवृत्त में कल्पना के विशुद्ध ऐन्द्रिक

आनन्द के हेतु हैं अन्यथा धार्मिक काव्यों में तो प्रत्येक चरित्र, घटना या प्रसंग दुष्टान्त जैसा (पैरेविल लाइक) हुआ करता है। 'वर्णनात्मक कौशल इतिहास की एक गति को धाम लेता है, जब कि दूसरी प्रवाहित होती रहती है। यह पृष्ठभूमि में कार्यव्यापारों तथा अस्तित्वों की प्रतीति को उत्पन्न करता है; यह उन घटनाओं की प्रतीति पैदा करता है जिन का अनुसरण नहीं हो रहा होता है लेकिन जो किसी भी समय पूर्णतः केन्द्रीभूत हो कर उभर सकती हैं।' अतः वर्णन प्रत्येक कार्य में देर तथा दूर तक रमण कर सकते हैं। ये इतिवृत्त को रोक कर घटना को उसे एक तीसरे अप्रत्यक्ष आयाम में फैला देते हैं। इन की वजह से घटना जल्दी परिणाम की ओर अग्रसर नहीं हो पाती। सारांश में, 'वर्णन कथानक की गति को धीमी बनाते हैं, कुछ अंशों को विस्तारों तथा बिम्बतन्त्र (इमेजरी) से व्यापक बना देते हैं' तथा विचार के बजाय मनोराग की भाव-दशा का उद्रेक करते हैं। तुलसी ने शिव-बारात, धनुषभंग, सीतास्वयंवर, सीता-राम-विवाह, रामविदा, पंचवटी, वर्षा, शरद, लंकादहन, कुम्भकर्ण व मेघनाद के युद्ध, राम-रावण युद्ध आदि के वर्णन किये हैं जो विभिन्न रसों का विधान करते हैं। इस के अलावा कई पात्रों के संक्षिप्त और दिव्य सौन्दर्यवर्णन हुए हैं। इन के प्रयोजन उपर्युक्त ही हैं। किन्तु उन के धार्मिक महाकाव्य में 'वर्णन' की कुछ निजी खूबियाँ हैं : इन में सौन्दर्य और आचरण की मर्यादा है, ये मनोरागों को उभारने के बजाय उन्हें सात्विक या उदात्त करते हैं, इन में शृंगारिकता और 'जड़ता' नहीं है; इन के सभी प्रकार रसात्मक विधानों में 'अलौकिकता' का धोल है जिस से सभी रस अद्भुत के परिवेश में घिरे हैं, ये उपमाओं और रूपकों की लड़ियों से बँधे हैं तथा इन में कई अवसरों पर मात्र परिगणना कर दी गयी है जहाँ या तो कवि का मन नहीं रमा है या उस का अनुभव कम है। उपमाओं-रूपकों का आश्रय ले कर तुलसी ने अपने वर्णनों को तीन धाराओं से जोड़ा है : भागवत का आध्यात्मिक वर्णन, संस्कृत काव्यों का रसात्मक वर्णन तथा लोकानुभवों का विशाल खजाना। उन की उपमाएँ चौपाई की अर्धांली की तरह छोटी तथा रूपक पूरे नख-शिख की तरह बड़े हैं। ये उपमाएँ-रूपक कविता की सजावट के लिए कम इस्तेमाल हुए हैं (जैसा कि साहित्यिक महाकाव्यों में होता है) बल्कि कथा को अधिक दृश्यात्मक बनाते हैं (यह आदिम महाकाव्यों की प्रवृत्ति है)। तुलसी ने इन उपमा-रूपकों के उरिये घटना में बहते हुए श्रोता-मन को अचानक चौंका कर लोकजीवन या परम्परा के नवल या चिरपरिचित क्षेत्रों के प्रति जागरूक कर दिया है, श्रोताओं को आत्मरसि की तन्त्रा से छुड़ा कर कथानक के प्रति चौकला बनाया है, उपमेय और उपमान के दो समानान्तर चित्रों के द्वारा दो क्षेत्रों के जीवन की तुलना करा कर भावगुम्फन कराया है, किसी वस्तु या

१. सुशान्ते के. लैजर : फ्रीलिंग एण्ड फ्राम, पृ. २८५।

२. वही।

स्थिति का सर्वांगीण अनुभव कराया है ( क्योंकि उपमान हमेशा उपमेय से अधिक व्यंजक होते हैं ), तथा आगामी घटना के अन्त्य तक के लिए भोता का थोड़ा समय अपने लिए हासिल कर लिया है। सांग-रूपकों के विन्यास करने में तुलसी काळिदास की तरह एक कुशल शिल्पी सिद्ध होते हैं तथा उपमाओं के गूँथने में वे लोकवित्त की अन्यापदेशिक ( ऐलिमेंटिकल ) चेतना का पूरा अविकल्पन करते हैं। उन्होंने उपमाओं का ग्रामजीवन वाला एक नया स्रोत खोजा है। एक प्रकार से उपमा-रूपक में तो दो समानान्तर क्षेत्रों का जीवन काव्यात्मक विभ्रम ( पोएटिक इत्यून ) की प्रतीति कराता है। इस धार्मिक महाकाव्य में वास्तविक कथानक ( चरित ) और अवधारणात्मक कथानक ( लीला ) ने मिल कर इस के 'रूप' ( फार्म ) को ही एक दोहरापन प्रदान कर दिया है। इन वर्णनों में कवि इस विश्वास के प्रति बेहद होशियार रहा है कि 'मानस' में विषय-रस की नाना कथाएँ न हों ( मानस, १।३७।२ )। वस्तुतः यह सूत्री प्रेमाख्यानक काव्यों तथा धार्मिक महाकाव्य की मूलवृत्ति का अन्तर स्पष्ट कर देती है। 'मानस' में सेक्स और शृंगार के सभी 'लौकिक' वर्णन बहिष्कृत हो गये हैं, केवल अलौकिक शृंगार की क्षाकियाँ दी गयी हैं।

इन पहलुओं के अलावा 'मानस' के प्रत्येक काण्ड के तकनीकी कौशल पर संक्षेप में विचार किया जा सकता है।

बालकाण्ड में कथाभूमि में इहलोक और देवलोक, दो विश्वों का समावेश कराने के कारण देवताओं, मनुष्यों तथा अवतारों के चरित्रों को आपस में गूँथ दिया गया है। एक ओर बिष्णु, ब्रह्मा और शिव की अनेक कथाएँ हैं जो राम से सम्बद्ध हैं; दूसरी ओर परब्रह्मा राम और अयोध्या-जनकपुर से सम्बद्ध पात्रों के निवेश हैं। इसलिए देवलोक की कथा में 'कुमारसम्भव' से अनुप्राणित शिव-पार्वती-विवाह की कथा तथा राम अवतार से सम्बन्धित कई 'हेतु-कथाएँ' हैं जिन में 'शाप' और 'वर' के कौशल का प्रयोग हुआ है। इतिवृत्त का ठाँवा 'अध्यात्म रामायण' के आधार पर शिव-पार्वती-संवाद के रूप में है। रामजन्म से कथा क्रमशः दो राजधानियों में छिटकती है : अयोध्या और मिथिला। अयोध्या-धुरी में विश्वामित्र तथा मिथिला-धुरी में परशुराम के चरित्र गूँथे हैं। अयोध्या में बाललीलाओं की लिरिकल क्षाकियाँ हैं, मिथिला में शौर्यवृत्त का क्लैसिकीय रोमांच है। सब से प्रधान घटना धनुर्भंग तथा सीता-विवाह की है। इस घटना के साथ विवाहोत्सव का महोत्साव वर्णित है। यह काण्ड प्रबन्धगठन की दृष्टि से शिथिल है क्योंकि लगभग तीन चौथाई भाग में दार्शनिक नैतिक तत्त्वों तथा राम के अवतार-हेतुओं का ही निदर्शन हुआ है। अयोध्याकाण्ड की प्रधान घटना है राम का निर्वासन। यह कथा भी दो खण्डों में बँट जाती है : एक ओर अयोध्या का शोकान्धकार है, तो दूसरी ओर चित्रकूट के वन्य जीवन की रोमैण्टिकता। अयोध्या में भय है तो चित्रकूट में मधुरता। इस काण्ड में दो विपरीत मानवीय स्थितियाँ हैं और कथा का यात्रावृत्त शुरू हो जाता है। कैकेयी के दोष और मन्थरा की दुष्टता ने घटना को चक्रवात की तरह

धुमा कर दुर्भाग्य-अंक में फेंक दिया है। सीता का तेजस्वी पत्नीत्व तथा भरत का तपस्वी त्याग सारी कृपा और नास का 'शुद्धीकरण' ( वर्गेशन ) कर देता है। वनगमन-प्रसंग में पूर्ववर्ती सामन्तीय वातावरण के स्थान में केबट, ग्रामवासियों तथा ग्रामबधुओं के समूह एक 'मुख कुतूहल' का जाड़ फैला देते हैं। यह तुलसी का अपना नूतन वर्णन है। विवाह-प्रसंग के बाद पुनः राम के सौन्दर्य का अलौकिक प्रभाव छा जाता है। इस भाँति चित्रकूट में 'आनन्द' की सिद्धावस्था का अन्तिम उत्कर्ष होता है। वनगमन-प्रसंग में परब्रह्म राम के बजाय अवतार राम की प्रधानता है और उन को भक्तों के सहज सम्पर्क प्राप्त होने लगते हैं। यह अंश घटनावेग को विश्राम दे कर वर्णन के द्वारा वातावरण का निर्माण करता है। अरण्यकाण्ड के पूर्वार्ध में चित्रकूट के भक्तिप्रधान वातावरण का वैराग्यमूलक प्रसार होता है जहाँ अग्नि, शरभंग, सुतीक्ष्ण, शबरी आदि ऋषि भी भक्त हो जाते हैं। ये पात्र कथानक को विशेष गति नहीं दे पाते। उत्तरार्ध में राक्षसों की प्रधानता है जहाँ शूर्पणखा, खर-दूषण, रावण, कबन्ध, मारीच आदि हैं। यहाँ राक्षस भी रामभक्त हो हैं। फलस्वरूप खलनायकत्व वाला 'संघर्ष' भी हलका पड़ गया है। बेश बदलने वाली कथानक-रुद्धि ( जयन्त, मारीच, शूर्पणखा ) का प्रयोग कर के जाड़-वृत्त का भी समावेश हुआ है। किन्तु घटना के मुख्य 'हेतु' दो हैं : कनकमृग और जटायु। कनकमृग प्लॉट में छत्र-तत्त्व द्वारा घटना को पुनः चक्रवात की तरह घुमा देता है। शूर्पणखा का त्रिरूप सीताहरण का मूल कारण हो गया है। अतः पूरा कनकमृग-प्रसंग तथा खर-दूषण-त्रय 'प्रतिशोध' से संचालित हो कर घटते हैं। जटायु-प्रसंग कथानक के प्रसार को निश्चित दिशा अर्थात् 'लक्ष्य' ( प्रयोजन ) देता है। 'अध्यात्म रामायण' से प्रेरित हो कर तुलसी ने सीताहरण को भी रूपात्मक बना दिया है। हरण मायासीता का होता है, वास्तविक सीता अग्निवास कर लेती है। यह नैतिक शुद्धीकरण ( मॉरल पर्गेशन ) की भावना कथानक में काव्यात्मक 'विभ्रम' उत्पन्न कर देती है क्योंकि भक्त-मन सीता को रावण के स्पर्श से बचाने के लिए अलौकिकता का साधन अपनाता है। इस काण्ड से सीता की खोज का कथानक-अभिप्राय प्रमुख हो जाता है। किष्किन्धाकाण्ड प्रयत्न-भूमिक है। इस काण्ड से ऋषियों के बजाय सेवक वानरों और बालुओं के समूह राम से सम्बन्धित हो जाते हैं। अतः पशुकथा-चरण ( फ्रेबिल फ्रेड ) भी जुड़ जाता है। इस काण्ड में सुग्रीव-हनुमान् की पताका-कथाएँ भी जुड़ जाती हैं। बालिवध कथा-दिशा की बाधा को समाप्त कर देता है और सुग्रीव, अंगद तथा हनुमान् जैसे चरित्रों की प्रकरी-कथाओं को संचित कर देता है। वानरों द्वारा सीता की 'खोज' कुतूहल को बढ़ाती जाती है। यहाँ पुराणों की शैली में वर्षा तथा शरद् ऋतु के वर्णन भी हैं जो महाकाव्य की उपदेशात्मक प्रवृत्ति को ही सन्तुष्ट करते हैं। सुन्दरकाण्ड में हनुमान् का अतिप्राकृतिक नायकत्व है। हनुमान् का भक्षकरूप, समुद्रलंघन, लंकिनी प्रतिरोध, लंकादहन आदि प्रसंग हनुमान् से ही सम्बद्ध हैं और ये मिल कर 'अद्भुत' तथा 'हास्य' रस की निष्पत्ति करते हैं। सीता-हनुमान्-संवाद इस की एक मार्मिक स्थली है। इसी

काण्ड में विभीषण से परिचय होता है जो खलनायकपक्ष के प्लॉट को कमजोर बना कर रामवृत्त की नियतांति को मजबूत करता है। हनुमान् और विभीषण लंका के त्रियुक्त संघर्षी प्लॉट को नायक की यात्रा-घटनाओं से जोड़ देते हैं। इस भाँति सीता एक दूसरे प्लॉट-चक्र में केन्द्रबन्दिनी है; राम का यात्रा-कथानक तीर की तरह उस केन्द्र को छू लेना चाहता है। राम और सीता की विभक्ति भय, क्रोध, कष्ट आदि को संवारित करती है। हनुमान् राम के यात्रा-कथानक को उस केन्द्र से परिचित करा के 'सोज' को सिद्ध कर देते हैं। अब 'प्राप्ति' का प्रयोजन शुरू होता है और विभीषण के द्वारा लंका के प्लॉट में से ही एक अप्रकट प्लॉट की उद्भावना करायी जाती है। 'भक्ति' और 'मोक्ष' के आध्यात्मिक मूल्यों के कारण चारित्रिक परिवर्तनों में विविधता नहीं आ पाती। अतएव बाधा-तत्त्व भी एक छल जैसा ही लगता है। लंकाकाण्ड में 'वीर' और 'रौद्र' का विनियोग है। यहाँ खलनायकवृत्त में रावण, मेघनाद और कुम्भकर्ण जैसे 'रुद्र' योद्धा हैं; तथा नायकवृत्त में राम-लक्ष्मण जैसे 'वीर' योद्धा एवं हनुमान्-सुग्रीव जैसे अतिप्राकृतिक योद्धा भी हैं। सीता-प्राप्ति में रावण बाधक है। किन्तु रावण के ही प्लॉट में विभीषण के अप्रकट प्लॉट को गतिमय करने में मन्दोदरी का चरित्र भी सहायक हो जाता है। इस तरह खलनायक का कथानकवृत्त विघटित और जर्जरित होता जाता है। इस काण्ड में रामपक्ष में 'अतिमानवीय' तत्त्वों और रावणपक्ष में 'अतिप्राकृतिक' तत्त्वों का सन्तुलन है। अतः धर्म और जादू, दोनों चक्रों का परिचालन हुआ है। विकसित घटनाएँ चार हैं : अंगद का दूत-कार्य ( 'महानाटक' से प्रभावित ), लक्ष्मण-मूर्च्छा, रावणवध और सीता की अग्निपरीक्षा। अंगद का दूतकार्य कथा में 'शौर्यवृत्त' का सर्वोच्च उभार लाता है जिस के फलस्वरूप अंगद-रावण संवाद का विधान हुआ है। यहाँ हास्य और व्यंग्य की बौछार है। युद्ध की त्रासदी के पूर्व यहाँ 'कामद विभ्रान्ति' की अवस्था है। युद्ध-प्रसंग में मेघनाद, कुम्भकर्ण आदि के माध्यम से किमाकार का सन्निवेश भी हो गया है। लक्ष्मण-मूर्च्छा में नायकपक्ष के 'प्लॉट का प्रत्यावर्तन' ( रिवर्सल ) होता है किन्तु हनुमान् की हिमालय-यात्रा इसे पुनः अनुकूल दिशोन्मुख कर देती है। लक्ष्मण-मूर्च्छा रौद्र में भयानक के बजाय 'कष्ट' का संवार कर के विचित्रता लाती है। कुम्भकर्ण-वध से किमाकार का तथा मेघनाद-वध से 'जादू' का अन्त हो जाता है। शेष रह जाती है रामपक्ष की अलौकिकता, और रावण की मायाशक्ति। यात्रा-कथानक को सीता के केन्द्र तक पहुँचाने के लिए रावणवध सम्पन्न होता है। इस के लिए विभीषण का अप्रकट प्लॉट खलनायकपक्ष से टूट कर पूर्णतः रामपक्ष में संश्लिष्ट हो जाता है। रावणवध से कथानक का संघर्ष खत्म हो जाता है। सीता की अग्निपरीक्षा द्वारा सीता की अन्यापदेशिक यात्रा समाप्त हो जाती है और वास्तविक सीता प्रकट हो जाती है। अब राम की वापसी यात्रा शुरू होती है। उत्तरकाण्ड में राम का राज्याभिषेक होता है। यह काण्ड काकभुशुण्डि-चरित्र का आधान करता हुआ पुनः अवधारणाओं, आध्यात्मिक आदर्शों ( भक्ति, मोक्ष ), आदर्श राज्य

तथा कलिभुग आदि की दार्शनिक-सामयिक व्याख्याएँ प्रस्तुत करता है। वह 'प्रबन्ध-कौशल की दृष्टि से' अनावश्यक है। 'मुशुण्ड-रामायण' के आधार पर इस में गहड़-मुशुण्ड संवाद की योजना हुई है।

सारांश में, तुलसी ने बाल्मीकि से डाँचा ले कर उस के पैटर्न को 'मानस' में पुनर्गठित किया है जिस में पूर्ववर्ती रामायणों, लोकानुभवों तथा तत्कालीन मध्यकालीन चेतना के मेल से शिल्प-विधान गढ़ा है। यह पुनर्गठन एक धार्मिक महाकाव्य के इतिवृत्तात्मक एवं अवधारणात्मक रूपों के दुहरेपन को धारण करता है। इस का मूल गठन इतिवृत्तात्मक ही है जो घटना तथा चरित्र-प्रधान है। इस के इतिवृत्तात्मक रूप में वर्णन, संवाद, स्तुतियाँ, नैतिक उपदेश तथा आध्यात्मिक व्याख्याएँ, ये पाँचों अन्तर्गन्धित हैं। पूरा महाकाव्य दोहा-चौपाई छन्दों में लिखा गया है जो अपभ्रंश तथा सूफी प्रेमाख्यानक काव्यों की परम्परा की देन है।

स्वयं तुलसी भी अपने धार्मिक महाकाव्य के 'दुहरे' गठन के नये तकनीकी सिद्धान्त के प्रति जागरूक हैं। उन्होंने इस सिद्धान्त को 'तालाब' तथा 'नदी' के पूर्णस्वरूप प्रतीकों द्वारा स्पष्ट किया है। नदी रूपक का व्याख्यान करते हुए उन्होंने अपनी 'कविता' को सरयू तथा 'भक्ति' को गंगा माना है। इस कविता-सरयू का निर्मल जल राम-यश है, किनारे लोकमत-वेदमत हैं; किनारों पर बसे गाँव-पुरबे तथा नगर तीन प्रकार के श्रोता हैं। यह काव्य-सरयू भक्तिरूपी गंगा में मिल जाती है। बाद में इस में लक्ष्मण सहित रामसमर का यशरूपी शोणभद्र भी मिल जाता है। इस भाँति युद्धरसरूपी शोण, काव्यरूपी सरयू तथा भक्तिरूपी गंगा का संगम होता है जो महागंगा हो कर रामस्वरूपरूपी समुद्र की ओर जा रही है। कवि अपनी नदी-तट के आसपास के बन व बाग को बीच-बीच में भिन्न-भिन्न प्रकार की 'विचित्र' कथाएँ बताता है। इस महागंगा के कमल चारों भाइयों के बालचरित हैं; नदी में सुहावनी छवि सीता-स्वयंवर की कथा है; नदी की नावें अनेक विचारपूर्ण प्रश्न हैं; नदी-तट पर किया जाने वाला जपयज्ञ भरतचरित है। इस नदी की छहों सुन्दर ऋतुओं में हेमन्त शिव-पार्वती-विवाह है, शिशिर रामजन्मोत्सव है, वसन्त रामविवाह के समाज का वर्णन है, शीष्म रामवनगमन है, कड़ी धूप व लू मार्गकथा है, वर्षा राक्षसों के साथ घोर युद्ध है, तथा शरद् राम का राज्य है। उन की कविता-सरयू का मूल 'मानस' (हृदय) है। यह रूपक महाकाव्य के इतिवृत्तात्मक (नैरेटिव) रूप तथा कौशल का पूरा सारांशोकरण कर देता है। इसी के समानान्तर तालाब का सांगरूपक महाकाव्य के अवधारणात्मक रूप और प्रतीकों का संश्लेषण कर देता है। मानस (हृदय)-रूपी श्रेष्ठ गहरे स्थान में रामसुयश की वर्षा का सगुण लीलावर्णन रूपी पुराना जल इकट्ठा हो गया है। यह मानो एक तालाब है। इस के चारों ओर चार पवित्र और सुन्दर घाट बने, चार संवादों के। इस तालाब में सात सुभग सोपान 'मानस' के सात काण्ड हैं। इन घाटों पर रामचरित का गायन होता है। इस तालाब के हंस जान, वैराग्य एवं विचार हैं;



जलपक्षी पुण्यात्मा, साधुओं व रामनाम गुणों का गान है; अमराई सन्तों को सभा है, वसन्तऋतु श्रद्धा है; फूल नियम है; फल ज्ञान है; फल-रस श्री हरिचरण-प्रीति है। इस तालाब के चारों ओर की घाटिका और बाग कथानकपुलक हैं; पक्षियों का बिहार कथानक-सुख है, माली निर्मल मन है। इस तरह यह रूपक महाकाव्य के 'धार्मिक' रूपगठन को उद्घाटित कर देता है जिस में तालाब, घाट, लीला, तीर्थ, सभा, स्तुति, उत्संग आदि के उपमेय-उपमानों द्वारा अवधारणात्मक ( कॉन्सेप्ट्युअल ) तथा अभिव्यंजनात्मक ( एक्सप्रेसिव ) रूपगठन का स्पष्टीकरण हुआ है।

'मानस' महाकाव्य के बाद हम दोनों 'मंगल' काव्यों को लेंगे जो इस के पूर्व रचे गये हैं। हम पहले यह स्थापित कर चुके हैं कि 'पार्वतीमंगल' पहले तथा 'जानकी-मंगल' बाद में लिखा गया है किन्तु इन की विधा ( जेनरे ) तथा विचारवस्तु ( थीम ) एक जैसी हैं। 'पार्वतीमंगल' का मुख्य रूप नाटकीय है किन्तु आरम्भ में आख्यानवाचक कवि सूत्रधार के रूप में भी आता है। यह 'कालिदास' के 'कुमारसम्भव' से प्रेरित कृति है जिस में लोकतत्त्वों की भरमार है। इस लघु कथाकाव्य के दो खण्ड हैं : पहले में शिव को वररूप में पाने के लिए पार्वती की तपस्या है, और दूसरे में पार्वती को ब्याहने के लिए वैवाहिक रीतियाँ हैं। पहले खण्ड में इतिवृत्त की प्रधानता है, दूसरे में विवरण की। पहले खण्ड के कथानक में नारद की भूमिका कथानक को लक्ष्य दे देती है। नारद ज्योतिष के लक्षणों के आधार पर कहते हैं कि पार्वती का वर बावला तो है किन्तु देव-वन्दित भी है। अतः प्रेमव्याकुल पार्वती तप कर के शिव को प्राप्त करने का अनुष्ठान करती है। इधर पार्वती 'भक्ति' के द्वारा अपने मन को सरस बनाती है और इधर शिव 'योग' के द्वारा अपने शरीर को कठोर बनाते हैं। यह कार्य-वैपरीत्य ( कंट्रास्ट ) है। काम द्वारा शिव के तपभंग का प्रसंग पार्वती के अनुकूल तथा शिव के प्रतिकूल पड़ता है। इस के बाद पार्वती के तप का वर्णन और प्रभाव दिया गया है जिस की वजह से स्वयं शिव के द्वारा पार्वती की परीक्षा की कथानकरूढ़ि का प्रयोग हुआ है। शिव द्वारा वेश बदल कर आना दूसरी रूढ़ि है। छपवेशी शिव द्वारा ही स्वयं की अर्थात् योगी शिव की निन्दा की गयी है। सारा व्यंग और व्यंग्य बाबले, विषम तथा योगी शिव ( की वेशभूषा, स्वभाव आदि ) के चारों ओर केन्द्रित है। एक ओर कामदहन जोगी, जटाधारी, क्रोधी, अमंगलवेशधारी शिव का वृत्तान्त है तो दूसरी ओर सुमुखि सुलोचन, सुहावनी पार्वती। यह दूसरा चरित्र-वैपरीत्य है। एक ओर शिव पार्वती की प्रेम-विह्वलता का रसपान करते हैं दूसरी ओर पार्वती को अशिष्ट योगी के वचन कर्णकटु लगते हैं। इस वैपरीत्य का निराकरण अलौकिकता के द्वारा होता है : शिव शशिशेखर-रूप में प्रकट हो जाते हैं। तप के बाद प्रेमपद-प्राप्ति का कथानक-लक्ष्य पूरा हो जाता है। अब कथा विवाह के लक्ष्य की ओर बढ़ती है। यहाँ तीसरा वर्णन वैपरीत्य प्रस्तुत होता है। शिव की बारात औषड़ और अवधूत की है जिस में भूतगण हैं; सूकर, महिष, स्वान, खर आदि के बाहन हैं; तथा विष्णु और इन्द्र भी बाराती हैं। बाराती शिव

गजछाल-ध्याल-कपालमाल से सज्जित और वृषभास्त्र है। पार्वती की बारात में सारी प्रकृति को निमन्त्रण है। वहाँ गिरि, वन, नदी, समुद्र, सरोवर आदि मानवीयकृत हो कर शरीक होते हैं। शिव-बारात के अतिप्राकृतिक-अतिमानवीय परिवेश से भय का वातावरण छा जाता है। आश्चर्य और भय का यह अनूठा खेल ग्रामजीवन के परिवेश में डल गया है। पुनः अलौकिक चमत्कार घटता है और वे करोड़ों मनोहर मनोजों से भी सुन्दर हो जाते हैं। इस भाँति यह शिव-चरित एक नाटकीय वर्तुष वाला है जहाँ मुखौटों ( मास्क ) और चमत्कारों का रोमांचपूर्ण व्यवहार हुआ है। इस के बाद विवाह की प्रथाओं का आद्यन्त ललित ललाम वर्णन है जो लोक-मनोरंजनकारी है।

'जानकीमंगल' में छद्म-अभिनय तथा चमत्कार लगभग विलुप्त हो गया है। यहाँ तपस्या-रचित विवाह के बजाय स्वयंवर-रचित विवाह है। यहाँ नाटकीय वैपरीत्यों की विविधता तथा अनेकता नहीं है। विश्वामित्र राम-लक्ष्मण को जनक की राजसभा में ले आते हैं। यहाँ राम के कोटि मनोजों के लजाने वाले सौन्दर्य के प्रभाव से सारे वातावरण को राम के अनुकूल बना कर घटाने के लक्ष्य (स्वयंवर की शर्त के फलानुगम) को निर्दिष्ट कर दिया है। सभी स्त्रियाँ शिव से मनाती हैं कि सिया को साँबला बर मिले। मूलतः राम के सौन्दर्य का प्रभाव सारे इतिवृत्त तक को स्तम्भित कर देता है। अब राम तथा धनुष की तुलनाओं को ले कर कवि विषम परिस्थिति-वैपरीत्यों को उभारता है। जानकीपक्ष राम का शुभाकांक्षी हो जाता है किन्तु अब धनुष ही इस आकांक्षापूर्ति ( राम-सीता-विवाह ) में जबरदस्त बाधा का प्रतीक हो जाता है। यह स्थिति विधाता की विपरीत गति जैसी मालूम पड़ने लगती है : कहीं धनुष और कहीं ये कुमार ? कहीं ये किशोर कुँवर और कहीं यह कुलिश कठोर शिवधनुष ? कहीं मरालबाल और कहीं मन्दराचल ? इस भाँति इस कृति में उपस्थित सारे अनुकूल समाज के सामूहिक अन्तर्द्वन्द्वों का अनूठा अवरेखन हुआ है। कई विशेषणों द्वारा कर्ता राम तथा वस्तुधनुष के विरोधी गुण उभारे गये हैं जिस से यह अन्तर्द्वन्द्व गहराता जाता है। इस द्वन्द्व का निराकरण राम द्वारा अद्भुत ढंग से धनुर्भंग में हो जाता है। इस तरह वैदिक रीति से स्वयंवर विवाह सम्पन्न हो जाता है। बाद के कथांश में लौकिक रीति से विवाह की सभी प्रथाओं का उल्लासपूर्ण आद्यन्त वर्णनमात्र है जो लोकतत्त्वों से समृद्ध है। गठन की दृष्टि से यह 'पार्वतीमंगल' की अपेक्षा शिथिल और वर्णनप्रधान अधिक है।

'रामललानहछू', 'बरबैरामायण' आदि कथाशिल्प की दृष्टि से महत्त्वपूर्ण नहीं हैं। 'नहछू' में नहछू का वृत्तान्त है और कर्मकाण्ड में हाथ बँटाने वाली नाना रमणियों के यौवन, नखशिख, बेशभूषा तथा उपादानों की मांसल और रागोन्मत्त परिगणना है। 'बरबै' में कथा को कुछ वृत्तिमूलक बिन्दुओं ( थिमैटिक पॉइण्ट्स ) में केन्द्रित कर के कुछ छन्दों में भाषा-संक्षेपण की निपुणता प्रदर्शित की गयी है। 'नहछू' में संस्कृत की काव्यमृंगार-परम्परा का निर्वाह हुआ है और चपल सुन्दर रमणियों की इस मांसल चित्रशाला में राजस्थानी कलम के चित्रों जैसी बारीकी है। रचना में नाउन की

प्रधानता है। नहछू 'चित्र' के सौन्दर्यशास्त्र को 'काव्य' के सौन्दर्यशास्त्र में अर्थात् स्थानक-कला को कालपरक-कला में तब्दील करने का अनुपम उदाहरण है।

'गीतावली' में कथानक-क्रम की अपेक्षा नहीं है। यहाँ मुख्यतः राम और कृष्णभक्ति-धारा से प्रभावित हो कर बाल राम—की ललित और रूपमधुर गीत-शक्तियाँ रचायी गयी हैं। करुण गीतियों की भी काफ़ी संख्या है। यहाँ मधुर और करुण भावनाओं को केन्द्र बना कर अन्तर्मुखी रसास्वादन की प्रधानता है। रौद्र, भयानक, अद्भुत आदि रसों से सम्बद्ध वृत्तियों की ओर कवि ने ध्यान नहीं दिया है। इस रचना में लोकोत्सवों और लोकोत्प्लास का भी वर्णन हुआ है किन्तु प्रमुख मनोवृत्ति अन्तर्मुखी रही है और कोमल मनोरामों को ही उभारती है। यहाँ दो छन्दों में कथा कहने के लिए शुक्र-सारिका संवाद की लोकशैली भी अपनायी गयी है ( २।६६, ६७ )। 'कवितावली' में कवित्त-सवैया छन्दों के उपयोग हैं। यह गीत-परम्परा में आ कर कथागीत ( बैलेड ) परम्परा में आ सकती है। इस में काव्यशास्त्रीय रस-निरूपण का भी पालन हुआ है। इस रचना में कवि तीन प्रसंगों में रम गया है : लंकादहन के अद्भुतरस में, लंकाकाण्ड के वीर और रौद्ररस में तथा उत्तरकाण्ड में करुणरस में। सुन्दरकाण्ड तथा लंकाकाण्ड में अलौकिकता की पृष्ठभूमि ने घटनाओं तथा चरित्रों को अतिमानवीय तत्त्वों से मण्डित कर दिया है। उत्तरकाण्ड में कवि ने एक ओर तो प्रगीतात्मक ( लिरिकल ) वृत्ति में अपनी आत्मकथा कही है, दूसरी ओर प्रबन्धात्मक वृत्ति से तत्कालीन समाज का यथार्थ इतिहास लिपिबद्ध कर के काव्य के वर्ण्यविषयों से सम्बन्धित एक नयी सूची को सम्मिलित किया है जिस में धर्म, अर्थ, राजनीति, शासन, कानून आदि के क्षेत्र भी शामिल हो गये हैं; तथा तीसरी ओर इतिवृत्त ( कथा ) और वर्णन की वृत्तियों की घुलाने-मिलाने के प्रयोग कर के एक नयी लोकमुखी भाषा का सन्धान किया है। 'कृष्णगीतावली' में प्रधानतः कृष्ण की बाललीला तथा उदब-नोपी संवाद को ही पदों में प्रस्तुत किया गया है। प्रगीतात्मकता की दृष्टि से दोनों गीतावलियाँ एक ही मनोदशा की उपज हैं किन्तु रामगीतावली तुलसी का लघु 'तुलसी-सागर' है। बाद के कथात्मक काव्य में पूर्वजन्म की अन्तर्कथाएँ लुप्त हो जाती हैं तथा केवल संज्ञाएँ बच रहती हैं।

'विनयपत्रिका' तथा 'हनुमानबाहुक' विनयकाव्य हैं जिन में भावों की दृष्टि से बहिर्गन्तु से त्रास ( डेरर ) और आत्मोद्धार की करुणा ( पिटी ) का वातावरण है। ये दोनों रचनाएँ भी मुक्तक शैली में रची गयी हैं। 'विनयपत्रिका' में पद, स्तुतियाँ और बन्दनाएँ हैं तथा 'बाहुक' में कवित्त और कुछ सवैया। दोनों ही अन्तर्मुखी मनोदशाओं की प्रकाशिका हैं। 'पत्रिका' में आध्यात्मिक पीड़ा है, और 'बाहुक' में भौतिक। दोनों में कवि की आत्मकथा भी गुँथी है। दोनों रचनाओं में एक प्रकार से चुनौती के दोनों पक्ष आपस में घुलमिल गये हैं। 'पत्रिका' में कलिकाल से पीड़ित अतिपातकी तुलसी अपने उद्धार के लिए परब्रह्म, दीनबन्धु, शरणागत-वत्सल राम से प्रार्थना करते हैं। इस वाचना में भी एक-दो चरित्रों का वैपरीत्य है। इसी तरह 'हनुमानबाहुक' की चुनौती

है। एक ओर बृद्धावस्था में अर्जित, बाहुवीर से तड़पते तुलसी हैं; दूसरी ओर संकट-मोचन, महावीर रामदुलारे हनुमान् हैं। ऐसे दुर्बल तुलसी ऐसे अलौकिक बली हनुमान् को अपनी पीर निवारण के लिए ललकारते हैं। इस भाँति दोनों रचनाओं में एकपक्षीय द्वन्द्व उभारा गया है और, परिणाम में बुनोती बाला वैपरीत्य (कॅन्ट्रास्ट) परिपुष्ट हो गया है। रूपगठन की दृष्टि से 'विनयपत्रिका' का महत्त्व 'रामललानहछू', 'पार्वतीमंगल', 'बरवै' और 'रामचरितमानस' के समकक्ष है। 'मानस' के बाद 'विनयपत्रिका' में कवि ने एक मौलिक रूप का अन्वेषण किया है।

'विनयपत्रिका' का रूप अर्जो-शैली का है। इस में एक कानूनी रूप (लीगल फॉर्म) को काव्यात्मक निवेदन में क्रम-ब-क्रम ढाला गया है। कानूनी अर्जों में मुख्य पेश अपनी समस्या पेश करने का होता है, उस के लिए सबूत इकट्ठे किये जाते हैं, मुजरिम पर इत्जाम लगाये जाते हैं। मुगलकाल में यह अर्जों बादशाह सलामत को पेश की जाती थी। इस अर्जों के आगे-पीछे इस्तग्रासे (एफ़िडेविट) होते थे और एक साधारण आदमी को तो अपनी अर्जों बादशाह तक पहुँचाना भी मुश्किल था। इस के लिए वह सिफ़ारिशों करवाता था और जब खुद बादशाह सही कर देते थे तब उसे खैन मिलता था क्योंकि बीच में अफ़सर गड़बड़-घोटाला कर देते थे। 'विनयपत्रिका' का रूप ऐसा ही है। तुलसी अपने सारे समाज के धार्मिक प्रतिनिधि के रूप में त्रिलोकेश्वर राम के दरबार में अपनी पत्रिका भेजते हैं। इस पत्रिका में अपराधी कलिकाल है जो दोन, दुर्बल, असमर्थ, लघु और 'पापी-विलासी' (?) तुलसी को दबोचे है। तुलसी भयभीत हैं। अतः वे भक्तिरसपूर्ण 'प्रेम' तथा 'दैन्य' भाव से पुरुषार्थी स्वामी से अपनी फ़रियाद करते हैं। इस मूल पत्रिका में दास तुलसी गीध, अहल्या, गजराज, व्याध, शबरी, अजामिल जैसे भक्तों की याद दिला कर राम से तारने की प्रार्थना करते हैं। इस के पहले वे गणेश, सूर्य, शंकर, पार्वती, गंगा, यमुना आदि राम के मुसाहिबों से बिनती करते हैं और पंचदेवोपासना का इस्तग़ासा जोड़ देते हैं। सिफ़ारिश के लिए वे हनुमान्, शत्रुघ्न, लक्ष्मण और भरत से प्रार्थना करते हैं। अन्त में कानूनी वकील लक्ष्मण यह पत्रिका राम को पेश करते हैं और राजा राम इस पर सही कर देते हैं। इस तरह यह पत्रिका भी दो अनुक्रमिक (सक्सेसिव) खण्डों को मिला कर एक संगठन (स्ट्रक्चर) बनाती है। पहले खण्ड में 'स्तुतियाँ' हैं तथा दूसरे में 'मूल अर्जों' एवं अर्जों के अन्त में सम्राट् की सही। इस अर्जों में पेश करने की भी सारी तरकीबों के हलक़नामे दर्ज हैं। इस की दूसरी गठनात्मक विशेषता यह भी है कि यह एक अ-कथा होते हुए भी कथाभास देती है क्योंकि कवि की आत्मकथा मध्यकालीन कुषकों और सामन्तों के समाज की विषमताएँ-विडम्बनाएँ दार्शनिक प्रतीकों की व्याख्याएँ (जो 'मानस' के बाद पुनः इस में जोश के साथ प्रकट हुई हैं) — ये तीनों मिल कर इसे अन्तर्कथा का क्रम दे देते हैं। अतएव 'गठन' की दृष्टि से 'विनयपत्रिका' तुलसी की एक अधिक अप्रतिम सूक्ष्म और चरोहर है।

'धार्मिक काव्य' में 'मिथक' की पहलू की तरह 'प्रार्थना' की महत्ता भी होती

है। यदि मिथक कथाएँ धर्म के सिद्धान्तों, रहस्यवादी विश्वासों, आदिम अनुभवों, जटिल समस्याओं आदि को कथातन्त्र-विधान (प्लॉट) द्वारा व्याख्येय बनाती हैं तो प्रार्थनाएँ— 'स्तुतियाँ' धर्म के सारतत्त्व और धर्म के मनोविज्ञान (एसेन्स ऐण्ड साइकॉलॉजी ऑव रिलिजन) को उद्घाटित करती हैं। मिथक में विश्वास की अपेक्षा होती है, प्रार्थना में आस्था और भक्ति की; मिथक में नाना तत्त्व और नाना पात्र हो सकते हैं, स्तुति में एक इष्टदेव या विराट्देव की आराधना होती है; मिथक धर्म का काव्य है, स्तुति धर्म का दर्शनशास्त्र होती है; तथा मिथक मनुष्य के आदिम इतिहास की चेतना होते हैं एवं स्तुतियाँ मनुष्य का मनस्तात्त्विक या चित्तिमय (साइकिक) इतिहास। फ्यूरेरबाख के अनुसार "धर्म का अन्तरतम सारतत्त्व धर्म के सरलतम कार्य प्रार्थना के द्वारा उद्घाटित होता है।" प्रार्थना या स्तुति करना एक मनस्तात्त्विक आवश्यकता की पूर्ति है। दोनों के उद्गम आदिम (प्रिमिटिव) हैं और दोनों ही कर्मकाण्डों (रिट्युअल्स), इल्हामों (प्रॉफेटिक विजन) तथा सामूहिक चेतना से पूरित हैं।

तुलसी की अन्य कृतियों तथा 'मानस' को प्रार्थनाएँ-स्तुतियाँ-गीताएँ एक विलक्षण धार्मिक रूप (रिलिजस फॉर्म) देती हैं। वास्तव में तुलसी का 'मानस' तो दो अन्तर्ग्रथित गठनों का रूपाकार है : 'कथा' का और स्तुतियों का, 'मिथक' का और 'दर्शन' का। इसी लिए तुलसी या अन्य धार्मिक कवियों की रचनाओं में ये दो पृथक् और अनुस्यूत धाराएँ होती हैं जो समाज और संस्कृति के निवेश के साथ-साथ धर्म के दर्शन और धर्म के (विशिष्ट) मनोविज्ञान का भी संयोजन करती हैं। 'मानस' में यह संयोजन अपने चरमोत्कर्ष पर है। उस में कथा की धाराओं-उपधाराओं (सरयू, गंगा और शोण) को सात काण्डों, चार संवादों, सात दर्शन-विभागों का रूपक से सात सीढ़ियों और चार घाटों में गठित कर के मानो एक पवित्र सरोवर के प्रतीक को ही सर्वत्र वातावरणीकृत किया है। ऐसे वातावरण में स्तुतियाँ और प्रार्थनाएँ सामूहिक कीर्तन तथा भक्ति-परक वन्दनात्मक गान (कोरस) का प्रभाव उत्पन्न करती हैं। 'मानस' का सारा दर्शनशास्त्र इन्हीं स्तुतियों में भरा है। इन्हें छोड़ने पर 'मानस' भी मुख्यतः एक सुगठित ललित लौकिक घटनात्मक महाकाव्य रह जायेगा। अतः ये सहगान (कोरस) धर्मा स्तुतियाँ-प्रार्थनाएँ रूपगठन का ऐसा संयोजन करती हैं जहाँ—(१) कथानक के पात्र, स्वयं आख्यानवाचक कवि, और श्रोतागण तीनों ही धार्मिक अनुष्ठान में मिल कर भाग लेने लगते हैं; (२) धार्मिक दुर्बलता का उपचार हो जाता है; (३) धर्म का दर्शन भाष्यरूप में उपस्थित हो जाता है; (४) विभिन्न युगों और मध्यकालीन-सम्प्रदायों में ईश्वर और अवतार सम्बन्धी विभिन्न धारणाओं का इतिहास जुट जाता है; (५) मनुष्य के मनस्तात्त्विक इतिहास (साइकिक हिस्ट्री ऑव मैन) का अतिरंजित प्रतिबिम्बन हो जाता है; (६) श्रेष्ठतर धार्मिक जीवन जीने तथा ईश्वर-अनुकम्पा प्राप्त कर के कल्याणकारी आनन्द प्राप्त करने की शक्ति मिल जाती है (अर्थात् अन्तःकरण की एक ऊँचतर पूरी होती है); और (७) काव्य के इतिवृत्त में श्रोतागण पूरी तरह से प्रत्येक घटना में सहगान

द्वारा खुद भी हिस्सा बंटाने लगते हैं ।

आदिम मनुष्य की प्रकृत प्रार्थना वैयक्तिक तथा आवेदनात्मक ( पेटिशनरी ) थी; पुरोहितों की प्रार्थना कर्मकाण्ड के लिए सामूहिक हो गयी; धार्मिक कवियों की प्रार्थनाएँ कलात्मक, आत्मचरितात्मक तथा आत्मस्वीकारात्मक ( कन्फेशनल ) हुईं; तथा औसत आदिमियों की प्रार्थनाएँ स्वास्थ्य, सुख, लाभ आदि लोकोपार्जनो के निमित्त हुईं । इन सभी में एक मानस आवश्यकता की पूर्ति का तथा एक अधिक धार्मिक, अधिक प्रचुर और अधिक गहरी जिन्दगी जीने की कामना होती है । इन में ईश्वर या इष्टदेव की उपस्थिति को ( रहस्यवादो या कर्मकाण्डो ढंग से ) स्वीकार किया जाता है तथा उस के साथ मानवीय-समाज के जैसे सम्बन्ध ( भाई, सखा, पति, स्वामी, प्रिय, पिता आदि ) कायम किये जाते हैं । इसी लिए धार्मिक काव्य में प्रार्थनाएँ कथांश भी हो जाती हैं । तुलसी ने प्रार्थना के दो आधारप्रभेदों को लिया है : सामूहिक प्रार्थना के अन्तर्गत 'मानस' में गौरूप पृथ्वी के साथ ब्रह्मा की प्रार्थना, वेदों द्वारा ( उत्तरकाण्ड ) रामस्तुति, वाल्मीकिवन्दना, ब्राह्मण द्वारा रुद्राष्टक ( उत्तरकाण्ड ) आदि सामूहिक कीर्तन और स्तोत्रों के रूप हैं जिन में किसी प्रारूप ( मॉडल ) या 'फॉर्मले' का उच्चार है और ये 'अध्यात्म रामायण' के ढंग पर साम्प्रदायिक हैं । वैयक्तिक प्रार्थना के अन्तर्गत उन्होंने प्रत्येक काव्यकृति के आरम्भ में कवि-परिपाटी-निबद्ध-मंगलाचरण, 'कवितावली' में आत्मचरितात्मक प्रार्थनाएँ, 'विनयपत्रिका' में आत्मस्वीकारात्मक वन्दनाएँ आदि की हैं । एक बात और स्पष्ट होती है कि 'मानस', और कहीं-कहीं अन्य कृतियों में; उन्होंने पात्रों के मुख से प्रार्थनाएँ करायी हैं किन्तु बाद में आद्यन्त स्वयं ही प्रार्थी बने रहे हैं । काव्यात्मक होने के नाते ये सभी प्रार्थनाएँ अतिरंजना तथा सौन्दर्य से भी आवेष्टित हैं । कई पात्रगत प्रार्थनाएँ सामूहिक हो कर भी वैयक्तिक होने का छाप पैदा करती हैं; और मुक्ति के चार भेदों तथा भक्ति के नौ रूपों को भी उद्घाटित करती हैं । पात्रगत प्रार्थनाओं में कवि को पात्रों के हृदय के नितान्त मग्न और गूढ़ गतिविधियों का खयाल रखना लाजिमी होता है तभी वह तदनुकूल प्रार्थनाएँ रच सकता है । इन प्रार्थनाओं में संस्कृति की आधिभौतिक दशा, सामाजिक शक्ति के रूप में कठना ( पाइटी ) की भूमिका, और धार्मिक सम्बन्धता का गहरा मनोलोक होता है । पात्रों तथा कवि को प्रार्थनाएँ मनोवैज्ञानिक दृष्टि से अतिरंजित होती हैं लेकिन उन में धार्मिक मनोविज्ञान का गूढ़ पर्यवसान होता है । जो प्रार्थनाएँ किसी गहरी मनोवैज्ञानिक व्यथा या यातना से निःसृत होती हैं वे ईश्वर के प्रति आर्त पुकार का रूप ले कर उभरती हैं; जो कविताएँ कवि के पापभाव और कम-जोरियों के बोध से उपजती हैं उन की अभिभ्यंजना भक्तिआवेशपूर्ण ( अर्थात् लिрикल ) होती है; जो कविताएँ रहस्यानुभूति से उपजती हैं उन में हमेशा रूपकों ( मेटाफर्स ) और अनिर्वचनीय अनुभव की आकुलता होती है; जो कविताएँ कर्मकाण्डों के लिए होती हैं उन में सामूहिक मनोविज्ञान के अनुरूप आस्था, जादू क्रिया आदि का संयोग होता है । ये प्रार्थनाएँ प्रधान से चेतनावस्था में रची जाती हैं तथा काफ़ी यान्त्रिक होती हैं ।

वैयक्तिक प्रार्थनाएँ स्वजात ऊर्जा से 'फूट' पड़ती हैं और 'एक-विशुद्ध मनस्तात्त्विक तथ्य' की दस्तावेज होती हैं। वे चेतना—अवचेतन—के मौलिक अनुभव हुआ करती हैं। इन के मुक्राबले में सामूहिक प्रार्थनाएँ निर्वैयक्तिक होती हैं और उन में अनुकरण तथा मौलिक अनुभव की कमी होती है। फ्रीडरिख हाइलर के अनुसार 'ईश्वर के व्यक्तित्व के प्रति विश्वास तथा उस की उपस्थिति के प्रति आस्था ही प्रार्थना की दो पूर्वपीठिकाएँ हैं।' ....प्रार्थना के अनुभव के आन्तरिक ढाँचे का निर्माण तीन तत्त्व करते हैं; एक जीवन्त इष्टदेवता में आस्था, उस की वास्तविक तथा तात्कालिक उपस्थिति में आस्था, तथा उस के साथ एक यथार्थवादी सम्बन्धता। ...वैयक्तिक या प्राथमिक प्रार्थना के आदर्श प्रारूप में तीन बातें होती हैं : शक्ति, गहराई और स्फूर्ति। सामूहिक प्रार्थना में दार्शनिक धारणाओं की बौद्धिकता भी आ जाती है तथा शनैः-शनैः आधिभौतिक एवं नैतिक मूल्यों से वे जकड़ती जाती हैं और अन्ततः मात्र मानदण्ड रह जाती हैं। कवियों और रहस्यवादियों के अनुभव में इष्टदेवता का ध्यान या भक्ति निर्विकल्प शुद्धता और पूर्णता के साथ मिलती है जहाँ आत्मसमर्पण की अदेहावस्था आ जाती है। इस भाँति प्रार्थनाएँ धर्म के विशिष्ट मनोविज्ञान को धारण करती हैं।

'मानस' में पात्रों का रामदर्शन या पताका-प्रकरो का फलागम स्तुतियों से गुंथा होता है जिस से 'मानस' का कथागायन कीर्तन और सहगानों की शैली को ओढ़ लेता है। बालकाण्ड में ब्रह्मा, शंकर, इन्द्र, जयन्त, देवतादि, वेद राम की स्तुतियाँ करते हैं; अरण्यकाण्ड में अत्रि, सुतीक्ष्ण, सनकादि, शबरी आदि रामस्तुतियाँ करती हैं। महाकाव्य में वाल्मीकि, कौशल्या, अहल्या, मन्दोदरी, जटायु, भृशुण्डि आदि भी प्रार्थनाएँ करते हैं तथा प्रत्येक काण्ड के आरम्भ में स्वयं कवि तत्त्व-सिद्धान्त-निरूपक स्तुति करता है। ये स्तुतियाँ महाकाव्य के इतिवृत्तात्मक रूप में घटना को स्थिर कर के श्रोताओं को आवेश-रूप बना देती हैं। 'विनयपत्रिका' की देवोपासनाओं में आ कर पुनः यह रूप प्रकट होता है; अन्यथा बाद में कवि अपने तथा वर्णाश्रमधर्म वाले समाज के लिए अनुकम्पापूर्ण जीवन की ही 'याचना' करता है। सम्पूर्ण तुलसी-वाङ्मय में सामूहिक तथा वैयक्तिक प्रार्थनाएँ धार्मिक-मनोविज्ञान की व्यापक भूमिका देती हैं। धार्मिक अनुभव की तात्कालिक सहजामिष्यक्ति के रूप में वाल्मीकि के द्वारा राम के बसने के लिए चौदह स्थानों का निर्देश (मानस) मन्दोदरी द्वारा राम के विश्वरूप की वन्दना, कौशल्या की राम-प्रकट-अवसर की वन्दना मानी जा सकती है। यान्त्रिक फार्मूलों के उद्घाटन के रूप में वाल्मीकि वन्दना का उत्तरांश, बेदों द्वारा स्तुति, वद्राष्टक, 'हनुमानबाहुक' के आरम्भ के छन्द लिये जा सकते हैं। हृदय के आनन्द और उन्मेष के रूप में ग्राम्यबनिताओं का राम-सीता-लक्ष्मण रूप-दर्शन, सीता द्वारा गौरी की वन्दना ली जा सकती है। धार्मिक वस्तुओं में भी सिद्धि के विश्वास के रूप में तीर्थराज प्रयाग की स्तुति (मानस), चित्रकूट

१. फ्रीडरिख हाइलर : 'मेक', पृ. ३५४-५७।

बन्धना ( गीताबली ), मूर्तिबन्धना ( 'विनयपत्रिका' में बेनीमाधव की पूजा ) की जा सकती है । आत्मविस्मृति के रूप में अत्रिबन्धना सर्वोत्तम है । कलात्मक काव्य के रूप में मुनियों द्वारा रावणविजयी राम की बन्धना ( मानस ), 'मानस' का रामगुण कवच, अयोध्याकाण्ड की शिव-बन्धना ( मानस ), राम का रूपवर्णन ( 'गीताबली' का उत्तर-काण्ड ) सुन्दर उदाहरण हैं । परब्रह्म की उपस्थिति में आत्मा के महोत्सास के रूप में जटायु-बन्धना तथा काकभुशुण्डि-बन्धना ली जा सकती है । हृदयवेदना की आर्त पुकार के रूप में सीता द्वारा हनुमान् को सन्देश-रूप में कही गयी बन्धना है । उल्लासपूर्ण कृतज्ञताज्ञापन के रूप में परशुराम की रामबन्धना ( मानस ) है । क्षमा और उद्धार के रूप में अहल्या की बन्धना है । एक शिशु की तरह सुख और लक्ष्मी की कामना के रूप में 'हनुमानबाहुक' तथा 'कविताबली' में काशी के रोग-निवारण-प्रसंग की प्रार्थनाएँ मुख्य हैं । नैतिक आदर्शों के स्थापन के रूप में वशिष्ठ द्वारा भरत से राम-प्रयोजनकथन ( मानस ) है । स्वार्थपूर्ण प्रार्थनाओं के रूप में नारद और देवताओं की प्रार्थनाएँ हैं । कृपा-याचना के रूप में 'विनयपत्रिका' का मूल निवेदन-खण्ड है । ईश्वरेच्छा को भी बदलने के रूप में पार्वती की बन्धना ( पार्वतीमंगल ) है । पूर्ण आत्मसमर्पण और आत्मविस्मृति के रूप में सुतीक्ष्ण की रामबन्धना ( मानस ) है । न्यायाधीश ईश्वर के सामने अपनी कथा कहने के रूप में बालि, सम्पाति तथा जयन्त की बन्धनाओं के उदाहरण हैं । परब्रह्म की प्रशंसात्मक स्तुतियों के रूप में तो सारा तुलसी-कृतित्व ही भरा है, किन्तु विभीषण द्वारा रामस्तुति, शिव द्वारा रामस्तुति ( 'मानस', उत्तरकाण्ड ), रामनाम महिमा ( कविताबली, ७।८९-९५, १११-११४ ) है । दास्यभाव की प्रार्थनाओं की भी ऐसी ही बहुतायत है किन्तु 'गीताबली' के सुन्दरकाण्ड में विभीषण द्वारा शरणागत तथा 'कविताबली' और 'विनयपत्रिका' में आत्मस्वीकारात्मक प्रार्थनाएँ ध्यान देने योग्य हैं । मधुरभाव की प्रार्थनाओं का तुलसीकृतित्व में अभाव है : 'कुष्ण-गीताबली' में परोक्ष रूप से तथा 'मानस' में हनुमान् द्वारा राम से सीता-सन्देश-कथन इस के क्षीण दृष्टान्त हैं । इस भाँति प्रार्थनाओं के विषयवस्तुपरक रूपों के आधार पर मध्यकालीन धार्मिक मनोविज्ञान का व्यापक प्रकाशन हो सकता है जिस की बौद्धिक, नैतिक, सौन्दर्यात्मक तथा धार्मिक अन्वेषण-दिशाएँ हैं ।

'मानस' में स्तुतियों के अलावा 'गीताओं' की भी भूमिका है । गठन की दृष्टि से प्रार्थनाएँ या स्तुतियाँ गाहे-ब-गाहे कथानक में अनुस्यूत हो भी गयी हैं लेकिन गीताएँ तो नैतिक 'स्मृतियाँ' तथा धार्मिक 'आगम' बन कर रूपगठन में विप्रलम्भ की हालत में भोज्य हैं । इन से 'मानस' के धार्मिक-काव्यत्व में ही गहराई आ सकी है । कुछ प्रधान 'गीताओं' की गिनती कराने से धार्मिक भूमि के प्रसार का अन्दाजा लग सकता है : शिवगीता रामाद्वैत पर ( पार्वती के प्रति ) तथा सत्संगमहिमा पर ( गरुड़ के प्रति ), लक्ष्मणगीता ( निषाद के प्रति ), बाल्मीकिगीता राम के प्रति, अनसूयागीता नारीधर्म पर ( सीता के प्रति ), विभीषणगीता ( रावण के प्रति ), मन्दोदरीगीता ( रावण के



प्रति), भुशुण्डिगीता कलिधर्म, भक्तिमणि, ज्ञान दीप पर ( गुरु के प्रति ), इत्यादि । इसी तरह स्वयं राम की तरह गीताएँ हैं । पहली राजधर्म के सम्बन्ध में भरत के प्रति कही गयी है, दूसरी लक्ष्मण के प्रति कही गयी है जिस में तत्त्वरहस्य और भक्ति-योग अच्छी तरह समझाया गया है; तीसरी शबरी के प्रति है जिस में नवधा भक्ति की वर्णा है; चौथी सन्तरहस्य के सम्बन्ध में नारद के प्रति कही गयी है; पाँचवीं अनन्यता के सम्बन्ध में हनुमान् के प्रति कही गयी है; छठी मित्रमहिमा के सम्बन्ध में सुग्रीव के प्रति कही गयी है; सातवीं प्रवर्षण गिरि में वर्षा और शरद्वर्णन की आड़ से धर्मनीति के सम्बन्ध में लक्ष्मण के प्रति कही गयी है; आठवीं शरण्यता के सम्बन्ध में विभीषण के लिए सुग्रीव से तथा फिर विभीषण के प्रति कही गयी है; नवीं धर्मरथ के सम्बन्ध में विभीषण के प्रति कही गयी है; दसवीं सत्संग और सन्त-असन्त के सम्बन्ध में भरत के प्रति कही गयी है; ग्यारहवीं भक्तिरहस्य के सम्बन्ध में पुरजनों के प्रति कही गयी है; बारहवीं भजन के सम्बन्ध में सुग्रीवादि वानरों के प्रातः कही गयी है; और तेरहवीं भक्ति-महिमा के सम्बन्ध में भुशुण्डि के प्रति कही गयी है ।<sup>१</sup> ये गीताएँ संवादों को भी धर्म-शास्त्र-भाषा में रूपान्तरित कर के इतिवृत्त की अनिवार्य मनोरंजकता को गौण बना देती हैं । इन में बौद्धिक, आध्यात्मिक और नैतिक मूल्यों का केन्द्रीकरण हुआ है । वस्तुतः गीताएँ भी स्तुतियों की ( मध्यकालीन धर्माचरण के अनुरूप ) व्याख्याएँ तथा भाष्य हैं ।

मनुष्य और ईश्वर के सम्बन्ध के क्षेत्रों को लेने के बाद अब हम मनुष्य-ईश्वर और प्रकृति के आपसी सम्बन्धों को ले कर रूपगठन में 'प्रकृति' ( नेचर ) के शिल्पदान का निरूपण करेंगे ।

विशेष्य भारतीय मध्यकालीन धार्मिक धारा के हमारे कवि के दृष्टिकोण में प्रकृति कुछ नयी तकनीकी भूमियाँ भी बनाती है जो लौकिक काव्य की परम्परा में गौण हैं । इस की वजह है । लौकिक काव्य में ईश्वर साध्यमूल नहीं होता । अतः नरक्षेत्र और प्रकृति क्षेत्र की कान्त मंत्री होती है । धार्मिक काव्यों में ईश्वर केन्द्रित ( थियोसेण्ट्रिक ) मानवतावाद होता है । अतः नरक्षेत्र और परलोक ( बैकुण्ठ ) की समरसता क्रायम होती है । इस नये सम्बन्ध के अन्तर्गत प्रकृति ईश्वर की लीला अथवा भाषा अथवा आदिशक्ति हो जाया करती है । फलतः प्रकृति का 'अलौकिकीकरण' एवं 'नैतिकीकरण' हुआ है । यहाँ प्रकृति, कृष्ण-काव्य की अपेक्षा, सौन्दर्य का आधात करने के बजाय शिवत्व का आधान करती है । दूसरी बात यह है कि तुलसी एक श्रापीण नाँव के कवि हैं । मध्यकाल में प्रकृति की शक्तियों पर वैज्ञानिक विजय के स्थान पर तान्त्रिक और शक्तिमूलक विषय पर बह्मोन्मा । इसलिए मनुष्य और प्रकृति रिस्ते रागात्मक और संघर्षमूलक नहीं हो सके । फलस्वरूप प्रकृति का चेतना के नाना स्तरों पर अविकल्पन मात्र हुआ । श्रापीण नाँव वाले कवि तुलसी ने प्रकृति के श्रापीण

१. बलदेव प्रसाद मिश्र : 'तुलसी-दर्शन', पृ० ११-१४ ।

पक्षों को दृष्टान्तरूप में लिया है। इसलिए रामकथा के मिथकीय परिवेश में प्रकृति ने 'मानस' की रामकथा को तत्कालीन सांस्कृतिक पर्यावरण भी प्रदान किया है जिस में कल्पना की उड़ानों के बजाय लोकानुभवों की साधारणता है, मादक भ्रूंगांकितता के बजाय अलौकिकता व नैतिकता है। तीसरी बात यह है कि प्रकृति का उद्दीपन-धर्म अप्रधान हो कर रूपक-धर्म प्रधान हो गया है। धार्मिक काव्य में प्रकृति नर ( अवतार ) से कम श्रेष्ठ तथा सुन्दर होती है। बहुधा उपमेय से उपमान श्रेष्ठतर और चास्तर होते हैं। किन्तु दिव्यपात्रों की तुलना में कम श्रेष्ठ-सुन्दर प्रकृति श्रेष्ठतर नरक्षेत्र को उपमान बनाती है ( उदाहरण : 'सीता के शरीर से अरुण कमल और सुवर्ण ने भी काम्ति पायी है'—'गीतावली' )। इसलिए प्रकृति ही पात्रों की शोभा और निर्देशों से मण्डित और संचालित होती है। चौथी बात यह है कि 'नहछू' तथा 'मंगलकाव्यों' के बाव प्रकृति काम तथा स्थायी भाव-रति से अलहदा हो गयी है। इसलिए वह अद्भुतरस और भक्तिरस में ही मुख्यतः इस्तेमाल हुई है। तुलसी के रामकाव्य की चन्द लूबियों का चित्र करने के बाद हम उन के कृतित्व में प्रकृति के शिल्पगत पहलुओं का मुआयना करेंगे।

माया, लीला, अथवा शक्ति बनी हुई प्रकृति मध्यकालीन अध्यात्मवाद में आत्मा से युक्त हुई है क्योंकि इसे परब्रह्म राम का दर्शन प्राप्त है। एक ओर समुद्र, गंगा, पशु ( हरिणी हरिण से व्यंग्यपूर्वक कहती है कि भागो मत ! ये तो स्वर्णमृग को मारेंगे ), जन्तु ( समुद्र जीव ), राम पर छाया करते मेघ आत्मीकृत होकर राम की स्तुति करते हैं; तो दूसरी ओर शरदऋतु की काँस वर्षा का बुढ़ापा प्रकट कर के मानवीयकृत ( परसौनिफाण्ड ) हो गयी है। आत्मीकृत प्रकृति ने पशुकथातत्त्व भी ग्रहण किये हैं। अतः मानवीयकृत एवं आत्मीकृत प्रकृति पात्रों तथा राम के साथ कथा को पूरे ब्रह्माण्ड का मंच प्रदान करती है। प्रकृति देवी संकेत के रूप में शकुन तथा लक्षणों के रूप में कथानक के भावी विस्तार या प्लॉट-परिवर्तन का भी विधान करती है। उदाहरण : राम के जनकपुर पहुँचने पर मंगल शकुन होते हैं तथा रावणवध के पूर्व नाना अपशकुन होते हैं—कुतों का रोना, पुच्छल तारों का प्रकट होना, बिना ही पर्व के सूर्यग्रहण होना, मेघों से रक्त-वर्षा होना आदि। शकुन और लक्षण कुछ क्षण के लिए प्रकट हो कर भावी घटनाओं के शुभ-अशुभ संकेत दे कर पुनः लुप्त हो जाते हैं। मध्य-कालीन चेतना में ये प्रकृति की विशिष्ट दशाओं के पूर्वसूचक एवं पूर्व-निर्देशक माने जाते हैं। शकुन पक्षों के, पक्षियों के, वृक्षों के, मानव शरीर के होते हैं। कथानकरूढ़ियों और अभिप्रायों में शकुनों-लक्षणों का महत्त्वपूर्ण दाय रहा है। मानवीयकृत, आत्मीकृत, तथा शकुनपरक प्रकृति की तरह धार्मिक काव्य में मिथकीय प्रकृति का भी प्रयोग होता है जहाँ कथारूप-प्राकृतिक घटनाएँ ( शेष, कच्छप, मन्दराचल, वृत्र आदि ) महाकाव्य की घटनाओं को अलौकिकता से मण्डित कर देती हैं; जैसे 'मानस' के सुन्दरकाण्ड में रामसेना-प्रयाण के मौके पर दिशाओं के हाथी डगमगा उठते हैं, पृथ्वी डोलने लगती

है, पर्वत चंचल हो जाते हैं, सर्पराज शेष भी सेना का बोझ सह न सकने की वजह से पुनः-पुनः कच्छप की पीठ दाँतों से पकड़ते हैं। धार्मिक काव्यों में प्रकृति के तान्त्रिक प्रयोग की (बीमत्सरस में) भी एक ऐसी परम्परा रही है कि लौकिक काव्यों में भी उसे ग्रहण किया गया है। यहाँ प्रकृति एक मायावरण (हैल्यूसिनेशन) फैलाती है जिसमें अपशकुनों और अतिप्राकृतिक का मेल हो जाता है। उदाहरण : राम-खरदूषण युद्ध के मोक्रे पर चील, काक, शृगाल आदि कठोर तथा भयंकर कट्-कट् शब्द करते हैं (अपशकुन); भूत-प्रेत और पिशाच खोपड़ियाँ बटोरते हैं (अतिप्राकृतिक), तथा बीरबैताल खोपड़ियों पर ताल देते हैं और योगिनियाँ नाचती हैं (तान्त्रिक)। बीमत्स में तुलसी ने रक्तनदी के लम्बे सांकरूपक का भी सहारा लिया है (६।८६, ८७।१-५) मायावरणीय प्रकृति का उपयोग रावण ने भी युद्ध में किया है जिस से किसी एक केन्द्रीभूत कार्य (युद्ध) में चारों ओर दिग्भ्रान्ति फैल जाती है और संघर्ष क्षीण हो जाता है। मायावरणीकृत प्रकृति का उपयोग सीता को छोड़ा देने के लिए भी किया गया है जिसकी चर्चा हम अगली गोष्ठी में करेंगे। इस भाँति तुलसी ने अपने धार्मिक काव्य में प्रकृति के लघु प्रयोगों के अन्तर्गत आत्मीकृत प्रकृति, मानवीकृत प्रकृति, शकुनपरक प्रकृति, मिथकीय प्रकृति, अतिप्राकृतिक प्रकृति, तान्त्रिक प्रकृति, रूपक प्रकृति, मायावरणीकृत प्रकृति आदि का नया तकनीकी इस्तेमाल किया है।

आलम्बन रूप में प्रकृति का प्रयोग तुलसी ने बेहद कम किया है। धार्मिक काव्यों में बहुधा आलम्बन-रूप प्रकृति दिव्य होती है, अथवा दिव्य स्थलों या वस्तुओं की पवित्र प्रकृति होती है। तुलसी ने 'गीतावली' में चित्रकूट, 'मानस' में तीर्थराज प्रयाग तथा 'कवितावली' में काशी की पवित्र प्रकृति का वर्णन किया है। इन वर्णनों में कमल, मोर, हंस, कोयल मुख्यतः आये हैं। तुलसी की धार्मिक या पवित्र प्रकृति के चित्रण के चार दृष्टिकोण हैं : सम्पत्ति, महिमा, प्रसन्नता, और सब से बाद में मनोहरता (गीतावली, २।४६)। ये वर्णन 'धार्मिक स्वच्छन्दतावाद' के अन्तर्गत आ सकते हैं। लौकिक आलम्बन रूप में भी प्रकृति के कुछ चित्र उन्होंने दिये हैं जो मिथकीय और आध्यात्मिक वातावरण में तत्कालीनता का समावेश करने के जबरदस्त साधन हैं। उन के कुछ ग्रामचित्र, वनचित्र, ग्रामपोखर-चित्र बड़े ही जीवन्त हैं। अरण्यकाण्ड (मानस) का पम्पासर एक ओर तो संस्कृत की ललित परिपाटी के अनुसार वर्णित है तो दूसरी ओर ग्राम्य जीवन से प्रतिबिम्बित है। एक ओर चक्रवाक, बगुले, सधन पुरइन हैं तो दूसरी ओर जलमुर्गों और पक्षियों की ध्वनियाँ हैं जो रास्ते में आते हुए पक्षियों को बुला लेती हैं। शुद्ध ग्रामताल में तो कौवे, गीध-बगुले और सुजर रहते हैं (वहाँ हंस नहीं आते) तथा अमृत सा जल सूकरी गहड़ोर देती है (विनयपत्रिका, १८५, २५८)। 'कवितावली' तो ग्राम्य भूचित्रों (रूरल लैण्डस्केप्स) से जगरमगर करती है जिस में लोकजीवन पिरो दिया गया है। 'मानस' के एक ग्राम्य भूचित्र में रास्ते में गाँव तथा पुरवे बसे हुए दीखते हैं। मार्ग में बटोही आ बसते हैं। सीता को

धकी जान कर राम समीप ही एक बरगद का वृक्ष और ठण्डा पानी देख कर ठहर जाते हैं। सुन्दर वन और तालाब ग्राम्य भूचित्र की जरूरी रचना है। तुलसी के धार्मिक काव्य में किस तरह चार प्रकृति दिव्य प्रकृति में रूपान्तरित हो जाती है, इसे स्पष्ट करने के लिए हम दो मिसालें लेंगे। राम वन का भयानक चित्रण करते हुए स्वभाव-भीर सीता के साथ चलने के निश्चय को दुर्बल करने के लिए कहते हैं कि वन बड़ा 'कठिन' और भयानक है। रास्ते में कुश, काँटे और नाना कंकड़ हैं। उन पर बिना पनहियों के पैदल चलना होगा। कन्दराएँ, खोहें, नदी, नाले, नद इतने अगम्य और गहरे हैं कि उन की ओर देखा तक नहीं जाता। भालू, बाघ, भेड़िये, सिंह और हाथी ऐसे भयानक नाद करते हैं कि सुन कर धीरज भाग जाता है। पहाड़ का पानी बहुत लगता है। भीषण सर्प, भयानक पक्षी, स्त्री-पुरुष चुराने वाले राक्षसों के झुण्ड के झुण्ड रहते हैं। हे मृगलोचन, तुम तो स्वभाव से ही भीरु हो ! ( 'मानस', अयोध्याकाण्ड ) इस वर्णन में भोषण, भयानक, अगम्य, गहरे, बिराट, विशाल आदि विशेषणों के द्वारा कार्यव्यापार को नायिका का मनोबल क्षीण कर के मोड़ने की कोशिश है। यह एक नितान्त यथार्थ वनचित्रण है। यही ललित यथार्थ किस तरह दिव्य हो जाता है इस का एक प्रतिनिधि उदाहरण लें : "जिन तालाबों और सरिताओं में राम स्नान करते हैं उन की बड़ाई देवसरोवर और देवसरिताएँ तक करती हैं। जिस वृक्ष के नीचे प्रभु जा बैठते हैं उस की बड़ाई कल्पवृक्ष करते हैं। जहाँ-जहाँ राम चलते हैं वहाँ-वहाँ मेघ उन की छाया करते हैं। राम पर्वत, वन, पशु-पक्षियों को देखते हुए चले जा रहे हैं। उन्हें बिना पनहीं का देख कर पृथ्वी कोमल हो गयी और कुश, काँटों, कंकड़ों, दरारों आदि कड़वो-कठोर वस्तुओं को छिपा लिया। वृक्ष फल-फूल उठे हैं। पर्वत, वन, नदी खोभा से छा गये हैं और दिनोंदिन अधिक सुहावने लगने लगे हैं। पक्षी और पशुओं के समूह आनन्दित रहते हैं।" यह दूसरा वर्णन कुल तत्त्वों को उद्घाटित करता है : (१) देवीनायक के सम्पर्क से साधारण प्रकृति इतनी भव्य और दिव्य हो गयी है कि स्वर्ग की प्रकृति (कल्पवृक्ष, देवनदी, देवसरोवर) भी उस की प्रशंसा करती है; (२) देवी नायक के प्रति प्रकृति का सेवा तथा आत्मसमर्पण का धार्मिक भाव है; (३) देवी पात्रों के सम्पर्क से प्रकृति अपने वैज्ञानिक नियमों को त्याग कर चिरन्तन उत्साह, चिरन्तन वसन्त में शाश्वत हो जाती है; तथा (४) इस वातावरण में एक श्रेष्ठतर जीवन, आनन्द और सुख उमड़ता है। 'मानस' में दिव्य प्रकृति कमोबेश तौर पर इन चार तत्त्वों से ही मण्डित हुई है। यह दिव्य प्रकृति का सांलोक्य गुण है। ~~इस~~ गुण के अन्तर्गत वह सारूप्य-बर्मा हो जाती है। सारूप्य गुणवती प्रकृति नरक्षेत्र को शोभित करने के बजाय देवी अगत् से स्वयं श्री-शोभित होने लगती है। देवी पात्रों के सौन्दर्य-युग के आगे उस के उपमानों की क्षीणता तथा साधारणता लजाने लगती है। उदाहरण : बालमृगनयनी सीता जहाँ-जहाँ देखती है वहाँ मानो श्वेत कमलों की कतार बरस जाती है; तीनों के कोमल एवं लाल चरणों को छूते ही पृथ्वी वैसे ही सकुचा जाती है जैसे हमारे हृदय; सीता के

शरीर से अरुण कमल और सुवर्ण ने भी काम्ति पायी है, इत्यादि। वीररस में यह दिव्य प्रकृति शूरवीर के सम्पर्क में अलौकिक क्रूरिस्मे भी दिखाती है। हनुमान्-प्रसंग आश्चर्यपूर्ण वीररस का उदाहरण है जहाँ विराट् और भीषण प्रकृति सहायता करने के लिए अथवा बाधा उत्पन्न करने के लिए (सुरसा, मकरी आदि) पहले तो और अधिक विराट् तथा भीषण होती है, लेकिन सहायता करने के बाद या बाधा देने में नाकामयाब होने पर लघु और वशपूर्ण हो जाती है। यह प्रकृति की अतिप्राकृतिकता का तीसरा तकनीकी गुण है।

तुलसी ने भागवत की परिपाटी के अनुसार अपने प्रकृति-वर्णन में सौन्दर्य की सिद्धि के बजाय नैतिकता की साधना को प्रधानता दी है। इस तरह का प्रकृति-वर्णन दो भागों में विभक्त है : पहले में ऋतु अथवा वस्तु का वर्णन है और यह उपमेय अंग है; दूसरे में ऋतु के तत्त्वों अथवा वस्तु के खण्डों के लिए धार्मिक, नैतिक, आध्यात्मिक भाष्य है और ये उपमान अंग हैं, तथा उत्प्रेक्षा-विधि से आये हैं। इस तरह ऐसा प्रकृति वर्णन भक्तिरस में उत्प्रेक्षांश का नैतिक-धार्मिक-आध्यात्मिक विधान करता है। इस में उपमेय-उपमान दोनों में अलौकिकता नहीं होती, भृंगारिकता नहीं होती, तथा उपमान ऊँहा जैसे हो जाते हैं। 'मानस' में वर्षा और शरद् वर्णन (किष्किन्धाकाण्ड) तथा पम्पासर-वर्णन (अरण्यकाण्ड) इसी तरह के हैं। अपने कथन को स्पष्ट करने के लिए हम इन में से कुछ उदाहरण देंगे : पृथ्वी पर पड़ते ही पानी गँदला हो गया है जैसे झुद्ध जीव से माया लिपट गयी हो; भारी वर्षा से खेतों की क्यारियाँ फूट चलीं जैसे स्वतन्त्र होने पर नारियाँ बिगड़ जाती हैं; चारों दिशाओं में मेढकों की ध्वनि ऐसी लगती है मानो बटुक समुदाय बेद पड़ रहे हों; मोरों के झुण्ड बादलों को देख कर नाच रहे हैं जैसे वैराग्य में अनुरक्त गृहस्थ किसी विष्णु-भक्त को देख कर अनुरक्त होते हैं; शरद्-ऋतु में खंजन पसी आ गये हैं जैसे समय पा कर मुकुट (पुण्य) सुहावने लगते हैं; जल के कम होने से मछलियाँ व्याकुल हो रही हैं जैसे अबुध गृहस्थ धन के बिना व्याकुल हो जाता है; कमल फूलने से तालाब कैसी शोभा दे रहा है जैसे निर्गुण ब्रह्म सगुण होने पर शोभित होता है; मच्छर और डाँस जाड़े के डर से इस प्रकार नष्ट हो गये हैं जैसे ब्राह्मणद्रोही कुल का नाश हो जाता है; घनी पुरइनों की आड़ में जल का जल्दी पता नहीं मिलता जैसे ठँके रहने के कारण निर्गुण ब्रह्म नहीं देखता, इत्यादि। ऐसे वर्णन कलात्मक दृष्टि से रसभंग करने वाले हो कर भी प्रकृति को वैष्णव-सम्प्रदाय की प्रतिपत्तियों से जोड़ने के साथ-साथ तत्कालीन सामाजिक और कृषक-जीवन से भी जोड़ देते हैं। 'गीतावली' में भी इस तरह का प्रयोग हुआ है।

जब तुलसी ने प्रकृति को उपमान-कोष के रूप में बटोरा है तब उसे संस्कृत की परिपाटी के अनुसार भी प्रयुक्त किया है, लेकिन इस से अधिक प्रयोग किसानों आधारों में (दृष्टान्त रूप में) इस्तेमाल करने के लिए किया है। इस तरह प्रकृति कृषक-जीवन का 'अमरकोश' भी बनी है। हम इस देन को ग्राम्यीकरण के अन्तर्गत ले चुके हैं। संस्कृत

परिपाटी के दो-तीन उदाहरण हैं : सीता इस तरह चकित है मानो डरी हुई मृगछीनी सकल दिशाओं में देख रही हो, जयमाला डालती हुई सीता ऐसे लगती है मानो दो सनाल कमल चन्द्रमा को डरते हुए जयमाला दे रहे हों, घायल बोर कैसे शोभित हो रहे हैं जैसे फूले हुए पलाश के पेड़, दोनों भाई शिरीष के फूल के समान सुकुमार हैं, भरत भरद्वाज के आश्रम की ओर चले मानो किसी तृषातुर गज ने दारुण घाम लगने पर किसी तड़ाग को देख लिया हो, इत्यादि । कृषक-जीवन से सम्बद्ध उपमान लोकज्ञान-कोश भी बढ़ाते हैं । इस क्षेत्र में हम अन्योन्यायों को भी शामिल करेंगे । कुछ चुने हुए उदाहरण हैं : कौओं को बड़े प्रेम से पालो पर क्या बे कभी मांसत्यागी हो सकते हैं; मानसरोवर के जल में पली हुई हंसिनी कहीं त्वारे समुद्र में जी सकती है; कहीं पोखरे का क्षुद्र कछुवा भी मन्दराचल उठा सकता है; जगत् में जो भी कामी और लोभी होते हैं वे कुटिल कौबे की तरह सब से डरते हैं; दशरथ अत्यन्त बुरी हालत में पड़े हैं मानो सिंहनी को देख कर कोई बूढ़ा गजराज सहम कर गिर पड़ा हो; प्रेमपियासे ग्राम के नर-नारी ऐसे चकित रह गये जैसे मृगतृष्णा को देख कर हिरनी और हिरन; राजा तक्षपने लगे मानो मछली को माँजा (पहली वर्षा का जल) व्याप गया हो; कौशल्यादि माताएँ ऐसे दौड़ें मानो नयी ब्यायी हुई गौएँ हुंकार कर के धन से दूध चूआती हुई अपने बछड़ों को देख कर दौड़ी हों; राम की शीतलवाणी को सुन कर कौशल्या वैसे ही सहम कर मूख गयी जैसे बरसात का पानी पड़ने पर जवास मूख जाता है, राजा के वचनों को कैकेयी टेढ़ा कर के जान रही है जैसे समान जल में जोंक टेढ़ी चाल से हो चलती है; नगर के लोग ऐसे व्याकुल हैं जैसे शहद छीन लिये जाने पर मधु-मक्खियाँ; एक कैकेयी ही इस तरह हर्षित दीखती है मानो जंगल में आग लगा कर आनन्दित हो; रावण ऐसा अभिमानी था जैसे टिटिहरी पक्षी पैर ऊपर कर के सोता है (मानो आकाश घाम रहा हो); रामकृपा से वानर सेना का बल उसी प्रकार बढ़ गया जैसे घाम पा कर अग्नि बहुत बढ़ जाती है; दुष्ट बिना किसी स्वार्थ के सौंप और चूहे के समान अकारण ही दूसरों का अपकार करते हैं; सीता पतिवियोग में तो दुखी है किन्तु पुत्रसुख पा कर प्रसन्न भी है; जिस प्रकार अग्नि पर रखा हुआ दूध उफनने लगता है परन्तु सलिल से सींचने पर फिर सकुचा जाता है; इत्यादि । इन उपमानों में तुलसी के व्यापक, गहरे तथा सूक्ष्म किसानों ज्ञान की दुनिया का पता चलता है । इन की वजह से भी तुलसीकृतित्व ग्राम्यजीवन के ज्ञान का सन्दर्भकोश हो गया है । यहाँ वे संस्कृत के शूद्रक की तरह मौलिक हैं ।

वेश-भूषा, नख-शिख, भावदशा, मुद्रा, वस्तु आदि के स्पष्टीकरण, गुम्फन और मर्मभेदन में भी उन्होंने प्रकृति से उपमान लिये हैं जिन में काव्यशास्त्र की परम्परा की प्रधानता है । शायद इस सन्त कवि की कल्पना को पूरी आजादी इसी क्षेत्र में मुमकिन हो सकी है । इसलिए उस ने उपमाओं की अपेक्षा उत्प्रेक्षाओं की वर्षा की है । प्रत्येक चौपाई 'जनु', 'जिमि', 'कैसे-जैसे', 'मनहु' 'ज्यों' आदि के प्रयोगों से बराबर-बराबर बँट गयी है : एक खण्ड में सरल कथन है तो दूसरे में उस की काव्यात्मक अभिव्यंजना ।

इन्हें हम अगली गोष्ठी में बिम्ब और प्रतीक-वर्षा में शामिल करेंगे। परम्परा के आधार पर, विरक्त तुलसी को भी, वसन्त-सेना के सांगरूपक बाँधने पड़े हैं जिन पर गहरा मुगल प्रभाव है ( देखिए, 'मानस', ३।३७, ३८; 'कृष्णगीतावली', ३२, तथा 'गीतावली', २।४९ )। जिस तरह भागवत के आधार पर प्रकृति-वर्णन का महत्त्व है उसी तरह तुलसी के कृतित्व में वसन्त-सेना के ये तीन सांगरूपक प्रकृति को तत्कालीन सामन्तीय क्रीज-संगठन से जोड़ देते हैं। इन में से 'कृष्णगीतावली' के पद में कामदेव की मिलिकयत पर मुगल-प्रशासन की पूरी व्यवस्था लागू हुई है।

इस तरह हम ने तुलसी के कृतित्व के शिल्प-विधान के निरूपण का समापन किया।

अब अगली गोष्ठी में हम यह वार्ता करेंगे कि तुलसी की रचनाओं में सौन्दर्य-बोध-शास्त्र ( एस्थेटिक्स ) के कौन से सिद्धान्त और समस्याएँ अन्तर्निहित हैं, क्या उन के सौन्दर्यतत्त्व में मध्यकालीन सौन्दर्यबोध की विशिष्टता है ?

## छठी गोष्ठी



“इयाम गौर किमि कहौ बखानी, गिरा अनयन नयन बिनु बानी” : अर्थात् तुलसी में सौन्दर्यबोध-शास्त्र (एस्थेटिक्स) का कैसा अधिष्ठान है ? कवि और सहृदय के सम्बन्ध में कौन सी अवधारणाएँ हैं ? सौन्दर्य-शोभा के रूप-गुण-धर्म क्या हैं ? अनिर्वचनीयता एवं सौन्दर्यात्मक प्रतिबोध की समस्याएँ क्या हैं ? हास्य एवं किमाकार के क्या सिद्धान्त हैं ? कौतुक और जादू के क्या रिश्ते हैं ? टोटेम की क्या पहलू हैं ? अलौकिक एवं अतिप्राकृतिक के क्या दाव हैं ? बोभस एवं भयानक से कैसी त्रासद दशाएँ उत्पन्न की गयी हैं ? एक धार्मिक भाषा को संरचना की कौन सी विशेषताएँ हैं ? रूपक एवं बिम्ब-विधान कैसे हैं ? क्या इन सब के द्वारा एक विशिष्ट मध्यकालीन सौन्दर्यबोध-शास्त्र की पीठिका भी निवेदित हुई है ?

सन्त तथा कवि तुलसी का सौन्दर्यबोध शास्त्रीय रस-परम्परा से अधिक धार्मिक भक्ति-परम्परा से जुड़ा है । उस में कला के आनन्द को ब्रह्मानन्द में स्थानान्तरित करने की हरचन्द कोशिश हुई है । इसलिए तुलसी ने मध्यकालीन सौन्दर्यबोधशास्त्र की पीठिका भी प्रस्तुत की है जिस की कई विशिष्टताएँ हैं । मूर, तुलसी, कबीर और जायसी ने मिल कर मध्यकालीन सौन्दर्यबोध-शास्त्र की जो रूपरेखा बनायी है, उस पर विचार करते ही पश्चिम के आगस्ताइन सन्त ग्रामस तथा दान्ते जैसे तुलनीय मध्यकालीन ईसाई सन्त और कवि याद आ जाते हैं । तुलसी ने ‘काव्य’ और ‘भक्ति’ का संयोग करा के सौन्दर्यबोध-शास्त्र में एक मध्यकालीन समीकरण ( ईक्वेशन ) ढूँढ़ा । इस समीकरण में ‘सुन्दर’ और ‘पावन’ का साध्यवसान हो गया । फलतः नैतिक और आध्यात्मिक ‘सौन्दर्य’ के अधिष्ठान पर ‘सत्य’ की प्रतिष्ठा हुई, वातावरण में अलौकिकता छा गयी, चरित्रकरणों में वैचित्र्य ( लीला, बिराट् रूप, अवतार ) जुड़ गया, ‘माया’ और ‘भक्ति’ की अवधारणाओं के द्वारा मनोबेगों के विशिष्ट रूपायन हुए, तथा अनिर्वचनीयता एवं साधारणीकरण के नये अन्वेषण हुए । सारांश में कलात्मक सौन्दर्य के बजाय नैतिक सौन्दर्य और आध्यात्मिक सौन्दर्य ही तत्कालीन रुचि का प्रतिमान हुआ । ‘सौन्दर्य’ में दैवी तथा दिव्य धर्म जुड़ गये । इसलिए सुख बहुत ही सीमित दूरी तक कलात्मक आनन्द से सम्बद्ध हुआ । यही नहीं, सौन्दर्य का सम्बन्ध मानवत्व और प्रकृति के साथ-



साथ देवत्व से भी हुआ। देवत्व में सत्य की परिणति होती है। इसलिए 'सौन्दर्य' देवी सत्य की ओर उन्मुख हुआ, तथा केवलमात्र ईश्वर या इष्टदेवता में अन्तर्भूत हो कर 'नाम' और 'रूप' में केन्द्रित हो गया। सौन्दर्य सत्य हो गया, तथा सत्य शुभ। देवी होने के कारण सत्य विशुद्ध आत्मा और स्थूल जगत् के बीच प्रतीक रूप में अवतार-हेतु से—संचरणशील हुआ। इस भाँति आध्यात्मिक प्रतीकों के 'द्वारा' इस जगत् की 'यथार्थता' का मूल्यांकन हुआ। माया, मोह, भवबन्धन, मिथ्यात्व आदि ने जगत् के विषय में आध्यात्मिक तर्कशील भ्रान्तियों का उपदेश किया। सृष्टिकर्ता केन्द्रीभूत सत्य हुआ, तथा कृति (सृष्टि) बहिरंग 'आवरण' बनी। मध्यकालीन सौन्दर्यबोधधार्मिक चेतना के अनुसार यह सृष्टि देवी सत्य को ढाँक लेती है (माया)। अतः सौन्दर्यात्मक भ्रान्तियों ने काव्य के साधारणीकरण में चमत्कृति को मिला दिया। अब यह सृष्टि 'दर्पण' न हो कर 'आवरण' बन गयी। इसलिए नाम-रूप, शब्द-अर्थ, चरित्र-लीला के बीच द्वैत सा क्रायम हो गया। सारा का सारा मध्यकालीन धार्मिक काव्य मनुष्य के प्रकृति गुणों को जगाने की अपेक्षा उस के अतिप्राकृतिक संकायों के प्रति ही अभिभूत हुआ अर्थात् संबंधों के बजाय 'आत्मा' के प्रकाश और आनन्द की भूमिका प्रस्तुत हुई। इसलिए "सुख (प्लेजर) और विलास, उपयोगिता और अलंकार आदि को वस्तुओं को असुन्दर बनाने वाला माना गया क्योंकि मनुष्य की आत्मा की सर्वोच्च क्षमता अर्थात् सुमति (रीजन), निरन्तर विवेक के संयम में, देवी उपाधियों से सहकार करती है।" भारतीय मध्यकालीन चेतना में जगत् की वस्तुएँ ईश्वर-रचित हो कर भी ईश्वर-प्रतिबिम्बित नहीं हैं, बल्कि जड़ और मिथ्या हैं। उन में अन्तर्निहित आत्मा ही ईश्वर-अंग है (ईश्वर-रूप नहीं)। सन्त आंगस्टाइन आदि इस कठणापूर्ण जगत् को भी सुन्दर मानते हैं क्योंकि वह ईश्वर का सन्देश या प्रतिबिम्ब है। दोनों ही ईश्वर को एक तथा सर्वकर्ता मानते हैं। किन्तु सन्त थॉमस ब्रह्माण्ड को ईश्वर का दोषयुक्त प्रतिबिम्ब मानते हैं। फलतः ब्रह्माण्ड के जीव ईश्वर की सरलता और सरलपूर्णता का एकता, सामंजस्य, सन्तुलन आदि के द्वारा अनुकरण करते हैं। समानान्तर भारतीय धार्मिक चिन्ता में 'उद्धार' और 'मोक्ष' की प्रधानता है और इन दोनों तत्त्वों ने क्रमशः चरित्र तथा काव्य-प्रयोजनों पर भी अपना अटल प्रभाव जमा दिया है। सम्पूर्ण मध्यकालीन धार्मिक सौन्दर्यतत्त्व में 'क्रूर' और 'बासनापूर्ण' संबंधों या मनोरागों के वर्जन या दमन का विधान है। शुभ लक्ष्यों के द्वारा इन का शुद्धीकरण भी किया गया है। बीभत्स, भयानक और भृंगार का उदासी-करण तथा शुद्धीकरण कर के तुलसी ने इन में शिवत्व का आधान किया है। तुलसी ने मध्यकालीन धार्मिक सौन्दर्यबोध-शास्त्र से प्राकृत जनों तथा लोकरसों वाले काव्य को निष्कासित कर दिया क्योंकि उस में बासना, काम, मनोविकार और अमर्यादादि होती हैं। दूसरे, उन्होंने सौन्दर्य और ईश्वर को, सौन्दर्य और सत्य को पारस्परिक कर दिया।

१. गिलबर्ट और क्रुडन : 'अ हिस्ट्री ऑफ़ एस्थेटिक्स', पृ. १५९, १६५४ संस्करण।

तथा, तीसरे, उन्होंने अथार्थता का भी आध्यात्मिकीकरण कर दिया क्योंकि ( उन के अनुसार) इस की भाषा का उच्छेदन ही अथार्थ है; तथा इस के परिवेश में ही तो निर्गुण परब्रह्म सगुण हो कर 'अवतरित' होता है। मध्यकालीन धार्मिक कवियों के निजी प्रबल अन्तर्मूर्खी द्वन्द्व थे; जैसे चरित्र और लीला के बीच, पाप और पुण्य के बीच, बेवत्स और दानवत्व के बीच, आत्मा और शरीर के बीच, लोक और परलोक के बीच। उन्होंने इन का निराकरण आध्यात्मिक और रहस्यवादी सामंजस्य के द्वारा किया। यूरोप तथा भारत, दोनों के मध्यकालों में सुदीर्घ ऐकस्थिरता के कारण सन्तुलन ( बैलेन्स ) और समरूपता ( सिमेट्री ) के विचार सर्वोपरि हैं, यद्यपि मध्यकालीन निमित्तियों में अनेकता तथा तत्स्फूर्ति की भी प्रचुरता है।<sup>१</sup> त्रिमूर्ति के सृष्टि-स्थिति-संहार कार्य, प्रकृति के तत्त्व-रज-तम-गुण, समाज के चार वर्ण तथा आश्रम, जीवों की समानता, ईश्वर की समानता, ईश्वर की समान कृपा आदि की धारणाएँ परम्परागत मध्यकालीन सन्तुलन तथा समरूपता के विचारों का ही प्रतिफलन हैं। तुलसी में ये तत्त्वविरोधों के समतोलन ( साइनेस्योसिस ), नाटकीय द्वन्द्वों के सन्तुलन ( बैलेन्स ) तथा नर-नरोत्तम के समन्वय ( सिन्धिसिस ) में प्रकट हुए हैं। सारांश में, मध्यकालीन धार्मिक चेतना और आस्था की ये कुछ मूल दिशाएँ हैं जो तुलसी के सौन्दर्य-तत्त्वों की विविधता और सन्तुलन प्रदान करती हैं।

सौन्दर्यतात्विक दृष्टि से खुद तुलसी ने महाकाव्य के मूल तत्त्वों और अपने काव्य के व्यावहारिक तत्त्वों को क्रमशः सरोवर और नदी के रूपों के जरिये स्पष्ट किया है। सरोवर के रूपक में रामचरित की महिमा है तो नदी के रूपक में 'रामचरित मानस' नामक कृति की मीमांसा। दोनों मिल कर धर्म और कला, काव्य और भक्ति के अन्तः-सम्बन्धों का इजहार करते हैं। ( मानस, १।३४-४२ )। महाकाव्य के बुनियादी तत्त्वों की स्थापना से यह साफ़ हो जाता है कि रामचरित हृदय के शुद्धीकरण तथा ईश्वर के महिमा-गान के निमित्त है। रूपक में हृदय को मानस बताया गया है। जहाँ रामयज्ञ-रूपी जल इकट्ठा हो गया है। राम की निर्गुण एवं निर्बाध महिमा इस की गहराई है। इस भाँति विषयवस्तु की रोचकता के स्थान पर उस की अलौकिक महिमा की प्रतिष्ठा हुई है। रूप ( फ़ार्म ) को विषयवस्तु ( कॉण्टेण्ट ) नेतृत्व देती है; और विषयवस्तु को ईश्वी आदर्श संचालित करते हैं। गहरे आध्यात्मिक तात्पर्यों वाली ऐसी विषयवस्तु से रूप का जन्म होता है। रामचरित्र के हृदय-मानस में उपमाएँ तरंग-बिलास हैं; सुन्दर चौपाइयाँ पुरइल हैं, युक्तियाँ मंजु मणि-सीपियाँ हैं; सुन्दर छन्द-सोरठे-दोहे बहुरंगी कमलों के समूह हैं; अनुपम अर्थ, ऊँचे भाव एवं सुन्दर भाषा क्रमशः परागरज, मकरन्दरस और सुगन्ध हैं; एवं ध्वनि, वक्रोक्ति, गुण आदि बहुभाँति की मनोहर मछलियाँ हैं। विषय-वस्तु से ही रूप के उद्भव का सिद्धान्त स्वीकृत हुआ है, और यह रूप भाषाकाव्यों

१. गिबर्ट और जुड : 'अ हिस्ट्री ऑफ एस्थेटिक्स', पृ. १५९, १९५४ संस्करण।

( प्रेमाख्यानक महाकाव्यों ) की परम्परा का भी दर्पण है। रूप विषयवस्तु-रूपी जल का शोभाकर हो कर अंगीकार हुआ है। धार्मिक महाकाव्य के निर्णय में भावना की अपेक्षा कर्मकाण्ड और 'विवेक' प्रधान होते हैं। रामचरित्र के मानस के जल में ज्ञान-वैराग्य तथा विचार ही हंस हैं; एवं जप, योग तथा वैराग्य जलचर जीव हैं। धार्मिक महाकाव्य का आनन्द विषयी लोग ( कौवे तथा बगुलेरूपी ) नहीं ले सकते। इस के ग्रहण के लिए राग के बजाय 'आदर', रति के बजाय 'हरिपद-रति' चाहिए। ऐसे महाकाव्य में नवरस तो हैं ही; धर्म, अर्थ, काम और मोक्ष भी हैं। यही नहीं ज्ञान-विज्ञान का विचारपूर्ण कथन भी है। सारांश में, धार्मिक महाकाव्य में 'नवरस' के साथ-साथ कर्ममूलक 'चतुर्वर्ग' और ज्ञानमूलक 'साधनावस्थाओं' का त्रित्व कायम हुआ है। फल-स्वरूप महाकाव्य का प्रभाव 'शान्ति' और रागविहीन 'सुख' तथा आध्यात्मिक 'आनन्दपरक' हो गया है। कला धर्म की अनुगामिनी हो गयी है। इसी के समानान्तर नदी-रूपक द्वारा 'रामचरितमानस' शीर्षक कलाकृति का विवेचन कर के कवि ने काव्य और भक्ति के भावन का तादात्म्यकरण किया है। यह नदी राम के निर्मल यशरूपी जल से परिपूरित है जो हृदय-रूपी मानसरोवर में डकट्टा था। अतः कवि की कविता-रूपी सरयू नदी मानस-सरोवर की पवित्र कन्या है अर्थात् कवि की कविता मूल पवित्र रामयश लीलाएँ हैं। यह सरोवर की तरह डकट्टी न हो कर प्रवाहित है अर्थात् इस में विकास और कथानक-गति भी है। कवि की काव्य-नदी में इतिवृत्त की अनुशासित करने वाले लोकमत एवं वेदमत दो किनारे हैं अर्थात् एक ओर तो कवि ने आर्षपरम्परा से आते हुए रामचरित की शास्त्रसम्भति ग्रहण की है तो दूसरी ओर अपने युग की सांस्कृतिक-नैतिक धारणाओं के अनुसार उस की पुनर्रचना भी की है। यह काव्यनदी रामयश गान करने के कारण कीर्ति-प्रधान कही गयी है। यह नदी सुहावनी है। दूसरे चरण में यह रामभक्ति-रूपी गंगा में मिल जाती है अर्थात् कवि ने रामयश गाथा के सौन्दर्य का रामभक्ति के अध्यात्म में पर्यवसान किया है। भक्तिरूपी गंगा ज्ञान एवं वैराग्य-सहित शोभित है। तीसरे चरण में इस में राम-लक्ष्मण एवं रावण-युद्ध का महानद शोण भी आ मिलता है। इस तरह काव्य-सरयू, भक्ति-गंगा और असुरसंहार-हेतु शोण से मिलकर 'रामचरितमानस' ( सरोवर से नदी होकर ) कृति-रूप में रचा गया ( बह निकला )। अतः काव्य का सौन्दर्य एवं कीर्ति भक्ति के ज्ञान और वैराग्य में तिरोभूत हो गयी। किन्तु सभी में 'सौन्दर्य' ( सुहावन ) अर्थात् कलात्मक बोधत्व विन्यस्त है। यह सौन्दर्य भक्ति-रंग में रंगा और ज्ञान तथा वैराग्य से उद्भूत है। यह पवित्र सौन्दर्य, आध्यात्मिक सौन्दर्य है। सारांश में, तुलसी अपने काव्य के धार्मिक रूपायन को सरयू, शोण तथा गंगा के रूपकों द्वारा मुखर करते हैं। जिस तरह उन्होंने महाकाव्य के मूलतत्त्वों को सरोवर-रूपक में तरंग बिलास, पुराइन, मणिसीप, कमल-समूह, जलचर जीव आदि के द्वारा प्रतीकीकृत किया था, उसी तरह अपनी महाकाव्य-कृति की भी व्याख्या की है। उन के काव्य की पवित्र सरयू में शिवपार्वती-विवाह के

धाराती बल्लभर जीव है ( सरोवर में जप-तप, योग-वैराग्य है ), चारों भाइयों के बाल-चरित्र कमल है ( सरोवर में सुन्दर छन्द-सोरटे-दोहे हैं ), सीता-स्वयंवर की कथा नदी में सुहावनी 'छवि' है, विचारपूर्ण प्रश्न नावें हैं ( सरोवर में ज्ञान, वैराग्य, विचार हंस हैं ), परशुराम-क्रोध भयानक धारा है, राम के श्रेष्ठ वचन सुन्दर बेंधे घाट हैं, भरतचरित्र नदी-तट का जपयज्ञ है, दुष्टों के अवगुण कौबे-बगुले हैं ( सरोवर में संसार के दुष्ट एवं विषयी लोग कौबे-बगुले हैं ); इत्यादि। इस रूपक में कवि ने अपने कृतित्व में राम-यश, ज्ञान, वैराग्य, वीर-शृंगार आदि के स्थलों का निर्देश किया है जिस पर विचारों और श्रेष्ठ वचनों का अनुशासन है। अन्ततः अपने काव्य के छह श्रेष्ठ प्रसंगों को चुन कर कवि ने ऋतुचक्र रूपक पूरा किया है : शिवपार्वती-विवाह वर्णन हेमन्त है, रामजन्मोत्सव शिशिर है, रामविवाह-समाजवर्णन वसन्त है, वनगमन श्रौष्ठ है, राक्षसों से घोर युद्ध वर्षा है, तथा रामराज्य शरद् है। स्पष्ट है कि कवि ने अरव्य, किष्किन्धा एवं सुन्दर काण्डों को कम महत्त्व दिया है। यह भी स्पष्ट है कि कवि ने 'अपने काव्य' में साहित्यशास्त्र की प्रकट उपेक्षा व्यक्त की है ( यद्यपि 'महाकाव्य' के तत्त्वान्वेषण में कवि ने इसे शामिल किया है ); और कीर्ति ( कथानक ) तथा भक्ति ( दर्शनशास्त्र ) पर ही नजर गड़ायी है।

धार्मिक काव्य में ज्ञान, वैराग्य तथा विचार के नियन्त्रण की वजह है। अद्वैत-वादी होने के कारण सन्तकवि ने जगत् को माया अर्थात् आवरण माना है, न कि ईश्वर का दर्पण। इस माया को भ्रम तथा भवबन्धन माना गया है जो मोहक और छली है। इसलिए पुनश्च एक दृष्टान्त द्वारा कवि ने माया को नर्तकी तथा भक्ति को ईश्वर की सुप्रिया माना है। फलस्वरूप रस के आयाम में व्यापकता आयी है। नौ प्रकार की वासनाओं के स्थायीभाव से रस में परिपाक के स्थान पर तुलसी ने राम की 'पदरति' के स्थायी के परिपाक को ही 'रस' माना है एक नया 'भक्तिरस'। इस भक्तिरस में सभी स्थायी रतियों ( शान्ति, प्रीति, प्रेय, अनुकम्पा, कान्ता या मधुरा ) में इष्टदेव आलम्बन विभाव है तथा दर्शन और उपासनाएँ उद्दीपन। स्तम्भ, वेपथु, स्वरभंग, अश्रु, रोमांच, मूर्च्छा आदि इस के अनुभाव हैं। तुलसी ने दास्य भाव से भक्तिरस की सिद्धि की है जिस में प्रीति-रति की प्रधानता है अर्थात् रामरूप में भक्त की चित्तवृत्ति पूर्णतः डल जाती है, और आश्रय की दीनता एवं आलम्बन की महत्ता का बोध कायम रहता है। दास्य भक्ति के उदाहरणरूप भरत है जिन की ग्लानि एवं दीनता आदर्श है। इस में कवि-निबद्ध प्रौढोक्तियों में दैन्यता की कठुना छाबी रहती है। इस तरह दास्यभक्ति एक ऐसा सौन्दर्यात्मक वातावरण ढालती है जहाँ प्रकृति और मानवजगत् और पशुपक्षी-चराचर आदि सभी पर कठुना तथा दया का आच्छादन रहता है। मध्यकालीन सौन्दर्यबोध में नवरसों तथा भक्तिरस का एक 'विचित्र' संयोग है। तुलसी ने इस में मर्यादावाद का परिपाक भी किया है। यह विचित्रता ही चरित्र को 'लीला' में, निर्गुण को सगुण में, सौन्दर्य को शिवत्व में भी रूपान्तरित करती है। इष्टदेव की चारणा में यह विचित्रता

लक्षित हुई है; अद्वैत के निर्गुण ब्रह्म और भक्तिमार्ग के सगुण ब्रह्म में अभिन्नता है। इसीलिए राम मिथ्या नहीं हैं; सगुण मिथ्या नहीं हैं; लेकिन परब्रह्म-सगुण-राम के लौकिक कार्य अर्थात् उन का नायकत्व, मोहहीन नरलीला, नटवत् क्रीड़ा, कपटचरित हैं। इस धारणा पर नाट्यशास्त्र को 'नट' धारणा का प्रबल प्रभाव है क्योंकि नट अपने पात्र का छद्म अभिनय करता है, वह स्वयं पात्र नहीं होता। सन्त ऑगस्ताइन ने भी कला को धार्मिक संरक्षण देते हुए इसी तरह कहा है कि अपने विशिष्ट मिथ्यात्व की वजह से ही कलाकृति सच्ची है। नाटक में जो 'झूठा' हेक्टर (यूनानी नायक) नहीं है, वह 'सच्चा' त्रासद अभिनेता नहीं हो सकता; एक घोड़े का बिम्ब सच्चा नहीं हो सकता, यदि वह झूठा घोड़ा नहीं है; दर्पण में मनुष्य का प्रतिबिम्ब झूठा मनुष्य होगा यदि वह सच्चा बिम्ब बनना चाहता है। दोनों समानान्तर दृष्टान्त भ्रम एवं वास्तविकता के विचित्र संयोग को नाटकीय शब्दावली में उद्घाटित करते हैं। तुलसी के मोहहीन नरलीला-कर्ता परब्रह्म राम की अन्य विचित्रताएँ भी हैं : बे निषाद एवं कपटी रीछ-बन्दरों और राक्षसों तक से भाईचारा क्रायम कर लेते हैं, गरीबों का आदर करते हैं, बिना कारण पर-उपकारी हैं, प्रेम के अधीन हो कर अधम तथा असाधुओं को इकट्ठा करते हैं, दोनों का उद्धार करते हैं ( विनयपत्रिका, १६५, १८० ), इत्यादि। परब्रह्म राम का शीलवैचित्र्य 'लीला' है। लीला एक निहायत खूबसूरत सौन्दर्यात्मक तकनीक है जो महाकाव्य को 'नायक' के संग-संग उस में अन्तर्भूत 'अभिनेता' भी प्रदान करती है। राम की लीलाएँ नटवत् हैं और राम का चरित्र नाटकवत्। यहाँ काव्यात्मक साधारणीकरण और नाटकीय भ्रान्ति का मेल हो जाता है। काव्यकथा के साथ हम साधारणीकरण करते हैं, किन्तु लीला के साथ हम एकदम एक मनोतात्त्विक दूरी ( साइकियल डिस्टेंस ) पर भी खड़े हो जाते हैं। इस भाँति यथार्थता का आध्यात्मिकीकरण हो जाता है। यही नहीं, लीला पूरे कथानक को स्वतन्त्र किन्तु अनुस्यूत खण्ड-प्रखण्डों में बाँट देती है। फलतः महाकाव्य की प्रत्येक घटना को नाटकीय पूर्णता भी मुकम्मिल करनी पड़ती है। इस विधि से कवि महाकाव्य के कलात्मक माध्यम में भी राम के नायकत्व से अधिक उन के परब्रह्मत्व का बोध बरकरार रखता है। तात्पर्य यह है कि राम काव्यात्मक पात्र और आध्यात्मिक प्रतीक दोनों स्वरूपों में सहअस्तित्वशील हैं। रामलीला और कृष्णलीला के बीच भी कलात्मक अन्तर है। कृष्णलीलाओं का सम्बन्ध अन्तर्वृत्तियों से है। अतः वे प्रगीतात्मक हैं और मणिपुरी, कचकली, कत्थक नृत्यों में भी ढल गयी हैं। ये अजीब कौशल से नृत्य और संगीत को मिलाये हैं, जिस की परिणति रासलीला है। इस के मुक़ाबले में रामलीलाएँ नृत्य-संगीत-प्रधान होने की अपेक्षा नाटकप्रधान हैं। अतः ये बहिर्वृत्तिप्रधान हैं। इसी लिए रामलीला कृष्णलीला की भाँति मन्दिरों के गर्भगृह में न हो कर गाँव या शहर के 'खुली हवा वाले रंगमंचों' पर खेली जाती है। यही इस की व्यापक सामाजिकता का कुतुबनुमा है। इसलिए रामलीला में लोकतरंगों का बहुत स्यादा आधान हुआ है। लीलाविधि के कारण से धार्मिक काव्य

में सर्वत्र अलौकिकता विद्यमान है। इसलिए मध्यकालीन सौन्दर्यबोध धार्मिक काव्य में नवरस तथा भक्तिरस, चरित्र तथा लीला, मर्यादा तथा शीलवैविध्य का संयोग करता है। इस के सौन्दर्यानुभव के भी समानान्तर दुहरे स्तर गतिमान् हो उठते हैं, और यथार्थता-भ्रान्ति की समस्या भी जटिल हो जाती है।

शब्द और अर्थ के सम्बन्ध में भी मध्यकालीन सौन्दर्यबोध की दार्शनिक दृष्टियाँ हैं जिन की चर्चा हम 'धार्मिक भाषा' के प्रसंग में करेंगे। मामूली तौर पर कवि शब्द या वाणी (गिरा) तथा अर्थ को जल और बीबि के समान अभिन्न मानता है, लेकिन साथ-साथ शब्दार्थों के साहित्य को अपूर्ण मानता है, क्योंकि शब्द के नेत्र नहीं होते, तथा नेत्रों के वाणी नहीं होती। स्पष्ट है कि कवि शब्दों की भाषा के अधूरेपन को चित्रकला की अनिर्वचनीय भाषा' से पूरा करना चाहता है। यह पहली बात है जो कालपरक कला (काव्य) तथा स्थानपरक कला (चित्र) को एकरूप कर के ऐसी भाषा रचना चाहता है जिस में गिरा के साथ-साथ नेत्र (रूप) की इन्द्रिय भी भागी हो अर्थात् जो अर्थों से परे संदर्शन—अन्तर्दर्शन—वाली भी हो। दूसरी बात यह है कि मध्यकाल में नाम की शक्ति की अलौकिकतापर विश्वास था। नाम अर्थात् संज्ञाएँ मिथक-चेतना से संयुक्त होने के कारण मन्त्र थे। इसी वजह से तुलसी ने भी नाम और रूप में से नाम को अधिक महत्त्व दिया है। नाम और रूप दोनों ही अनादि सुन्दर तथा ईश्वर उपाधि हैं, किन्तु राम अपने नाम का अनुगमन करते हैं। नाम जान जाने पर रूप-विशेष प्रेम के साथ हृदय में आ जाता है। तुलसी ने नाम को निर्गुण-सगुण के बीच यथार्थ ज्ञान कराने वाला चतुरभाषिया, तथा इन दोनों से भी बड़ा माना है। भाषा में संज्ञा-चरण की महत्ता ने क्रिया-चरण की जो उपेक्षा की, उस का परिणाम काव्य में समाधि या अन्तर्ध्यान की प्रधानता हुआ। अतः काव्य का रस साधन बन गया भक्तियोग के लिए। एक-एक लीला भी एक 'नामरूप' हो गयी तथा उस की व्याख्या में वैष्णव शास्त्रों का पूरा व्यास-पीठ सन्नद्ध हो गया।

इन कारणों से तुलसी ने धार्मिक काव्य का अपना भाष्य दिया। धार्मिक काव्य 'मानस' में पात्र राम की अमित प्रभुता को समझ कर यह भक्त कवि पात्र की रचना नहीं करता है क्योंकि कथा रचने में उस का मन हिचकता है। वह परब्रह्म की लीलाओं का गान करता है क्योंकि उस का पात्र तो दिव्यशरीरो है। यही नहीं, वह रचयिता होने का दावा नहीं करता। वह तो मात्र एक माध्यम (देवदूत) है। पवित्र 'मानस' की रचना तो शिव ने की है और इसे रच कर अपने मन में रख लिया। शिव-कृपा से यह कवि-हृदय में विकसित हुई है और उस ने केवल लिपिबद्ध कर लिया है। इस भाँति रचना का दैवीकरण तथा सृजनात्मक क्रिया को देवकृपा से अनुकरण मात्र मानना भक्त-कवियों का शील रहा है। ऐसा काव्य 'सुन्दर' तो है ही, 'पावन' भी है; क्योंकि यह हरियश वर्णन है। इस तरह धार्मिक दृष्टि से कवि घोषणा करता है कि बिना 'विमलमति' के ऐसी कविता नहीं होती। ऐसी कविता में वाग्देवी शारदा स्वयं सहायिका होती है;

ऐसी कविता में अक्षर, अर्थ, अलंकार, छन्द, प्रबन्ध, भावों व रसों के भेद के बजाय रघुनाथ का उदार नाम होता है जो पवित्र है, श्रुति-पुराण का सार है, कल्याण-भवन है तथा अमंगलहारी है। यहाँ काव्य के प्रयोजनों का पूर्णतः परिवर्तन हो गया है। इसी जीवनदृष्टि के आधार पर तुलसी कविता के स्वरूप को स्थिर करते हैं : कविता वही उत्तम है जो गंगा की तरह सब का हित करने वाली हो, वही कविता आदर-योग्य है जो सरल हो तथा जिस में निर्मल चरित्र का वर्णन हो, कविता विमल मति के द्वारा ही हो सकती है, रामनाम के बिना मुकवि की विचित्र भणिति भी शोभा नहीं पाती, कविता में रूप उतना महत्वपूर्ण नहीं है जितनी विषयवस्तु तथा रूप की उपेक्षा करने वाली ( भेद ) कविता भी यदि लोकमंगल करने वाली हो तो कीर्ति तथा सम्पत्ति की तरह उत्तम है। जाहिर है कि तुलसी शिल्प के बजाय 'श्रेष्ठ विचार' की श्रेष्ठता प्रतिपादित करते हैं। उन के अनुसार हृदय सिन्धु है, बुद्धि सीप है, सरस्वती स्वाति नक्षत्र है। यदि इस में श्रेष्ठ विचार-रूपी जल बरसता है तो मुक्तामणि के समान चार कविता होती है। इस तरह तुलसी ने भावनापूर्ण काव्य की चारता श्रेष्ठ-विचारान्वित मानी है। विचारों की श्रेष्ठता देवमत तथा लोकमत निर्धारित करते हैं। ऐसे धार्मिक काव्य के प्रयोजन हैं—वाणी को पवित्र करना, उत्तम फल ( मोक्ष एवं भगवत्प्रेम ) देना, गंगा की तरह सब का 'समान' हित करना, कलमल ( त्रिदोष, पाप, त्रिताप ) हरण करना तथा, सुमंगलकारी होना। धार्मिक काव्य स्वान्तःसुखाय बिलकुल नहीं होता। तुलसी ने एक बार यह कहा तो जरूर है लेकिन क्रम-क्रम पर स्वयं इस का प्रतिबद्ध किया है कि रामकथा समाज में गायन, वाचन, पाठन और समझने के निमित्त है। उन के काव्य के प्रयोजन भी इस वैयक्तिक कथन को गलत साबित कर देते हैं। प्राकृत जन के गुणगान को तिलांजलि दे कर भी तो स्वान्तःसुखाय मत का प्रतिवाद किया गया है। जब कवि शिव की कृपा और शारदा के सहयोग से अभिभूत है, जब वह देवी प्रेरणा के वशीभूत स्वयं को कर्ता भी नहीं मानता, तब काव्य कवि के लिए स्वान्तःसुखाय किस तरह हो सकता है? धार्मिक काव्य में कवि देवी कृपा और देवी सहयोग के बोध में आस्थानिबद्ध रहता है। काव्य का आरम्भ मंगल से तथा समाप्ति लोकमंगल में होता है। अलबत्ता यह लोकमंगल साम्प्रदायिक मत से अन्वित होता है।

काव्यप्रयोजनों की तरह 'सहृदय' की धारणा भी बदली है। नवरस और भक्तिरस के संयोग के कारण अब विशिष्ट काव्य रसिक के बजाय सरल, अशिक्षित, भोले और निर्मल जन 'भी' धार्मिक काव्य के नये 'भक्त-सहृदय' हो गये। 'भक्त' वे हैं जो निर्मल 'मति' तथा निर्मल 'मन' वाले हैं और दुष्ट नहीं हैं। 'सहृदय' वे हैं जो रामपद-रति रखते हैं। 'भक्त-रसिक' की यह संरचना तत्कालीन धार्मिक रुचि की दिशा का बोध भी कराती है। इस भाँति उन्होंने भक्त, कवि और पण्डित के त्रियोग से 'भक्त-सहृदय' की अवधारणा की रचना की है। ऐसा सहृदय 'साधु-विवेकी' है क्योंकि उस के समाज में ही धार्मिक काव्य सम्मानित होता है; क्योंकि वह

काव्य का रसास्वादन ही नहीं, आदर भी करता है, वह भावुक ही नहीं, बुद्धिमान् भी है। ऐसे सहृदय की विशेषता है विवेक, क्योंकि वह रामचरित-रूपी मानसरोवर का 'हंस' है। यह सहृदय सत्संग-प्रिय सहृदय है। अतः ऐसे 'साधु-विवेकी-भक्त-सहृदय' की पंचेन्द्रियों के धर्म भी विशिष्ट होंगे : उस की 'ओभ' हंस सी राम के गुणसमूह-रूपी मोती चुगती है, उस की 'नासिका' राम के सुन्दर पवित्र प्रसाद को ग्रहण करती है, उस की 'त्वचा' राम के सौन्दर्यरूपी मेघ की एक बूंद से सुखी हो जाती है, उस के 'नेत्र' चातक की तरह राम के दर्शन-मेघ को सदा लालायित रहते हैं, तथा उस के 'कान' समुद्र की भाँति राम की सुन्दर कथारूपी अनेक नदियों से निरन्तर भरते रहते हैं। ऐसे सहृदय की रामचरणों में प्रीति ही 'वासना' है जो अभिव्यक्ति हो कर उज्ज्वल 'आनन्दरूपा' हो जाती है ( 'मानस', वात्मीक द्वारा राम-वन्दना ) ।

ऐसे विशिष्ट काव्य के कवि तथा सहृदय 'सौन्दर्य' का आधान भी विलक्षण ढंग से करते हैं। धार्मिक काव्य में—मध्यकालीन वैष्णव सौन्दर्यबोध में—ईश्वर या परब्रह्म या इष्टदेवता का सौन्दर्य एक निर्विकल्प सौन्दर्य है। रामवृत्त में इस 'सौन्दर्य' के साथ शक्ति और शील का भी त्रित्व बनाया गया है। यह सौन्दर्य बहिर्मुख है और हम इसे बातावरण में धनीभूत पाते हैं। देवी सौन्दर्य होने के कारण यह अनुपम, अद्वितीय, अनुलनीय, अनन्त और अमृतमय है जिस में मनोराग का मेल नहीं है। यह निर्विकल्प तथा पवित्र है। यह अलौकिक भी है। प्रकृति तथा नरलोक इस सौन्दर्य की अनन्त रमणीयता के अनुग्रह में तल्लीन है। यह सौन्दर्य मोहनरूप हो कर उज्ज्वल रसपूर्ण तथा निर्मल ज्ञान-धर्मा भी है जो शृंगार और काम से वियुक्त है। सौन्दर्य का कथन कार्यकारण-न्याय ( लक्षणा ) अथवा तुलना-न्याय ( रूपक ) द्वारा नहीं हो सकता। इसलिए इस के अविकल्पन के लिए कवि शुद्ध और निर्विकल्प धारणाओं का सहारा लेता है। जैसे : राम-शोभा कोटि मनोजों को लजाने वाला है, इस शोभा का वर्णन शेष और ब्रह्मा तथा सरस्वती भी नहीं कर सकती, इस का वर्णन करने में अच्छे-अच्छे कवि भी संकोचित हो जाते हैं, यह उपमान की भी छवि हरने वाला है, आदि। सौन्दर्य के प्रत्ययों ( आदिधिया ) के रूप में तुलसी ने लक्ष्मी, रति और मनोज के 'कोटि' संख्यावाचक विशेषण-युक्त मिथक-प्रतीकों को प्रतिमान बनाया है जो स्वयं राम या सीता की शोभा के सम्मुख लज्जा जाते हैं। सौन्दर्य-वर्णन में यह तुलसी की बेहतरीन तकनीक है। जब वे निर्विकल्प धारणाओं से उतरते हैं तब सौन्दर्य का प्रभाव वर्णित कर के उस का अनुमान देते हैं; बहुधा 'दिव्य सौन्दर्य' चित्त चुराने वाला होता है, रूप-रस पान करने वाले भोक्ता ( ग्राम युवतियाँ, वृद्ध, बाल, भक्त, मुनि आदि ) वृन्द 'अनिर्वचनीयता' में डूब जाते हैं, उन के 'शरीर पुलकित' हो जाते हैं तथा उन के 'नेत्रों से जल' बहने लगता है। यह धार्मिक मधुरोपासना वाली रूपासक्ति है। सौन्दर्यप्रभाव की दूसरी तरकीब है प्रकृति का मानवीयकरण तथा शक्तिकरण। एक ओर तो प्रकृति भी मनुष्यों की तरह मनोरागमयी हो कर राम-सेविका तथा भक्तिन हो जाती है, तो दूसरी ओर



ईश्वर की शक्ति हो कर प्राकृतिक नियमों की परवाह न कर के (ऋतुकर्म को मूल कर) राम के सम्पर्क से पूर्ण वसन्त-प्रसारिका या तापशापिता हो जाती है। सौन्दर्यप्रभाव की तीसरी विधि है शब्दार्थों की भाषा को अपूर्ण घोषित कर के साक्षात् दर्शन या प्रत्यक्ष अनुभव को अधिक समर्थ बनाना। सारांश में, अनिर्वचनीयता, निर्विकल्पता तथा अलौकिकता इन तीनों सौन्दर्यबोधोपात्मक मनोवृत्तियों (ऐटिट्यूड्स) के द्वारा तुलसी ने दैवी शोभा के आनन्द-सन्दोह का अनुमापन किया है। वचनीय स्तर पर उन्होंने रूपवर्णन की परिधि में नखशिख तथा वस्त्राभरणों को एक साथ लिया है; और मुख, चरण तथा बांहों को प्रधानता दी है। इस तरह उन्होंने नखशिख और वस्त्राभरण वर्णन की समग्रता को नामंजूर किया है। दूसरे, उन्होंने राम-लक्ष्मण, राम-सीता, तथा राम-सीता और लक्ष्मण के गात-रंगों और व्यूह-अवतार को ले कर मिथक-प्रतीकों तथा प्रकृति के अमूर्त बिम्बों की ललित रचना की है। बहुधा राम-लक्ष्मण की जोड़ी मधु-माधव, नारायण-नर ऋषि, हरि-हर, वसन्त-कामदेव के द्वित्व के रूप में व्यंजित की गयी है। राम और लक्ष्मण के बीच सीता के इस त्रित्व के लिए कई उत्प्रेक्षाओं की झड़ी लगायी गयी है—मानो चन्द्रमा और श्रीहरि के मध्य साक्षात् लक्ष्मी हो; मानो मेघ और चन्द्रमा के मध्य में अति ललित विद्युत् अपनी चंचलता छोड़ कर विराज रही हो; मानो रति और वसन्त के साथ साक्षात् कामदेव ही मुनिवेश धारण किये हों; मानो पृथ्वी इन्द्रनील, सुवर्ण और मुक्तामणि का हार पहने हुए हों, इत्यादि। राम के श्यामनील (घनश्याम) वर्ण और सीता के स्वर्णगौर वर्ण के इस संयोग ने तुलसी की रंग-चेतना को मोहक रंग-प्रभाव में बशीभूत रखा है। ये दोनों वर्ण कॅण्ट्रास्ट के हैं और परस्पर एक-दूसरे की दीप्ति को तेज करते हैं। राम और सीता के कान्त साहचर्य को मेघ-बिजली, कामदेव-रति, तथा सच्चिदानन्द शरीर-भक्ति, इन अप्रस्तुतों के द्वारा तदेकात्म-रूप बनाया गया है। अतः त्रित्व की समरूपता (सिमेट्री) तथा द्वित्व का सन्तुलन (बैलेन्स) इन सौन्दर्य-सिद्धान्तों के द्वारा कवि ने रमणीयता का आनयन किया है जिस में 'चित्रकला' के गुणों का भी समुपरांजन हुआ है। प्रकरणबद्धता के आधार पर भी तुलसी ने पात्र और सारे परिवेश के चारुत्व को रस-विग्रहों द्वारा मूर्तिमान् किया है : वनप्रसंग में मानो वीररस ही मुनि परशुराम का शरीर धारण कर आ जाता है, 'पार्वतीमंगल' में मानो शान्तिरस ही कैलासवासी शिव का शरीर धारण कर लेता है, सीता के शोभा-चिबान में मानो शृंगार रस ही परम अनुपम मूर्ति धारण किये हो। तुलसी इस धौली में 'शिल्पकला' के गुणों का भी अंगीकार करते हैं। यह भी उन के सौन्दर्य-कथन का एक कौशल है। इस के अलावा उन्होंने परम्परागत रीति से ओ रूढ़ उपमानों तथा उपमाओं द्वारा राम का नखशिख वर्णित किया है (देखिए 'गीताबली' के उत्तरकाण्ड के आरम्भिक सोलह श्लोकों में राम का नखशिख वर्णन)। इस भाँति उन के सौन्दर्यानुभव तथा सौन्दर्याभिप्रेक्षण के कुछ सूत्रों का उद्घाटन हो जाता है; अनिर्वचनीय के लिए दूसरी विधियाँ हैं, तथा वचनीय के लिए दूसरी रीतियाँ।

सौन्दर्य वर्णनों के विवेचन में सुन्दरता के आयत्तीकरण पर कुछ और प्रकाश पड़ता है। बाल राम के रूप-वर्णन में देवी शिशु और मानव शिशु का मेल है। बाल राम के नखशिख के अन्तर्गत चरणों में ध्वजा, वज्र, कमल और अंकुश के चिह्नों का वर्णन हुआ है तो पाँवों में नूपुरों का भी; छाती पर बाधनख का भी अंकन है तो भृगुचरण—चिह्नों का भी। यदि काकभृगुण्डि के साथ बाल राम अपनी अनन्त भुजा फैला कर तथा कौस्तुभ के सामने अपनी चारों भुजाओं में आयुध-आभूषण पहने हुए प्रकट लीलाएँ करते हैं तो दशरथ-गृह में अपनी परछाई देख कर नाचते हैं, कोबे के निकट आने पर हँसते तथा उस के भाग जाने पर रोते हैं, अपना प्रतिबिम्ब देख कर डरते हैं। माताएँ उबटन लगा कर स्नान कराने के बाद गोरोचन तिलक, नेत्रकाजल, भृकुटि बिन्दी आदि लगाती हैं। कवि ने बाल राम के घुंघराले बालों, नीलकमल लोचनों, दो-दो दंतुलियों, लाल होठों, चिह्नांकित चरणों तथा नूपुर-करघनी, पीली और महीन भंगुली, सौरमण्डल जैसी लटकन आदि का उत्प्रेक्षाओं से जगरमगर चित्रण किया है। बाल-शोभा में मुख पर ज्यादा बल है तथा अरुण वर्ण की नाना सुषमा-छायाएँ (कान, कपोल, अक्षर आदि के लिए) उभारी गयी हैं। किशोर राम में भी कोमलता और शिशु का भोलापन मौजूद है। वे कर-कमलों में छोटा सा घनुष, तन में पीताम्बर तथा चरणों में मनोहर जूतियाँ भी धारण कर लेते हैं। किशोर राम युवक राम के बामनीकरण मात्र हुए हैं। लक्ष्मण भी इसी तरह के हैं : बस श्याम शरीर के स्थान पर शीर शरीर का इशारा कर दिया गया है। दूल्हा राम के रूपवर्णन में पीत और स्वर्ण रंगों को दमक-चमक है : पीत पुनीत मनोहर धोती, पीला जनेऊ, कमर में स्वर्णिम कटिसूत्र, पीला दुपट्टा। यहाँ दामिनी और रति और कामदेव की छवियाँ भी अपहृत हो गयी हैं। वनवासी राम के सिर पर जटाजूट का मुकुट तथा तन पर मुनियों के वल्कलादि वस्त्र वणित किये गये हैं। तपस्वी वेश में भी राम वीर हैं : कमर में तरकश कसे तथा हाथों में घनुष बाण लिये। शृंगार और शौर्य घुलमिल गये हैं। वीर राम भी कोटिमनोज लजावनहारे हैं और कोमल हैं। युद्धरत राम में ओज, शरीर की कठोरता और वीरता की अलौकिकता का अन्योन्याश्रय हो गया है। लाल नेत्रों वाले राम कमर में फेंटा तथा तरकश कस कर हाथ में कठोर शार्ङ्गधर घनुष ले लेते हैं; उन के भुजदण्ड पुष्ट हैं, मनोहर छाती चौड़ी है और ज्यों ही वे घनुष-बाण ले कर हाथ में गिराने लगे त्यों ही ब्रह्माण्ड, दिग्गज, कच्छप, घोष, पृथ्वी, समुद्र, पर्वत सभी डगमगा उठे। राम का रौद्र रूप भी है। उन के बाण रावण के अस्थिपंजर को फोड़ कर निकल जाते हैं; उन के शरीर पर वधिर-छींटों की छटा है, मुख पर पसीने की बूँदें हैं, कमल के समान नेत्र कुछ लाल हो रहे हैं; शरीर पर रक्त कण ऐसे लगते हैं मानो मरकत के 'विशाल पर्वत' पर सुन्दर वीरबहूटियाँ फैली हों। वीर राम तथा रौद्र राम के शोभाकण में अतिमानवीयता विद्यमान है : वे मनोहर और कठोर, शान्त और उत्साही, धायल और ब्रह्माण्ड को डगमगाने वाले, दोनों प्रकार की विचित्रताओं के सामंजस्य हैं। अतिप्राकृतिक-अति-

मानवीय का समतोलन हुआ है। सारांश में, राम के अंग-लक्षण उन के विष्णु-रूप का, उन का नखशिख उन के निर्विकल्प सौन्दर्यसाध्य का तथा वेशभूषा उन के सामाजिक एवं भावात्मक परिवेश का विधान करती है। तुलना के लिए 'शत' तथा 'कोटि' संख्यावाचक विशेषणों ( शत शेष, कोटि मनोज ) का, और वर्णन के लिए बखान में असमर्थ शेष, शारदा एवं ब्रह्मा का सन्धान कवि का एक तकनीकी करिष्मा हो गया है। 'मानस' में आध्यात्मिक सौन्दर्य की प्रभुता है, 'गीतावली' में शास्त्रीय शृंगार की रीति, तथा 'कवितावली' में लोकतात्त्विक सौन्दर्य का यथार्थ। इन के सौन्दर्यविधान प्रधानरूप से क्रमशः श्रुति-पुराण-रीति, रस-रीति और लोक-रीति से अनुप्राणित हैं; तथा इन में क्रमशः अध्यात्म, लालित्य और यथार्थ का प्रतिबोध हुआ है। एक तथ्य और भी गौर करने लायक है कि राम अथवा राम-सीता के सौन्दर्य-वर्णन को एक 'प्रार्थनाविधा' भी बनाया गया है जिस में दिव्य-सौन्दर्य के सम्मुख मनुष्य मांसल मनोरागों से परिशुद्ध होता है। एक प्रकार से यह शृंगारिता के शुद्धीकरण (पर्गेशन) की विधि भी है। फलस्वरूप सौन्दर्यबोध की एक दिशा प्रार्थना-रूप में भी प्राप्य है जहाँ पूर्णरूपेण निर्मल मन से आत्मसमर्पण पर आग्रह है। यह प्रार्थना-रूप सौन्दर्यबोध लोक से वैकुण्ठ की ओर ले जाने वाला है। धार्मिक शोभा-वर्णन में यह सिद्धान्त सर्वमान्य होता है।

नारी-सौन्दर्य के सम्बन्ध में वैष्णव सौन्दर्यशास्त्र की दो पूरक दृष्टियाँ हैं : कृष्णकाव्यधारा में लोकमर्यादा को तोड़ कर नारी-सौन्दर्य का विधान हुआ है, और रामकाव्यधारा में लोकमर्यादा में बाँध कर सौन्दर्य का संकेत हुआ है। रामवृत्त में मर्यादा के प्रबल आप्रभु के कारण नारी को नखशिख शोभा और राग-परिवृत्त ( षड्भक्तु, बारहमास ) का चित्रण नहीं हो सका है। कृष्णभक्ति काव्य में नारियाँ राधा भी—अधिक रूप-लावण्य-शोभा तथा राग-मोह युक्त हैं, किन्तु रामकाव्य में—संन्यासवृत्ति के कारण—पुरुष अधिक पूर्ण हैं। उन में शक्ति-शील-सौन्दर्य का तित्व है। रामकाव्य में स्वकीया प्रीति तथा कृष्णकाव्य में परकीया प्रीति भी एक कारण है। रामकाव्य में नारी या तो अपावन है, अथवा आद्यन्त दिव्य। उसे दीपशिखा के प्रतीक से रमणीय बनाया गया है। उस के प्रति तन्मयीमग्न में पवित्रता और मातृत्व की प्राथमिकता है। सौन्दर्यतात्त्विक दृष्टि से इन बातों का ध्यान रखना बेहद लाजिमी है। तुलसी के रामकाव्य में सीता की सुन्दरता सुन्दर को भी सुन्दर करने वाली है। सीता सुन्दरता की सीमा हैं। सीता की शोभा अनुपमेय है क्योंकि वे लौकिक नारी न हो कर जगज्जननी हैं। पार्वती भी ऐसी ही हैं ( यों 'पार्वतीमंगल' में उमा की शोभा का गुन्धनमात्र भी हुआ है )। सीता की सुन्दरता का वर्णन नहीं हो सकता क्योंकि कवि की बुद्धि थोड़ी है और मनोहरता अधिक है। इस प्रकार के कलात्मक तर्कों में हम वर्णन का निरास तथा तन्मयीमग्न का निरन्तर विकास पाते हैं। इसलिए सीता की शोभा 'उपमानों द्वारा वर्णित' न हो कर 'प्रतीकों द्वारा अभिप्रायपूर्ण' हुई है। कवि ने दिव्य नारी शोभा के लिए एकमात्र कविकल्पित उपमान गढ़ा है : मानो छवि-गृह में

दोपशिखा बल रही हो। एक दूसरा अ-सौन्दर्यात्मक अर्थात् नैतिक कारण भी है। कवि सीता और पार्वती को जगज्जननी मानता है। अतः वह क्रमशः उन के शृंगार या भोगविलास का वर्णन करना पाप समझता है। तीसरा कारण है : उपमान ( जो अति-शयतापूर्ण होते हैं ) उपमेय ( जो यथातथ्य होते हैं ) से क्षीण लगने लगे हैं; किंवा उपमेय अतिशयगुणवान् और, तुलना में, उपमान तुच्छ हो गया है। इसलिए कवि में वर्णन या चित्रण की पद्धति के बजाय एक नये माध्यम की खोज की छटपटाहट भरी है। अतः अपने पर्युत्सुकीभाव के अन्वेषण में उस ने प्रतीकीकरण की विधि को पा ही लिया। एक ओर तो उस ने छविगृह, दोपशिखा, कोटि लज्जित रतियों, नवीन लक्ष्मी आदि के सौन्दर्यात्मक तथा मिथकीय प्रतीक 'आलोकित' किये, तो दूसरी ओर प्रकृति को सीता के सौन्दर्य से अभिभूत कर दिया। सीता प्रकृति की स्वामिनी ( आद्याशक्ति ) हो गयी जिन के प्रत्येक संचालन से सारी प्रकृति स्वयं अपना शोभा-शृंगार कर उठती है, या फिर अपने गर्व को खत्म कर देती है। उदाहरण : जिस ओर सीता देखती है उसी ओर कामदेव नील कमलों की झड़ी लगा देता है (जानकीमंगल); सीता के रंग के साथ समता करते हुए चित्त में अत्यन्त निराश केतकी ने अपना हृदय विदीर्ण कर दिया (बरबै रामायण); उन के अंग में सुनहले रंग वाला चम्पकहार छिप जाता है; स्वर्णकान्ति वाली सीता के अंग कोमल हैं पर स्वर्ण कठोर; सीता का मुख-कमल रातदिन प्रफुल्लित रहता है जब कि कमल रात में मुँद जाते हैं (उपमान की क्षीणता—'बरबै'); इत्यादि। दिव्य सौन्दर्य के अनुभव की अभिव्यक्ति की एक शैली और है। जब धार्मिक काव्य में दोनों ही पात्र दैवी होते हैं और एक कवि दर्शक की जगह अस्तित्वार कर लेता है तब सीता और राम या सीता और निवान्त भोले ग्राम्यजन अथवा सीता और हनुमान् के सौन्दर्य-सम्भार में सलोने मानवीय-संस्पर्श भी क्षमक-महक उठते हैं। ऐसे स्थलों पर कवि और श्रोता की नेपथ्य-उपस्थिति हो जाती है; और पात्रों का एकान्त संवाद जैसा वातावरण मुखर हो जाता है। 'कवितावली' में वनगामिनी सीता, और 'मानस' तथा 'कवितावली' की अशोक वनवासिनी वियोगिनी सीता की छवियाँ ऐसी ही हैं। वनमार्ग में वे धैर्य धारण कर के दो डग भर चलीं कि इतने में ही उन के ललाट पर जल के कण भरपूर झरने लगे तथा दोनों मधुर अधरपट सूख गये; वियोगिनी सीता के हाथ-पाँव 'गढ़े से', कर्ण 'मढ़े से' (स्वापत्य गुण) हैं; और वे पुकारने पर भी नहीं सुनतीं; नववधू सीता एक किञ्चनवधू की तरह मृनिवेशी राम की सेवा करती है; इत्यादि। एक बात और—जब कभी तुलसी ने मानो भूल कर शीता का शोभाकन किया है तब अकसर एक अतिप्रिय रूपक की ओर मुखातिब हुए हैं। उदाहरण : राम नील कमल एवं मेघ के समान सुन्दर हैं तथा सीता बिजली के समान गाँरे शरीर वाली। सारांश में, उन्होंने तीन पक्षों से शोभाभिष्यंजना की है : विराट्-रूप और मनुष्य-रूप से।

इस प्रसंग में हमें यह नहीं भूल जाना चाहिए कि सौन्दर्यात्मक शोभा का वर्णन ही नहीं किया गया। ऐसा वर्णन 'नहछू' तथा दोनों 'मंगलकाव्यों' में

हुआ है और बाद में लुप्त हो गया है। 'नहछू' में उत्सव में भाग लेने वाली सुन्दर और कामिनी रमणियों की मांसल चित्रशाला है जो संस्कृत काव्यों की कामप्रवोणा नारियों की भी याद दिला देती है। यहाँ मनोजन्मा सौन्दर्य झिलमिला उठा है। 'जानकीमंगल' में सुहागिनी नारियाँ मंगल लक्षणों के रूप में भी भीड़ बाँध कर आती हैं : वे सोने के कमल की कलियों की तरह हैं, पिकवनी और गजगामिनी हैं, वे अपने तन-भार को संभाल न पाने वाली प्रमदाएँ हैं। 'मानस' में भी वे मात्र सुवासिनियों के रूप में इकट्ठी हैं। लोकोत्थास के चित्रों में कवि ने खेल और सुखभोग के तत्त्वों को सामाजिक घटनाओं के दर्पण के रूप में अंकित किया है। 'जानकीमंगल' का बारात वर्णन, 'गीतावली' का नगरोत्थास वर्णन ( बालकाण्ड ) तो उत्सव, आमोद-प्रमोद, कर्मकाण्ड तथा दावतों के निमित्त है। 'गीतावली' के हिंडोल-उत्सव में मधुरोपासना की मंदिर स्त्रीकी है। यूँ तो 'गीतावली' में 'आनन्द की सिद्धावस्था' ही परिब्याप्त है, किन्तु इस प्रसंग में प्रेम और भोग परमप्रेयान् है। हिंडोला में शृंगार और उज्ज्वल रस अन्तर्लीन हो गये हैं। झूलने के लिए सोलह शृंगार किये हुए युवतियों के झुण्ड चल पड़ते हैं; कुसुम्भी साड़ी और आभूषणों से सजी मृगनयनी बालाएँ सुन्दर स्वर में सारंग और गौड़ राग में 'रामसुयश' गाती हैं। झूलने वाली रमणियों की घुँघराली अलकें बिखर जाती हैं, हवा लगने से वस्त्र उड़ने लगते हैं, आभूषण बिखर जाते हैं ( गीतावली, ७।१९, १८ )। यहाँ प्रशमित प्रमदरागों तथा उदात्त सौन्दर्य का अनूठा सन्तुलन हुआ है। ऐसे सौन्दर्यबोधात्मक सन्तुलन के उदाहरण परशुराम तथा हनुमान् के रूप में भी हैं। परशुराम के शोभायन में सौन्दर्य और रौद्र ( क्रोध ) का समतोलन हुआ है ( देखिए : 'मानस' )।

कवि ने सौन्दर्य के दो विपरीत ( विरुद्ध नहीं ) पक्षों को सहवर्ती क्रम या अनुक्रम से पेश कर के भी आवेशों का समतोलन ( सिनोसथोसिस ) क्रायम किया है। हम पिछली गोष्ठी में इस के तकनीकी पहलुओं पर प्रकाश डाल चुके हैं। धार्मिक सौन्दर्यबोधात्मक दृष्टि से शिव को इस सिद्धान्त का प्रतीक बनाया गया है। अशुभवेशी शिव भी कल्याणधाम कृपालु होते हैं, इस सूत्र के भाष्य के लिए तुलसी ने 'मानस' में उन का एक चित्र विवाह-अवसर का दिया है ( साँपों के कुण्डलहार, जनेऊ, विभूति का लेप, बाघम्बर का बसन, नरमुण्ड का हार, त्रिनेत्र ); तथा दूसरा चित्र शान्त कैलासवास का (कुन्द-अन्दु-कम्बु सा गौर शरीर, प्रलम्ब भुजाएँ, मुनिधोर, तरुणअरुण अम्बुज से चरण, शरणाब्ज सा मुख, नीलकण्ठ )। दैवी मंगल की महिमा के अलावा उन्होंने सलत्तोलन के तकनीक द्वारा उदात्त ( सग्लाइम ) और किमाकार ( शोटस्क ) का विभेद भी उभारा है। 'पार्वतीमंगल' में शिव पहले तो अपनी बारात में गजचर्म, सर्प और मुण्डमाल से विभूषित हैं; भूत-प्रेत-पिशाचों से बिरहे हैं; सुअरों, कुत्तों, भैंसों, गदहों के बाहन उन के साथ हैं; तथा बकरे, उल्लू और भेड़िये शब्द करते हैं। भयानक और अपशकुन एकत्र हो गये हैं। शिव के लिए यह 'विनोद' है किन्तु लौकिक गति के लिए 'मय'। अतः वे

तुरत अपने इस किमाकार रूप-परिवेश को उदात्त मण्डल में स्थान्तरित कर देते हैं। अब शिव सौ करोड़ कामदेवों से भी अधिक सुन्दर हैं, गजचर्म नीलाम्बर हो गया, सर्प मणिमय आभूषण हो गये तथा भूत-प्रेत-पिशाच मंगलवेश मदनमोहन हो गये। समतोलन का तीसरा उपयोग सौन्दर्य और कुरूपता के द्वन्द्व को प्रकट करने में हुआ है। शिव नाटक कर के अर्थात् तापस वेश बना कर पार्वती के सामने इधर स्वयं शिव की निन्दा करते हैं कि शिव छार लपटाने वाले, जटाधारी जोगी, पंचमुख, तीन आँखों वाले तथा काममद-मोचन हैं। उधर पार्वती का रूप है : सुमुखि, सुलोचनि पार्वती। एकमुख और एकलोचना ! पार्वती प्रकट सौन्दर्यमूर्ति है, और शिव छप कुरूपता। बोभा के समतोलन के अतिरिक्त सौन्दर्य-बोधात्मक ( एस्थेटिक ) समतोलन के कुछ उदाहरण हैं जो दो विपरीत या विरोधी आवेशों का सहअस्तित्व स्थापित कर देते हैं। उदाहरण : जनक की स्वयंवर सभा में एक सखी कहती है कि कहीं शंकर का कठोर धनुष और कहीं ये मृदुगात श्यामल किशोर, वहीं परशुराम लक्ष्मण से कहते हैं कि शिव का यह महाधनुष क्या नहीं 'धनुही' के समान है, और लक्ष्मण हाज़िर-जवाब देते हैं कि हमारे जाने तो सभी धनुष एक से हैं; रावण राम को मात्र नररूप ( विरहो, मानुष, तापस, निर्वासित ) बताता है और मन्दोदरी उन के विश्वरूप को बताती है ( मानस, ६।१४।१-१५ ); लक्ष्मण-मूर्च्छा पर विलाप-आतुर राम के सामने अचानक संजीवनी बूटी ले कर हनुमान् आ जाते हैं, जैसे कर्णरस में वीररस आ गया हो; 'पार्वतीमंगल' में एक ओर शिव की किमाकार बरात है तो दूसरी ओर पार्वतीपक्ष से नदी, सिन्धु, शैलगणों को बरात; कहीं सुमुखि सुलोचनि गिरिजा और कहीं पंचमुख विषमवेश जोगी शंकर; इत्यादि।

तुलसी के धार्मिक काव्य में चरित्र के एक साथ ही दिव्य, नट और पात्र ( त्रिमूर्त ) होने के कारण सौन्दर्यात्मक प्रतिबोध ( एस्थेटिक ऐटिट्यूड ) की अनुपम अवस्थाएँ उत्पन्न होती हैं। फलतः एक ही वस्तु, स्थिति, दशा के घेरे में विभिन्न कोटि के पात्रों की प्रतिक्रियाओं के अन्तर कलात्मक प्रतिरोधों की विभिन्नता को निखार देते हैं। इतिवृत्तात्मक धार्मिक काव्यों में तो नाना प्रकार के परस्पर विरोधी पात्र होते हैं, तथा श्रोतागण और कवि भी कथा में हिस्सा बँटाने वाले होते हैं। अतः उन में एक परिवेश के दायरे में विभिन्न व्यक्तिगत कलात्मक प्रतिबोध अनूठा सौन्दर्यात्मक सन्तुलन प्रस्तुत करते हैं जिस में 'अनेकता में एकता' अनुस्यूत होती है। सौन्दर्यात्मक प्रतिबोध की एकता विविधता में ही गौरवान्वित होती है। पात्रों के प्रतिबोधों के निरूपण में कवि ने कुछ धार्मिक जीवनदृष्टियाँ स्थापित कर ली हैं जिस से इन की एकता की सर्वांगीणता सीमित हुई है। कवि मानता है कि मैं देवतादिका शृंगार वर्णन नहीं कर सकता क्योंकि वे जगत् के माता-पिता हैं ( जगत् मातृपितृ सम्मूह भवानी, तेहि सिंगाव न कहउँ बखानी )। वह लौकिक शृंगार को अपवित्र मानता है ( ऐसा कौन कवि है जो राम की तुलना कामदेव से कर के इस अपराध के कारण आवागमन-रूपी भवकूप

में पं ईशा 'बरवै', ६ ) । वह इस वर्णन में भक्त के व्यक्तिगत सम्बन्धों को सर्वप्रधान मानता है क्योंकि राम-लक्ष्मण को कोई नर और नारायण श्रुति बताता है, कोई विष्णु और शिव, कोई वन में विचरण करते हुए वसन्त तथा मनसिज ( बरवै २/२ ) । वह दिव्य शोभा के वर्णन में लौकिक उपमानों को जूठा तथा तुच्छ मानता है क्योंकि वे लौकिक स्त्रियों के अंगों की अनुरागिनी हैं ( मानस, १।२४६।१ ) । सो, इन चार दृष्टियाँ ने सौन्दर्यात्मक प्रतिबोध को प्रवृत्त्यात्मक ( टेण्डेन्स ) बना दिया है । तिस पर भी हमें सौन्दर्यतत्त्व के अध्ययन के लिए विपुल सामग्री मिल जाती है । सामूहिक स्थिति में पात्रों के वैयक्तिक प्रतिबोधों की वैजयन्तीमाला स्वयंवर-प्रसंग में पिरोयी गयी है ( मानस ) । एक चलचित्र की भाँति यह स्थिति चार बार विभिन्न मनोरंजन दशाओं से गुजरती है : राम-लक्ष्मण का स्वयंवर-सभा में आना, धनुष तोड़ने के पूर्व राजाओं का समूह, धनुष टूटने का नतीजा और राम-विवाह । इन चारों सामूहिक दशाओं में वैयक्तिक प्रतिबोधों की गहरी चारित्रिक तथा मनोवैज्ञानिक सूक्ष्मता निदर्शित हुई है । राम-लक्ष्मण के स्वयंवर-सभा में आने पर राजसों ने उन्हें प्रत्यक्ष काल के समान देखा; नगरवासियों ने नरभूषण एवं लोचन-सुलदायक के रूप में देखा; स्त्रियों ने अपनी-अपनी रुचि के अनुसार देखा मानो शृंगार रस ही परम अनुपम मूर्ति धारण किये हो; विद्वानों ने विराट् रूप में देखा; जनक ने सगे-सम्बन्धी के रूप में देखा; रानियों ने बच्चों के समान देखा; योगियों ने शान्त, शुद्ध, सम और स्वतः प्रकाश परमतत्त्व के रूप में देखा; हरिभक्तों ने इष्टदेव के समान देखा तथा सीता ने जिस भाव से देखा वह स्नेह व सुख अनिर्वचनीय है । ये प्रतिक्रियाएँ 'सम्बन्धन्याय' से हुई हैं और इन में राम को पात्र, परब्रह्म तथा नट ( छद्म ), तीनों रूप सम्बन्धिता के आधार पर प्रकट हुए हैं । धनुष तोड़ने से पूर्व समूहगत प्रतिबोध प्रस्तुत हुए हैं : अश्विनेकी अन्ध राजा लोच विवाह न होने देने का क्रौंसला करते हैं तथा धर्मात्मा हरिभक्त सीता के जगज्जननी रूप का अभिज्ञान कर लेते हैं । यह साम्प्रदायिक अभिव्यंजना है । धनुष टूटने पर अनुकूल तथा प्रतिकूल भावदशाओं का दिग्दर्शन है : अभिमानी राजा रूपी कुमुद संकुचित हो गये, कपटी राजा रूपी उल्लू छिप गये तथा मुनि एवं देवता-रूपी चक्रवै शोकरहित हो गये । विवाहावसर पर धार्मिक कर्मकाण्ड तथा सामाजिक उल्लास की विभावना हुई है । इस तरह चतुरंग स्वयंवर-प्रसंग प्रत्येक दशा में सौन्दर्यबोधात्मक, मनोवैज्ञानिक तथा सामाजिक दृष्टियों के अनुसार प्रतिबोधों को उकेरते हैं । इस प्रसंग में प्रतिक्रियाएँ, तथा उन्नत्य सौन्दर्यबोधात्मक प्रतिबोध अभिव्यक्त हो गये हैं क्योंकि यहाँ नाना कोटि के समूह या वैयक्तिक सम्बन्धों के पात्र मिल-जुल कर मौजूद हैं । किन्तु राम के वनगमन पर अयोध्या में जिस लोकमत का संग्रह हुआ है उस में एक समवाय प्रतिकूल प्रतिबोध है जिस में मतभेद नहीं है बल्कि मत में विभिन्न गहराईयाँ हैं । सामूहिक संबंध ( कलेक्टिव इमोशन ) के प्रतिबोध का एकमात्र उदाहरण वनमार्ग पर राम-सीता-लक्ष्मण का ग्रामीणों पर रूप-प्रभाव है । ग्रामीण

लोक ( युद्ध, बाल, युवतियाँ, पुरुष ) सभी के सौन्दर्यात्मक प्रतिबोध में एकत्रित है—  
 कालिदास-सम्मत 'पर्यंतुसुकीभाव' की । सब अपने कामकाज को भूल कर उन्हें देखने लगे  
 देते हैं । नेत्रों का परमफल पा कर वे सुखी होते हैं । प्रेमानन्द में मग्न हो जाते हैं ।  
 उन के नेत्रों में जल भर जाता है और शरीर पुलकित हो जाता है । इस भाव का  
 सौन्दर्योद्वात्य उस बेला में आता है जब ग्राम्यनारियाँ तीनों के पास जाती हैं किन्तु  
 अत्यन्त स्नेह के कारण पूछते सकुचाती हैं, : "सुमुखि ! अपनी सुन्दरता से करोड़ों  
 कामदेवों को लजाने वाले वे तुम्हारे कौन हैं ?" सीता का अनुभावपूर्ण उत्तर इसी भाव  
 की पूरकता है । अन्त में विशुद्ध सुन्दरता के प्रति सौन्दर्यात्मक प्रतिबोध का एकमात्र  
 कलात्मक उदाहरण लंकाकाण्ड में चन्द्रोदय के प्रति पात्रों के वैयक्तिक प्रतिबोध हैं जो  
 उन की मनोदशाओं का रहस्योद्घाटन करते हैं । पूर्व में उदित चन्द्रमा को देख कर राम  
 कहते हैं कि कैसा 'सिंह' के समान निडर है जो अश्वकाररूपी मतबाले हाथी के भस्त्रक  
 को विदीर्ण कर के आकाशवन में निर्भय बिचर रहा है ! पुनः वे पूछते हैं : "चन्द्रमा में जो  
 कालापन है वह क्या है ?" सुभीक का उत्तर है कि चन्द्रमा में पृथ्वी की छाया दिखाई दे  
 रही है । एक अज्ञात पात्र का उत्तर है कि चन्द्रमा को राहु ने मारा था जिस से वही चोट  
 वाला दाग हृदय पर पड़ा हुआ है । कोई कहता है कि ब्रह्मा ने रति का मुख बनाने के लिए  
 चन्द्रमा का सारभाग निकाल लिया जिस से यह छिद्र उस के उर में मौजूद है और  
 जिस की राह से आकाश की काली छाया उस में दिखाई पड़ रही है । राम भी उत्तर  
 देते हैं कि विष चन्द्रमा का बहुत प्रिय बन्धु है । अतिप्रिय विष को उस ने अपने हृदय  
 में बसेरा दिया है । विषयुक्त किरणें फैला कर यह वियोगी नर-नारियों को जलाता है ।  
 'युद्धवीर राम' को पहले चन्द्रमा सिंह के समान लगा था; और थोड़ी देर बाद वह विष  
 किरणें फैला कर 'वियोगी राम' को जलाने वाला लगने लगा । इस कोमल अन्तर से  
 यह स्पष्ट होता है कि एक ही परिस्थिति में भी भावदशा के बदलते ही किसी वस्तु के  
 प्रति हमारी भाव-प्रक्रिया भी तदनुकूल बदल जाती है । अन्त में हनुमान् का उत्तर है कि  
 चन्द्रमा आप का प्रिय 'दास' है । आप की सुन्दर श्याम मूर्ति उस के उर में बसती है,  
 वही श्यामता की झलक चन्द्रमा में है । अतः अन्ततोगत्वा इस भावदशा की परिणति  
 भी आध्यात्मिक हो जाती है । सौन्दर्यबोध-शास्त्रीय दृष्टि से ये ऊहात्मक प्रतिबोध-प्रसंग  
 बेजोड़ हैं जिन में कविसमर्थों, मिथकों तथा उत्प्रेक्षाओं का संयोग है ।

इस प्रसंग की तुलना 'हनुमन्नाटक' से की जा सकती है । उस में दूसरे अंक में  
 युवक-युवतियों के चित्त में कामोद्रेग बढ़ाने वाले चन्द्रोदय की पृष्ठभूमि में राम और  
 जानकी का सुरतिवर्णन है लेकिन चौथे अंक में वियोगी राम उदित चन्द्रमा के कलंक  
 को देखते हुए कहते हैं कि इसे कविजन समुद्रपंक बताते हैं, कोई चन्द्रबाहुन कुरंग बताता  
 है, कोई भूमण्डल का प्रतिबिम्ब बताता है किन्तु मैं मानता हूँ कि यह मेरे वियोग से  
 जन्मी प्रिया सीता की विरहाम्नि का धुआँ है [५.२१] । लेकिन तुलसी यहाँ बाजी मार  
 ले गये । उन्होंने इस प्रसंग को एक दूसरे व्यापक तथा प्रचलित बेला में ढाल कर कई



पानों के मुख से विभिन्न प्रतिबोधों (रेखांश) का प्रगटावा कर के नायकीयता और संविष्वक्मत्कार का कान्त संयोग किया है।

देवीपानों के प्रति मानव-क्षेत्र के अलावा 'प्रकृति-क्षेत्र' में ही यह प्रतिबोध साक्षात् हुआ है। प्रकृति अवतार-राम की भक्ति में तन्मय हो जाती है और उन की सेवा तथा सहायता करती है। वह उन के सुख से सुखी और उन के दुःख से दुःखी भी होती है। सारांश में, प्रकृति राम-रूपी दीपक का चेतन-दर्पण हो जाती है। जब राम वन जाते हैं तब पशु-पक्षी और हिरनों तक ने कुछ आहार नहीं किया; जहाँ-जहाँ रघुनाथ जाते हैं वहाँ-वहाँ बादल शीतल छाया करते हैं; जब से राम ने पर्णकुटी में वास किया तब से पर्वत, वन, नदी और तालाब शोभा से छा गये तथा पशु और पक्षियों के समूह आनन्दित रहने लगे। भरत को राम के प्यारे जान कर उन के साथ भी प्रकृति यही सम्बन्ध जोड़ लेती है। प्रकृति का सर्वचेतनवाद भी मुखर उठा है : जब राम सेतुबन्ध के तट पर चढ़ कर समुद्र-विस्तार देखने लगे तब कृष्णाकन्द के दर्शन के लिए सब जलचर वृन्द (सी-सी योजन विशाल शरीरों वाले नाना मगर, नाक अर्थात् घड़ियाल, मच्छ और सर्प) प्रकट हो कर प्रभु का दर्शन करने लगे और हटाने से भी नहीं हटे। प्रकृति की वस्तुओं का मानवीकरण भी हुआ है; जब सीता को खोजने के लिए हनुमान् जिस पर्वत पर पैर रख कर चले तो वह घँस गया तब समुद्र मैनाकपर्वत को रघुपति-दूत का श्रमहारी होने का आदेश देता है।

प्रकृति का दूसरा सौन्दर्यबोधात्मक उपयोग पशु-मनोविज्ञान के सूक्ष्म एवं मार्मिक अंकन से हुआ है। तुलसी-काव्य में बन्दरों की उछल-कूद, दाँतों का किटकिटाना, पूँछ से लपेटना, हूहू-ध्वनि करना, शाखों को तोड़ कर मारना, उपवन का विध्वंस करना, नखों से घायल करना, झुण्ड के झुण्ड रहना आदि का वर्णन सब से ज्यादा हुआ है। बोंड़ों का मनोविज्ञान मार्मिक दृष्टि से अंकित हुआ है। वे दक्षिण दिशा की ओर (जिस ओर राम गये थे) देख-देख कर 'हिनहिनाते' हैं; न तो घास चरते हैं न पानी पीते हैं, केवल आँखों से जल बहाते हैं। वियोगी बोंड़े रथ में जुवने पर ठो कर खा कर गिर पड़ते हैं, कभी घूम कर पोछे की ओर देखने लगते हैं; और जब कोई राम, लक्ष्मण या जानकी का नाम लेता है तब 'हिकर-हिकर' की आवाज कर के उस की तरफ़ प्यार से साकने लगते हैं (इस वर्णन में मानवत्व भी संयुक्त हो गया है)। इसी तरह सुअर प्रतापभानु के बोंड़े की आहट पा कर 'घुरघुराता' हुआ 'कान उठाये' चौकन्ना हो कर देखता रहता है तथा कभी प्रकट होता कभी छिप जाता है; सुनहला हरिण कभी नजदीक आता, कभी दूर भाग जाता, कभी प्रकट होता, कभी छिप जाता है; भेड़िये के कूदने से भेड़ों के 'झुण्ड' भयानक 'रव' करते हुए भागते हैं। प्रकृति का तीसरा सौन्दर्यतात्त्विक प्रयोग काव्यात्मक सत्त्यों अर्थात् 'कविसमयों' के कल्पित विश्वासों के रूप में हुआ है। कविसमय कल्पना-कृत्रिम उपमाओं के रूप में आये हैं। ये प्रत्येक संस्कृति में होते हैं। वस्तुओं की गोपनता तथा कुतूहल प्रदान करते हैं। तुलसी ने

कमल, कुमुदिनी, चकोर, हंस, साँप, अशोक, शम्भू, भ्रमर आदि के कविसमर्थों का, और शेष, मन्दराचल, सुमेरु, दिग्गज, कच्छप आदि के 'मिथकसमर्थों' का भरपूर उपयोग किया है। कवि ने प्रकृति में सौन्दर्य के आधान के चार हेतु माने हैं : सम्पत्ति, प्रमोद, महिमा और मनोहरता, अर्थात् क्रमशः उपयोग, आनन्द, अभ्यात्म और सौन्दर्य ( गोतावली, २।४६ )।

तुलसी ने चित्रात्मक शोभापान के ग्राहक नेत्र माने हैं। नेत्रों के धर्म हैं : सम्बन्धता ( मिलन-वियोग, प्रिय-अप्रिय ), लालच और रूपरसिकता ( कृष्णगीतावली, २४ )। सौन्दर्य का अलौकिक प्रभाव है तीनों तापों का हरण ( कृष्णगीतावली, २१ )। इस शोभापान की विधि को कवि ने मन और शरीर के प्रतीकों द्वारा स्पष्ट किया है। गोपियों का मन तो श्यामसुन्दर में तन्मय हो चुका लेकिन शरीर वियोग से दुखी है अर्थात् दोनों की पृथक् सत्ता और गुणधर्म हैं। मन ने शरीर को परस्पर दूष पानी की तरह मिलना नहीं सिलाया। मन शरीर को त्याग देता है और लाली शरीर शेष रह जाता है। यह सौन्दर्यानुभव का एक महत्तम गूढ़ रहस्योद्घाटन है ( कृष्णगीतावली, २५ )। चित्रछवि के प्रभावों को कवि ने मूर्तिकला के धर्मों से प्रकट किया है। यहाँ चित्रकला और मूर्तिकला के संयोग से शब्द को बिन्दु-लम्बाई-चौड़ाई-ऊँचाई के चारों आयाम देने की कलात्मक कोशिश है। 'कवितावली' में ऐसी कोशिशों का इजाफ़ा है। पुर से निकलती हुई दो डगमगाते क्रदमों को रखते ही भ्रमकण में नहायी रघुवीर-बधू एक चतुःआयामी विग्रह हो गयी है; वनमार्ग में तीनों को जाते हुए देख कर नर-नारी चित्रशाला के चित्रों की तरह स्तब्ध हो जाते हैं; तीनों की मूर्तियाँ विलोकने से मन अपहृत हो जाता है; तीनों की मूर्ति हृदय में बस जाती है; इत्यादि। अन्ततः एक मूत्र और देना बाक़ी है। कवि केवल राग में ही सौन्दर्य का अधिष्ठान नहीं मानता, बल्कि योग, यज्ञ और वैराग्य के लिए पवित्र वस्तु में भी सौन्दर्य का अधिवास मानता है; क्योंकि उन में मिथकीय अथवा धार्मिक महिमा निहित होती है ( 'कवितावली' का सीता-वट-स्थल का प्रसंग )। इस के अलावा कवि ब्रह्मानन्द-सहोदर आनन्द अर्थात् रसानन्द से अधिक ब्रह्मानन्द अर्थात् भक्तिरस के आनन्द को श्रेष्ठ मानता है ( "यदि मुझे राम ही भीठे लगें, तो साहित्य के नवरस तथा भोजन के पहरस नारस व फीके पड़ जाते हैं। विनयपत्रिका, १६९ )। यहाँ कोरमकोर सौन्दर्य-प्रबोध के बजाय योग-यज्ञ वैराग्य दृष्टि की पावनता की प्राथमिकता है। सारांश में, कवि शोभा का औचित्य लौकिक क्षेत्र के बजाय दैवी क्षेत्र में स्थित करता है। यद्यपि सुन्दरता का जन्म लौकिक है, किन्तु उस का औचित्य अलौकिकता में है। एक काव्य-समय के द्वारा कवि इस का स्पष्टीकरण करते हुए कहता है कि मणि, माणिक और मोती क्रमशः साँप, पर्वत और हाथी के मस्तक पर ( उत्पन्न हो कर भी ) वैसी शोभा नहीं पाते जैसी राजा के मुकुट तथा नवयुवती के शरीर पर। वैसे ही 'सुकविता' उत्पन्न कहीं और होती है, शोभा कहीं अन्यत्र पाती है ( मानस )।

इतने उपायों के बावजूद भी सौन्दर्यानुभव और सौन्दर्याभिव्यक्ति के बीच कहीं दूरी बनी रहती है। इसलिए 'अनुभव की अनिवर्चनीयता' की सौन्दर्यबोधोपात्मक पहली उत्पत्ति हो जाती है। तुलसी-कृतित्व, और विशेष रूप से 'मानस', अनिवर्चनीयता की सौन्दर्यशास्त्रीय खदान है जिस में अनेक कलात्मक रत्न भरे हैं। वास्तव में धार्मिक काव्यों में रहस्यानुभूति और अभिनव स्वयंप्रकाशज्ञान ( इष्टयुद्धान ) अनिवर्चनीयता की पहली से सर्वाधिक आक्रान्त रहते हैं। पहले हमें यह मानना पड़ेगा कि अनुभूति और अभिव्यक्ति के बीच निर्विकल्प एकतानता कभी नहीं हो सकती क्योंकि एक अमूर्त वैयक्तिक अनुभव कला-माध्यम द्वारा मूर्त तथा निर्व्यक्तिक हो कर अभिव्यक्त होता है और माध्यम ( शब्द, रंग, प्रस्तर, स्वर आदि ) के स्वभाव में रूपान्तरित हो कर ही बहिर्गत हो पाता है। हाँ, वह वचनीय अवश्य होता है। किन्तु वह अतिवचनीय अथवा अनिवर्चनीय भी हो सकता है। वचनीय क्या है ? जब हमारी सतर्क संकल्पवृत्ति ( विल ) बेहद द्रुत गति से आगे 'सक्रिय' हो कर ( माध्यम को वश में कर के ) सृजन में रूपान्तरित हो जाती है ( किन्तु इस रूपान्तरण के 'पहले' एक दीर्घ तथा श्रमसाध्य विवेक ( तकनीक ) का होना अपेक्षित है ) ऐसी दशा में 'वचनीयता' का आधान होता है। जब माध्यम क्षीण पड़ जाता है और संकल्प प्रबल, तब 'अतिवचनीयता' का आधान होता है। जब संकल्प और माध्यम में पूर्ण मैत्री हो जाती है तब वचनीयता का आधान होता है, और जब संकल्प तथा माध्यम में असंगतियाँ होती हैं तब अनिवर्चनीयता का उन्मेष होता है। अनिवर्चनीयता में वर्णन या इतिवृत्त-कौशल अनुपयुक्त या अपूर्ण हो जाता है, तब संकेतों और प्रतीकों से उस का अवबोध हो पाता है। धार्मिक काव्य में बहुधा स्वयंप्रकाश ज्ञान की ही प्रचुरता रहती है। दैवी पात्र, या रहस्यवादी अनुभव, या आकस्मिक सम्पर्क, या नितान्त वैयक्तिक मनोराग, या अपरिचित अनुभूति से पूर्णतः अभिभूत हो कर कवि अन्तर्मुखी सौन्दर्यानुभव में या मन को हरने वाली मनोहरता में डूब जाता है। वह इस अनुभव का शब्दों द्वारा मूर्तिकरण नहीं कर पाता अर्थात् एक विलक्षण सैद्धान्तिक क्रियात्मकता को व्यावहारिक क्रियात्मकता के अनुशासन में नहीं ढाल पाता। ऐसी दशा में वह 'वर्णन' या 'इतिवृत्त' में असमर्थ हो कर भाषा की अपूर्णता, शब्दार्थों की सीमा की बारम्बार घोषणा करता है। तब वह संकेतों ( उपमानों ), मिथकों, आत्मीय घोषणाओं द्वारा नयी अभिव्यंजना शक्ति की खोज में अग्रसर होता है। तुलसी के लिए राम का नाम तथा रूप दोनों ही ईश्वर की उपाधि होने के कारण 'अकवचीय' ( अनिवर्चनीय ) हैं। उन के अनुसार मानव-कवि के बाद सब से बड़े दैवी वर्णनकर्ता वेद, ब्रह्मा तथा शेष हैं। किन्तु ये भी परब्रह्म राम की निर्विकल्प शोभा में अपना मन हार जाते हैं। अतः ये भी वर्णन नहीं कर सकते। यह केवल अनुभव है, अभिज्ञान है। जिन्होंने कभी 'स्वप्न' में देखा है वही इष्टदेवता की शोभा को 'जानता' है। अतः धार्मिक गीत पर यहाँ एक 'नये' अनुभव की विपुलता है। जो 'स्वप्नदर्शन' और 'स्वयंप्रकाशज्ञान' में तो उपलब्ध है किन्तु

व्यावहारिक क्रियात्मकता के द्वारा अनिर्वचनीय है। यह अनिर्वचित नहीं, अनिर्वचनीय है। अनिर्वचित तो कवि के घटियापन का समुच्चय है। वस्तुतः धार्मिक रहस्यवाद में अनिर्वचनीय अक्सर वर्णनातीत हो जाया करता है। भक्तों व सन्तों के लिए तो अनिर्वचनीयता की समस्या इसलिए भी प्रबल हो जाती है कि वे पवित्र मनोरागों, शुद्ध उपमाओं, योग-दशाओं और श्रद्धाभाव से अपने पात्र में साधारणीकृत हो नहीं, आसक्त भी रहते हैं। इन में से कई तत्त्व ( योग, जप आदि ) पात्र के साथ सौन्दर्यात्मक के बजाय आध्यात्मिक सम्बन्ध आदि ) मूलतः सौन्दर्य क्षेत्र के भी नहीं हैं, और काफ़ी बाधक हैं। इसी लिए सीता की सुन्दरता का बखान करने में कवि अमूर्त प्रतीकों ( रति, शृंगार, रस, विग्रह ) का ही सहारा ले पाता है। वह यह स्वीकार करता है कि मुझे काव्य की सभी उपमाएँ 'तुच्छ' लगती हैं क्योंकि वे लौकिक स्त्रियों ( के लिए प्रयुक्त होने के कारण ) की अनुरागिनी हैं। अलौकिक जगदम्बिका-रूप सीता तो अन्य देवियों से भी भिन्न है। यह दुहरी पहेली है जिसे काव्य-भाषा की विधियाँ नहीं सुलझा सकती। कवि को न लौकिक स्त्रियों की अनुरागिनी उपमाएँ भाती हैं, न अपेक्षा-कृत अपूर्ण अलौकिक स्त्रियों में सम्पूर्णता मिलती है ( मानस, १।२४६।३ )। अतः वह मिथकीय और अमूर्त प्रतीकों द्वारा आत्मानुभूति की एक नयी भाषा गढ़ने की कोशिश करता है : "यदि छवि-रूपी अमृतसिन्धु हो, परम रूपमय कच्छप हो, शोभा रज्जु हो, शृंगाररूप मन्दराचल हो, और स्वयं कामदेव अपने हाथों से मधे तब ऐसी 'नयी लक्ष्मी' ही सीता के समान होगी।" भक्त की अनिर्वचनीयता का मूल मर्म यही है। यह उपमाओं की अनिर्वचनीयता है। कभी-कभी कवि अपनी अभिव्यञ्जना की मौलिकता की खोज में भी परम्परागत भाषा का त्याग कर देता है ( "सारी उपमाओं को कवियों ने जूठा कर दिया है। मैं विदेहकुमारी को कैसे उपमा दूँ ?" ); कभी-कभी दैवी-प्रेरणा से उपमाएँ मिल भी जायें तो वे उपमेय से अत्यन्त क्षीण प्रतीत होती हैं ( "चारों मनोहर जोड़ियों को देख कर सरस्वती ने सारी उपमाओं को खोज डाला पर कोई उपमा नहीं मिली क्योंकि उन्हें सभी बिल्कुल तुच्छ जान पड़ें" ) और हमेशा वह यही घोषणा करता हुआ मिलता है कि दैवी रूप शब्दार्थ एवं वर्णन इतिवृत्त से परे है, क्योंकि वह सुन्दरता की सीमा है ( "जिस वर्णन को 'सँकड़ों' शारदा, शेष, बंद, ब्रह्मा और गणेश भी नहीं कह सकते उसे भला मैं किस प्रकार से बखान कर कहूँ ?" )। सूत्ररूप में कवि ने दैवी रूप को सुन्दरता तथा मनोहरता की सीमा तथा अति माना है, एवं मानव कवि की मति ( बुद्धि ) को लघु। अनुभूति विमुक्त है, अभिव्यक्ति विरल।

अनिर्वचनीयता का एक अन्य प्रबल कारण है नाना भाँति की अनुभूतियों तथा स्वव्यंजक शब्दों के केवल शब्द ( काव्य ) के माध्यम से बोलने की भगीरथ आकांक्षा। कई कलात्मक रूपों के सौन्दर्यानुभवों को केवल काव्यरूप में बोलना असम्भव है। अतः कवि उन का वर्णन नहीं कर पाता। वह चित्रकला को काव्य भाषा नहीं दे सकता,

न ही काव्यकला का चित्रदर्शन दे सकता है। ( गिरा अनयन, नयन बिनु बानी )। कवि में केवल कवि का ही नहीं; चित्रकार, संगीतकार, मूर्तिकार आदि का भी निवास है। तुलसी में तो कवि, भक्त तथा लोकनेता का भी निवास है। तुलसी ने स्वयं को मुखर काव्य-विधा के माध्यम से किया है। अतः उन में चित्रकला, शिल्प, संगीत आदि के सौन्दर्यात्मक स्वयंप्रकाश्य पर्युत्सुक हो उठते हैं। उन्हें शब्द-माध्यम में पूरा विरेचन-उदासीकरण द्वार नहीं मिल पाता। अतः वे स्वप्न, प्रत्यक्ष, ज्ञान, आदि की भाववाचक संज्ञा हो कर अभिव्यक्ति-कुण्ठित हो जाते हैं। वे संवेदनाओं, अनुभूतियों, मनोरागों, मनोवृत्तियों आदि के रूप में मचलते हुए काव्यभाषा की अनिर्वचनीयता को उच्चार देते हैं। “गिरा अनयन, नयन बिनु बानी” के अलावा कवि ने इस प्रकार की कई दशाएँ बतायी हैं। वह कहता है कि राम के दहेज की अनेक वस्तुओं को जिन्होंने ‘देखा’ है वही जानते हैं, उन का वर्णन नहीं किया जा सकता; अनेक प्रकार के मेवा, पकवान और भोजन की सुस्वादु सामग्री है जो बखानी नहीं जा सकती; सुन्दर चंदोबे की शोभा कहते नहीं बनती, जिन्होंने ‘देखा’ है वही जान सकते हैं; चित्रकूट की जैसी शोभा है उस को हजार मुख वाले जो लाख शेष हों वे भी नहीं कह सकते; राम की सेवा का ‘वर्णन’ तो करोड़ मुखों से भी नहीं हो सकता, इत्यादि। इस सन्दर्भ में दो बातें उभरती हैं। एक यह कि कवि प्रत्यक्ष की अभिव्यक्ति से अधिक समर्थ मानता है क्योंकि धार्मिक अनुभवों का प्रत्यक्ष एक महान् मायावरण ( हेल्यूसिनेशन ) या भ्रान्ति ( इल्यूजन ) होती है जिस में इल्लहाम और रहस्यवाद विचित्र अवचेतन स्तर पर उद्बुद्ध रहते हैं। दूसरी बात यह है कि कवि ने अपने वैयक्तिक स्वयंप्रकाश्य ज्ञान की गहराई और अनिर्वचनीयता की सतह की तुलना करने में गणित के अंकों का अद्भुत जोड़ लगाया है : जैसे कोटि मनोज, सैकड़ों शारदाएँ, अरबों इन्द्र, लाख शेष, हजार मुख वाले लाख शेष, इत्यादि। उस ने अनन्त, अपार, परम, विपुल, सुहावन जैसे विशेषणों द्वारा भी अनिर्वचनीयता की उद्दिष्टता का अन्दाजा दिया है।

यह तो मुख्य रूप से सुन्दरता की अनिर्वचनीयता है। मनोहरता की अनिर्वचनीयता की भी कुछ समस्याएँ हैं, क्योंकि इस का सम्बन्ध भाव-दशाओं से है। इस के कई भेद हैं। जब लघु अनुभव की इतनी विपुलता हो जाती है कि वह बिराट् और महान् होता चला जाता है क्योंकि उस में कवि समाधिस्थ होता जाता है, तब वर्णन बिराट् और महान् को पूरा धारण नहीं कर पाता। कवि ने उदाहरणार्थ स्वयं कहा है कि जीभ एक है और विवाह-मंगल महान् है, फिर भला वर्णन कर के उसे किस प्रकार समाप्त किया जा सकता है; राम-रावण युद्ध का चरित्र यदि सैकड़ों शेष, सरस्वती, ब्रह्मा, वेद और कवि ‘अनेक कल्पों’ तक गाते रहें तो भी उस का ‘पार’ नहीं पा सकते; वह अकथनीय कहानी है। जब किसी अनुभव से अचानक सम्बन्ध स्थापित हो जाता है तब चकित और चमत्कृत दशा कुछ कहते न बनने की अनिर्वचनीयता का सम्मान करती है। राम के बिराट् रूप के प्रसंग ऐसे ही हैं। ऐसे अवसरों पर रहस्यात्मक प्रार्थना-

प्रतीक ही प्रकट हो पाते हैं। जब अनुभव अपरिचित हों, तब भी अनिर्वचनीयता का सन्धान होता है। तुलसी ने नारी-मन और नारी-सौन्दर्य में जो अत्यधिक अनिर्वचनीयता का सन्निवेश किया है उस में एक कारण यह भी है। जब अनुभव हमें पूरी तरह से आवृत कर के हमारा मन हर लेता है तब भी उस की अभिव्यक्ति मुश्किल हो जाती है। उदाहरणार्थ, कवि कहता है कि लक्ष्मण और शत्रुघ्न मन को बड़े 'मनोहर लगते' हैं, किन्तु त्रिभुवन में भी उन की कोई उपमा नहीं है।

अनिर्वचनीयता का वास्तविक संकट माध्यम को ले कर मौजूद होता है। कवि किसी अनुभूत या अभिलषित अनुभव को अभिव्यंजना खोजना चाहता है। वह कई उपाय करता है : मन, वचन और कर्म से। किन्तु अभिलषित अभिव्यंजना साकार नहीं हो पाती क्योंकि उस की स्वयंप्रकाश्य प्रतीति, बेहद अस्तमूखी होने के कारण, शब्द के माध्यम में अँट नहीं पाती। उस का विश्वास है कि अभिव्यंजना का अस्तित्व तो है लेकिन वह उसे उपलब्ध नहीं है। उसे रूप ( फॉर्म ) नहीं मिल पाता। यदि वह मिलता भी है तो सूत्रन के क्षण सीमित है। इसलिए कवि ने कहा है कि भरत-मिलाप के समय भरत का जैसा प्रेम था वह कवि के लिए तो अगम है, शेष भी नहीं कह सकते; भरत के मिलन की प्रीति कैसे बखानी जाये ? वह तो कवि-कुल के लिए कर्म-मन-बाणी तीनों से अगम है। उस खेद्य प्रेम को कौन प्रकट करे ? कवि की बुद्धि किस की छाया का अनुसरण करे ? कवि को तो अक्षर और अर्थ का ही सच्चा बल है।

और यह मनोहर अनिर्वचनीयता शब्दार्थ से परे है। यही अनिर्वचनीयता का मूलभूत संकट है : वर्णन कैसे प्रत्यक्ष हो जाये ? कैसे काव्यजगत् तथा दिव्यजगत् के माध्यम तिरोभूत हो जायें ? कैसे काव्य के ध्यान से लोग धर्म के कर्म को एकतान कर दें ? कैसे देवी पात्रों का मानुषवत् चित्रण हो ?

सारांश में, अनिर्वचनीयता में शब्दार्थों की भाषा वाणीविहीन हो कर चुक जाती है, और आत्मानुभूति की एक नयी प्रतीक-भाषा संकेत करने लगती है। अभिव्यंजनाविधियों की अपूर्णता का एहसास कवि में आद्यन्त चित्रात्मक तथा नाटकीय चाप ( पिक्टोरियल ऐण्ड ड्रैमैटिक स्ट्रेन ) उत्पन्न करता है। अन्ततः अनुपम, आश्चर्य, अलौकिक, तथा देवी के सम्पर्क से कवि के धार्मिक काव्य में अनिर्वचनीयता एवं वर्णनातीत्य की पर्युत्सुकता छा गयी है।

इस पृष्ठभूमि में 'अलौकिकता' की सौन्दर्य-तात्त्विक मीमांसा समीचीन होगी। जो लोक की परिधि के बाहर हो, या लौकिक कार्यकारणन्याय से संचालित न हो, वह अ-लौकिक ( रस की 'अलौकिकता' से भिन्न ) है। इस तरह अलौकिकता के दायरे में नियति या भाग्य, जादू, अतिप्राकृतिक तथा अतिमानवीय आ जाते हैं। जिस जन अलौकिकता में ऐतिहासिक चेतना या तर्कपूर्ण व्याख्या का समावेश हो जाता है उसी क्षण वह क्षीण होने लगती है। वस्तुतः अलौकिकता किसी काल में किसी समाज की सामाजिक यथार्थता का प्रतिबिम्ब भी है। तुलसी या शेक्सपियर के युग में लोकजन

क्रमशः दैवी करिष्यों या भूतों-प्रेतों-प्रेतनियों पर विश्वास भी करते थे। अतः वे उन के आचरणों तथा चरित्रों को प्रभावित करते थे। धार्मिक काव्य में अलौकिकता का समावेश संस्कारतः विश्वास के कारण, तथा रसात्मक काव्यों में कथानक रुढ़ि या अभिप्राय को कलात्मक-विधि के कारण, होता आया है। अलौकिकता में अथवा अलौकिक शक्तियों में विश्वास करना एक आदिम प्रवृत्ति है जो आदिम धर्मों में सर्वाधिक होती है। दुर्लभ तथा टाइलर, फ्रेडर तथा पॉल रेडिन आदि ने नृतस्वशास्त्रीय अध्ययनों में इसे समाज के एक जीवन्त शिब के रूप में सिद्ध किया है। अलौकिकता असामान्य, विचित्र और चमत्कारपूर्ण होती है। यह अम्याक्षेप्य है। धार्मिक काव्यों में जब यह देवताओं की शक्ति होती है तब ब्रह्माण्ड-शुभ ( कॉस्मिक गुड ) का निमित्त होती है; तथा जब राक्षसों, प्रेतों, ऐन्द्रजालिकों के पास होती है तब ब्रह्माण्ड-अशुभ करने वाली होती है। दोनों ही पक्षों में अलौकिकता में रहस्यात्मकता निहित हुआ करती है। यह आश्चर्य, आतंक तथा रोमांच इन तीन दशाओं का आवरण फैलाती है। इस का प्रभाव बहुधा अनिश्चयता पर आश्रित है क्योंकि यह नैसर्गिक कारण को ढाँक लेती है और तर्कज्ञान की उपेक्षा करती है। भाव्य के रूप में अलौकिकता वह रहस्यात्मक, अनिश्चित तथा आकस्मिक विधान है जो संसार तथा मनुष्य दोनों पर शासन करता है; जादू के रूप में यह वह संकल्प है जिस में नियन्त्रण का चोर स्वार्थ होता है; और धर्म के रूप में यह वह धारणा है जिस में अलौकिक इष्टदेवता के सम्मुख पूर्ण समर्पण कर दिया जाता है। सारांश में अलौकिक शक्ति एवं लौकिक आवश्यकता के बीच के अन्तर्विरोध में अलौकिकता पहली ही अधिनायिका होती है। तुलसी में अलौकिकता के उपयोग की कई धार्मिक, सौन्दर्यतात्त्विक तथा जादुई उपपच्छायाएँ (शेड्स) हैं। धार्मिक उपपच्छाया के अन्तर्गत उन्होंने अलौकिकता का आधान ब्रह्माण्ड-शुभ ( कॉस्मिक गुड ) के लिए किया है। परब्रह्म राम की अवतार-गाथा में देव-देवियाँ भी सीधे, अथवा बेश बदल कर अथवा अवतार ले कर, भाग लेते हैं : राम को विवाह-लग्न का शोष स्वयं ब्रह्मा करते हैं; राम-विवाह पर देव-पत्नियाँ बेश बदल कर आनन्द मनाती हैं; सरस्वती मन्थरा की मति फेर कर चली जाती है; अग्निपरीक्षा के समय अग्नि वास्तविक सीता का हाथ पकड़ कर राम को समर्पित करते हैं; जब सीता गंगा की पूजा करती है तब विमल जल से आशीषवागी होती है, इत्यादि। आकाशवाणियों के कई प्रसंग कार्य-व्यापार के भविष्य तथा कार्य के औचित्य का निर्देशन करते हैं। राम-अ्यूह के पात्रों की लीलाएँ भी अलौकिकता से 'विचित्र' हो गयी हैं। इसी लिए कवि ने जो हुबेसा विचित्र कथा, विचित्र चरित्र, विचित्र लीला की याद बारम्बार दिलायी है। वास्तव में 'मोहहीन नरलीला' की धारणा और 'परब्रह्म के विराट् रूप' का दिग्दर्शन, दोनों दो लोकों ( जगत् व परलोक ) का एक सम्बन्ध करने वाले अलौकिक तरह ही हैं। लेकिन परलोक की अलौकिकता ही इहलोक की लौकिकता में अवतरित होती है जिस से रहस्य, आश्चर्य और फलस्वरूप भ्रम-विश्वास की वृद्धि होती है। कुछ विलक्षण उदाहरण लें : जितनी

सासुएँ थीं, सीता ने उतने ही बेश बना कर उन की एक सी सेवा की; सुतीक्ष्ण मुनि के न जगने पर राम ने अपने राजरूप को छिपा लिया और उन के हृदय में अपना चतुर्भुज रूप प्रकट किया; जटायु ने गूढ़-देह त्याग कर हरि रूप धारण किया और बहुत से दिव्य आभूषण तथा पीताम्बर पहने; सुग्रीव-दूत हनुमान् राम को पहचानते हुए भी पहले उन का परिचय पूछते हैं क्योंकि वह परिस्थिति के अनुकूल है; बालि-सुग्रीव-युद्ध के समय राम ने सुग्रीव के शरीर को हाथ से छुआ जिस से वह वज्र के समान कठोर हो गया और सारी पीड़ा जाती रही; राम इन्द्र से युद्ध में मरे हुए वानरों को जिलाने को कहते हैं और इन्द्र अमृत बरसा कर उन्हें जिला देने हैं; इत्यादि। यही लीलाओं वाले उदाहरण में अलौकिकता लौकिकता का छया भी रचाती है तथा दो प्रकार के पात्रत्व को पुष्कल कर देती है (गूढ़-साक्ष्य मुक्ति, राजरूप-चतुर्भुजरूप, एक सीता-अनेक सीता)। दैवी स्पर्श से अप्राप्य शक्ति प्राप्त हो जाती है, तथा दैवी कृपा से लौकिक कार्यकारणन्याय के अनुसार घटता हुआ कार्यव्यापार अपना परिणाम बदल देता है, यह दूसरी विशेषता है। इस प्रकार ब्रह्माण्ड-मंगलकारी अलौकिकता में आश्चर्य और रोमांच की अधिकता होती है; लेकिन आतंक नहीं होता। लेकिन चरित्रपरक अलौकिकता को जिस रूप में तुलसी ने पेश किया है वह साहित्यशास्त्रीय साधारणीकरण में जटिलता उत्पन्न करती है क्योंकि यहाँ तन्मयोभवन के दो घरातल हैं : लीला एवं चरित्र के, कौतुक एवं कार्य के, मोहहीनता एवं रागलीनता के ! वस्तुतः तुलसी ने साधारणीकरण के दो समानान्तर घरातल रचे हैं। वे चाहते हैं कि अवतार राम तथा नायक राम का साधारणीकरण सहृदय तथा भक्त, व्यक्ति तथा समष्टि, दोनों ही एक साथ करें। किन्तु वे बड़ी जल्दी में घरातल बदलते हैं। जब सहृदय राम को नर समझने लगता है तब वे तुरत उसे राम के देवत्व के प्रति जागरूक कर के भक्त बना देते हैं; अब भक्त परब्रह्म राम की लीला में लीन होने लगता है तो वे चुपचाप राम को नायक बना कर नवरस के घेरे में गतिमान कर देते हैं। इस तरह के अदल-बदल से रसपरक साधारणीकरण तथा भक्तिपरक साधारणीकरण का भावन हुआ है जिस से 'रस' और 'भक्ति' दोनों का अन्तर्भावन भी हो गया है। कवि ने अंगुली पकड़ कर दोनों तरह के पार्थक्य को क्लायम रखा है तथा दोनों दशाओं का साधारणीकरण कराया है।

रावणपक्ष में अलौकिकता का विधान ब्रह्माण्ड-अणुम के रूप में हुआ है। रावण राम की अलौकिकता के धुम से अभिभूत हो कर आत्मसमर्पण नहीं करता; बल्कि अपने स्वार्थ के लिए अलौकिकता पर अधिकार पाता है। इस तरह वह अलौकिकता को काले जादू या 'माया' की तरह इस्तेमाल करता है। वह प्राकृतिक शक्तियों पर क्राब् पा लेता है। युद्ध में वह राम को अपनी माया दिखलाता है। आकाश में चढ़ कर बहुत से अंगारे, पीप, खून और हड्डियाँ बरसाता है। पुनः वह बहुत से हनुमान् प्रकट करता है जो पत्थर ले कर दौड़ते हुए चारों ओर से राम को घेर लेते हैं। पुनः वह माया प्रकट करता है : राम सेना में जितने रीछ-वानर थे उतने ही रावण जहाँ-तहाँ



प्रकट हो जाते हैं। जब राम रावण के सिर और भुजाएँ काटते जाते हैं तो काटते ही वे फिर नयी हो जाती हैं। वस्तुतः एक ही पात्र का अपने असंख्य रूपों में प्रकट होना आदिम अनुकरणमूलक जादू ( होमियोपैथिक मैजिक ) का परिष्कृत रूप है; और तुलसी ने जादू के इसी मायारूप का सब से अधिक इस्तेमाल किया है। ब्रह्माण्ड-अशुभपरक अलौकिकता में रोमांच तथा आतंक की प्रबलता होती है। 'मानस' में जादू के अन्य प्रकार भी आये हैं; जैसे हनुमान् को पृथ्वी के अन्दर एक गुफा में कौतुक दिखाई देना; हनुमान् द्वारा एक राक्षसी का मारा जाना जो आकाश में उड़ते हुए जीव-जन्तुओं की परछाईं पकड़ कर उन्हें बाँध लेती और खा जाती थी ( संक्रामक स्पर्शी जादू—कॅण्टेजियस मैजिक—का उदाहरण ); हनुमान् द्वारा एक ओर तो सर्पों की माता सुरसा को चकमा देने के लिए उस के शरीर से दुगुना शरीर बढ़ाना और अन्त में अतिलघुरूप कर के बाहर निकल आना, तथा दूसरी ओर जाम्बवान् के द्वारा अपने पवन के समान बल की याद दिलाये जाने पर पर्वताकार हो जाना ( संकल्पशाली जादू का उदाहरण )। जादू के सभी तत्त्व हनुमान् से सम्बद्ध हैं और ये सभी शक्तिबल पर केन्द्रित हैं। निषेध-मूलक जादू ( टैबू मैजिक ) पर आदिम विश्वास का एक अकेला सलौना उदाहरण है : राम रावण के हृदय में बाण इसलिए नहीं मारते कि उस के हृदय में वैदेही बसती है ( मानस, ६।९८।७ )।

अलौकिकता को कलात्मक कौशल के रूप में भी व्यवहार करने के कुछ उदाहरण शिव-बरात प्रसंग ( पार्वतीमंगल ), शिवघननुष प्रसंग ( मानस ), परशुराम और लक्ष्मण संवाद के कुछ अंश, किसी बाहुबल वाली घटना से ब्रह्माण्ड की वस्तुओं का डगमगा जाना, आदि हैं। अद्भुतरस के अन्तर्गत इस विधि का सर्वाधिक ग्रहण हुआ है।

निष्कर्ष रूप में कहा जा सकता है कि 'अलौकिकता' या तो अन्धविश्वासों पर आश्रित है या आध्यात्मिक विश्वासों पर। इस में आश्चर्य ( वण्डर ), रोमांच ( ऑ ) तथा आतंक ( टेरर ) की मनोदशाएँ उत्पन्न होती हैं। यह रहस्यात्मकता की प्रवृत्ति वाली होती है जो विवेकीतर्क ( रैशनैलिटी ) से वियुक्त रहती है। इस का उपयोग आत्मकल्पना के मनोरंजक पलायन में भी होता है तथा स्तम्भ ( सस्पेन्स ) उत्पन्न करने में कलाकौशल के रूप में भी यह ग्रहण की जाती है। कलात्मक प्रयोजनों के सम्बन्धों में अलौकिकता का पात्रगत या घटनागत विधान 'मनस्तास्विक दूरी' ( साइकियल डिस्टेन्स ) के सिद्धान्त को धारण करता है। केवल 'मानस' में, अन्य कृतियों में नहीं, एक ओर 'भक्त-सहृदय' अपने वैयक्तिक संस्पर्शों से असम्पृक्त होता है और दूसरी ओर राम-व्यूह के समूहावतारी पात्र एवं रावण-व्यूह के राक्षस पात्र भी अपने मानवत्व से असम्पृक्त होते हैं ( मोहनीन नरलीला, 'माया' कर्म )। इन के तथा सहृदय के बीच में एक मनस्तास्विक दूरी क्रायम हो जाती है जो 'विशिष्ट प्रेवणीयता' का सूक्ष्म अभिधान करती है। इस दूरी की वजह से रहस्य-कुतूहल और अलौकिक वातावरण छाया रहता है। मानो यह वातावरण ही दोनों पक्षों के पात्रों को अधिक तीव्र रूप में

उभार देता है। अतः सहृदय और पात्रों के बीच यह मनस्तात्त्विक दूरी वैयक्तिक और मानवीय दोनों प्रकार के सम्बन्धों को निवार-छान देती है। कलापरक स्थानगत दूरी (स्पेशल डिस्टेन्स) चित्रकला में होती है और दर्शन के कोणों (पर्सपेक्टिव) की आकृतियों में प्रकट होती है; कलापरक कालगत दूरी (टेम्पोरल डिस्टेन्स) कालबिन्दु से नापी जाती है और युग-रूचियों के सम्बन्ध में हमारी आशांसा को गतिमान करती है। मनस्तात्त्विक दूरी इन दोनों दूरियों के संयोगों से उत्पन्न मनस्तात्त्विक एवं सौन्दर्यात्मक प्रभाव हैं।

अलौकिकता की ही एक विशिष्ट लघुविधा 'कौतुक' है जो शनैः-शनैः अपने भेद को खोलता चला जाता है। कौतुक में भेद या रहस्य को कुछ लोग जानते हैं और कुछ लोग नहीं। कौतुक के निर्माण की यही विशिष्टता है। अलौकिकता में रहस्य सर्वव्याप्त रहता है, कौतुक में आधा पक्ष रहस्य का; तथा आधा उद्घाटन का होता है। अलौकिकता में रहस्य और रोमांच की दशाएँ होती हैं और कौतुक में रोमांच तथा 'खेल' प्रधान हो जाता है। इस भाँति कौतुक में रहस्य-ज्ञान-सामंजस्य, छद्म और खेल के तत्त्व होते हैं। कौतुक की कई झाँझियाँ (शेड्स) हैं। इन में से वेश बदलना या रूप-परिवर्तन का उपयोग मध्यकालीन धार्मिक एवं लौकिक काव्यों में इतना अधिक हुआ है कि ये कथानक रुढ़ि (लीजेण्डरी मोटिव्स) तक हो गये हैं। वेश तथा रूप परिवर्तन में तीन अधिष्ठान हैं : जादू (मैजिक), मुन्नीटा लगाने वाले अभिनय (मास्क ऐक्टिंग) तथा टोटेम। मूल रूप में यह टोटेमीय श्रद्धा और टोटेमीय प्रतीकीकरण से उद्भूत है। इस के द्वारा दूसरे पक्ष को कपटता, या विचित्रता, या मनोहरता अथवा अनुकूलता के झुलावे में फँसा कर घटना के स्वाभाविक परिणाम तथा कार्यव्यापार की दिशा को मोड़ा या रोका जाता है। 'मानस' में मुनिवेश और ब्रह्मचारी-वेश का बहुत उपयोग किया गया है (प्रतापभानु और मुनिवेशी कपटी राजा का मिलन, रावण का इसी वेश में सीता के समीप आना; हनुमान् का ब्रह्मचारीवेश में राम का पता लगाना, हनुमान् से मिलने वाले राक्षस का मुनिवेशी होना, आदि); क्योंकि नैतिक ढाँचे में ये पूर्णतः अभयदान पाये हुए हैं। रूपधारण का उपयोग पशु-पक्षी के साथ भी हुआ है। इन्द्रपुत्र जयन्त कीबे का रूप धारण कर के छल करता है, मारीच विचित्र कपट-मृग बन कर छल करता है, नागिन के समान भयानक शूर्पणखा सुन्दर रूप धर कर राम के पास आती है। इस भाँति राक्षस और देवता ही मनुष्य या पक्षी हो सकते हैं। किन्तु इस कथा के केन्द्र में परब्रह्म राम हैं। इस लिए यह वेश-रूप-परिवर्तन वाला कौतुक अवश्य ही उद्घाटित कर दिया जाता है और तदुपरान्त वह मात्र भ्रान्ति (नाटकीय भ्रान्ति) के रूप में मौजूद होता है। उद्घाटन की दो विधियाँ हैं : मरते समय (मुक्ति पाने पर) छद्मपान अपना असली रूप प्रकट करते हैं, तथा कार्य पूर्ण होने पर अपने सहज रूप में आ जाते हैं। कौतुक का 'दूसरा' उपयोग खेल के रूप में हुआ है। 'मानस' के बालकाण्ड में कौतुक लाक्षणिक-विधान द्वारा पेश किया गया है और इस में यौन प्रतीकों तथा यौन कार्यों का पंचप्रभाव है; शिव-चरात का कौतुक भी खेल है जिस में भय और किमाकार के तत्त्व हैं। कौतुक

का 'तीसरा' प्रयोग जादुई तमाशे के रूप में हुआ है : सिन्धुसेतु पर राम सेना के प्रयाण, तथा हनुमान् द्वारा लंकादहन ( 'मानस' एवं 'कवितावली', दोनों में ) मौकों पर । सेतुबन्ध पर भारी बीड़ के कारण वानर आकाशमार्ग में उड़ने लगे और दूसरे कितने ही जलचर जीवों पर चढ़-चढ़ कर पार जाने लगे । दोनों भाई भी ऐसा कौतुक देख कर हँसते हुए चले । हनुमान् की पूँछ में आग लगाना एक वानर के भयानक कौतुकी खेल को फैला देता है जिस का परिणाम प्रकृत्या सुखद न हो कर दुःखद होता है । 'कवितावली' में लंकादहन का कौतुक अनुपम है । अंगद द्वारा रावण के दरबार में अपने पाँव की स्थापना भी ऐसा ही कौतुक है जिस में क्षीण अद्भुत का चमत्कार है । अन्ततः कौतुक का 'चौथा' प्रयोग भोलेभाले पात्रों की मनोदशा को अंकित करने में हुआ है : वनवासी राम के आने पर सब अपना-अपना काम भूल कर दौड़े; उन के मन में बहुत लालसाएँ भरी हैं पर वे उन से नाम-गाँव पूछते सकुचाते हैं । इस तरह वेशरूप बदलना, खेर, तमाशा आदि के कौतुक नाटकीय भ्रान्तियों ( ड्रैमैटिक इल्यूजन्स ) के निमित्त हैं ।

काव्यात्मक भ्रान्ति (पोएटिक इल्यूजन्) के रूप में कौतुक का सर्वप्रमुख उपयोग सौन्दर्यबोधात्मक है । इस में भी एक पक्ष या एक व्यक्ति 'भ्रान्ति' का शिकार होता है, और दूसरा व्यक्ति या दूसरा पक्ष 'यथार्थ' का ज्ञाता । इस प्रकार 'एक' ही परिवेश दो पक्षों में बँट कर दो दृष्टियों से अन्वेषित हो कर, भ्रान्ति और यथार्थ का द्वैत रचता है । 'मानस' के 'लंकाकाण्ड' के सौन्दर्यात्मक प्रतिबोध वाले प्रसंग में उसी उदित होते हुए चन्द्रमा को देखने के पश्चात् राम विभीषण को दक्षिण दिशा की ओर दिखा कर कहते हैं कि देखो, काला बादल कैसा घुमड़ रहा है और बिजली चमक रही है, भयानक बादल मधुर-मधुर ध्वनि से गरज रहा है कि कहीं कठोर ओलों की वर्षा न हो । राम की इस भ्रान्ति का निराकरण करते हुए विभीषण कहते हैं कि यह न तो बादलों की छटा है न बिजली । वस्तुतः लंका की चोटी पर स्थित एक महल में दशग्रीव सिर पर मेघा-डम्बर छत्र (बादल की काली छटा) धारण कर के नाचगान का अखाड़ा देख रहा है जिस में अनुपम ताल और मृदंग बज ( भयानक बादल मधुर-मधुर ध्वनि से गरज रहा है ) रहे हैं, तथा मन्दोदरी के कानों में जो कर्णफूल हिल रहे हैं वही मानो दामिनी की चमक है । यह प्रसंग चित्रकलात्मक स्थानगत दूरी का तो अनुपम उदाहरण है ही, जहाँ लम्बी दूरी पर के बिम्ब ( यथार्थ ) मृगछल ( भ्रान्ति ) उत्पन्न करते हैं अर्थात् रावण का मेघाडम्बर-छत्र बादल और मन्दोदरी के कर्णफूलों की चमक बिजली बन जाती है । सौन्दर्यतात्त्विक दृष्टि से यह अंश यथार्थ को कल्पना में रूपान्तरित करने की प्रक्रिया का 'एकमात्र' बहुमूल्य उदाहरण है । यह अंश उत्प्रेक्षाविधान के रहस्य को भी खोल देता है । जहाँ 'प्रत्यक्ष' साम्य न हो कर मात्र कल्पनात्मक या 'धुँधली' तुलनाएँ होती हैं, जहाँ भ्रम ( जनु ) या आकांक्षा ( जैसे ) दोनों का संयोग होता है, जहाँ लोकसिद्ध उपमानों का परिस्थापन कर के कवि-कल्पित उपमानों की उद्भावना की जाती है, और

जहाँ बिम्ब की रचना में साहचर्य-नियम ( लाज और ऐसोसियेशन ) दिखावट में मुक्त हो जाते हैं। काव्यात्मक भ्रान्ति का एक बेहद सलोना और लुभावना उदाहरण 'मानस' में ही सीता-विवाह के मौके पर मिलता है : राम और सीता की सुन्दर परछाइयाँ प्राणियों के 'अनेक' स्मृत्तों में जगमगा रही हैं मानो कामदेव और रति 'बहुत से' रूप धारण कर के विवाह देख रहे हैं। यहाँ भ्रान्तित्व ही कवि की उत्प्रेक्षा-सृष्टि में रूपान्तरित हो गया है। अतः उत्प्रेक्षा भ्रान्ति को कल्पना में रूपान्तरित कर देती है। तीसरी मिसाल सही-मोह प्रसंग की है : राम के परब्रह्मत्व के प्रति सन्देह रखने वाली सती जब सीता का वेश धारण कर के राम के सामने आती है तब वे आगे-पीछे, इधर-उधर जिधर भी देखती हैं वहीं राम सीता और लक्ष्मण के साथ दिखाई देते हैं। एक पात्र का अनेक तद्रूप पात्रों में गुणन का उपयोग अलौकिकता या माया के स्पष्टीकरण में किया गया है।

हास्य ( लाँटर ) तथा किमाकार ( गोटस्क ) हमें 'आरोही' कौतुक से निकाल कर क्रमशः 'अवरोही' सामान्य एवं अ-सामान्य दशाओं में ले आते हैं। अब हम लौकिक या अलौकिक भ्रान्ति में फँसे पात्र की अज्ञानता से उत्पन्न गलतियों का अथवा स्वांग किये हुए पात्र की भी असफलताओं का प्रत्यक्षीकरण करते हैं, तब हास्य उत्पन्न होता है। जब भ्रान्ति फैलाने वाले पात्र के सफल क्रिया-कलापों का प्रत्यक्षीकरण किया जाता है तब आश्चर्य-मिश्रित हास्य होता है जिस में मनुष्य की मूर्खताओं के प्रति अपेक्षित जागरूकता शेष नहीं रहती। इसी तरह जब कौतुक के आश्चर्य में विरूपीकरण ( डीफॉर्मिटी ) तथा अन्यथाकरण ( डिस्टॉर्शन ) की वजह से 'अन्तस्सन्तुलन' तथा 'बाह्यसमरूपता' भंग होती है, तब भय अथवा जुगुप्सा मिश्रित किमाकारत्व का बोध उद्भूत होता है। नारद का मोह, हनुमान् का सुरसा से मुकाबला, तथा कुम्भकर्ण की आकृति-आकार-ये क्रमशः हास्य, अद्भुत, हास्य और किमाकार की बेहतरीन मिसालें हैं।

हास्य के सिद्धान्तों में अनेक 'मनस्तात्त्विक गहराइयाँ' ( साइकियल डेप्थ्स ) हैं। हास्य की ही दशा एक ऐसी दशा है जहाँ सौन्दर्यबोधात्मक एवं लौकिक प्रतिक्रिया एक समान होती है अर्थात् हँसी की 'मनःशारीरिक' अनुभूति भी होती है। हास्य मूल-प्रवृत्ति से सम्बन्धित है और स्वीकारात्मक है। यह एक मनोनुकूल अनुभूति है, और कलात्मक सौन्दर्य का एक प्रतिरूप जो क्रियाशक्ति में रूपान्तरित हो जाने पर भी सौन्दर्य-बोधात्मक बना रहता है। अतः हास्य सुन्दर और मनोनुकूल है। भरत ने इस का स्थायी भाव हास माना है जिस से हास से हास्य तक एक व्यापार संक्रमित होता है। हास्य का सौन्दर्यात्मक गुण बहिर्वस्तु की अपेक्षा भोक्ता की अन्तर्दशा में ही है क्योंकि हास्य का आलम्बन स्वयं हास में भाग नहीं लेता। हास्य में कौतुक या खेल के तत्त्व अनुस्यून रहते हैं। अतः हास्य में गम्भीरता नहीं होती। गम्भीरता आने पर हास्य क्षीण होता चलता है और व्यंग्य (सैटायर) उभरता आता है। अतः हास्य पीड़ाविहीन

और हानिविहीन होता है, और इस में गम्भीरता के बजाय भोलेपन का परिवेश मौजूद रहता है। हास्य का सम्बन्ध मूलतः हृदय से होता है, किन्तु व्यंग्य का मस्तिष्क से भी। हास्य में पात्र के प्रति सहानुभूति बनी रहती है, किन्तु व्यंग्य में पात्र के प्रति घृणा या उदासीनता भी शामिल हो जाती है। व्यंग्य में मनुष्य की मूर्खताओं से मनोरंजन होता है, उस के दुर्गुणों पर नैतिक अप्रसन्नता का इश्वार होता है एवं सुधार की भी प्रवृत्ति अन्तर्निहित होती है। यहाँ आदर्श पात्र और आलोच्य आलम्बन की तुलना कर के विरोधों को उभारा जाता है। अतः सौन्दर्यबोध में हास्य एवं व्यंग्य का साहचर्य रहता है। कामद दशाओं में जो हास्य-विधान होता है उस में सरलहास्य में व्यंग्य अर्थात् बौद्धिक तुलना का भी मेल होता है। बिना व्यंग्य के हास्य सामाजिक आयामों तथा सामाजिक आलोचना का धारण नहीं कर पाता जो कामदी के लिए अनिवार्य है।

हास्य का उद्भव तब होता है जब मनुष्य स्वयं की अपने से 'निचले' स्तर के विषयों (ऑब्जेक्ट्स) से तुलना करता है। अब इस तुलना में कोई भद्दापन, कोई विरूपता, कोई अ-समरूपता पर ध्यान जाता है तब बहुधा अकस्मात् हास्य उत्तेजित होता है। भरत के अनुसार विकृत वेशालंकार, बहानेबाजी, प्रलाप, अस्थिरता, दर्शन-दोषादि के कारण हास्य उत्पन्न होता है (स च विकृतवेशालंकारषाष्टर्था लौत्यकलहासत्प्रलाप-व्यंगदर्शनदोषोदाहरणादिभिर्विभावैः समुत्पद्यते (४०)। विश्वनाथ के अनुसार तुलना में 'श्रेष्ठता' की अनुभूति से मानस में जो उन्नयन होता है वही हास्य का उत्पादक है। हास्य में तत्काल हर्ष की अभिव्यक्ति होती है। यह अपने शुद्ध रूप में एक सुखात्मक आश्चर्य से अभ्युदित होता है जहाँ आलम्बन किञ्चित् असमंजस की हालत में होता है। इस का अधम स्वरूप पशुवत् तुष्टि में होता है जहाँ यह ध्वंसात्मकता द्वारा शक्ति-सम्पन्न हो कर घृणा या उदासीनता की सुरक्षित धाराओं में बह जाता है। इस अधम स्वरूप की परिणति शत्रु या खलनायक के पतन में होती है। अतएव सुखात्मक आश्चर्य एवं पशुवत् तुष्टि हास्य के दो ध्रुवान्त ठहरते हैं। दूसरे ध्रुवान्त में एक पक्ष को पीड़ा तथा दूसरे को सुख मिलता है। 'मानस' का परशुराम-प्रसंग तथा लंकादहन-प्रसंग इस के सामान्य उदाहरण हैं।

हास्य-विधान के कई हेतु होते हैं। पहला सरलतम हेतु है स्वयं-वस्तु में उप-हास्य पक्षों का सन्निवेश। किमाकार हास्य के भी कारण होते हैं। बरात में 'बावले' वर शिव; गधों, कुत्तों; भैंसों, सुअरों आदि के बाहन; विकृतवेशालंकार आदि में लक्ष्य वस्तुओं में ही उपहासास्पद बातें मौजूद हैं। शब्द-श्लेष के द्वारा असम्भाव्य घटनाओं का एक खेल उत्पन्न कर के कामद कपट (कॉमिक इष्ट्रीग) की रचना की है। एक स्थिति में त्रुटि सरल न हो कर संयोगिक हो जाती है। 'मानस' की नारदमोह-कथा में श्रीहरि द्वारा नारद को हरि (बन्दर) रूप प्रदान करने का वरदान एक गोपनीय स्थिति उत्पन्न करता है। इसी तरह पार्वती-प्रसंग में मैना का यह कथन कि यदि पार्वती के योग्य वर न मिला तो सब लोग कहेंगे कि पर्वत (हिमवान्) स्वभाव से

ही जड़ ( पर्वत ) होते हैं । इस सम्भावना में बौद्धिक निराशा है जो विराट् सम्भावना और क्षुद्र उपलब्धि की तुलना करने पर हाथ लगती है । अतः कपट का विपरीतों ( कॉन्ट्ररीज ) की अन्तरक्रीड़ा के द्वारा विस्तार किया जाता है । हास्य में शब्द-श्लेष के अलावा वाक्चातुर्य की भी विशिष्टता होती है । जब असम्भव सम्बद्धताएँ जुड़ जाती हैं तब उन को खारिज करने के बाद ( त्रुटि या मूढ़ता के उद्घाटन के कारण ) भी हास्य उत्पन्न होता है । 'कवितावली' में केवट द्वारा राम के चरण धो कर नौका पर चढ़ने की प्रार्थना करना, सीता द्वारा अहल्या की याद कर के राम के चरण छूने में भयभीत होना आदि ऐसी ही असम्भव सम्बद्धताओं के परदाकाश होने से उत्पन्न हास्य के उदाहरण हैं । विपरीतों की अन्तरक्रीड़ा की मिसालें शिव के चरित्र, तथा परशुराम-लक्ष्मण-संवाद में मिलती हैं । योगी और भोगी के द्वन्द्व शिव विभक्त हैं । इसी लिए हास्य की स्थिति मौजूद हुई है कि स्वभाव से अकेले रहने वाले योगी शिव, कामदहन शिव, के घर में भी भला क्या कभी स्त्रियाँ टिक सकती हैं ! ऐसी स्थितियों में व्यंग्य भी संयुक्त हो जाया करता है ।

नासद विपर्यय चिन्ता और भय पूर्ण होते हैं; किन्तु काम; विपर्यय ( कॉमिक रिवर्सेज ) साहसिक तथा चकित दशाओं की वृद्धि करते हैं । कामद-विपर्यय में ही हास्य के रहस्यों की बुनियादें छिपी हैं । इन विपर्ययों के अकस्मात् घटने पर हास्य की वृद्धि होती है । इन आकस्मिक घटनाओं की पकड़ में बुद्धि का इम्तहान होता है । जब आकस्मिक घटनाओं की आकस्मिक सम्बद्धताएँ पकड़ में आ जाती हैं तभी हास्योदय हो सकता है । दूसरी ओर यह भी जरूरी है कि हास्य में वजित आवेशों को हम सहन कर सकें । परशुराम-लक्ष्मण-संवाद में हम लक्ष्मण के कारण ही साहसिक दशा को, तथा परशुराम के कारण चमत्कृत दशा को पाते हैं । लक्ष्मण का मर्यादा-अतिक्रमण सहन करने पर ही हम हास्य की सहजता को पाते हैं; तथा संवाद में सेवक-स्वामी, द्विज-क्षत्रिय, दूधमुही-विषमुख, धनुष-धनुही, गर्वोक्ति-व्यंग्योक्ति, बालक-बुजुर्ग आदि की विपरीत स्थितियों की बौद्धिक पकड़ के द्वारा हास्य और व्यंग्य की छटा में मुख होते हैं । इसी तरह अंगद-रावण-संवाद में अंगद द्वारा रावण की गर्वोक्तियों के छूँछपन को उद्घाटित करने पर हास्य मुखर हो उठता है । अंगद के चरण हटाने की शर्त तथा मुकुट फेंकने की घटनाएँ आकस्मिक हैं; और यह रावणपक्ष की मूर्खताओं के फलस्वरूप मनोरंजनकारी खेल भी हो जाता है । कामद-विपर्यय के अन्तर्गत वेशरूप-परिवर्तन के द्वारा कपट ( इष्टीग ) को गतिवान किया जाता है और अन्त में इस का परदाकाश । यहाँ कुपूहल की अधिकता होती है क्योंकि 'किसी भी' कोने से रहस्य के उद्घाटन की आशंका क्रायम रहती है । रहस्य के मुलौटे के खुलने ही हास्य फूट पड़ता है । 'पार्वती-मंगल' में शहर के निकट आते हो विष्णु देवताओं से अपने-अपने समाजों को अलग करने को कहते हैं; राम जयन्त का भेद जान कर उसे एक आँख का काना कर के छोड़ देते हैं; नारद की सज्जनता के उद्घाटित होते ही उन का कपटी मन खुल पड़ता है

और वे एक चुगलखोर, घर मिटाने वाले, बहकाने वाले हास्य-भ्यंग्य के आलम्बन हो जाते हैं। त्रासदी में वेशरूप-परिवर्तन से रहस्य का अन्वेषण (डिस्कवरी) होता है तो कामदी में इस से मूर्खता अथवा ठगी का उद्घाटन। ये कामंद कपट के साधन हैं। सारांश में, जब कपट (इष्टीग) का विपर्यय हो जाता है और कपटों के इरादे नहीं के बराबर हो जाते हैं तब एक मखौल की स्थिति बच जाती है। लंकाकाण्ड में रावण के माया खेल भी इसी कारण अन्ततोगत्वा मखौल बन जाते हैं। कभी-कभी मूर्खता अथवा ठगी का यह उद्घाटन त्रासद हास्य अर्थात् विध्वंसता-प्रकाशक हास्य में रूपान्तरित हो जाता है और यह खलनायक-पक्ष के प्रति तीव्र घृणा का विरेचक होता है : लक्ष्मण द्वारा शूर्पणखा के नाक-कान काटना, भरत द्वारा कुबड़ी मन्थरा की मरम्मत करना, इस की मिसालें हैं।

कामद नाटकीय कटाक्ष (आइरैनी) हास-उपहास होता है। ये सभी दिशाओं पर धावा बोल कर प्रयोजन की स्फीति को तन्वंगी बना देते हैं। ये तीर भी हैं और नष्टर भी। उपरिर्णिगत संवादों में इस का वैभव देखते ही बनता है। दो तीन उदाहरण लें : लक्ष्मण (परशुराम से) “आप जो वचन बोल रहे हैं मानो फूल झड़ रहे हैं” “खड़े-खड़े पैर दुखने लगे होंगे, बैठ जाइए”। कैकेयी (दशरथ से) — “राम साधु हैं, आप सयाने साधु हैं।”

मानवीय स्थितियों में गुद्ध क्रीड़ा रूप में भी हास्य पैदा होता है जब दो श्रेष्ठतर-निम्नतर साहचर्य जुड़ जायें। सुन्दरकाण्ड में महर्षि कौतुक के लिए अपनी पूँछ पर ममता रखने वाले बन्दर की पूँछ में आग लगा कर उसे पूँछहीन करने के खेल में सारी भीड़ मशगूल हो जाती है (कवितावली, मानस)। हास्य के लिए भीड़ की महत्त्वपूर्ण भूमिका होती है क्योंकि ज्ञात भीड़ (सीता-स्वयंवर की, या लंका नगरी की) सक्रिय और उद्दाम होती है। त्रासदी में यह भीड़ एक रूप होती है किन्तु कामदी में बहुरूप (शिव-बरात, लंका-समाज)। क्रीड़ा का दूसरा मौक़ा युद्ध में है जहाँ अद्भुत हास्य है : सुग्रीव ने कुम्भकर्ण के नाक-कान दाँतों से काट लिये; रावण ने पूँछ पकड़ ली तो हनुमान् उस को साध लिये हुए ऊपर उड़े; वानर मणियों को मुँह में ले कर फिर उन्हें अखाद्य समझ कर उगल देते हैं; नल-नील के खेल में तैयार सेतु पर हूहूध्वनि करते हुए वानर-भालू चलते हैं; इत्यादि।

कवि ने ‘हास्य-विम्बों’ की रचना कम की है। कुछ यों हैं : यह बूढ़ा जटायु मेरे हाथ-रूपी तीर्थ में शरीर छोड़ेगा (रावण); रावण के सभी-मूर्ख मन्त्री ठकुरसोहाती करते हैं तथा गाल फुला-फुला कर वचन कह रहे हैं; गाल क्यों बजाता है (अंगद के प्रति); यदि रघुनाथ पैदल चलेंगे तो अबनी पर शिलाएँ नहीं रहने पावेंगी (गीतावली, १।५८); इत्यादि।

निष्कर्ष रूप में तुलसी ने केवट, नारद और शिव को प्रधान रूप से; तथा शूर्पणखा, मन्थरा और कुम्भकर्ण को द्वितीय रूप से हास्य का आलम्बन माना है।

इस के बाद किमाकार ( गोटस्क ) के सौन्दर्यतत्त्व की पहली पेश होती है । आदिम तथा मध्यकालीन समाजों में क्रमशः दैत्यों की लोमहर्षक कल्पनाओं, तथा दरबारों में शत्रुओं के भड़ोआ-नामरूपों ( कैरिकेचर्स ) को गढ़ने में ही किमाकार के उद्गम हुए हैं । मध्यकाल में राजसभाओं के विदूषक ( बकून्स और जेस्टर्स ) तथा धार्मिक क्षेत्र की नरक-सम्बन्धी धारणाओं ने दैत्य तथा भड़ोआ तत्त्वों का मेल कर दिया । इसी के साथ-साथ प्रकारान्तर से मनुष्य के शरीर में पशु-शरीरों का संयोग, और पशु-शरीरों में मनुष्य-शरीर का संयोग, एक ही अंग की आवृत्ति ( दशगोश ), या अंगों का गलत-सही जगहों में प्रस्थापन ( भूत-प्रेतादि ), अथवा अंगों के सही प्रस्थापन में भी उन का अनुपात का विराट् या लघु हो जाना, आदि ने भी विचित्र किमाकार रूप गढ़े हैं । किमाकार सौन्दर्यतात्विक कुरूपता ( एस्थेटिक अगलीनेस ) के विधायक हैं । भारतीय किमाकार-संविधान में यक्ष, किन्नर, गन्धर्व, कुबेर आदि की सूरतें अथवा मुखौटे भी किमाकार का बोध प्रदान करते हैं । आकृति के किसी विशेष अंग को बढ़ा-बढ़ा देना या किसी विशेष दुर्बलता को प्रतीक रूप में जोड़ देना ( मूर्खता को सिर पर गधे के सिर से अभिव्यक्त करना, वैभव को कुबेर के मटके जैसे पेट से प्रकट करना, आदि ) भड़ोआ ( कैरिकेचर ) के उदाहरण हैं ।

वस्तुतः किमाकार का पहला नैसर्गिक विधान मनुष्यों और पशु-पक्षियों को तुलना में हुआ है । गधे की तरह मूर्ख, लोमड़ी की तरह चालाक, बगुले की तरह धूर्त, कुत्ते की तरह गुलाम आदि विशेषताओं ने लक्षणार्थम धारण किया और बाद में यह तुलना ही अन्यापदेश ( ऐलिगेंरी ) हो गयी; तथा विशिष्ट चरित्र वाले मनुष्य का अंकन पशु-रूप में ही होने लगा । दो चारित्रिक खूबियों के मेल ने किमाकार को अधिक असलियत दी; जैसे—मनुष्य शरीर और सिंह-मुख या वराह-मुख का मेल ( नृसिंह, वाराह ) अथवा हाथी के मुख और सिंह-शरीर का मेल ( गरजसिंह ), अथवा ईहामृग । इसी बिन्दु से मध्यकालीन व्यंग्य और पशु-कथाओं दोनों का व्यापक विकास हुआ है ।

किमाकार का दूसरा विधान मुखौटों ( मास्क्स ) में हुआ है । मन्दिरों के द्वारों, नालियों, खम्भों में जो किमाकार-अलंकरण हैं वह दैत्याकार मुखौटों की देन हैं । वस्तुतः दैत्याकार और किमाकार ( मास्क्ट्स ऐण्ड द गोटस्क ) की सौन्दर्यात्मक कुरूपता के क्षेत्र में वैसी ही अद्भुत दोस्ती है जिस तरह सौन्दर्यात्मक शोभा के क्षेत्र में प्रकृति और नारी की कान्त मैत्री । यह सौन्दर्यशास्त्र का एक महत्त्वपूर्ण सिद्धान्त है । मानवैतर किमाकार दैत्याकार अथवा विषम अनुपाती होता है, मनुष्य के कार्यों का अनुकरण करने वाला किमाकार ( मिथिक गोटस्क ) भड़ोआ होता है; जैसे—बौने, कुबड़े, क्लीब, बिगुणक, नपुंसक आदि । शिव-विवाह और शिव-राण्डव में भारतीय किमाकार के तत्त्वों का बहुमूल्य अनुसन्धान हो सकता है जिस में पशु-पक्षी, भूत-प्रेत, सर्प-बाघ आदि सभी का 'गंहुमड्ड' हो जाता है । यूनान के आदिम जीवन में डिथोनोसस दावतों में क्रिपुक्व-वैशादि किमाकार के उद्गम हैं । अतः इस विधान में किमाकार गोपनवेशमूवा ( डिस्गाइज )



से विकसित हुआ है जहाँ गोपनीयता का लोप कर के दोनों वस्तुओं को एक कर दिया गया। किमाकार मुखौटों का उपयोग कामद हास्य तथा विशिष्ट पात्र के भड़ोआ, दोनों के लिए हुआ है। मध्यकालीन काव्य में मुखौटा लुप्त हो गया और उस के स्थान पर वेशरूप-परिवर्तन ही कथानक-रूढ़ि बन गया।

किमाकार का तीसरा विधान निशाचरों को दैत्यरूप तथा दैत्याकार प्रदान करने में मिलता है। उन की रचना में परम कुरूपता, अन्धविश्वास, और त्रास, इन तीनों का संयोग हुआ। मध्यकाल में राक्षस तत्कालीन अन्धविश्वास होने के साथ-साथ उबरदस्त खलनायक या प्राप्याशा नामक कार्यव्यापार के संचालक होते थे। 'मानस' में प्रधानतः हनुमान् को कई विरूप विषम निशाचरों-भूतों का सामना करना पड़ता है। दैत्यों के रूपों (फॉर्म्स) के सम्बन्ध में मनुष्य की अजीब या विचित्र वृत्तियों का उद्घाटन होता है। बीभत्स में ये जोगिनियों, पिशाच, प्रेतों, भूतों की किमाकार सेना हो कर भयपूर्ण जुगुप्सा और नरक के वातावरण की व्याप्ति कर देते हैं जिस से बाद में 'शान्तविभ्रान्ति' (पीसफुल रिलीफ़) मिले। भारतीय सौन्दर्यबोध में बीभत्स के पश्चात् शान्त का विधान होना एक रूढ़ि है। अतः हास्य 'त्रासद विभ्रान्ति' (ट्रैजिक रिलीफ़) के निमित्त होता है, और बीभत्सपरक किमाकार 'शान्तविभ्रान्ति' के। बीभत्स के अलावा दैत्यरूप किमाकार में नामों का प्रतीकीकरण बहुतायत से होता है : 'मानस' में कुछ राक्षसों के नाम कुम्भकर्ण, मेघनाद, खर-दूषण, दुर्मुख, अकम्पन, बज्रदन्त, धूमकेतु, अतिकाय, शूर्पणखा आदि हैं। दैत्यों की विराट् दुनिया एक मिथकीय वातावरण में ही मुमकिन हो सकती है। राजसभाओं के वातावरण में लोभड़ी, भेड़िये, मृग, शृगाल आदि के गुणात्मक माध्यम से तो शत्रुओं की खिल्ली उड़ायी गयी है अथवा तत्कालीन समाज की कुरीतियों का परदाफ़ाश किया गया है। तुलसी ने झूठे साधुओं के लिए बगुला, कामुक पुरुषों के लिए कुत्ता, धूर्तों के लिए कौवा का उपयोग समाजालोचना के लिए किया है, किन्तु कभी-कभी उपमाओं के दोषों के कारण उन से 'किमाकार-विम्बों' की रचना हो गयी है : यथा—रामकथा भ्रमरूपी मेढकों को खाने के लिए सपिणी है, बड़ा भारी मोह विशाल महिषासुर और रामकथा भयंकर कालिका है, रामनाम के दो अक्षर जीभरूपी यशोदा के लिए हरि और हलधर (कृष्ण और बलराम) के समान हैं, इत्यादि। दैत्यरूप किमाकार का अनुपम उदाहरण कुम्भकर्ण है। भारतीय साहित्य में कुम्भकर्ण किमाकार के तत्त्वों का चरमोत्कर्ष है। कुम्भकर्ण भूचराकार शरीर है : मानो स्वयं काल ही शरीर धारण कर बैठा हो। उस ने रावण से 'करोड़ों' चढ़े शराब और 'अनेक' भैंसे मँगाये। वह बानर राजा सुग्रीव को काँध में दबा कर चला। सुग्रीव ने उस के नाक-कान दाँतों से काट लिये। बिना नाक-कान के भयंकर कुम्भकर्ण और भी भयानक हो गया। वह करोड़ों बानरों को एक साथ पकड़ कर खाने लगा : मानो पर्वत की गुफा में टिड्डियाँ समा रही हों। भालू और बानरों के ठट्ट के ठट्ट उस के मुख, नाक और कानों की राह से निकल-निकल कर भाग रहे हैं।

वह क्रोध कर के पर्वत उखाड़ लेता है। यह राक्षस दुर्मित्र के समान है। भुजाओं के कट जाने से वह बिना पंख के मन्दराचल जैसा हो गया। रावण का किमाकारत्व भी पर्वत की विराट्ता के इर्दगिर्द ही बुना गया है, किन्तु उस में अंग की अनेकता है ( दक्षशीश ) और चरित्र का प्रतीकीकरण ( सिर पर गधे का मुख )। रावण प्राणयुक्त कञ्जलगिरि के समान है। उस की भुजाएँ वृक्षों के तथा सिर पर्वत-शिखरों के समान हैं; रोमावलि मानो बहुत सी लताएँ हैं और मुख-नाक-नेत्र-कान पर्वत की कन्दराओं तथा खोहों के बराबर हैं। नाक-कान-बिहीन शूर्पणखा भयानक किमाकार की मिसाल है। इसी तरह रौद्ररस-रूप हनुमान् भयानक किमाकार रूप और सुन्दर किमाकार रूप, दोनों के योग है : उदयकालीन सूर्य के समान शरीरवर्ण आजानुबाहु, डरावनी सूरत वाले मानो काल के भी काल हों, सुवर्णपर्वत के समान शरीर वाले, बज्र-तुल्य नख, पीले नेत्र, विकराल भौंहें, जीभ-दाँत व मुख, भूरे रंग के बाल तथा कठोर पूँछ (हनुमान-बाहुक, १, २) जाहिर है कि तुलसी ने दैत्यरूप किमाकार के लिए 'पर्वत' का उपमान चुना है और 'भय' तथा आतंक, 'बीभत्स' तथा आश्चर्य का उद्बेक कराया है। अंगों का गुणन, या शरीर-रचना में उन के लोप द्वारा भी तुलसी ने किमाकार का विधान किया है : शिव-समाज में कोई बिना मुख का है तो किसी के बहुत-से मुख हैं, कोई बिना हाथ-पैर का है तो किसी के कई हाथ-पैर हैं, किसी के बहुत सी आँखें हैं तो किसी के एक भी नहीं हैं, कोई बहुत मोटा है तो कोई बहुत ही क्षीणतन है, और कोई पवित्र तथा कोई-कोई अपवित्र वेश धारण किये हैं। यहाँ विरोधों ( ऑपोजिट्स ) की तुलना है। शिव-बरात में ही विरोधों का सामंजस्य भी किमाकार का विधान करता है जहाँ एक ओर देवतादि हैं तो दूसरी ओर बहुत प्रकार के प्रेत, पिशाच और योगियों की जमातें हैं, एक ओर देवरथ आदि हैं तो दूसरी ओर सुअरों, भैंसों, गधहों, कुत्तों आदि की वाहिनी है। शिव का रूप भी किमाकार है। वे पंचमुख और त्रिनेत्र हैं। उन की वेशभूषा में विषमता-ओचित्य है, वे भयंकर गहने पहने तथा हाथ में कपाल लिये हैं। इस तरह कुम्भकर्ण और शिव को तुलसी ने क्रमशः भयंकर दैत्यरूप किमाकार, एवं विषम मंगल-देवरूप किमाकार के प्रारूपों ( मॉडल्स ) के रूप में अनूठी पूर्णता के साथ तराशा है। यहाँ किमाकार-रूपत्व है। किमाकार-स्थिति ( थोटस्क सिट्यूएशन ) का उदाहरण शिव-बरात है जिस का सूत्र है : 'मूल वस्तु के अनुरूप सारे साहचर्य भी डल जाते हैं' ( 'जस दूल्ह तसि बनी बराता', और दूल्ह 'बामदेव' तथा 'बाबला' है )।

निष्कर्ष रूप में कहा जा सकता है कि मध्यकाल में किमाकार का उपयोग सौन्दर्यतात्त्विक कुरूपता के विधान; चारित्रिक प्रतीकीकरण; और अवचेतन के भवपूर्ण, आतंकपूर्ण, बीभत्सपूर्ण एवं आश्चर्यपूर्ण मुक्त साहचर्यों के निर्माण में हुआ है जिस में दैत्यों से के कर पशु-पक्षियों और दरबारों के विदूषकों तक का योगदान रहा है। किमाकार के प्रति रुचि का होना मनुष्यता की दुर्बलताओं की ( हास्य से भी अधिक सख्त ) आलोचना है। मनुष्यों तथा पशुओं, मनुष्यों तथा पक्षियों, पशुओं तथा पशुओं,

पशुओं तथा किम्पुश्यों आदि के मिश्रण के द्वारा विभिन्न सूरतों, विभिन्न अंगरचनाओं तथा विभिन्न अनुपातों की रचना कर के मध्यकालीन समाज ने कुरूपता और किमाकार के प्रति अपनी अभिरुचियों को प्रदर्शित किया है। मन्दिरों, प्रासादों और तोरणों में तो किमाकार शिरों और मुखों की इफ़रात है। “मध्यकालीन कलाकारों की प्रीति भयंकर वस्तुओं तथा उपहासपूर्ण वस्तुओं के निर्माण पर थी, यद्यपि अपने आतंकों में वे निरन्तर किमाकार की ओर भागते चले जाते थे। इन शिल्पाकृतियों की बगल में हम पीड़ा के माध्यमोंको भी पाते हैं जिन्हें पीड़ितों की आकृतियों पर प्रतिभाचातुर्य के साथ प्रदर्शित किया गया है। मध्यकाल की साम्प्रदायिक चेतना ने इस अभिरुचि में विलास करने की बेहद गुंजाइश बरक्षी क्योंकि इस में ‘नरक’ और ‘यमलोक’ के अनन्त विविधता वाले आतंक सन्निहित थे।”

टोटेम किमाकार के पूर्वरूप है जिन में कुरूपता के बजाय आदिमधर्म की श्रद्धा और प्रतीकीकरण का मेल है, किन्तु दो शत्रु-टोटेमिक कबीलों के लिए एक दूसरे के पवित्र प्रतीक किमाकार-बोध प्रदान करते रहे होंगे। ‘मानस’ में जो टोटेमीय तत्त्व आये हैं वे तुलसी के युग के न हो कर रामकथा की यात्रा के किसी प्राचीन चरण के अवशेष हैं। अलबत्ता तुलसी ने तो उन में ‘अलौकिकता’ का विधान कर डाला है। श्रद्धाराज जामवन्त तथा गूढराज वृद्ध जटायु कबीले के कुलज्येष्ठ ( पैट्रियार्क ) रहे होंगे। इसी तरह बानरराज सुग्रीव, कन्दरावासी सम्पाति टोटेम वाली जाति, अनेक जातियों के बानर ( टोटेम ), काकभुशुण्डि आदि में टोटेम, जादू, और कौतुक का ऐसा मिश्रण हुआ है कि तुलसी के युग में इन्हें एकधर्मी बना दिया गया।

‘बीभत्स’ और ‘भयानक’ की समस्या को हम कई प्रसंगों में उठाते चले और उन के तत्त्वों का छिटपुट निरूपण करते आये हैं। धार्मिक काव्य में हम ने बीभत्स और भयानक को सहचर रूप में इसलिए रखा है कि दोनों में ही अतिप्राकृतिक और अलौकिक, रहस्य और रोमांच का मेल है। सौन्दर्यतात्त्विक दृष्टिकोण से तो भयानक के भय की सृष्टि तब होती है जब प्रधान कथातन्त्र ( रामपक्ष ) का विरुद्ध कथातन्त्र ( रावणपक्ष ) विघ्न करने वाला होता है; अथवा उस पर हावी हो जाता है, किन्तु पूरा विघ्न नहीं कर पाता अन्यथा ‘शोक’ का उद्रेक होगा। तुलसी ने स्त्रियों को स्वभाव से भीरु माना है ( ‘भृगुलोचनि तुम्ह भीरु सुभाएँ’ ) जो एक सामन्तीय काव्यशास्त्रीय धारणा है ( स्त्रीनीचप्रकृति—विश्वनाथ )। भय में आश्रय निस्सहाय और कमजोर पड़ जाता है तथा आलम्बन प्रवण और विकृताकाररूप होता है ( व्याघ्र, हिरण्य जीव, भयानक वन, शत्रु आदि ) तुलसी ने अयोध्याकाण्ड में वन की भीषणता का ( मानस, २।६१, ६२।१-२ ), लंकाकाण्ड में युद्ध की भयानकता विशेष रूप से वर्णन

१. बॉमस राइट : “अ हिस्ट्री ऑफ़ कैरोकेवर पेण्ड ग्रीटस्क”, पृ. १४८; प्रकाशक: चैटो पेण्ड विण्डस, १८७५।

किया है। क्योंकि तुलसी कृतित्व में राम परब्रह्म है, अतः शत्रु रावणपक्ष में भयानकता के बजाय मायामय अलौकिकता का बिन्यास हुआ है। 'बिनयपत्रिका' तथा 'कवितावली' में कलिकाल की संहारकता का धार्मिक संचारियों के द्वारा मौलिक उपस्थापन हुआ है। बीभत्स के अन्तर्गत उन्होंने शास्त्रीय आलम्बन ही प्रयुक्त किये हैं, किन्तु योगिक-तान्त्रिक आलम्बनों की अलौकिकता का जाल भी डाला है। बीभत्स का सौन्दर्यतात्त्विक अनुभव दो स्थलों पर कराया गया है : सरदूषण-युद्ध, तथा रामयुद्ध के भीरु पर। पहले में योद्धाओं के अंगों का क्षत-विक्षत हो कर गिरना; चील, कौबों, गुडों, शृगालों आदि के भयंकर शोरों का उठना; भूत-प्रेत-पिशाचों, बोरवैतालों तथा योगिनियों के जुगुप्सापूर्ण नृत्य के आयोजन आदि के द्वारा भय और जुगुप्सा का संयोग हुआ है (मानस, ३।१९-छन्द)। रामयुद्ध के अवसर पर अपवित्र रक्त-नदी के एक सांगरूपक के द्वारा मरण का आयोजन हुआ है। बीभत्स का धिनौनापन धार्मिक काव्यों में विरति की ओर अग्रसर करने वाला होता है। यह युद्ध की भयानकता और मृत्यु की क्रूरता का निदर्शन करता है।

अन्त में 'धार्मिक भाषा की संरचना' को मीमांसा शेष रहती है। भाषा की अर्थमीमांसा ( सिमिण्टिक्स ) पर कार्य करने वालों में कॉर्जिबस्की, हायाकावा, चेज, विटगेंस्टाइन, न्यूराथ, कार्नाप, फ्रैंक; व्हाइटहेड, रसेल, ऑग्डेन, रिचार्ड्स, आयर तथा साइबर्नेटिक्स एवं 'सिम्बॉलिक लॉजिक' के अनुकर्ता आदि हैं। लेकिन भाषा के धार्मिक उपयोग पर कार्य करने वालों में सन्त ऑगस्ताइन, टिल्लिच, रेण्डॉल, ब्रेषवेट आदि का भी खासा योगदान रहा है। अतः हम यहाँ अप्रासंगिक बातों में नहीं उलझेंगे। धार्मिक भाषा, और उस में भी रहस्यवाद की भाषा की अर्थगत एवं प्रतीकगत विशिष्टताएँ हैं। यह काव्यभाषा और वैज्ञानिक भाषा से कई दृष्टियों से भिन्न है। इस पर तो संकेतों ( सीमियोटिक ) का सिद्धान्त लागू होता है। इस की प्रेषणीयता अभिषालक्षणा-व्यंजना नामक शब्द-शक्तियों से परे, तथा अतिरिक्त है। व्हाइटहेड, रसेल और विटगेंस्टाइन ने 'लॉजिकल पॉजिटिविज्म' की धारा के अनुसार इस बात को सिद्ध किया कि कुछ वस्तुव्यय ऐसे होते हैं जिन का प्रमाण ( वेरिफिकेशन ) असम्भव है। अतः उन पर बहस निरर्थक है। वस्तुव्ययों की एक कोटि ऐसी है जो विश्लेषण करने पर यथार्थ के बाबत न हो कर भाषा के बाबत होते हैं। अर्नेस्ट कैसिरर ( १८७४-१९४५ ) के अनुसार अर्थमीमांसक तथ्यात्मक ज्ञान तथा तर्कात्मक ज्ञान के क्षेत्रों में उलझे रहे और प्रतीकनिर्मात्री क्रिया के प्रति कम जागरूक रहे जिस से मिथकों की सृष्टि होती है। उन के अनुसार भाषा उस अनुभव का अवधारण ( कॉन्सेप्ट्युएलाइज ) तथा प्रतीकांकन ( सिम्बॉलाइज ) इस के बहुत पहले ही कर डालती है जब वह बहस और तर्क का साधन बनता है। अवधारण एक बीज-कर्म है तथा प्रतीकांकन अवधारणा का स्वैर्यकर्ता ! आल्फ्रेड कॉर्जिबस्की ( १८७९-१९५० ) ने भाषा और यथार्थता के सम्बन्धों की तुलना कर के अपने 'सामान्य अर्थमीमांसाशास्त्र' के अनुसार सिद्ध

किया कि शब्द वे वस्तुएँ 'नहीं हैं' जिन का प्रतिनिधित्व करते हैं, शब्द किसी वस्तु के बावत 'सब-कुछ नहीं' कह सकते, तथा शब्द के बावत शब्द, और शब्द का तात्पर्य कथन अनन्ततः सम्भव है क्योंकि शब्द 'आत्म-प्रकाशक' हैं। जब हम कहते हैं कि 'कमल लाल है' तो यहाँ 'कमल' और 'लाल' दोनों स्थिरांक नहीं हैं। कमल किस देश का ? किस ऋतु का ? लाल कैसा ? क्योंकि लाली तो उषा के रंग से ले कर आलस्यक के रूप के बीच नाना वर्ण की होती है। अतः 'कमल लाल है' यह वक्तव्य पूर्णतः सत्य नहीं है। यह 'केवल' सीमाओं के भीतर ही सत्य हो सकता है। अब एक दूसरी तरह का कथन लें : "भगवान् राम स्वामी हैं"। यहाँ न तो 'रामस्वामी' का यथातथ्य सम्बन्ध है, न ही अनेकार्थक शब्द वाला विपरीत या असम्बद्ध अर्थों वाला सम्बन्ध है, बल्कि एक समदृश्य (ऐनेलॉजिकल) सम्बन्ध है अर्थात् हमें ईश्वर-रूप से नीचे के मानुष-रूप में इस के सम्बन्ध-सादृश्यको ढूँढ़ना पड़ेगा। जिस तरह मनुष्य-रूप में स्वामी-सेवकका सम्बन्ध होता है उसी तरह ईश्वर और मनुष्य का बहुत कुछ सम्बन्ध है, यद्यपि मानवीय और ईश्वरीय स्वामित्व में अन्तर भी है। अतः इस वक्तव्य में भेद में सादृश्य, एवं सादृश्य में भेद है। यह वक्तव्य ईश्वर की पूर्णता का मूर्त-कथन न कर के इंगित-कथन करता है और 'स्वामी' शब्द के अर्थ का स्वयंप्रकाशन (इष्टघुष्ट) भी करता है। यह धार्मिक अर्थों की जटिल समस्या है। 'ईश्वर राम' के द्वारा हम ने अर्थ की व्यंजना को थोड़ा सा नियत प्रकरण भी दिया है। निर्गुण तो अनन्त, अनादि, अनोह आदि है; किन्तु सगुण राम में मानवीय गुण भी है (स्वामित्व, प्रीति, मर्यादा, लोकमंगल आदि)। अवतार-धारणा के कारण निर्गुण ब्रह्म में मानवीय गुण निहित हो गये। इसलिए यह प्रदर्शन मुमकिन हो गया कि जिस तरह अवतार राम ने स्वामित्व का प्रकाशन किया वही ईश्वर के स्वामित्व का अभिज्ञान है। धार्मिक भाषा को मूलभूत समस्या है कि उस में कथानक तथा कथोपकथन अन्ततोगत्वा दृष्टान्त (पैरेबल्स) तथा प्रतीक (सिम्बल्स) ये रूपान्तरित हो जाते हैं, अर्थात् चरित्र 'लीला' में एवं संवाद 'गीता' में रूपान्तरित हो जाते हैं। इसलिए हमें "ईश्वर को दृष्टान्त-रूप में समझना पड़ता है" (आयन क्रॉम्बी)। अतएव जब अवतार राम दृष्टान्तों में बात करते हैं तब कवि भी ईश्वर से दृष्टान्तों में ही बात करता है, यद्यपि 'सत्य' उन दृष्टान्तों में प्रस्तुत भाषिक सत्य जैसा नहीं होता। अतः क्या दृष्टान्तों, प्रतीकों, मिथकों और आत्मप्रकाशक शब्दों की धार्मिक भाषा का तार्किक चरित्र होता है ? आज धार्मिक भाषा के कई सिद्धान्त उसे अ-ज्ञानात्मक सिद्ध करते हैं (मनोवैज्ञानिक अर्थ में)। पॉल टिलिच ने धार्मिक भाषा की प्रतीकात्मक प्रकृति का, तथा चार्ल्स मॉरिस ने धार्मिक भाषा की रहस्यवादी प्रकृति का अन्वेष किया है। " 'धार्मिक' भाषा के प्रतीक हमारे सम्मुख उस यथार्थता का उद्घाटन करते हैं जो अन्य तरीकों से हमारे लिए अगम्य है" (—टिलिच)। यही काम कलात्मक भाषा के भी प्रतीक करते हैं, किन्तु दोनों में ही उद्घाटित यथार्थता क्रतई 'सम्पूर्ण' नहीं होती। धार्मिक भाषा के प्रतीकों को बल देने में मिथकों का महत्तम योगदान होता है, और ये अ-प्रतिवस्तुपरक (नॉन रेप्रेजेंट-

शनल ) एवं अ-ज्ञानक्रियात्मक ( नॉन-कॉग्निटिव ) होते हैं, और ये किसी अन्य वस्तु का सम्प्रेषण न कर के स्वयं को ही सक्रिय बना उठते हैं ( देखिए—रेण्डॉल : 'की-रोल ऑफ नल्लिज इन वेस्टर्न रिलीजन', पृ. ११४ ) इस के अलावा धार्मिक कथन किसी नैतिक कार्य का भी निर्देश करते हैं। अतः उन में कार्य या कर्म का आह्वान होता है और उस कर्म के प्रति श्रद्धाभाव। इस वजह से हम धार्मिक भाषा को आचरणों तक क्रियान्वित कर के ले जाते हैं। 'ईश्वर राम स्वामी हैं' के कथन में कथक का यह उद्देश्य है कि हम दास्य सम्बन्धों पर आधारित धार्मिक जीवन का पालन करें। इस तरह धार्मिक कथाओं एवं धार्मिक जीवनविधि के बीच सौन्दर्यात्मक से अधिक नैतिक एवं मनोवैज्ञानिक सम्बन्ध कायम हो जाता है; और धार्मिक कथाएँ आचरण-नीतियों की व्यावहारिक व्याख्याएँ बन जाती हैं। इसलिए धार्मिक भाषा में दृष्टान्तों (पैरेबल्स) और मिथकों ( मिथ्स ) के द्वारा एक ही आचरण के प्रति मनोवृत्तियों में अन्तर उत्पन्न हो जाता है; मसलन, सगुणधारा और निर्गुणधारा के एक ही साध्य होने के बावजूद भी मिथकों और दृष्टान्तों के द्वारा उन की आचरणनीतियों; जीवनदर्शन में फर्क हो जाता है। सारांश में, "धार्मिक कथन का लक्ष्य किसी आचरणनीति को क्रियान्वित करना होता है" ( ब्रेथवेट : 'ऐन इम्पिरिसिस्ट व्यू ऑफ द नेचर ऑफ रिलिजस बिलीफ़, पृ. ३२ )। तुलसी ने धार्मिक भाषा और काव्यभाषा के अन्तर को दूसरे ढंग से समझा है जब कहते हैं कि देश-काल और अवसर के अनुकूल वचन बोलना चाहिए। उन के द्वारा रची गयी प्रार्थनाएँ और संवाद एक ओर तो क्रमशः मनोवैज्ञानिक सम्बन्धों और नैतिक सम्बन्धों को कर्म में सम्पादित करने का आह्वान है, तो दूसरी ओर धार्मिक प्रतीकों एवं दृष्टान्तों के प्रकाशक हैं। लीलाओं की परिणति दृष्टान्तकथा जैसी हो गयी है, और हर लीला एक सक्रिय आचरणनीति का प्रतिमान हो कर प्रतिष्ठित हो जाता है। दृष्टान्तों द्वारा कथक तुलसी ने असंख्य धार्मिक वक्तव्य दिये हैं। एक उदाहरण धनुर्भंग के मौक़े का है जब सखियाँ कहती हैं : "तेजवान् को ( देखने में छोटा होने पर भी ) छोटा नहीं गिनना चाहिए। कहीं थड़े से उत्पन्न होने वाले मुनि अगस्त्य और कहीं अपार समुद्र ! कहीं छोटा लगने वाला सूर्य और कहीं त्रैलोक्य का अन्धकार ! महान् गजराज को छोटा सा अंकुश बश में कर लेता है ! कामदेव ने फूलों का ही धनुष-बाण ले कर समस्त लोकों को अपने बश में कर रखा है।" इसी तरह उन्होंने मणि, दीपशिला, गंगा, कल्पतरु, कामधेनु, चातक, हंस आदि के प्रतीकों द्वारा अनुभव की नयी विलक्षणताओं को अभिव्यक्त करने की कोशिश की है। उन्होंने इन प्रतीकों द्वारा मनुष्य को कर्मप्रेरित भी किया है जैसा कि धार्मिक प्रतीकों का स्वभाव हुआ करता है। यदि दृष्टान्त को व्यापक रूप में ग्रहण कर लें तो हम सम्पूर्ण तुलसी-कृतित्व में अन्योक्तियों की भरमार पाते हैं जो येन केन प्रकारेण नैतिक क्रियात्मकता को सबल और विश्वासपूर्ण बनाने की कोशिश में संलग्न हैं। तुलसी का भी बहुत कुछ ऐसा ही विश्वास था कि लौकिक काव्यात्मक वाग्विलास में गल्प

( क्रिश्चन ) होता है, किन्तु अलौकिक काव्यात्मक कथनों में तथ्य ( फ़ैक्ट्स ) एवं 'भक्ति' की विलक्षण अनुभूति । ग्रन्थिक तुलसी की इतिवृत्तात्मक शैली में सभी पात्र राम से बात करते समय "हे स्वामी ! ....हे प्रभु !....हे नाथ !" आदि सम्बोधनों का उपयोग करते हैं और उन के गुण तथा चरित्र का बखान करते हैं । वे सभी 'अत्युक्ति' में बातें करते हैं । फलस्वरूप राम और ईश्वर का मेल हो कर 'ईश्वर राम' वाक्यांश एक शब्द हो जाता है और तुरत एक आचरणनीति सारी भाषा द्वारा आन्दोलित-आमन्त्रित हो उठती है कि ईश्वर राम से एक विशिष्ट सम्बन्ध होना चाहिए, तथा हमें तदनुरूप बैसा ही जीवन जीना चाहिए । धार्मिक भाषा में मिथक का उपयोग वक्तव्यों की 'सत्यता' तथा विशिष्ट आचरण-पालन के 'प्रमाण' के रूप में होता है । बिना मिथकों और प्रतीकों और दृष्टान्तों के काव्यात्मक धार्मिक भाषा का अस्तित्व असम्भव और बे-बुनियाद है ।

धार्मिक भाषा में 'क है क' जैसा अर्थ नहीं हो सकता । उस में 'क है अ-क' तथा 'क है ख' जैसा अनुभव भी हो सकता है । इसी लिए रहस्यवादी धार्मिक भाषा अन्तर्विपरीतों ( पैरेडॉक्सेज ) और अन्तर्विरोधों ( कॉन्ट्राडिक्शन्स ) वाली होती है । कबीर के अनुसार जल के बीच में मछली प्यासी है ( अन्तर्विरोध ), घट के भीतर नीलाख तारे हैं, तथा नदी नहीं बहती पुल बहता है ( अन्तर्विपरीत ) । ऐसे विशेष अनुभवों में अन्तर्विपरीतों तथा अन्तर्विरोधों वाली भाषा स्वाभाविक होती है । क्यों ? ऐसी भाषा में भाषापूर्व ( प्री-लैंग्वेज ) संकेत भाषोत्तर ( पोस्टलैंग्वेज ) संकेतों में ( उदाहरण : गोदी के शिशुओं की चीख वाले भाषापूर्व संकेतों, आकाश में एक तारे की तरह चमकने वाले बिन्दु का भाषोत्तर 'स्पुतनिक' के रूप में प्रत्यक्षीकरण ) प्रकट होना चाहते हैं जिस से मूल भाषा-संकेत नगण्य हो जाया करते हैं ( —चार्ल्स मॉरिस की प्रस्थापना ) । ऐसे अनुभवों का भोक्ता स्वयं को उन व्यक्तियों और वस्तुओं के रूप में विभिन्न समयों और स्थानों में चिह्नित कर सकता है । वह 'प्रतीकरूप' में यहाँ और अभी स्थित स्वयं से पुथक् एक विषय हो जाता है; वह प्रतीक रूप में पर्वत को लांच सकता है, एक सूर्य हो सकता है, एक चन्द्रमा हो सकता है, कमल हो सकता है, बहुरिया हो सकता है; और तिस पर भी 'अस्तित्वरूप' में वह स्वयं रह सकता है—यहाँ, और अभी स्थित स्वयं ! अतः वह यहाँ भी होता है और यहाँ नहीं भी; वह नदी को बहते देख सकता है और पुल को भी बहते हुए अनुभव कर सकता है । उस का यह प्रत्यक्षीकरण गूढ़ और जटिल है । यह प्रत्यक्षीकरण भाषोत्तर संकेतों में प्रकट होता है । मिथक, धर्म, जादू, डोटोम आदि में यही गूढ़ भाषोत्तर प्रत्यक्षीकरण होता है । धार्मिक भाषा में कवि या रहस्यवादी प्रतीकों से अनुशासित न हो कर खुद प्रतीकों पर अनुशासन करता है । अतः उस के वैयक्तिक गूढ़ अनुभव ( भाषापूर्व संकेत ) बहुधा 'अनिर्वचनीय' हो जाया करते हैं । तुलसी में रूप-दर्शन और मनोहरता के प्रभाव की अनिर्वचनीयता की बारम्बार पुकार मिलती है । धार्मिक भाषा में पहले तो अन्तर्विरोध तथा अन्तर्विपरीत्य मिलता है और

बाद में निवेधात्मकता । उदाहरण : 'इन बातों का बखान नहीं हो सकता', 'इन का अनुभव नहीं कहा जा सकता' इत्यादि । इस की वजह यही है कि धार्मिक कवि वा रहस्यवादी अस्तित्व रूप में तो यहाँ और अभी है, किन्तु प्रतीकरूप में न यहाँ है, न अभी है । इसी लिए अन्तर्विरोधों की सृष्टि होती है, या फिर अतिशयोक्तियों के अनुमान ! वह वस्तुओं से प्रतीकात्मक तादात्म्यकरण कर लेता है । अतः उसे वस्तु का बदला हुआ रूप-दर्शन होता है : मेघ बदल कर राम की छाया करने वाले हो जाते हैं, बाण बह्मस्त्र हो जाते हैं, समुद्र का ज्वार-भाटा सुरसा हो जाता है, वानर देवी हो जाते हैं, इत्यादि । सूत्ररूप में, 'अब वस्तुएं प्रतीकात्मक नवनों' से देखी जाती हैं जो ब्रह्माण्ड यात्राओं से विस्फारित हो चुकी होती हैं' ( चार्ल्स मॉरिस : 'कम्पेय्ट्स ऑन मिस्टिसिज्म ऐण्ड इट्स लैंग्वेज' ) । तुलसी ने 'मानस' में ही धार्मिक भाषा की जटिलताओं का सामना किया है, किन्तु उन के पास काव्यात्मक भाषा की विशाल विरासत तथा संस्कार थे । अतः उन्होंने दोनों का जम कर मेल किया । कबीर ने स्वयं को काव्यभाषा परम्परा से उतना नहीं जोड़ा । अतः उन्हें भाषोत्तर प्रतीकों वाली रहस्यवादी भाषा का काव्यात्मक विधान करने में अनेक कलात्मक, भाषातात्विक, ध्वनिविज्ञानपरक समस्याओं से जूझना पड़ा है । फिर भी उन्होंने एक बेहद मौलिक और नयी भाषा गढ़ डाली है । तुलसी ने काव्यात्मक भाषा का जो उपयोग किया है उस की धार्मिक भाषा से सन्धि की अनुपम मिसाल 'मानस' का वर्षा तथा शरद-वर्णन है । काव्यभाषा के भेदों में उन्होंने अतिशयोक्ति, व्यंग्योक्ति ( 'कुलघालक', 'घनुही', 'नर राम' को ले कर उठाये गये प्रसंग ), शब्दश्लेष ( नारद मोह में 'हरि', तथा 'पार्वतीमंगल' में 'जड़' को ले कर रचे गये घटना-विधान ), वक्रोक्ति ( अंगद-रावण-संवाद के हनुमान्-प्रसंग में अंगद द्वारा हनुमान् के 'हरकारेपन' की महत्ता का बखान ) आदि का सब से उयादा सहारा लिया है । 'मानस' में इतिवृत्तात्मक भाषा के विधान की वजह से तुलसी को नाना प्रकार की कथन-शैलियों के प्रयोग के बेहतरतीन मौक़े मिले हैं । संवादों में तर्क-संयोजन के लिए उन्होंने चार प्रकार की तर्क-शैलियाँ विकसित की हैं : ( १ ) प्रश्नोत्तर रूप में लोकानुभवी तर्क-शैली । इस में निवेधात्मकता होती है और अन्त में अज्ञान प्रदर्शित कर दिया जाता है । उदाहरण : 'क्या कभी जल के बिना नाव चल सकती है ? तप के बिना क्या तेज फैल सकता है ? जल तत्त्व के बिना संसार में क्या रस हो सकता है ? इसी प्रकार, हरिभजन बिना जन्म-मृत्यु के भय का नाश नहीं होता ।' ( २ ) पौराणिक शैली में प्रश्न व प्रश्न में ही उत्तर का विधान । इस में स्वीकारात्मकता होती है और अन्त में मूढ़ता उद्घाटित की जाती है । उदाहरण : "अरे अभागे दशशोष, राम मनुष्य क्यों कर हैं ? कामदेव भी क्या अनुचारी है ? गंगा क्या नदी है ? कल्पवृक्ष क्या पेड़ है ? सहस्रफण क्या सर्प है ? बैकुण्ठ भी क्या लोक है ? रघुनाथ की अलखण्ड भक्ति भी क्या लाभ है ? अतः राम नर हो कर भी परब्रह्म हैं" । ( ३ ) तुलनात्मक शैली । इस के द्वारा अतिशयोक्ति की व्यंजना होती है । उदाहरण :



“राम का अरबों कामदेव के समान सुन्दर शरीर है, अरबों आकाशों के समान उन में अनन्त अबकाश है, अरबों सूर्यों के समान प्रकाश है।” ( ४ ) असम्भव सम्भाव्यों तथा चिरन्तन कानूनों के बीच तुलना कर के किसी धार्मिक सिद्धान्त को इन से भी बड़ा और नियमातीत सिद्ध करना । उदाहरण : ‘कछुबे की पीठ पर भले हो बाल उग आये, बाँस का पुत्र भले ही किसी को मार डाले, किन्तु रामविमुख जीव सुख नहीं पा सकता । बर्फ से भले हो अग्नि प्रकट हो जाये, खरगोश के सिर पर भले ही सींग निकल आये, अन्धकार भले ही सूर्य का नाश कर दे, किन्तु रामविमुख हो कर कोई सुख नहीं पाता ।’ ( ये चारों उदाहरण ‘मानस’ से लिये गये हैं ) ।

निष्कर्ष रूप में कहा जा सकता है कि इतिवृत्तात्मक काव्यभाषा का इस्तेमाल करने के कारण तुलसी ने ‘मानस’ में अनेक प्रकार की वक्रोक्तियों तथा तार्किक-विधियों का व्यवहार किया है; तथा उन्होंने धार्मिक भाषा तथा काव्यात्मक भाषा, इन दोनों का भी विचित्र संयोग किया है एवं धार्मिक भाषा का अनुपम सरलीकरण किया है ।

इसी भाषा-विधान-प्रसंग में तुलसी के रूपकों (मेटेफर्स) तथा बिम्बों (इमेजेज) के विधानों पर मुक्तसिर गौर हो सकता है । आधुनिक व्याख्याओं में रूपक तथा संस्कृति का दर्पण भी सिद्ध किया गया है ।

‘रूपक’ में दो तरह की सम्बन्धता होती है : (क) यह सादृश्य या साधर्म्य का कथन न हो कर तादात्म्य-कथन है जहाँ समाज के दृष्टिकोण का प्रकाशन होता है; जैसे श्रद्धा-गौ, धर्म-रथ । अतः रूपक तथ्य का वस्तुव्य होता है । रूपक ‘कालान्तर’ में ‘रूपी’, ‘जिमि’, ‘जनु’ आदि के द्वारा उपमा बन जाता है, और यह एक सामाजिक घटना है । (ख) रूपक का तादात्म्य-कथन अपने विशेष देश और काल अर्थात् इतिहास और भूगोल से अपनी सम्बन्धता प्रतिबिम्बित करता है । अतः रूपक में तुलसी की भौलिकता के बजाय उन की इस देश-काल सम्भूत सम्बन्धता का ज्यादा महत्त्व है । इसी लिए रूपक एक पूरे समाज और सम्यता का अन्तर्भावन करते हैं । तुलसी ने बड़े अनूठे सांकरूपकों की रचना की है । जिस तरह होमर की होमरीय उपमाएँ, दान्ते के संदर्शन, कालिदास की उपमाएँ, कबीर के प्रतीक अपनी भौलिक और सांस्कृतिक छाप रखते हैं, उसी तरह तुलसी के ‘सांकरूपक’ उन के समय और समाज की समग्रता, हिन्दू जाति की धार्मिक चेतना तथा वेद-लोकसम्मत सामाजिक व्यवहार का प्रकाशन करते हैं । जिस तरह आज के युग में हम जिन रूपकों का इस्तेमाल करते हैं वे या तो मनुष्य और मशीन का तादात्म्यकरण करते हैं, अथवा मिथक ( ‘सिसिफस’; जोड़ीपस, प्रोमेथ्यूस, विशंकु, बृहन्नला, कुन्ती, अभिमन्यु आदि ) कथाओं और वर्तमान संस्कृति का तथ्यीकरण करते हैं । वास्तव में विचार एवं आचरण के नियामक षटक या तो सामाजिक सांस्कृतिक हैं, या मनोयौनपरक अथवा स्नायु-अर्थपरक ( सोशियैल्सचरल, साइको-सेक्स्युअल, न्यूरो-लिमैष्टिक ) । भाषा और संस्कृति को ये रूपगठन देते हैं । तुलसी के सांकरूपकों में से श्रद्धा-गौका रूपक एक सम्पूर्ण कुचकमारत से सम्बन्ध

रखता है, भक्ति-गंगा रूपक पवित्र नदी के किनारे के धार्मिक जीवन से सम्बन्ध रखता है, धर्म-रथ रूपक ( महाभारत से प्रभावित हो कर ) आध्यात्मिक मूल्य-चक्र की रचना करता है, रामचरित-मानस रूपक धार्मिक स्थान के माहात्म्य से जुड़ा है, मणिदीप रूपक मन्दिरों के उपचारों से सम्बद्ध है, तथा रक्तनदी रूपक कुम्भीपाकनद की याद दिलाता है ।

‘बिम्ब-विधान’ की दृष्टि से तुलसी ने संस्कृत की क्लैसिकल परम्पराओं से आगे बढ़ कर उन में ग्राम्यीकरण का जबरदस्त समावेश किया है । यह उन की ‘ग्रामीण सौन्दर्यबोध-शास्त्र’ को महत्तम देन मानी जायेगी । संक्षेप में, उन के बिम्ब-विधान की निम्नलिखित कोटियाँ हैं :

(१) पम्पासर, वर्षा, शरद् वर्णन में ‘धार्मिक-नैतिक बिम्ब’ ( इन का निरूपण हो चुका है ):

(२) ‘लोकानुभवी बिम्ब’ ( इन का भी निरूपण हो चुका है );

(३) ‘मिथकीय बिम्ब’ ( इन का निरूपण आगे होगा );

(४) ‘ब्रह्माण्डपरक बिम्ब’ ( इन का भी निरूपण आगे होगा );

(५) ‘अन्योक्ति, सूक्ति, दृष्टान्तपरक बिम्ब’; जैसे : कहीं पोखरे का क्षुद्र कछुआ भी मन्दराचल उठा सकता है, नवरसालवन में विहरणशील कोकिला क्या करील के जंगल में शोभा पाती है, कौबों को बड़े प्रेम से पालो पर क्या वे कभी मांसत्यागी हो सकते हैं, सन्त-असन्त एक साथ जगत् में पैदा होते हैं किन्तु उन के गुण कमल व जोंक की तरह अलग-अलग हैं, साधु का चरित्र कपास के फल की तरह होता है, जैसे बगुले हंस पर तथा मोंढक पपीहे पर हंसते हैं वैसे ही मलिन मन निर्मलवाणी पर हंसते हैं, इत्यादि;

(६) ‘कवि-समयपरक बिम्ब’; सर्पमणि, सूर्य-कमल, मोती-सीप, गज-मुक्ता आदि से सम्बन्धित;

(७) ‘शकुन-अपशकुन सूचक बिम्ब’; जैसे : मंगल बचावे बजने लगे, कलघा सजा दिये गये, देवता फूल बरसाने लगे, सुआसिनियाँ मंगल गाती हैं, बहुत से स्यार, गदहे और कुत्ते रोते हैं, आकाश में जहाँ-तहाँ पुच्छल तारे प्रकट हो गये, पृथ्वी हिलने लगी, आकाश से वज्रपात होने लगा, इत्यादि;

(८) ‘मुद्रात्मक बिम्ब’; जैसे : जयमाला ढालती हुई सीता मानो दो सनाल कमल चन्द्रमा को डरते हुए जयमाल दे रहे हों, राम से मिलते हुए मुनि ऐसे शोभित हो रहे हैं जैसे सोने के वृक्ष से तमाल का वृक्ष भेंट रहा हो, हनुमान् ऐसे निःशंक जाड़े रहे जैसे सर्पों के समूह में गरुड़, अंगद सिंह की सी ँड़ से इधर-उधर देखने लगे, कुम्भकर्ण ऐसा अचल रहा जैसे मन्दार के फलों के भार से हाथी पर कुछ असर नहीं

होता, वानरों की बहुत-सी पूँछें आकाश में छायी हुई हैं मानो सुन्दर इन्द्रधनुष उदय हुए हों, चार चरन नख लेखति धरनी, आदि;

(९) 'भाव एवं विचार बिम्ब'; जैसे : सीता इस तरह चकित हैं मानो डरी हुई मृगछात्री सकल दिशाओं में देख रही हो, प्रेमप्रफुल्लित रानियाँ ऐसी सुशोभित हो रही हैं जैसे मोरनी बादलों की गरज सुन कर प्रसन्न होती हैं, कैकेयी ऐसे देखती हैं मानो भूखी बाघिनी हरिणियों को देख रही हो, भरत की दशा कैसी है जैसी जलप्रवाह में जल-अलि की गति होती है, सब अतुलनीय बलवान् तीर ऐसे चले मानो काजल की आँधी हो, लंका के लोग हनुमान् को याद कर डर से सूख गये और छिपने लगे जैसे बाघ के झपटने पर लवा पक्षी छिप जाता है, अन्य व्याकुल व्यक्ति भी भरत के साथ हो गये जैसे वन को भयंकर दावानल से जलता देख कर पक्षी और मृग उस से निकल भागने लगते हैं, भरत भरद्वाज के आश्रम की ओर चले मानो किसी तृषातुर गजराज ने दारुण धाम लगने पर किसी तड़ाग को देख लिया हो, वियोगिनी धूलि-धूसरित सीता ऐसी लगती थी मानो कामदेव भूल से अपनी मोहिनी मणि को भूल गया हो, 'बहुरि बदन बिधु अंचल ठाँकी, पिय तन चितइ भौंह करि बाँकी', कैकेयी का हृदय कुम्हार के आँवों के समान जलने लगा, सासुओं की बुरी दशा देख कर सीता को ऐसा लगा मानो राज-हंसिनियाँ बधिक के वश में पड़ गयी हों, कैकेयी तू अन्त में पछतायेगी जो नह्राक (ताँत) के लिए गाय को मार रही है, विधाता की बुद्धि बढ़ी टेढ़ी है जो दूधफेन जैसी कोमल वस्तु को वज्र की टाँकी से फोड़ रहा है, भरत अयोध्या में इस प्रकार अनासक्त हो कर बस रहे हैं जैसे चम्पा के बाग में भौरा, रोमांच से मुनि का शरीर कटहल के फल के समान हो गया, इत्यादि;

(१०) 'ऐन्द्रियिक बिम्ब' (पंचेन्द्रियों तथा उन के संयोगों से सम्बन्धित); जैसे : युवती स्त्रियों का शरीर दीपक की लौ के समान है, राम-लक्ष्मण बालहंसें का सुन्दर जोड़ा है, बालमृगनयनी सीता जहाँ-जहाँ देखती हैं वहाँ मानो श्वेत कमलों की क़तार 'बरस' जाती है, सखियों के बीच सीता इस प्रकार शोभित हो रही हैं मानो बहुत सी छबियों के मध्य महाछवि हो, मतवाले गज घण्टों से सुशोभित हो कर चले मानो सुन्दर बादलों के समूह गरजते हुए जा रहे हों, अटारियों पर सुन्दर व चपल स्त्रियाँ प्रकट होती व छिप जाती हैं मानो चार चपल दामिनियाँ दमक रही हों, तीनों के कोमल और लाल चरणों को छूते ही पृथ्वी वैसे ही सकुचा जाती है जैसे हमारे हृदय, राम का मोर के कण्ठ की सी कान्ति वाला श्याम शरीर है, राम का नवीन तमाल के वृक्ष के रंग का शरीर शोभा दे रहा है, बिना नाक-कान के शूर्पणखा विकराल हो गयी मानो पर्वत से गेहूँ की धारा बह रही हो, सीता कुररी पक्षी की तरह विलाप कर रही हैं, हनुमान्-मेघनाद लड़ने लगे मानो दो गजराज भिड़ गये हों, बाबल बीर कैसे शोभित हो रहे हैं जैसे फूले हुए पलाश के पेड़, निष्ठाचरों की सेनारूपी तीतरों के समूह का नाच करने के लिए हनुमान् बाध हैं, प्रभु के अरुणवर्ण होंठ-हाथ और चरण ऐसे जान

पड़ते हैं मानो झुंजार-सरोवर में उत्पन्न सोने के कमल हों, दोनों भाई चिरीय के फूल के समान सुकुमार हैं, सीता के शरीर से अरुण कमल और सुवर्ण ने भी कान्ति पायी है, युद्धविजयी राम के श्याम शरीर पर पसीने की बूंदों तथा उन के बीच-बीच में रुचिररुण ऐसे लगते हैं मानो मरकत शैल-शिखर पर जुगनुओं के समूह में बीर-बहूटियाँ शोभा पा रही हों, राम को देखता हुआ मुनियों का समुदाय ऐसा सुशोभित है मानो चकोरों का समुदाय शरच्चन्द्र को देख रहा हो, इत्यादि;

(११) 'शुद्ध प्रकृति बिम्ब'; जैसे : तालाब के ऊपर चकवे-बगुले और हंस उड़ रहे हैं, बहुत से गवहे स्यार और कुत्ते रोने लगे, पर्वत चंचल हो गये और समुद्र खलमला उठे, नदियाँ झिंग-झिंग-झिंग करती हुई जलतरंगिणियाँ झरती हैं, बट के पत्ते नीले व सघन हैं और उस में लाल फल लगे हैं, वर्षाकाल में गगन में छाये हुए गरजते मेघ परम सुहावने लगते हैं, घातुओं से रंगे हुए गिरिशिखरों पर मधुर-मधुर शोर करते हुए मेघ शोभायमान होते हैं, घन घमण्ड नभ गरजत घोरा, इत्यादि ..।

इन कोटियों में से भेदपरक सं. (१०), (९) तथा (८) को छोड़ कर शेष क्षेत्रपरक हैं। यहाँ 'बिम्ब' का विश्लेषण करने में बहुत विषयान्तर हो जायेगा किन्तु कुछ दिशाएँ इंगित दे सकती हैं—

एक—बहुधा उन्होंने तुलनात्मक बिम्ब लिये हैं और तुलना के लिए विभिन्न पशु, पक्षी, फूल, इत्यादि के अनेक रूपात्मक पक्षों को लिया है। दो—उन्होंने एक ही तुलनीय को विभिन्न रूपों में इस्तेमाल किया है; जैसे (हंस) : नीरसीर-बिबेकी हंस से भरत, मानसरोवर पर तैरने वाले भक्तरूपी हंस, सीता सखियों के साथ राज-हंसिनी सी चली, दोनों भाई राजहंस का सुन्दर जोड़ा है, तुम हंसगामिनी बनयोग्य नहीं हो, इत्यादि [ इस के लिए वाराणसिकोव-कृत 'मानस की (रूसी) भूमिका' पृ. ९२-१०३ देखें ]। तीन—तुलना में रूपक, उत्प्रेक्षा, उपमा आदि का ढाँचा रखा है। चार—बहुधा एक बिम्ब के दो भाग हैं जिन में पहले में वक्तव्य है और दूसरे में बहुधा दो लोकसिद्ध उपमानों को जोड़ कर बनाया गया कविकल्पित उपमान अर्थात् उत्प्रेक्षा है। पाँच—यदि पहले वक्तव्य खण्ड में भी कोई बिम्ब है तब दूसरे बिम्ब-खण्ड में 'संयोगिक' बिम्ब आ गया है ( उदाहरण : भोर के अरुण आकाश में तारागण ऐसे जान पड़ते हैं मानो सूर्यरूप बालमृगराज ने अन्धकाररूप गजराज को दलित कर उस के अत्यन्त सुन्दर मुक्ताफल बिखेर दिये हों। छह—इन बिम्बों की शैली में वक्तव्य-बिम्ब का समवाय तो है ही, इस के अलावा इन में सौन्दर्यात्मक प्रतिबोध भी है; बहुधा कवि ने पहले वक्तव्य देने के बाद 'बीच' में 'ऐसा लग रहा है' या 'ऐसा सुशोभित हो रहा है' इत्यादि वाक्यों को जोड़ कर 'अन्त' में उत्प्रेक्षात्मक; रूपकात्मक या उपमात्मक बिम्ब गढ़ा है। सात—'शोभन' और 'मोहन' को ही बिम्ब अभिव्यक्त करने की उद्घाटनक चेष्टाएँ हुई हैं; और वक्तव्य तथा बिम्ब-खण्डों का अन्तर जाहिर करने के लिए 'कैसे-

जैसे 'जनु' 'जिमि', 'मनहु', 'ज्यों' आदि सम्बन्धसूचक अव्यय हस्तमाला हुए हैं। तुलसी के बिम्ब-अवबोध को ये विशेषताएँ हैं।

अब अगली एवं अन्तिम गोष्ठो में हम मिथक, मिथकीयकरण तथा प्रतीकीकरण के प्रकाश में तुलसी के व्यक्तित्व तथा कृतित्व का अनुशीलन करेंगे।

## सातवीं गोष्ठी



“प्रति अवतार कथा प्रभु केरो, सुनु मुनि बरनो कबिन्हु घनेरो” :  
अर्थात् मिथक ( मिथ ), मिथक-रचना, मिथकीयकरण तथा प्रतीकीकरण के  
आलोक में तुलसी का व्यक्तित्व कैसा है, और कृतित्व की कौन-कौन  
भूमिकाएँ हैं ?

मिथककी मोमांसा संस्कृति और कला को एक बिलकुल 'नये' आयाम का दीदार करा देती है। लौकिक बोध, सौन्दर्यबोध वैज्ञानिक बोध की तरह मिथकीय बोध का भी अपना अलग सुहावना प्रभामण्डल है जिस के घेरे में कवि, पात्र, जगत्, समाज, घटना आदि नया स्वयंप्रकाश्य ज्ञान प्राप्त कर लेते हैं। खूबसूरत मिथक-लोक में आद्यादि एवं सर्वाधिक सार्वभौम ( यूनिवर्सल ) सौन्दर्यबोधात्मक अतिशयकल्पना ( फ्रंटेसी ) का प्रतिबस्तुस्थापन होता है। मिथक केवल बोधात्मक ही नहीं, क्रियात्मक ( फ्रंक्शनल ) भी है। विज्ञान का चरम मूल्य सत्य है, मिथक का सम्भावना, इतिहास का तथ्य तथा धर्म का शुभ। किन्तु मिथक में इन सभी मूल्यों का प्रकारान्तर से 'विशिष्ट' सामंजस्य हुआ है। गियाम बैटिस्टाविको मिथकशास्त्र के जनक माने जाते हैं। उन के अनुसार मानवीय संस्कृति की सच्ची एकता का प्रतिनिधित्व भाषा, कला एवं मिथक के त्रित्व में होता है। उसेनर के अनुसार मिथकशास्त्र धार्मिक प्रतिबस्तुस्थापनों ( रेप्रेजेंटेशंस ) का रूपविज्ञान ( मॉर्फोलॉजी ) है जो देवताओं का सारतत्त्व उन के 'नामों' एवं उन के नामों के 'इतिहास' में पढ़ लेता है। अन्स्ट कैसीरर ( १८७४-१९४५ ) के अनुसार “जब चेतना के लिए यह जगत् अनुभववादी वस्तुओं की सम्पूर्णता तथा अनुभववादी तत्त्वों की जटिलता जैसा प्रतीत हुआ, तब इस के बहुत-बहुत पहले वह मिथकीय शक्तियों और प्रभावों के एक ओसत के रूप में भासमान हो चुका था।” कैसीरर सारे मिथकशास्त्र का स्रोत तथा उद्भव भाषा का द्वैत ( दो अन्तर्विरोधी गुणों में से एक का, या दोनों का आयतन, ( अर्थात् ऐम्बेलेन्स ) मानते हैं। यह उन के 'प्रतीकात्मक रूपों के वर्णन' का निबोड़ है। मसिया ऐलियादे मिथक को “घटनाओं का वह वृत्तान्त मानते हैं जो आदि में एक आदिम ( प्राइमॉर्डियल ) और कालातीत बेला में पवित्र

१. कैसीरर : 'द क्रिसिंकी ऑव सिम्बॉलिक फॉर्मस', भाग २, पृ० १।

काल ( सेक्रेड टाइम ) की बेला में—घटा था ।” यह पुनीत काल ( सेक्रेड टाइम ) क्या है ? मिथक के दर्शनशास्त्र में पुनीत काल और धर्मनिरपेक्ष काल ( प्रोफेन टाइम ) ये दो धारणाएँ हैं । मिथकीय इतिहास पुनीत काल में घटता है, तथा कार्यकारण की मूलला से संचालित अनुभवगम्य इतिहास धर्मनिरपेक्ष काल में घटता है । मिथकीय इतिहास में यथार्थता अनिवार्य रूप से पुनीत भी है अर्थात् जो यथार्थता है वह पावनता भी है । यथार्थ और पुनीत समीकरणबद्ध है । मिथकीय काल कालातीत ( नॉन-टेम्पोरल ) है जो बिना क्रम और चक्र के घटने के कारण प्रत्यावर्तित ( रिवर्ट ) भी हो जाता है । इसलिए मिथक में ‘प्रतीकात्मक शाश्वतता’ होती है । मिथक इसलिए सत्य है क्योंकि वह पुनीत है । हिन्दी की बौद्धिक परम्परा (हिन्दी इण्टेलेक्चुअल ट्रेडिशन ) से परिचय कराने के लिए हम विषयान्तर कर के भी मिथक की थोड़ी लम्बी भूमिका देना चाहेंगे ।

मिथक में ‘यथार्थता’ और ‘काल’ का बोध कई मायनों में पृथक् है । मिथकीय काल का कोई निश्चित स्वरूपगठन ( स्ट्रक्चर ) नहीं होता । उस में अतीत-वर्तमान-भविष्य, तीनों घुले व गुंथे रहते हैं; भूत कभी व्यतीत नहीं होता । वह हमेशा ‘यहाँ’ और ‘अभी’ मौजूद रहता है । तिस पर भी मिथकीय चिन्तन कार्य एवं कारण के बीच में एक प्रकार की ‘निरन्तरता’ की सृष्टि करता है जिस की वजह से मध्यम सन्धियों की एक कतार खींची जाती है जो आरम्भिक तथा अत्यन्तिम अवस्थाओं को जोड़ती है । यह निरन्तरता कार्य-कारण के ऐकान्तिक नियम के अनुसार नहीं होती; बल्कि तर्कपूर्ण चिन्तन (प्रो-लॉजिकल थॉट) के अनुसार कायम होती है । तर्कपूर्ण विश्लेषण में कार्य को अलग-अलग एवं सरल किन्तु क्रमानुसार ‘प्रक्रियाओं’ में खण्डित किया जाता है, जब कि तर्कपूर्ण मिथकीय चिन्तन के अन्तर्गत प्रक्रिया में एक मूर्त या इदम् वस्तु दूसरी वस्तु में विशेष ढंग से रूपान्तरित ( परिवर्तित नहीं ) हो जाती है । यह विशिष्ट परिवर्तन अन्तररूपान्तर (मेटेमॉर्फोसिस) के नियम से अभिहित किया जाता है । अतः मिथकीय चिन्तन तर्कपूर्ण चिन्तन होता है जिस में चिन्तन की अपेक्षा अनुभूति का सत्त्व होता है, और जिस पर अन्तररूपान्तर का नियम लागू होता है । “मिथकीय अन्तररूपान्तर हमेशा एक वैयक्तिक घटना का आलेख होता है : एक वैयक्तिक तथा मूर्त पदार्थ रूप से दूसरे में परिवर्तन । ब्रह्माण्ड समुद्र की गहराइयों से मग्न कर निकाल लिया जाता है या एक कछुबे से ढाल लिया जाता है, धरती एक महाकार शरीर से अथवा जल में तैरते हुए एक सिले कमल से गढ़ ली जाती है, सूर्य पत्थर से निमित्त कर लिया जाता है, और मनुष्य वृक्षों तथा शिलाओं से । अपनी ‘मामूली’ विषयवस्तु में अराजक तथा नियमहीन लगने वाली ये मिथकीय व्याख्याएँ जगत् के प्रति एक और एक-समान ‘आबोध’ का उद्घाटन करती हैं ( मिथकीय चिन्तन में ) । शुद्ध कार्य-कारण सिद्धान्त का स्थानान्तर प्रयोजन-सिद्धान्त

१. मसिबा पेडिगारे : ‘इमेजेस ऐण्ड सिम्बल्स’, पृ० ५७ ।

द्वारा हो जाता है ।....( यहाँ ) सम्पूर्ण या अंगी के अंश या अंग नहीं होते, और न ही वह उन में विभक्त होता है; बल्कि अंश या अंग ही तुरत सम्पूर्ण 'हो जाता' है, और उसी रूप में सक्रिय रहता है ।....यह सिद्धान्त आदिम तर्क की नींव है ।....यह सम्बन्धता न तो बौद्धिक है न प्रतीकात्मक, बल्कि 'वास्तविक' और भौतिक है । मिथकीय धारा में अंश या अंग वैसी ही वस्तु है जैसा सम्पूर्ण या अंगी ।" मिथक के तत्त्व सभी देशों में लागू होते हैं : तुलसी ने राम की मिथक-कथा में ऐतिहासिक चेतना के मेल भी कराये हैं । किन्तु उन में भी मिथकीयकरण के सभी बुनियादी तत्त्व मौजूद हैं । उन के लिए, और उस युग के हिन्दू समाज के लिए, राम यथार्थ है, राम की सभी यथार्थता अनिवार्य रूप से पावनता भी है । राम कालातीत है, वे प्रति कल्प में अवतार लेते हैं । अतः राम का काल कभी व्यतीत नहीं होता । ( त्रेतायुग में अवतार का पुराण ऐतिहासिक चेतना की देन है ) । रामकथा सभी कालों में प्रवाहित है । वे शिव के भक्त रावण से जुड़े हैं, वे पूर्वावतार परशुराम के भी साथ हैं, उन के वामनावतार के समय में जामवन्त युवक थे, वे कुषाणकालीन वात्समीकि से मिलते हैं तथा मुगलकालीन 'तापस' तुलसी को भी दर्शन देते हैं । वे सर्वव्याप्त हैं । इस चेतना में धर्म के प्रतीकों का जो योगदान हुआ है उस को चर्चा यथाऽथान होगी । राम सम्पूर्ण है और उन के अंश, समूह, व्यूह रूप भी उसी तरह रूपान्तरित ( अवतार ले कर : अन्तररूपान्तर ) हो कर सम्पूर्ण होते हैं । रामकथा में रूप से भी बड़ा है नाम, और नाम का इतिहास अर्थात् रामकथा अनेक धार्मिक प्रतीकों से जगमगा उठी है । रामकथा में मध्यम सन्धियाँ सभी वस्तुओं और घटनाओं को ईश्वर-अंश या प्रभुमहिमा में रूपान्तरित कर देती हैं । रामकथा के अंश अलग न हो कर सम्पूर्ण कथा के समान पूर्ण हैं । इसी लिए प्रत्येक 'लीला' स्वयंपूर्ण है । हम ने सूत्ररूप में इन तत्त्वों को बताया है । तुलसी के मिथकीय-करण की मौलिक चेतना यही है । मिथकीय चिन्तन में पुनीत काल की भावना इसलिए होती है कि उस में काल के माध्यम से निर्गुण अवतार लेता है और मिथकीय इतिहास की रचना करता है । इसलिए कलिकाल अर्थात् ऐतिहासिक काल अर्थात् प्राकृतजनों का काल अपवित्र और अयथार्थ ( माया, भ्रम ) हो जाता है । इसलिए अवतार मिथकीय इतिहास है; मिथकीय इतिहास में यथार्थता तर्कपूर्व है, और पावनता से सन्निहित है । सारांश में, मिथक का नाम और काम मनुष्य को पुनीत से सभी साधारणीकृत कर सकता है जब वह अपने ऐतिहासिक अस्तित्व को यथातथ्यता ( कलिकाल ) और मूर्तता ( = वर्णाश्रमधर्म तथा लोकरीति का लोप आदि ) से दूर पलायन कर जाये । तुलसी यह पूरी तरह नहीं कर पाये, और 'मानस' के पवित्र काल से बिदा ले कर 'कवितारवली' के ऐतिहासिक काल में तार्किक विदलेषण भी करने लगे । उन में मिथकीय बोध से ऐतिहासिक बोध की ओर प्रयाण के दर्शन होते हैं । ऑस्टीजर

१. अन्ट केसैरर : 'दि फ़िलॉसॉफी ऑफ़ सिम्बॉलिक फॉर्म', भाग दो, पृ. ४७, ४९, ५० ।



के मुताबिक मिथक प्रारम्भ के आदिम ( प्राइमॉर्डियल ) काल को केवल तभी यथाकृत कर सकता है, जब मूर्त स्थान एवं काल के अनुभव तथा अन्तःश्रेणियाँ विकीन हो जायें। कथक तुलसी इसी विलयन के लिए पार्वती और गरुड़ की शंकाओं को ले आते हैं। श्रोताओं को बार-बार आगाह करते हैं कि रामकथा तो पूर्वजन्मों से ले कर मृत्युपर्यन्त तक कालातीत अर्थात् एकतान है, तथा मिथकीय राम ( परब्रह्म ) ऐतिहासिक राम ( नर ) नहीं हैं। अपने युग की ऐतिहासिक चेतना के विश्वास-अविश्वास के तनाव के बीच उन्हें बारम्बार यह कहना पड़ा कि इतिहास तो मात्र भ्रम ( मोहहीन नरलीला ) है। यहाँ पुनः धार्मिक प्रतीकों ने भी दस्तन्दाजी की है। हकीकत में मिथक 'स्थान' और 'काल' की धर्मनिरपेक्ष दुनिया का निषेध करता है। मिथक जिस यथार्थता का उद्बोधन करता है वह अपने प्रभाव में इतनी पुनीत होती है कि कम से कम कुछ समय के लिए वह सभी निर्मल चेतन अनुभवों को छिन्न-विच्छिन्न कर डालती है (आँटीडजर)। 'मानस' के धार्मिक-मिथकीय वृत्त में श्रद्धा और विश्वास तथा भक्ति की प्रगाढ़ तन्मयता के मूल में इसी विशिष्ट यथार्थता का उद्बोधन हुआ है। बाद में तो ऐतिहासिक यथार्थता के संघात से 'हनुमानबाहुक' में पवित्र यथार्थता के प्रति कवि का मोहभंग भी हुआ है। इतिहास अर्थात् काल में कार्य-कारण-परम्परा से मिथकीय चेतना अनभिज्ञ है। वह कालातीत चेतना है। ऐतिहासिक काल में 'मोक्ष', 'निर्वाण' की जो धारणाएँ प्रधान हो गयीं उन में काल का विपर्यय ( रिवर्सिबिलिटी ) है, जन्म-मृत्यु के भौतिक तथ्य से मुक्ति है तथा आदिम अहं की आत्मा के प्रतीक में प्रतिष्ठा है। मिथकीय काल हमेशा 'यहाँ' और 'अभी' होता है।

ऐतिहासिक काल तथ्यों से प्रारम्भ होता है। ऐतिहासिक चेतना के आने पर अनुभववादी ( इम्पीरिकल ) यथार्थता ( पवित्र यथार्थता के स्थान पर ) का अधिष्ठान होता है। ऐतिहासिक बोध कार्य-कारण की पुरोगामी शृंखला का अनुसरण करता है। ऐतिहासिकबोध-सम्पन्न कवि, दार्शनिक और सर्जक अतीत द्वारा छोड़े गये भौतिक तथा सांस्कृतिक अवशेषों का वर्तमान में अनुशीलन करता है। इस तरह ऐतिहासिक बोध स्मरण पर आश्रित है। ऐतिहासिक वस्तुओं का सच्चा अस्तित्व तब तक रहता है जब तक वे याद किये जाते हैं। उन के स्मरण में ही संस्कृति की दुनिया की उपलब्धि होती है। अतः कवि का ऐतिहासिक बोध अतीत का निर्माण नहीं कर सकता, वह अन्तर्मुखी चेतना से उस का पुनर्निर्माण करता है। संस्कृति का यह ऐतिहासिक पुनर्निर्माण कवि की अन्तर्मुखता और बहिर्गत समाज की दशा के मिलन द्वारा ही होता है। अतः कवि या सर्जक अतीत की व्याख्या करता है। इस तरह इतिहास-चेतना की निरन्तरता में एक अतीत की कई व्याख्याएँ संचित होती रहती हैं। इसी लिए कभी-कभी एक मिथक के देवता या इतिहास के बीरनायक के विषय में कई 'प्रतीकात्मक पुनर्निर्माण' संचित हो जाते हैं। रामकथा के कई पुनर्निर्माण हुए हैं। तुलसी ने उस पुनर्निर्माण में 'अवतार-वाद' और 'भक्ति' का समन्वय किया है। यह मिथकीय चेतना पर उन की विशिष्ट

ऐतिहासिक और सांस्कृतिक चेतना का आरोपण है। अतः अवतारवाद और भक्ति के द्वारा तुलसी ने मिथक को वैष्णव सम्प्रदायपरक ऐतिहासिक बोध प्रदान किया है। स्वयं तुलसी भी मिथकीय व्याख्याओं के अन्तर से बाकिष्ठ थे। इसी लिए उन्होंने कहा है कि “हरि अनन्त हैं और हरिकथा अनन्त है”, कवियों ने राम के प्रति अवतार की कथा का वर्णन किया है तथा मेरी कथा भी विचित्र है।” यह ‘विचित्रता’ उन की ऐतिहासिक चेतना की अन्तर्मुखता है। यह विचित्रता मिथक के संस्कार रूप द्वैत की भी है। पवित्रता सम्बन्धी मूल मिथकीय धारणा का नैतिक पावनता सम्बन्धी धारणा से इतना कम मेल है (देखिए : आरम्भजातकों, जैन रामायणों व वाल्मीकि में इन के अवघोष) कि दोनों के बीच चारित्रिक तनाव, एक ध्यातव्य विरोध भी उभर सकता है जो मिथकीय बोध के अनुसार पवित्र है, जो धार्मिक बोध के अनुसार वर्जनीय और अभाव्य भी हो सकता है। तुलसी को भी इस समस्या का जबरदस्त सामना करना पड़ा और उन्होंने इस का समाधान कार्य के द्वैत के द्वारा किया। सीताहरण का जीवन्त प्रसंग मायासीता के अपहरण में बदल गया, जयन्त द्वारा सीता के स्तनों में आघात की बात चरणों में आघात की बात हो गयी, लक्ष्मण का पिताश्वेह कटुवाणी द्वारा मात्र ध्वनित कर दिया गया, इत्यादि। इस से एक रहस्य खुलता है : ऐतिहासिक चेतना मिथकीय चेतना की जो व्याख्याएँ करती हैं उन के लिए वह पुनः एक नयी नैतिक पावनता की भूमि तैयार करती है, नये कारण बताने में नयी पताका और प्रकरी कथाएँ जोड़ती है, तथा अनुभववादो बहिर्मुखी दुनिया के विकास को भी शामिल कर लेती है। इस तरह हम मिथकीय बहिर्गत जगत् के विकास तथा अनुभववादी बहिर्गत जगत् के विकास के बीच एक निश्चित समदृश्य (एनैलेजी) पाते हैं। मिथकीय चेतना में ‘पुनीत’ और ‘धर्मनिरपेक्ष’ के बीच का यह मूल विभाजन सभी आदिम सृष्टियों में मिलता है, और मिथक की सर्वोच्च रूप-रचना में भी। इस कारण से मिथक-निर्माण के दो स्वरूप हो जाते हैं : (क) आदिम मनुष्य (आर्कैक मैन) के मिथक, तथा (ख) विकसित ऐतिहासिक मनुष्य (हिस्टोरिक मैन) के मिथक। इस तरह मिथक पुनीतकाल से धर्मनिरपेक्ष काल में भी सदा जीवित रहते हैं। एक ओर तो वे इन दो विरोधों की ‘एकता’ कायम करते हैं, दूसरी ओर सातत्यका भी धारण करते हैं। ऐतिहासिक बोध के कारण उन की सार्वभौमिकता (यूनिवर्सैलिटी) में विशिष्टता (पर्टीक्युलैरिटी) का भी मेल हो जाता है। ऐतिहासिक बोध वास्तव में स्थान एवं काल की धर्मनिरपेक्ष दुनिया में उन की मात्र व्याख्या करता है। यद्यपि मिथक ‘गल्पात्मक’ (फ़िक्टीशस) होते हैं, लेकिन वे चेतन के बजाय ‘अवचेतन गल्प’ होते हैं। ऐतिहासिक बोध उन में तर्क (रीजन) और चेतन (कॉन्शस) का स्पर्श भी करा देता है। तुलसी ने मिथक-निर्माण के दोनों स्वरूपों का योगायोग किया है—एक साम्प्रदायिक दर्शनदृष्टि से। इसी वजह से उन के ‘मानस’

१. अन्तर् कैसीर : ‘द फ़िज़ॉसंक्रा ऑव सिम्बॉलिक फ़ार्म्स’, भाग दो, पृष्ठ ७९।

का प्रत्यक्षीकृत ढाँचा उन के जमाने के ग्रामीण हिन्दुस्तान का है। दोनों स्वरूपों के इस मेल को हम 'मिथकीयकरण' तथा 'ग्राम्यीकरण' नामक पारिभाषिक शब्द दे चुके हैं। तुलसी की महानता की कुंजी ये दो 'करण' ही हैं। एक बात और ध्यान में रखने लायक है कि तुलसी ने 'ब्रह्म', 'आत्मा', 'माया', 'मोक्ष' आदि आधार-प्रतीकों की सहायता से मिथक में ऐतिहासिक निर्णयों ( हिस्टॉरिक जजमेण्ट्स ) का आधान किया है। आधार-प्रतीकों की इस अन्तःश्रेणी (कैटिगरी) ने स्वयं को अपनी 'मिथकीय' जड़ों से पूर्णतः विद्युक्त कर डाला है। ये आधार-प्रतीक मिथकीय चेतना के बजाय रहस्यवादी 'ज्ञान' की अभिव्यंजना करते हैं। ये चेतना के विलयन पर आश्रित हैं। मिथकीय चेतना अवचेतन-प्रसूत होती है। "मिथक प्रादिम मनुष्य की दुनिया के होते हैं और हमारे चिन्तन की मूलभूत अन्तःश्रेणियों को चुनौती देते तथा उन की अवज्ञा करते हैं। उन के तर्क—यदि कोई तर्क है तो—हमारे अनुभववादी एवं वैज्ञानिक सत्त्वों की धारणाओं से अमापनीय हैं।" 'मानस' में तुलसी की मिथकीय चेतना अपने सांगोपांग चरमोत्कर्ष पर है। इस के बाद उन में इस के आवेश-क्षण ही मिलते हैं ( गीतावली, कवितावली, विनयपत्रिका ), अन्यथा ( 'मानस' के बाद ) उन्होंने ऐतिहासिक बोध का ही आयत्तीकरण किया है। 'मानस' में मानो पुरातन तुलसी ने नूतन जाँएस तथा काफ़का की तरह उन से विराट् एक 'मिथकीय संदर्शन' ( विज्ञान ) की रचना की है। किन्तु इन दोनों में पुनीत काल और देवी, अध्यात्म, नहीं है, जब कि उन तुलसी और सूर में ये दोनों प्रादिम मिथकीय तत्त्व विद्यमान हैं। मिथकीय संदर्शन ( मिथिकल विज्ञान ) में जीवन और मृत्यु के भौतिक तथ्य महत्त्व नहीं रखते। लेकिन इतिहास में मृत्यु-बोध और परिवर्तन का ज्ञान छाया रहता है। इसलिए ऐतिहासिक पुनर्निर्माण में मृत्यु के प्रति मदिररागात्मक विरोध मिलता है। इसी लिए इतिहास में अमरता तथा परिवर्तन की पुनर्व्याख्याएँ की जाती हैं। यहाँ धर्म निर्विकल्प प्रतीकों के साथ शामिल होता है। अमरता की व्याख्या में जगत् मिथ्या और ब्रह्म सत्य, फलतः आत्मा अमर सिद्ध की जाती है; और परिवर्तन की व्याख्या 'कर्मसिद्धान्त' एवं 'मोक्ष' के द्वारा की जाती है। इस तरह से इतिहास और कालकृत मृत्यु और परिवर्तन पर मनुष्य की प्रादिम अवस्था की विजय स्थापित होती है।

मिथक और धर्म, तथा मिथक और जादू के सम्बन्ध संश्लिष्ट हैं। नृतत्त्वशास्त्र और धर्म का आधुनिक इतिहास कर्मकाण्ड को धर्मरुढ़ि के पहले मानते हैं ( रिट्युअल इज प्रायर टु अ डॉग्मा )। धर्म का सम्पूर्ण इतिहास मिथकीय तत्त्वों से सराबोर है। यह तय करना भी नामुमकिन है कि कब मिथक की समाप्ति और धर्म की शुरुआत होती है। बस्तुतः स्वयं मिथक ही शक्ति-निष्पन्न धर्म है। इसी लिए मिथक के 'पुनीत काल' में घटने की धारणा सब को मंजूर है। धर्म मिथक को गत्यात्मक ऊर्जा में

सबदील कर देता है। मिथक और जादू के सम्बन्धों में दोनों में देश तथा काल में उस के अंश के ही सम्पूर्ण होने का अन्धविश्वास है। रावण के हृदय में सीता के प्रतिबिम्ब के होने की वजह से राम ने वहाँ बाण नहीं मारा क्योंकि सीता धायल होती ( कालपरक जादू ), और लक्ष्मण पर्णकुटी के चारों ओर रेखा खींच गये क्योंकि वह स्थान मिथकीय भूमि-केन्द्र हो गया है ( देशपरक जादू )। मिथकीय महाकाव्यों में बहुधा शत्रु का आकॅटाइपल बिम्ब होता है। दुर्गुणों के अवतार-रूप में, तथा दैत्य-दानव या राक्षस-रूप में। ऐसे में नगर की रक्षा जादूमय रक्षा में, एवं शत्रु का फ़ौजी हमला राक्षसी हमले में अन्तरूपान्तरित ( मेटेमरफ़ोसिस ) होता है। इस भाँति शत्रु के साथ माया ( जादू ), और नायक के साथ धर्म बँध जाता है। दैत की गहराई उभर पड़ती है। एक ओर अन्धविश्वास की जादुई ताकतें इकट्ठा होती हैं तो दूसरी ओर औचित्य की शक्ति एवं धर्म के साध्य-मूल्य। मिथकीयकरण करने वाले कवि तुलसी में यह दैत ख़ुल कर उभरा है किन्तु भक्त तुलसी ने सभी शत्रुओं को अप्रकट रूप में रामभक्त तथा मुक्तिकामी बनाया है। तुलसी इन दोनों स्थितियों में सन्तुलन नहीं रख सके क्योंकि उन को मिथकीय पवित्रता के मुकाबले में इतिहासप्रसूत नैतिक पावनता अधिक प्यारी है जिस पर वेदरीति और लोकरीति की मर्यादा का आच्छादन है। हाँ, उन्होंने शत्रु के आकॅटाइपल बिम्ब को परम्परा से प्राप्त 'राक्षस', रूप में, तथा उस की शक्ति को 'माया' के रूप में ही विश्वास है। समाजों में श्रम के विभाजन ने भी मिथक-रचना के धार्मिक विचारों को प्रभावित किया है। श्रमविभाजन के फलस्वरूप सक्रिय देवतागणों के बाद वैयक्तिक या इष्टदेवताओं का, तथा आदिम साम्यवाद के बाद वर्गों का अधिष्ठान हुआ; और जादू के घटने पर धर्म के औचित्य की शक्ति पर अधिक विश्वास बँधा। सारी वैष्णव चिन्तनधारा और भक्ति-भावना का आधार कृपि समाज है जहाँ रामभक्ति की केन्द्रापसारी और कृष्णभक्ति की केन्द्राभिसारी शक्तियों का सम्यक् सन्तुलन हुआ है और इष्टदेवताओं से भक्त के नये रिश्ते क़ायम किये गये हैं। तुलसी ने राम के साथ हनुमान् जैसे ग्रामदेवता की भी क्रान्तिकारी प्रतिष्ठापना की है जिस से पूर्ववर्ती नाथों-सिद्धों द्वारा फैलाये गये अलौकिक अन्धविश्वासी करिश्मों का काफ़ी उच्छेदन हो गया।

मिथक के प्रारूप ( मॉडल ) पर दुर्लूम और कैसीरर ने काफ़ी विचार किया है। दुर्लूम के अनुसार "मिथक का प्रारूप प्रकृति न हो कर समाज है। उस में प्रकृति सामाजिक दुनिया का बिम्ब हो गयी है।" कैसीरर ने इस का विस्तार करते हुए बताया है कि मिथकीय तथा धार्मिक अनुभूति के लिए प्रकृति एक महासमाज हो गयी है—जीवन का समाज। इस समाज में मनुष्य और पशु, पक्षी और वृक्ष आदि सभी एक ही धरातल पर क़ायम हैं : बालिवुध के समय राम जब शोपावतार लक्ष्मण के पाँव का अँगूठा दबाते हैं तो कुण्डलाकार सर्प के शरीर पर उगे सातों ताड़ के पेड़ एक

रेखा में चल कर आ जाते हैं और राम उन सातों वृक्षों को तीर से बेघने की शर्त पूरी करते हुए बालि का वध कर देते हैं ( 'अग्निवेश रामायण' ), सेतुबन्ध-निर्माण के समय गिलहरी भी सहायता करती है ( 'कृत्तिवास रामायण' ), राम जटायु को गले लगा कर उसे स्नेह देते हैं ( मानस ), गंगा सीता को आशीष देती है ( मानस ), इत्यादि । इस अवस्था में हम प्रकृति का मानवीयकरण, सर्वचेतवाद, पशुकथाचरण आदि सभी प्राप्त कर लेते हैं । प्रकृतिचर्चा के अन्तर्गत हम इन बातों पर रोशनी डाल चुके हैं ।

मिथकीय 'स्थान' ( मिथिकल स्पेस ) भी मिथकीय 'भूगोल' के अनूठे-अक्षांश-देशान्तरों का जगत् देता है जहाँ स्वप्न तथा बहिर्गंत यथार्थता की दुनियाओं के बीच अन्तरावलम्बन है । हर संस्कृति अपने मिथकों को सौरमण्डल और नक्षत्रों तथा धरती पर बिखरा देती है । मिथक में 'पुनीत काल' की तरह 'पुनीत स्थान या देश' भी होता है । मिथकीय भूगोल में यही पुनीत स्थान यथार्थ है, शेष या तो अपवित्र हैं या अयथार्थ हैं, अथवा अस्तित्व ही नहीं रखते । मिथकीय इतिहास-चरण में जिन-जिन स्थानों का दैवी घटनाओं तथा पात्रों से सम्बन्ध अथवा सम्पर्क रहा है वे हमेशा के लिए पुनीत, अलौकिक क्षमताओं से पूर्ण, सुहावनी और स्वयं भी दिव्य ( खण्ड का सम्पूर्ण में अन्तर-रूपान्तर ) हो जाती है । मिथक में पुनीत स्थान मूलतः यथार्थ स्थान भी है । मिथकीय काल में ईश्वर अवतार लेता है तथा मिथकीय देश में वह कार्य अथवा लीलाएँ करता है । इस तरह से मिथक में ईश्वर और पृथ्वी के दो प्रतीक सार्वभौम हो उठते हैं । तुलसी ने पृथ्वी को मनुष्यत्व दिया है । वह पर्वतों, नदियों और समुद्रों का बोझ धारण किये हुए है और धर्माचरण की वजह से स्थिर है । लेकिन धर्म-विपरीत आचरणों और राक्षसों की नृशंसता से वह अत्यन्त भयभीत और व्याकुल भी हो जाती है । अतएव वह 'गौरूप' धारण कर के मुनियों और देवताओं को अपना दुख सुनाती है, तथा ब्रह्मा से बातचीत भी करती है ( मानस, १।१८३।२-४ ) । मिथकीय चेतना ने मनुष्य, पृथ्वी और गौ को एक ही घरातल पर प्रतिष्ठापित किया है । तुलसी ने इसी तरह शेषनाग, मन्दराचल, सुमेरु, कल्पवृक्ष, कच्छप, दिग्गज, दिक्पाल आदि के द्वारा मिथकीय भूगोल का अधिष्ठान किया है । तीर्थों में अयोध्या, काशी, चित्रकूट, सीतावट, प्रयाग, भरतकुण्ड आदि के बाबत दो समानान्तर दृष्टियाँ दी हैं इन में से प्रत्येक का एक रूप मिथकीय है और दूसरा रूप ऐतिहासिक । 'मानस' का चित्रकूट तथा 'कवितावली' एवं गीतावली का चित्रकूट क्रमशः मिथकीय और ऐतिहासिक हैं; 'कवितावली' में काशी का पूर्व-रूप मिथकीय तथा उत्तर-रूप ऐतिहासिक है । मिथकीय भूगोल की यह खूबी होती है कि कोई भी गाँव, कोई भी नदी, तालाब, शिखर चाहे वह कितना भी असम्बद्ध हो मिथकीय भूगोल के नज्दों में 'पुनीत स्थान' बन जाता है । शिमला का जालू शिखर भी पुनीत स्थान है क्योंकि पर्वत लाते समय हनुमान् यहाँ रुके थे, नैनीताल भी पुनीत है क्योंकि भीम के पाँव के घँस जाने से वह उत्पन्न हुआ था ( आकृति-साम्य ), और आप के किसी शहर-गाँव के किनारे पर बटवृक्ष पुनीत है क्योंकि बनबामिनी सीता ने

वहाँ विश्राम किया था। इस तरह केवल दिशा-साम्य या वस्तु-साम्य के आधार पर ही मध्यकालीन समाज ने अपने चारों ओर की भौगोलिक प्रकृति का मिथकीयकरण कर डाला है। मिथकीय स्थान बहुधा 'पृथ्वी के केन्द्र' हो जाया करते हैं। सारी सृष्टि वहीं घटी हुई होती है उन्हें दैवी संस्पर्श का सीमागम्य प्राप्त होता है। इस भाँति पुनीत स्थानों को पृथ्वी-केन्द्र मान कर मिथकीय भूगोल का नवशा विकसित हुआ। ऐसे कई केन्द्र मिल कर एक द्वीप बने जिस तरह एक हजार महायुग मिल कर एक कल्प ( ब्रह्मा के जीवन के एक दिन के बराबर ) हुए। ज्यामिति का 'कहीं' मिथक का 'मान यही' हो जाता है। अन्स्ट कैसीरर के मुताबिक मिथकीय 'स्थान' प्रत्यक्षीकरण के 'स्थान' से नजदीकी सम्बन्ध रखता है और ज्यामिति के तार्किक 'स्थान' के नितान्त विरुद्ध है। मिथकीय स्थान में बिन्दुपद ( पोषीशन ) और दिशा का दृढ़ एकत्व नहीं है। मिथकीय स्थान में 'यहाँ' और 'वहाँ' मामूली यहाँ और वहाँ [ सार्वभौम सम्बन्ध की सामान्य शब्दावली ] हो जाता है। शारीरिक स्थान मेट्रिक प्रणाली वाले स्थान से भिन्न है क्योंकि इस में दायें और बायें, आगे और पीछे, ऊपर और नीचे, आपस में परिवर्तित नहीं हो सकते। इन में से किसी भी दिशा में गति किसी विशिष्ट ऐन्ट्रिक संवेदना से जुड़ी होती है। शुद्ध गणितशास्त्र का 'स्थान' कार्यधर्मपरक ( फंक्शनल ) होता है, जब कि मिथक का 'स्थान' स्वरूपगठनात्मक ( स्ट्रक्चरल ) होता है। सारी स्थानक दुनिया, और इस के साथ ब्रह्माण्ड, एक सुनिर्धारित प्रारूप ( मॉडल ) के अनुकरण पर बना प्रतीक होता है जिस का कि विराट् रूप हो सकता है तथा बामन रूप भी। लेकिन रूप, चाहे छोटा हो या विशाल, बह रहा एक समान है। शेषनाग, कच्छप, सुमेरु, सप्तसिन्धु आदि को ले कर भारतीय मिथकीय स्थान का स्वरूपगठन अविकल्पित हुआ है। मिथकीय भूगोल में दसों दिशाओं के देवता तथा दिग्गज (आठ) होते हैं जो विशिष्ट शक्तियों के अधिष्ठाता हैं। भारतीय मिथकीय भूगोल में दस दिक्पाल हैं : इन्द्र, अग्नि, यम, निऋति, वरुण, वायु, कुबेर, ईशान, ब्रह्मा और अनन्त। इन के दस आयुध हैं : वज्र, शक्ति, दण्ड, खड्ग, पाश, अंकुश, गदा, शूल, पशु तथा चक्र। ये सब रामयन्त्र में पूजित होते हैं किन्तु ये सब धार्मिक प्रतीक हैं। इन दिशाओं के आधार पर भूतों ( अग्नि, जल, वायु, आकाश आदि ) तथा ऋतुओं का आधान हुआ है। इन दिक्पालों तथा उन के आयुधों के आधार पर दिशाओं के चरित्र का भी मिथकीय आख्यान हुआ है।

सारांश में उद्यमकर्म और उद्यमकर्ता क्रमशः आयुध और दिक्पाल प्रतीक से गुंथ गये। हुआ यह कि प्रत्येक आयुध और प्रत्येक कर्म के लिए भी मिथक-कथा जोड़नी पड़ी जिस से आयुध भी दिव्य पुरुष हो गये। गुप्तकालीन प्रतिमाओं में विष्णु के विग्रह के साथ-साथ उन के आयुधों को भी अवतारी प्रतिमाएँ बनने लगीं। आयुध ( धनुष,

१. क्रिऑसैंक्री ऑव सिम्बॉलिक फार्म्स, भाग दो, पृ. ८४-८५, ८८-८९।

परशु, गदा, वज्र, शक्ति—रामवृत्त में इन को प्रधानता मिली है ) तथा इन के साथ लंछन, वास्तव में प्राकृतिक एवं ऐतिहासिक वस्तुएँ हैं जो 'पुनीत वस्तु' हो कर धर्मक्षेत्र में प्रविष्ट हो जाते हैं और विषयगत धार्मिक प्रतीक बन जाते हैं । आयुध एक ओर कार्यों के प्रतीक हैं तो दूसरी ओर किसी धार्मिक मनोवृत्ति को प्रतीक-बोध देने वाली वस्तुओं के प्रतीक । परशु और धनुष प्रागैतिहासिक आखेटक तथा कृषि समाज के योद्धा के कार्यों का, गदा और शक्ति अतिमानवीय तथा अलौकिक शक्तियों का संकेत करती हैं । अतः इन में जादुई और दण्डविधायक शक्ति निहित है । ये धार्मिक प्रतीक पुनीत शक्ति से सन्निहित हो गये हैं, और धार्मिक कार्य उन की ओर अभिमुख रहता है । राम के द्वारा मारे जा कर मुक्ति पाने की इच्छा राक्षसों में भी बलवती हो गयी है और यह वध एक धार्मिक कार्य हो गया है । इस धार्मिक कार्य को दैवी तथा दानवी के संघर्ष द्वारा प्रखरतर बना दिया गया है । "धार्मिक चेतना अपने विषयों को प्रतीक-रूप में स्वीकार करने की हमेशा विरोधिनी रही है । क्योंकि जब भी वैज्ञानिक आलोचना प्रभावपूर्ण हो जाती है तब पुनीत प्रतीक धर्मनिरपेक्ष प्रतीक बन जाया करते हैं । यह उन की अवनति है क्योंकि तब वे प्रतीक न रह कर मात्र लक्षण या चिह्न हो जाते हैं और उन के प्रतीकात्मक चरित्र का परदाफ़ाश होता है ।' इसी लिए तुलसी वास्तविक सीताहरण को अस्वीकार कर के मायासीता के हरण को ही स्वीकार करते हैं, इसी लिए राम के उस हरेक कार्य को 'मोहहीन नरलीला' कह देते हैं जिस में मानवीय भावनाओं की सबलता-दुर्बलता आकस्मिक कार्यों के प्रति अज्ञानता होती है ।

इस तरह मिथक आधिभौतिक जीवन का मूलभूत सार है । ये कभी रूप व नाम बदल कर, कभी उदात्त हो कर, कभी खण्डित हो कर, और कभी अवनत हो कर प्रवाहित होते रहते हैं । हेनरी जे. मरे के अनुसार मिथक की रूपात्मक या गुणात्मक परिभाषाएँ यों हैं : मिथक किसी अनुमान की गयी विलक्षण अथवा आवृत्त घटना का बोधात्मक तथा नाटकीय प्रतिवस्तु-स्थापन है ( घटना अतीत, वर्तमान या भविष्य, इन में कहीं घट सकती है ); यह घटना किसी महत्त्वपूर्ण विचारवस्तु ( थीम ) को धारण करती है जो प्रथमतः मस्तिष्क में प्रतिनिधित्व पाती है ( बिम्बात्मक मिथक ) और द्वितीयतः शब्दों में ( इतिवृत्तःत्मक मिथक ), अर्थकार्यों में ( अभिनीत मिथक ), या किसी कलात्मक रूप में ( चित्रांकित मिथक ) ।<sup>२</sup>

अब हम इतमीनान के साथ मिथक-व्याख्याओं ( एक्सप्लेनेशन ) और व्याख्या-विधियों की चर्चा छेड़ सकते हैं । मिथकों का पुनरुद्धार अन्यापदेश ( ऐलीगेंरी ), दृष्टान्त ( पैरेबिल ), समदृश्य ( ऐनैलेंजी ), पूर्वरूपायन ( प्रिफ़िगरेशन ), अथवा

१. पॉल टिलिच : 'रिलीजस सिम्बल' शीर्षक लेख; रोलोमें द्वारा सम्पादित सिम्बलिज्म इन रिलीजन ऐण्ड लिटरेचर से उद्धृत, पृ. ९५ ।

२. 'डेटालस' रिपन १९५८ अंक, पृ. २१५ ।

व्याख्या की अन्य पद्धतियों के जरिये होता है। किन्तु हम कभी भी पूरी सत्यता या तत्त्व नहीं पा सकते। ये व्याख्याएँ आर्केटाइपल बिम्बों को बोझा-बहुत बूझ लाती हैं।

मध्यकालीन वैष्णव सम्प्रदायों ने मिथक की व्याख्या के लिए अपने धार्मिक प्रतीकों को साधन बनाया—(१) मिथक का नया नामकरणसंस्कार 'लीला' हुआ, मिथक-व्याख्या के लिए जिस दृष्टिकोण का धारण हुआ वह भक्तों का 'रंजन' कहलाया एवं मिथकीय चेतना दैवीपात्र की आनन्द निमित्त 'नटवत् क्रोड़ा' हो गयी।

(२) 'अंश' का ही 'सम्पूर्ण' के समान हो जाने की मिथकीय चेतना के कारण मुख्यतः अंश तथा आवेश अवतार ग्रहण किये गये, और पूर्वावतार का आध्यात्मिकीकरण हो गया;

(३) कथात्मक उपादानों की नयी सृष्टि नहीं की गयी बल्कि उन्हें पुराणों से ही ले लिया गया। इसलिए वाल्मीकि तक मिथक लीला में रूपायित नहीं हो पाये हैं, वह नरचरित्र ही हैं; तथा

(४) नैतिक पावनता से मेल न खाने वाली मिथकीय पवित्रता को संशोधित कर डाला गया है—या तो उस का संकेत कथन है या नटद्वैत जैसी कोई उद्भावना है।

तुलसी की मिथकीय व्याख्याओं में भी ये चार विधियाँ ही मिलती हैं। इन चार धार्मिक भरतसूत्रों के आधार पर ही हम मिथकीय-व्याख्याओं का महाभाष्य रच सकते हैं। ये सर्वाधिक महत्त्व वाले हैं।

तुलसी ने मिथक-व्याख्या में 'मोक्ष' या 'मुक्ति' तथा 'कर्मसिद्धान्त' का सर्वाधिक उपयोग किया है। अब मिथक या लीला भक्तों का रंजन करती है, तथा असुर-संहार के बजाय असुर-उद्धार का हेतु अंगीकार कर लेती है। अतः राक्षस भी हरिमक्त हो जाते हैं इस 'लीला' में मिथकीय काल तथा ऐतिहासिक काल का भी संयोग क्रमशः राम के अवतार-रूप और परब्रह्म-रूप के सहव्यस्तित्वपूर्ण प्रतीकों द्वारा हुआ है। तुलसी ने यह संयोग सर्वाधिक किया है। इसी कड़ी में हर मिथक या लीला को खण्ड में बाँट कर प्रत्येक को पूर्ण भी बना दिया गया है और उसे 'दृष्टान्त-धर्म' प्रदान किया गया है। धनुर्भंग, विभीषण-शरणागति, जटायु-मोक्ष, बालिबध आदि दृष्टान्त-धर्मा लीलाएँ भी हैं। तुलसी ने रामकथा के मिथक की वैष्णव व्याख्या की है। उन से पहले 'अध्यात्म-रामायण' में वेदान्ती व्याख्या, 'आनन्दरामायण' में रसवादी व्याख्या, जैन रामायणों में स्याद्वादी व्याख्या, और बौद्धजातकों में बौद्ध व्याख्याएँ हो चुकी थीं। सारांश में, मध्यकाल में मिथक व्याख्या में साम्प्रदायिक प्रतीकों का आच्छादन हुआ है।

मध्यकालीन मिथक-व्याख्या में पूर्वतात्त्विक चिन्तन न हो कर रहस्यवादी और साम्प्रदायिक चिन्तन मिलता है। आवेशरूप मिथकीय राम का बिराट् परब्रह्म रूप भी देख लेते हैं; शेष पात्र राम को पहचान कर भी लोकरीति ( इतिहास के इतिवृत्तात्मक कथानक अर्थात् क्लैसिकल मिथक ) के पालन के हितार्थ मूल मिथक के निहित कथानक



के अनुसार कार्य करते हैं। इस भाँति मिथक के दोनों मूल पक्ष—प्रथम प्रत्यक्षीकृत पक्ष और दूसरा धारणात्मकपक्ष—धुल-मिल कर न बल कर समानान्तर एवं अन्तरावलम्बित हो कर चलते हैं। फलतः आदिम मिथकीय द्वैत (ऐम्बिबैलेन्स) अवचेतन स्तर के बजाय चेतन स्तर पर आ जाता है तथा चरित्र का दुहरापन मिथक को धर्म-अनुशासन में जकड़ देता है। राम ( परब्रह्म-नर ), सीता ( मायासीता-वास्तविक सीता ), रावण ( हरि-भक्त-हरिहस्त ) आदि सभी नटवत् क्रीड़ा करने वाले हो जाते हैं।

मध्ययुगीन मिथक-व्याख्या के अन्तर्गत किसी भी घटना या कार्य को स्पष्ट करने के लिए कारणरूप में पूर्वजन्म की कोई एक कथा जोड़ दी जाती है। इस तरह इस जन्म के किसी कार्य का कारण अतीत में, तथा परिणाम वर्तमान अथवा भविष्य में गूँथ दिया जाता है। फलस्वरूप तीनों कालों का मेल हो जाता है। और ईश्वर एकमेव कालातीत इकाई हो जाता है। कारण को मिथक-कथा के द्वारा कहने की यह पद्धति 'मानस' में सर्वाधिक है, यद्यपि पूर्ववर्ती रामायणों में भी यही परम्परा बरकरार है। इसे स्पष्ट करने के लिए हम कुछ उदाहरण लेंगे : जय और विजय क्रमशः हिरण्याक्ष और हिरण्यकशिपु बने तथा बाराह और नृसिंह द्वारा मारे गये, वे ही पुनः कुम्भकर्ण और रावण के रूप में अवतीर्ण हुए और राम द्वारा मारे गये; जलन्धर-पत्नी के 'शाप' के कारण विष्णु ने रामावतार धारण किया और जलन्धर रावण के रूप में अवतीर्ण हुआ; ब्रह्मा द्वारा शोषित विवाह-लग्न के बावजूद भी राम-सीता वियोग इसलिए हुआ कि चन्द्रमा ने नर्तकी-रूप धारण कर के लोगों को ऐसा मन्त्रमुग्ध किया कि मुहूर्त ही निकल गया ( 'कृत्तिवास रामायण' ); सीता को विरह इसलिए झेलना पड़ा कि उन्हें उन के द्वारा पिंजड़े में कैद परिन्दों ने शाप दिया था; सीता-हरण इसलिए हुआ कि विष्णु-अवतार राम को वृन्दा, भृगु और नारद के शापों का फल झेलने के लिए पत्नीवियोग सहना पड़ा; बालिवध सर्प के प्रतिशाप के कारण हुआ ( 'आनन्द रामायण' ), राम का ताम्बूल रस एक दासी पी जाती है इसलिए उसे राधा होने का बरदान मिलता है ( 'आनन्द रामायण' रसकाण्ड, २१वाँ सर्ग ); राम दण्डकारण्यवासी कामातुर ऋषियों को बरदान देते हैं कि वे उन के कृष्णावतार के समय गोपियाँ बनें ( पद्मपुराण ); रामाश्वमेध के समय राम द्वारा ब्राह्मणों को १६०० सुवर्ण-मूर्तियाँ प्रदान करने के पुरस्कारस्वरूप कृष्णावतार में १६००० गोप-पत्नियाँ मिलीं ( आनन्द रामायण )। अतएव हम यह पाते हैं कि मध्यकाल में प्रादिम मिथक पर पौराणिक कथाएँ और आध्यात्मिक प्रतीक आरोपित कर दिये गये हैं जिस से उन का स्वरूप छपबेशी तथा उदास तथा शुद्धीकृत, तीनों ही हो गया है। सारांश में, मिथक की व्याख्या में स्पष्टीकरण के बजाय आध्यात्मिकीकरण और रसात्मकीकरण होता गया, तथा सनैः-सनैः उन में अनेक कथाओं के गुंथने की वजह से उन का भागवत-आकार होता गया।

सारांश में, मिथक का मध्यकाल में व्यापक रूप में 'लीला' शीर्षक नामकरण

हो गया। लीलाएँ मिथक की ( प्रादिम आर्कैक ) मनस्तात्त्विक साहसिक दुनिया की तो छू भी लेती हैं, किन्तु वे उन का आध्यात्मिकीकरण कर डालती हैं जिस से अटिक्ता और भी बढ़ जाती है। मध्यकाल में मिथक और धर्म के सम्मिश्रण में से धर्म जगुआई करने लगता है और मिथकीय भाषा का दर्जा धार्मिक भाषा ले लेती है जिस में प्रतीकों ( मिथकों की अपेक्षा ) की व्याख्या प्रधान हो जाती है।

इसलिए प्रादिम मनस्तात्त्विक दुनिया के आर्कैटाइपल बिम्बों की खोज की वृष्टि रख कर हम रामकथा की मिथकीय व्याख्या ( विश्लेषण आसान नहीं है ) करने की कोशिश करेंगे—

तुलसीकृतित्व में मिथक 'लीला' में रूपायित हो गये हैं और कला के द्वारा उन की अभिव्यंजना हुई है। अतः हम एक नये पारिभाषिक शब्द 'लीला-मिथक' को गढ़ सकते हैं। लीला-मिथक में धार्मिक और परम्परागत दोनों प्रकार का प्रतिनिधित्व होता है। ये मिथकीय स्रोतों से भी बंधे रहते हैं। इस प्रकार कला में लीला-मिथक का प्रतिवस्तु-स्थापन ( रेप्रेजेंटेशन ) इतिहास और मिथक दोनों कालों में अन्तररूपान्तरित ( मेटेमॉर्फोसिस ) हो कर प्रस्तुत होता है। अतः यह पूर्णतः यथार्थ नहीं होता। इस में मिथकीय यथार्थ ( पुनीत ) भी शामिल होता है। कवि या दार्शनिक इन में अपने अवचेतन तथा जातीय अवचेतन, दोनों का समावेश करता है। नाना प्रकार के आर्कैटाइपल रूपाकार अवचेतन से चेतन कलाकृतियों में खिल कर क्लैसिकल महाकाव्य का ढाँचा रच देते हैं। इन धार्मिक लीला-मिथकों में भक्त और पुरोहित देवताओं तथा अर्द्धदेवताओं ( अंश तथा आवेश-अवतारों ) से हृदयसंवाद करते हैं। आर्कैटाइपल बिम्बों से गमित ये लीला-मिथक केवल गल्प ही नहीं होते। ये ऐतिहासिक संस्मरण द्वारा प्रमाणित घटनाओं अथवा मिथकीय चेतना द्वारा निबंदिता आस्था से परिपूर्ण होने के कारण यथार्थ-प्रतीति भी होते हैं। इनके रचने वाले इन्हें कदापि मिथक या प्रतीक नहीं मानते। इन के प्रतीकात्मक अर्थों को ढूँढ़ने वाले तो आधुनिक लोग हैं। सुग्रीव, सम्पाति, खरदूषण, जटायु, जाम्बवान्, रावण आदि कबीलों के पूर्वजमुखी प्रक्षेपण हैं। अतः मिथक और प्रतीक एक प्रकार से अनुसन्धान के साधन या और औजार हैं। एरिक कोह्लर प्रतीकों को औजार ( टूल्स ) मानते हैं। जिस तरह औजार प्रकृति के साथ सम्प्रेषण क्रायम करते हैं उसी तरह प्रतीक यथार्थता के उन गहरे पक्षों का उद्घाटन करते हैं जो ज्ञान के अन्य किसी साधन के बस में नहीं हैं। "मिथक और प्रतीक दोनों की शक्ति एक ओर तो दमित, अवचेतन, आदिम कामनाओं, भावों और अन्य मनस्तात्त्विक विषयों को सचेतन करती है, और दूसरी ओर नये लक्ष्यों, नवी नैतिक अन्तर्दृष्टियों एवं सम्भावनाओं का उद्घाटन भी करती है।....इस तरह मिथक और प्रतीक संश्लेषण के उच्चतर घसतलों पर समस्या का समाधान करने वाले साधन हैं।....वे अन्वेषण ( डिस्कवरी ) के हेतु हैं। वे हमारे और 'प्रकृति' के, तथा हमारे अपने 'अस्तित्व' के सम्बन्धों के स्वरूपगठनों को प्रगत्यात्मक ढंग से उद्घाटित करते

हैं, नये नैतिक रूपों को उद्घाटित करते हैं।” इस तरह ये मिथक और प्रतीक जिस यथार्थता का अनुसन्धान करते हैं वह ‘बहिर्गत’ भी होती है। इसी वजह से शायद पृथ्वी गौरूप हो कर भयाकुल हो जाती है; मेघ पर सूर्य की किरणों का पड़ना जलन्धर ( आकाश ) की पत्नी ( मेघावली ) से विष्णु ( सूर्य ) का सम्भोग करना हो जाता है; चन्द्रमा, बृहस्पति और रोहिणी तारा का एक राशि में आ जाना चन्द्रमा का बृहस्पति-स्त्री तारा के साथ जार कर्म हो जाता है; समुद्र के ज्वार-भाटों और पवन की आरोही-अवरोही क्रीड़ा हनुमान्-सुरसा का कौतुक बन जाती है; अहल्या-शिला ( जिस कठोर भूमि पर हल न चलाया गया हो ) का मेघ-राम द्वारा उद्धार हो जाता है; इत्यादि।

तुलसी की रामकथा के लीला-मिथक के विकास की भी एक रोचक व्याख्या है। इस में एक ओर तो मिथकीय ढाँचा है, दूसरी ओर ऐतिहासिक बोध, तीसरी ओर वैष्णव सम्प्रदाय के धार्मिक प्रतीकों के अन्यापदेश, चौथी ओर टोटेमीय जातियों के समाज; पाँचवीं ओर वैदिक युग की बहुत पुरानी घटनाएँ; छठी ओर गुप्तों के स्वर्णयुग की पौराणिक संस्कृति; सातवीं ओर कवि की अन्तर्मुखता; आठवीं ओर काव्यशास्त्रीय रसदृष्टि; नवीं ओर लौकिक काव्यों की साहित्यिक परम्पराएँ तथा दसवीं ओर उन के युग का दारुण कृषक-जीवन का भी संश्लेषण एवं समन्वय हो गया है। रामकथा की मिथक-रचना पर याकोबी, वेबर, वॉन नेगैलैन, फ्रादर कानिल बुल्के आदि ने अपने दृष्टिकोण पेश किये हैं। “हनुमान् के सम्बन्ध में याकोबी का अनुमान है कि वे कोई कृषि-सम्बन्धी देवता थे, सम्भवतः वर्षाकाल के अधिष्ठाता देवता। वह तो वायु का पुत्र ( मासति ) है। वह दक्षिण दिशा की ओर, जहाँ से वर्षा आती है, सीता अर्थात् कृषि के सम्बन्ध में शुभसमाचार लाने के लिए राम के पास पहुँचता है।....डॉ. वॉन नेगैलैन के अनुसार सीता पृथ्वी के मानवीयकरण का परिणाम है।....डॉ. याकोबी ने प्राचीन यक्षपूजा के साथ भी हनुमान् का सम्बन्ध स्थापित किया है। मैक्स वेबर के अनुसार ‘रामायण’ का समस्त काव्य एक रूपकमात्र है जिस के द्वारा दक्षिण की ओर आयों की सभ्यता और कृषि का प्रचार दिखाया जाता है। प्रधान पात्र सीता, जिस का हरण और पुनः प्राप्ति काव्य की कथावस्तु है, कोई ऐतिहासिक वस्तु न हो कर खेत की सीता ( लागल पद्धति ) का मानवीयकरण-मात्र है जिसे आर्यकृषि का प्रतीक मानना चाहिए। ....उस की बहन उर्मिला के नाम का अर्थ लहराता हुआ खेत समझना चाहिए। ....याकोबी के अनुसार ‘रामायण’ की कथावस्तु के स्पष्टतया दो स्वतन्त्र भाग हैं : प्रथम भाग अयोध्या से सम्बन्ध रखता है और ऐतिहासिक घटनाओं पर निर्भर है, द्वितीय भाग की आधिकारिक कथावस्तु ( सीताहरण तथा रावणवध ) का मूलरूप वैदिक साहित्य में विद्यमान है। सीता, राम, तथा रावण का कृत्स्न क्रमशः वैदिक सीता

१. ‘सिम्प्लिकितम इन रिडीफन वेल्ड डिटेरेचर’ में रोडोमे-कृत लेख ‘प्रतीकों का महत्त्व’, पृ. ४५।

( कृषि की अधिष्ठात्री देवी ) इन्द्र तथा वृत्रासुर से विकसित हुआ है। सीताहरण का मूल स्रोत पण्डितों द्वारा गायों का अपहरण है, तथा रावणवध वृत्रासुर का विकसित रूप है ।<sup>१</sup> इन शीर्षस्थ विद्वानों के अनुमानों के बीच की नाना असहमतियों में से यह एक सहमति-सूत्र अवश्य मिलता है कि सीता का सम्बन्ध कृषि से है और कृषि-कर्म को ले कर ही एक सम्पूर्ण आर्केटाइपल पैटर्न रचा गया होगा जिस में राम, हनुमान्, लक्ष्मण, रावण, मेघनाद आदि अन्तररूपान्तरित मिथकीय यथार्थता होंगे। आर्यों ने जो महत्त्व गायों को दिया था वही महत्त्व कृषकों ने खेतों को दिया। अतः गौहरण का सीताहरण में अन्तर-रूपान्तर हुआ होगा—यह दूसरा सूत्र है। तीसरा सूत्र यह भी मिलता है कि रावण के पक्ष के योद्धाओं के नामों में से अधिकांश नाम वर्णनात्मक हैं : कुम्भकर्ण, मेघनाद, विभीषण, महोदर ( घाटी ), अकम्पित ( पर्वत ), प्रहस्त ( वृक्ष ) आदि। जैन रामायणों में रावण के दस शिर नहीं हैं। वह दस दर्पणों से जड़ी एक माला पहनता है जिस में प्रतिबिम्बित हो कर वह दशशीश दिखता है। इन तीनों सूत्रों की पकड़ से हम इस लीला-मिथक की अधिक व्यापक और सारयुक्त व्याख्या कर सकते हैं। हमें इस में तीन स्रोत मिलते हैं : दसों दिशाओं में फैले हुए अन्धकार का दसों दिशाओं में रश्मि-रथ ले जाने वाले सूर्य द्वारा विनाश, खेत को बोये जाने से ले कर अन्न इकट्ठा करने तक की प्रक्रिया; और किसी इक्ष्वाकु-वंशीय निर्वासित राजकुमार की ऐतिहासिक घटना। अदिति का पुनर्नाम दशरथ हुआ क्योंकि उन का रथ दसों दिशाओं में जाता है। उन के पुत्र राम हैं जो सूर्यवंशी हैं। 'खण्ड के ही सम्पूर्ण हो जाने' वाले मिथकीय पूर्वतर्क के मुताबिक राम सूर्य हैं जिन का रश्मिरथ दसों दिशाओं में जाता है। दूसरी ओर दशरथ के समान दशशीश भी है : काला घोर अन्धकार, दसों दिशाओं में व्याप्त तमोगुण ! इस तरह दशरथ-दशशीश का एक चक्र प्रवर्तित हो जाता है। दशरथ कालरथ हो जाते हैं ( कालनेमि )। दशरथ नियत है और दशशीश संहारोपरान्त सृष्टि। धार्मिक प्रतीक ने दशरथ को सत् और दशशीश को असत् में रूपान्तरित कर दिया है। राम वर्ण और प्रेम और कृपा तीनों दृष्टियों से मेघधर्मा हो गये हैं। दूसरे स्रोत में सीता केन्द्र में आती है : सीता अर्थात् खेत या कृषि की अधिष्ठातृदेवी। वरुण और मित्र में विरोध है। दक्षिण में सिन्धु है, उत्तर में सूर्य। इसलिए राम को सिन्धु बाधा देता है; और हनुमान् को सुरसा। अँधेरे में धिरी हुई कृषि मानो रावण द्वारा हरण की गयी सीता है। हनुमान् सीता अर्थात् कृषि के सम्बन्ध में शुभसूचना लाने के लिए दक्षिण की ओर जाते हैं। हनुमान् पवन और मेघ के मिथकीय प्रतीक हैं। हनुमान् श्रीराम अर्थात् सूर्य के अनुकर हैं। इस भाँति सूर्य, पवन, मेघ आदि का संयोग अन्धकार में बन्दिनी कृषि को मुक्त कराता है। राम-रावण-युद्ध वर्षा और सूर्यतेज ( ब्रह्मास्त्र तथा माया : 'बरपा घोर निसाकर

१. फादर कामिऊ बुल्के : 'राम-कथा ( उत्पत्ति और विकास )' द्वितीय संस्करण १९६३, पृ. १०९।

राती' ) का प्रचण्ड रूप है । राम अर्थात् सूर्य के साथ लक्ष्मण अर्थात् शुभ लक्षण भी है । अन्त में दसों दिशाओं में व्याप्त अन्धकार नष्ट होता है और सीता का उद्धार होता है । अग्निपरीक्षा के कई अर्थ हैं : ( क ) अग्निदेव पापों को भस्म करते हैं ( धार्मिक प्रतीक ); ( ख ) अग्नि स्रोतों की फ़स्लों को पकाती या जौती गयी धरती को उर्वर बनाती है ( धर्मनिरपेक्ष प्रतीक ); ( ग ) अग्नि रजस्वला नारी का शुद्धीकरण करती है ( कर्मकाण्डी प्रतीक ) । इस कथा में अग्निपरीक्षा या तो कृषि को उर्वर बनाती है या रजस्वलाधर्म के शुद्धीकरण का प्रतीक-कथन करती है । बाद में सीता से लव ( जब ) और कुश उत्पन्न होते हैं और सीता पुनः अपने मिथकीय छत्र को उतार कर धरती में समा जाती है : अर्थात् "सीता = धरती" का मानवीयकरण प्रकट हो जाता है । इस तरह अदिति से ले कर सीता के पाताल-प्रवेश तक, दशरथ से ले कर दशमुख तक, राम से ले कर रामराज्य तक एक भौगोलिक घटना को मिथकीय रंगों से रंगा गया है जहाँ क्रम का गहमगहम हुआ है । तीसरे स्रोत में राम की राजनीति, राम के मित्र-शत्रु, राम के विष्णु अवतारवादी हेतु, राम के प्रति भक्ति, राम की नैतिक मर्यादाएँ और अयोध्या, चित्रकूट, किष्किन्धा, सुबेल, लंका आदि के घटनात्मक चरित्र भी जुड़ गये हैं । हम यह स्वीकार करते हैं कि इस तीसरे स्रोत को भी अनुस्यूत करने पर ही यह व्याख्या पूर्ण हो सकती है, किन्तु मिथक-अंकन ( माइथोप्रीक्ती ) के द्वारा हमें इतनी ही कामयाबी हासिल हो सकी है ।

मिथकों के साथ-साथ 'प्रतीकों' की चर्चा बिना यह प्रसंग अधूरा सा रह जायेगा । यहाँ शुरु में ही स्पष्ट कर देना चाहेंगे कि प्रतीक तुलसी ने नहीं गढ़े, बल्कि 'हम ने' उन का ( प्रतीकों का ) अनुसन्धान किया है । धार्मिक चेतना प्रतीक को माध्यम नहीं मानती, उस के लिए देवी और मानवीय सम्बन्ध तथा अनुभव यथार्थ हैं, श्रद्धा है, और भक्ति है । अतः ऐसे में प्रतीक-बोध असम्भव होता है । पॉल टिलिच ने प्रतीक के तीन उपलक्षण गिनाये हैं : ( १ ) प्रतीक में अलंकार-गुण होता है; ( २ ) प्रतीक में प्रत्यक्षीकरण होता है अर्थात् जो प्रकृत्या अदृश्य, आदर्श, या अनुभवातीत है वह प्रतीक में प्रत्यक्षीकृत हो कर बहिर्मुखता धारण करता है, और ( ३ ) प्रतीक में संस्कारतः शक्ति होती है जो इसे चिह्न ( साइन ) से पुष्कल कर देती है । व्यक्ति एक साथ तीन धरातलों से प्रतीक का अनुभव करता है : व्यक्ति में अन्तर्निहित प्रादिम और आर्कटाइपल गहराइयाँ व्यक्ति के जैविक तथा मनोवैज्ञानिक अनुभवों से उभरने वाले प्रतीक-बोध, तथा व्यक्ति की संस्कृति में परिब्याप्त मूल्य और प्रतीक ( देखिए—रोलो में ) प्रतीकों में हमारी अन्तर्निहित भावनाएँ और आवेक्षक कमल, चातक, सिंह, रथ, नौका, नदी आदि की आकृतियों में प्रकट हो कर प्रतीक हो जाते हैं । तुलसी की स्वामी के प्रति भावना दास्यभाव की प्रीति हो कर, तथा राम के प्रति सम्बन्ध अवतार-प्रतीक हो कर पूर्ण हुए हैं । इस तरह प्रतीक अन्तर्भूति तथा बहिर्भूत के बीच सेतु हैं । इन प्रतीकों की कथानक के आवरण पहनाने पर मिथक-

निर्माण होता है। इस तरह प्रतीक और मिथक मिल कर अनुभव और अर्थ का एक सम्पूर्ण सम्प्रेषण करते हैं। मनुष्य प्रतीकों का निर्माता और भोक्ता होता है। प्रतीकरूप में उस के अनुभव अधिक प्रसर, अधिक गहरे और अधिक अनुसम्भाता हो जाते हैं। प्रतीकों के भोग के फलस्वरूप ही मनुष्य इच्छाओं को कर्म में परिवर्तित तथा परिणत करता है। धार्मिक काव्यों में प्रतीकों का प्रयोजन रसास्वादन न हो कर लोक-साधना हुआ करता है। इसी लिए तुलसी ने मध्यकालीन समाज को भक्ति, माया, अवतार, नाम, रामराज्य, कलिकाल आदि के रूप में ऐसे आन्दोलनकारी प्रतीक दिये जिन्होंने सारे सामाजिक जीवन को सदियों तक प्रभावित किया है। उन के प्रतीक मात्र कला-प्रतीक नहीं, वे समाज कर्म के जीवन्त प्रतीक हैं। प्रतीक अन्तर्गत-अवचेतन की बहिर्गत अभिव्यक्ति होने के कारण नाना अर्थों का धारण कर सकते हैं। उन का आधार प्रादिम और आर्कटाइपल स्रोत होते हैं, तथा उन के स्थापत्य चेतन जगत् की वास्तविकताएँ होती हैं। धार्मिक प्रतीकों की भूमिका तो और भी विशिष्ट हो जाया करती है। वे सामूहिक कार्य के लिए प्रेरित कर के समाज को एकताबद्ध करते हैं; वे आध्यात्मिक अनुभवों का सम्प्रेषण करते हैं जिन के प्रति सम्प्रदाय में श्रद्धा होती है; वे इस जगत् को दैवी वरदान या शाप के अनुरूप रूपाकार देते हैं; वे मनुष्यों में ऐसे संवेगों को उद्दीप्त करते हैं जो उन्हें कर्मक्षेत्र में ले जाते हैं तथा वे समाज के साम्प्रदायिक पुनर्निर्माण के पुरोहित जैसे होते हैं। प्रतीक हमेशा अभिप्रेत से 'कुछ अन्य का भी' उद्घाटन करते हैं। धार्मिक प्रतीक मिथकीय माया से उद्भूत होते हैं। अतः उन में जादुई सम्मोहन निहित रहता है। (मिथकीय भाषा बिम्बों एवं प्रतीकों का प्रचुर इस्तेमाल करती है)। इस पृष्ठभूमि में यह बात ध्यान देने की है कि तुलसी ने 'मानस' के अयोध्याकाण्ड में ही प्रतीकों का सांग प्रयोग किया है क्योंकि वह ऐतिहासिक चरण और काव्य-भाषा प्रधान है। बाद के काण्डों में तो उन्होंने बिम्बों और मिथकों से झमाझम धार्मिक भाषा तथा मिथकीय भाषा का प्रयोग किया है। अतः प्रतीकों की छटा छूट गयी है। 'गीताबली', 'नहछू', दोनों 'मंगलकाव्य' बिम्ब-प्रधान हैं। 'विनय-पत्रिका' में आध्यात्मिक प्रतीकों की इतनी व्याख्या हो गयी है कि वे दीर्घ उपमा और रूपक जैसे हो कर बच सके हैं। अयोध्याकाण्ड में त्रासद अनुभवों की गहराई को बहिर्गत करने के लिए मंगलाचरण-श्लोक में शिव के मंगल-अमंगल दोनों पक्षों की बन्दना हुई है। उस में राम के अभिवेक का क्षणिक उत्सव बालचन्द्र है, मन्थरा सर्परूप है, रामवियोग कण्ठ-हुलाहल है, भयानक वन जटाएँ हैं, और गंगा (भृंगवेरपुर में) उदात्त पावनता है। इसी तरह हनुमान् द्वारा अशोकवाटिका का विध्वंस तूफान है क्योंकि हनुमान् मास्तनन्दन भी तो हैं और राम का इन्द्रधनुष चर्मविजय का प्रतीक है। तुलसी की बाद की कृतियों में रामभक्त, हरिशनु आदि चारित्रिक प्रतीक हो कर गिनाये गये हैं जो 'नाम-प्रतीकों' के दृष्टान्त हैं। सारांश में, तुलसी में प्रतीक-बोध नहीं है क्योंकि उन्होंने रहस्यानुभवों का तो आद्यन्त विरोध किया है। इसी लिए मिथक

लीलाएँ हो गये हैं और प्रतीक सांख्यिक, उत्प्रेक्षा तथा रूपक। पूरी रामकथा के प्रतीकीकरण की दृष्टि से उस में 'कौंच-वियोगभाव' है। सारी रामकथा दशरथराम, राम-सीता, लक्ष्मण-उर्मिला, तारा-बालि, रावण-मन्दोदरी के वियोगों में कथना-शीली है। तुलसी ने अपने सृजनात्मक कार्य ( क्रियेटिव ऐक्ट ) का प्रतीकीकरण 'यायावरीय यात्रा भाव' के द्वारा किया है। उन में इतिहास से मिथक तक की, कृषक समाज से शहरी समाज तक की, गरीबी से लोक सुखसम्पत्ति-प्राप्ति तक की, लोक-साधना से लोकसिद्धि तक की, राजापुर से काशी तक की यायावरीय यात्राओं की मार्मिक संवेदनाएँ हैं।

सब से अन्त में हम तुलसी द्वारा व्यवहृत बहुविध मिथकीय बिम्बों का निरूपण करेंगे।

तुलसी ने जिस तरह से बिम्बों का इस्तेमाल किया है उस में गठन की विविधताएँ नहीं हैं, बल्कि कल्पना की प्रचुरता है। बिम्ब यथार्थ का प्रतिबिम्ब हो कर मोहक नहीं रह पाते। वे यथार्थ का अलंकरण करते हैं और एक अलंकृत यथार्थ की सृष्टि कर डालते हैं। 'मिथकीय बिम्ब' तो 'अलंकरण-बिम्ब' से भी आगे मूल वस्तुरूप अर्थात् तदेकात्मक रूप हो जाते हैं। उन में जादू ( मैजिक ) से उत्पन्न सम्मोहन ( इ-मैजिक ) छाया रहता है। मिथकीय बिम्ब हमेशा ज्ञानपक्ष और विवेकपक्ष को ढाँके रहते हैं वे भूलतः मन्त्र ( शब्द-जादू ) या बिम्ब-जादू ( इमेज-मैजिक ) होते हैं। इस के उपरूप 'धार्मिक-बिम्बों' में देवता से कल्पित साक्षात्कार का बोध निरन्तर विद्यमान रहता है जिस की वजह से इन में तात्कालिकता का बोध प्रबल होता है। धार्मिक बिम्ब धार्मिक प्रतीकों को उपमानों के रूप में भी इस्तेमाल करते हैं। ये आर्केटाइपल रूपाकारों के कवि-प्रकृति-मार्ग वाले साम्प्रदायिक बिम्ब होते हैं। इसी तरह से 'ब्रह्माण्ड बिम्बों' (कॉस्मिक इमेजेज) में मिथकीय भूगोल और इतिहास को उपजीव्य बना कर निर्विकल्प ( ऐम्बोल्प्ट ) वस्तुओं को उपस्थित किया जाता है। तुलसी ने इन तीनों प्रकार के सम्मूर्सन-विधानों में बहुधा उत्प्रेक्षा-न्याय ही लागू किया है। अलबत्ता कहीं-कहीं रूपकात्मक विधा भी नज़र आ जाती है। हम तीनों तरह के बिम्ब-विधानों के कुछ उदाहरण देंगे :

( क ) मिथकीय बिम्ब : कोटि मनोजों को लजाने वाले राम; जनक का मन मानो प्रयाग हो गया और वात्सल्य-सिन्धु के अन्दर उन्होंने सीता के स्नेहरूपी अक्षयवट को बढ़ते देखा (उत्प्रेक्षा-रूपक-उपमा-योग); भरत ने अपने प्रेम को सँभाला जैसे बढ़ते बिन्ध्याचल को अगस्त्य ने रोका था; राक्षस दीड़े जैसे बालसूर्य को अकेला देख कर मन्देह नामक दैत्य घेर लेता है; आकाशरूपी तालाब में रावण की भुजाओं-रूपी कमलों पर बस कर शिवसहित कैलास हंस के समान शोभित था, ( उपमा ); रावण की भुजाएँ लोकपालों के विशाल बलरूपी चन्द्रमा को घसने के लिए राहु हैं; हनुमान् और अंबद लंकादुर्ग में घुस गये मानो दो मन्दराचल समुद्र को मथ रहे हों; मेघनाद बाणों के समूह

को छोड़ने लगा मानो बहुत से पंख वाले साँप बीड़े जा रहे हों; आकाश में राक्षस के सिर और बाहु ऐसे छा गये मानो असंख्य केतु और राहु हों; दशरथ की ऐसी विकल दशा है मानो पंखों के जल जाने पर सम्पाति गिर पड़ा हो; राम और लक्ष्मण के बीच एक परम लावण्यमयी और सुन्दर सुकुमारी नारी है मानो चन्द्रमा और भीहुरि के बीच साक्षात् लक्ष्मी हो; बगुलों की पंक्ति शिखर को स्पर्श कर के श्याम घटाओं से मिलती है मानो आदिवराह समुद्र में क्रीड़ा कर दाँतों पर पृथ्वी धारण कर उस से बाहर निकले हैं ( गीतावली ); राम के सिर पर जटाओं का मुकुट है और उस के बीच में फूलों की माला गुंथी है जैसे शिवशिर गंगा हो; सशरीर अग्नि ने सीता का हाथ पकड़ कर उन्हें राम को बैसे ही अर्पित किया जैसे क्षीरसागर ने विष्णु को लक्ष्मी समर्पित की थी; इत्यादि । यहाँ दो बातें ध्यान रखने लायक हैं : एक, तुलसी ने संख्या के द्वारा बिराट् मिथकीय बोध उत्पन्न किया है ( करोड़ों कामदेव, असंख्य राहु-केतु ); और दो, राम-कथा और मिथकीय कथा के काल-बोध को भी प्रकट किया है क्योंकि मिथकीय कथा के काल में अतीत चेतना है, और रामकथा के काल में ऐतिहासिक काल से आगे की वर्तमान चेतना ।

( ख ) धार्मिक बिम्ब : सब सुन्दरी दूल्हों सुन्दर दूल्हों के साथ एक ही मण्डप में ऐसी शोभा पा रही है मानो जीव के हृदय में चारों अवस्थाएँ ( जागृति, स्वप्न, सुषुप्ति, तुरीय ) अपने चारों स्वामियों ( विश्व, तेजस, प्राज्ञ, ब्रह्म ) सहित विराजमान हों; राम-लक्ष्मण के बीच सीता कैसी सुशोभित हो रही है जैसे ब्रह्म और जीव के बीच माया; जनक ने सीता से कहा कि तेरो कीर्ति-रूपी देवनदी गंगा को भी जीत कर करोड़ों ब्रह्माण्डों में बह चली है; आप की माया गूलर के वृक्ष के समान है जिस के अन्दर चर-अचर जीव-जन्तु बसते हैं; सीता अपहरण के समय विलाप करती है कि पुरोडाश ( यज्ञ का अन्न ) को गदहा खाना चाहता है; रामनाम पापरूपी पक्षियों के समूह के लिए बधिक के समान है; जैसे रघुपति का अमोघ बाण चलता है उसी तरह हनुमान् चले; तीनों पर्णकुटी में ऐसे सुशोभित हो रहे हैं मानो वैराग्य ( लक्ष्मण ), भक्ति ( सीता ) और ज्ञान ( राम ) शरीर धारण कर के सुशोभित हों; इत्यादि । यहाँ अमूर्त उपमाओं का धारणा रूप में प्रयोग हुआ है । इसी तरह रसों को मानव रूप देने वाले, तथा प्रकृति शोभा को नैतिक उत्प्रेक्षा से सन्तुलित करने वाले बिम्ब भी भरे पड़े हैं ( पिछली गोष्ठी में इनका निरूपण हो चुका है ) ।

( ग ) ब्रह्माण्ड-बिम्ब : सीता की कीर्तिरूपी देवनदी गंगा को भी जीत कर ब्रह्माण्डों में बह चली है; कठिन कोदण्ड चढ़ा कर सिर पर जटा का जूड़ा बाँधते हुए राम कैसे शोभित हो रहे हैं जैसे मरकतमणि के पर्वत पर करोड़ों बिजलियों से दो साँप लड़ रहे हों; लव, निमेष, परमाणु, वर्ष, युग और कल्प राम के प्रचण्ड बाण हैं तथा काल अनुष है; आकाश में दशों दिशाओं में बाण छा गये मानो महा नक्षत्र के बादलों ने छाड़ी लगा दी हो; सात समुद्रों की मेखला वाली पृथ्वी के एकमात्र राजा राम हैं जिन



के एक-एक रोम में अनेक ब्रह्माण्ड हैं; कुम्भकर्ण करोड़-करोड़ वानरों को पकड़ कर एक साथ खाने लगा मानो पर्वत की गुफा में टिब्बियाँ समा रही हों; विराट् रूप के अंग-भ्रत्यंग में संसार की विचित्र रचना प्रतिफलित हो रही है; इत्यादि। यहाँ विराट्ता, विशालता और व्यापकता का उदात्तगुण हावी है।

इस गोष्ठी का तमामशुद्द करने के पहले अब हम मिथकों की महान् शक्ति का अन्दाजा लगा सकते हैं क्योंकि वे कार्यधर्मवाही और कर्मप्रवर्तक हैं; और आर्कटाइपल बिम्बों के रूप में मानव की विरासत भी। अतः कुछ बिम्ब समाज के स्वास्थ्य को बढ़ाते हैं और कुछ उसे अन्धविश्वासों तथा निकम्मेपन के गर्त में डाले रहते हैं। मध्यकाल में राम का लीला-मिथक समाज-स्वास्थ्य के लिए अमृत था, और रीतिकाल में कृष्ण मिथक मीठी शराब। वास्तव में मिथक-मात्र कथा बन कर नहीं ही रह पाते। वे विचारधारा बन कर पूरी की पूरी संस्कृति के दर्पण, समाज के अधिनायक, रीनैसाँसों के जनक तथा क्रान्तिकारी आन्दोलनों के वाहक भी हो जाया करते हैं। कोई भी समाज तथा संस्कृति अपने वाहक मिथकों के बिना ग्राफ़िल पिछड़ेपन में सो जाती है। रामकथा, और स्वयं सन्तभक्त कवि तुलसीदास भी एक वाहक मिथक हो कर, कृषक भारत और संघर्षरत राष्ट्र को क्रियाशील किये रहे हैं। लेकिन अब देवघाम वैकुण्ठ से बुरा हो कर मुगलकाल में होती हुई यह यात्रा क्रीलाद मिल के शहर भिलाई तथा आणविक रिएक्टर के नगर ट्रॉम्बे तक तय हो चुकी है। अब आगे रामकथा और तुलसी की नयी-नयी मिथकीय एवं ऐतिहासिक, आधुनिक एवं सांस्कृतिक, मनोवैज्ञानिक एवं ऐतिहासिक भौतिकतावादी व्याख्याओं की बेहद व्याकुल प्रतीक्षा है। इति।

## दो परिशिष्ट

[अ] लोकगायन और सामूहिक ध्वज का शैलीकरण : 'मानस' का अभिनव महाकाव्यत्व

विकासगामी महाकाव्य सारी जाति और एक पूरे युग के कलात्मक इतिहास होते हैं जिन में केवल सौन्दर्य ही नहीं, विशिष्ट संस्कृति के अन्य प्रकृत मूल्य भी चरित्रों, घटनाओं और परिणामों के रूपायन में अनुस्यूत होते हैं। ऐसे महाकाव्यों में मिथक और इतिहास का अनूठा भागवत जुड़ जाता है; भाषा और अभिव्यंजना की नयी शैलियाँ अपने उन्मेष को प्राप्त होती हैं तथा चरित्र और विचार युग के दर्पण में नया मूल्यांकन पेश करते रहते हैं। इसलिए महाकाव्य देश और काल के अक्ष में आबद्ध हो कर भी शनैः-शनैः सर्वकालधर होता जाता है; और प्रत्येक देश के भावकल्प के अनुसार तदनुरूप संस्कृति की पुनर्रचना करता रहता है। इसी लिए एक युग के जीवन, तथा एक जाति के कार्यों का आयत्तीकरण करने वाला महाकाव्य एक व्यापक तथा सम्पूर्ण कार्य-व्यापार की श्रृंखला का निर्माण करता है जहाँ नायक एक चरित्र से अधिक संस्कृति की पुंजीभूत शक्ति, और कथावस्तु घटनाओं से अधिक राष्ट्र के प्रारब्ध के प्रश्न बन जाती है। एक बीज-मिथक पर आश्रित होने के कारण महाकाव्य की वस्तु पहले से ही जनसाधारण के सम्मुख एक साधारणीकरण किये ही रहती है। इसलिए इन राष्ट्रीय-सांस्कृतिक महाकाव्यों का फलागम पूर्वविदित होता है। हाँ, चरित्र-शिल्प और घटना-रोमांच के लिए, उन्हें अधिक तीव्र और युगानुकूल बनाने के लिए, उन्हें कवि के आदर्शों का व्याख्यामूलक भाष्य बनाने के लिए नातिदीर्घ नाटकीय और दार्शनिक अन्वेषण अवश्य जोड़े जाते रहे हैं। इन्हीं संयोगों के कारण कथा की आरम्भ और व्यंजना बदलती रही है। वाल्मीकि के पौरुषेय नर राम, भवभूति के कृष्णविगलित राम तथा तुलसीदास के मर्यादापुरुषोत्तम अवतारी राम ने एक ही मिथक-कथा के दायों में, अपने-अपने आदर्शों तथा युग के अनुसार, मिथक में इतिहास का मेल किया है। तुलसी ने आ कर चरित्र-शिल्प का आन्तरिक तनाव, तथा घटना-रोमांच का मानवीय विस्फार इतना बदल गया है कि 'रामचरितमानस' में राम और राम-मण्डल के पात्र पूर्णतः अवतार हो गये हैं, तथा सभी घटनाएँ पूर्वजन्म का परिणाम या राम की 'कौतुक लीलाएँ' हो गयी हैं। अतः निरपेक्ष दृष्टि से हम मानस को मात्र साहित्यिक कृति ही

नहीं मान पाते। वह एक धार्मिक और नैतिक ग्रन्थ का दर्जा भी प्राप्त कर लेती है। इन कारणों से भी भामह, दण्डी, हेमचन्द्र और विश्वनाथ-सम्मत महाकाव्य के लक्षण मानस को बाँध नहीं पाते।

महाकाव्य के मिथक-शास्त्र में सामूहिक अवचेतन की मौजूदगी हुवा करती है। मानस में यह सामूहिक अवचेतन परिपक्व हो कर कुछ प्रतीकों के द्वारा एक कृषि-भूत को उद्घाटित कर देता है। दस दिशाओं में व्याप्त अन्धकार (दशानन) में कृषि की अधिष्ठात्री शक्ति (सीता) बन्दिनी है। पवन और उस के सहचर (हनुमान्) सिन्धु तीरते हुए पहुँचते हैं। शुभ लक्षण (लक्ष्मण) अनुकूल हैं। इसलिए सूर्यवंशी राम दशानन का वध कर के सीता को मुक्त करते हैं। रामायण की कथा के इस मिथकीय प्रतीक का संकेत वेद में मिलता है जहाँ तब तक सीता के हर्द-गिर्द चरित्र नहीं बुन सका था। कालान्तर में राम, लक्ष्मण, रावण, सीता, हनुमान् तथा अन्य प्रतीकार्थक पात्रों ने रामायण का अपना मिथकशास्त्र रच डाला। विश्व के सभी महाकाव्यों के मूल में ऐसा ही कोई मिथक हुवा करता है। ऐसे मिथक के पात्र आर्कटाइप या आदिम प्राकृत्य हो जाया करते हैं। प्रत्येक युग में इन आदिम प्राकृत्य वाले चरित्रों में सारा समाज-गठन और संस्कृति आच्छादित कर दी जाती है। नायक या तो उपस्थित समाज का संरक्षक हो जाता है अथवा उस का सुधारक। खलनायक उपस्थित समाज का भंजक हो जाता है जो समाज के अन्तर्गत विद्रोह या परिवर्तन की धमकी देता है। नायक समाज की एकता और रूढ़ि का, तथा खलनायक स्वतन्त्रेच्छा और दृढ़ता (हठधर्म) का प्रतिनिधित्व करने लगते हैं। इस भाँति ऐसे महाकाव्यों में नायक-खलनायक का द्वन्द्व क्रमशः समाज की एकता और समाज के विघटन का प्रति-निधित्व करने लगता है। अतः महाकाव्य के पात्र अपने जीवन के साथ-साथ अपने युग और देश की बौद्धिक चिन्ता का भी वहन करते हैं। मानस के महाकाव्यत्व का अन्वेषण करने के लिए इन भूमिकाओं का लेखा-जोखा करना बाँछनीय हो जाता है।

महाकाव्य के महाकाव्यत्व के निर्धारण में केवल कृति ही नहीं, महाकवि और उस का युग भी भूमिका अदा करते हैं। इन दोनों का तालमेल न बैठाने के कारण ही कई महाकाव्य लक्षणों में सटीक उतरने के बावजूद साधारण काव्य बने रह गये हैं। 'मानस' की उत्प्रेरक और उत्पादक शक्तियाँ कौन थीं हम इन की छानबीन से अपनी स्थापनाएँ शुरू करेंगे।

तुलसी का विकास एक ग्रामीण ब्राह्मण-पण्डित के रूप में शुरू हुवा। अतः वे रमते बोली हो कर भी भाषा के सघुक्कड़ी-भूत से अलग-बलग रहे। वे बीषाकों तथा चौराहों के आम आदमियों के बीच लोकगायकों, नटों, नर्तकों, क्रिस्तागो सूत्रियों का सामना किया करते रहे होंगे। चित्रकूट आवास तक वे कस्बाई रहे। लेकिन काशी-जबोष्वा की ओर प्रयाण करने के दौर में उन्हें लोककवियों तथा लोकगायकों की जनसंस्कृति तथा लोकस्थिति का अनुमान लगा। उन्हें कवित और सबैवे (कवितावली)

वाली ग्राम्य मोक्षियों, पदों वाली ( 'गीतावली', 'विनयपत्रिका' ) मन्दिर आरतिवाँ तथा दोहा-चौपाई वाले चौराहों के जलसे ( 'रामचरितमानस' ) सुनने-देखने को मिले होंगे । गरीब तथा निराश्रित होने के नाते चौराहों से उगे हुए लोककण्ठ की मन्द-शक्ति ने ही उन्हें सर्वाधिक बशीभूत कर लिया । जायसी के 'पद्यावत' की रचना का लोकरूप भी दोहा चौपाई वाला था । अतः बुन्देलखण्डी संस्कारों वाले तुलसीदास ने अवधी भाषा में दोहा-चौपाई में कथा के काण्ड और लीलाओं वाले सोपानों का एक वास्तुशिल्प वाला ढाँचा गढ़ लिया : 'रामचरित के मानसरोवरके तीर्थ के सात सोपान !' इस तरह उन्होंने अपने महाकाव्य के 'रूप' की समस्या से मुलझाया ।

'मानस' के महाकवि तुलसी एक भक्त और संन्यासी भी थे । वे भौतिक जीवन और सामाजिक न्याय की चेतना की अपेक्षा आध्यात्मिक जीवन और पौराणिक न्याय के अनुगामी थे । उन का युग हिन्दुओं के लिए भी अपेक्षाकृत शान्ति, सुव्यवस्था, उदारता और सामाजिक चुनौतियों का युग था । मुगल सम्राट् अकबर भारत के एक दूरदर्शी सामन्तेश्वर थे जिन्होंने हिन्दू-मुसलमान सामन्तपतियों की एकता क्रायम की, भूमि-सुधार कराये और एक मिली-जुली उदार संस्कृति के पुनर्जागरण की भूमिका प्रस्तुत की । उन के पहले तक हिन्दू क्या मुसलमान जनता भी, लूटपाट, अकास, युद्ध और भ्रष्टाचार का शिकार थी । तुलसी का आविर्भाव ऐसे समय में हुआ । वे वर्ण से ब्राह्मण थे लेकिन वर्ग से एक बेखेतिहर किसान । उन्होंने गरीबी को दैहिक ताप के रूप में, तथा दुःख को भौतिक ताप के रूप में भोगा । वे नल से शिशु तक ग्रामीण भारत की मूक यातना को समझते थे । उन्होंने सभी जगह क्रूर और स्वार्थी स्वामियों को पाया था और ग्रामीण व्यवस्था को जर्जर होते हुए देखा था जिस के फलस्वरूप पूरा पंचायती ढाँचा और वर्णाश्रम व्यवस्था लड़खड़ा गयी थी । एक भक्त तथा ब्राह्मण होने के नाते उन की भारतीय बौद्धिक परम्परा एकता और रुढ़ि की रही । उन्होंने केवल हिन्दू समाज, विशेष रूप से ग्रामीण समाज और परिवार को ही धुरी बनाया, और उस के सुधार तथा पुनरुत्थान के पौराणिक आदर्श रखे । लेकिन खलनिन्दा, कलिकाल वर्णन, रावण चरित्र के समावेश के द्वारा वे अपने वर्तमान से मुक्त भी नहीं हो सके । इस भाँति 'मानस' में तुलसी ने हिन्दू दर्शन की तत्कालीन बौद्धिक चुनौतियों को झेला है और सगुण अवतारवाद के द्वारा उन्होंने शैवों, शाक्तों, नास्तिकों और खलनायक समय को जवाब दिया है । उन्होंने 'मानस' के द्वारा भारतीय ग्रामों की वर्णाश्रम-व्यवस्था तथा सम्मिलित कुटुम्ब वाली 'इकाई' दोनों की पूरी सुदृढ़ता और सुरक्षा की हिमायत की है और इस आदर्श के लिए ही उन्होंने राम जैसे क्षत्रिय सम्राट्, शिव जैसे योगी, विस्वामित्र जैसे ब्राह्मण, कंबट जैसे लोकजन को एक साथ प्रस्तुत किया है । 'मानस' के द्वारा उन्होंने अन्ततोगत्वा रामकथा का आसोपान्त सुकलित ग्राम्यीकरण कर डाला है । यह तुलसी की महत्तम उपलब्धि है । वस्तुतः किसान तुलसी का अनुभव-क्षेत्र भी तो ग्राम और ग्रामवत् कुछ तीर्थ रहे हैं । इसलिए सभी

राजवंशों के वृत्त कृषक-वृत्त जैसे हो गये हैं, कृषक जीवन का प्रकृति और लोक जीवन में प्रसार हो गया है, तथा ग्राम्य समाज के जात्यभिमान, कुल-नैतिकता, सामाजिक भेद जैसे अन्तर्विरोध भी आ गये हैं। तुलसी ने सम्पूर्ण कलाबोध को संस्कृत की कुलीनता, नागरिकता और राजसभाओं की भारीकियों से निकालकर लोकभाषा के सहज जादू, ग्रामीण अनुभवों और ग्रामीण इकाइयों के सामूहिक और नैतिक आचरणों में बदल दिया है। जिस तरह कालिदास ने पूरी गुप्तकालीन कुलीन संस्कृति का बिम्ब-सौन्दर्य दिया है, उसी भाँति तुलसी ने मुगलकालीन ग्राम्यसंस्कृति का अनुभव—शिवत्व ! मानस के महाकाव्य की उपर्युक्त तीन भूमिकाओं का खयाल रखा जाना चाहिए। स्वयं तुलसी ने भी कुछ ऐसा ही जीवन भोगा था जिस के फलस्वरूप उन्होंने राम को नायक चुना। राम राज्य त्याग कर वनवासी होते हैं, पत्नी से वियुक्त होते हैं, परिवार के लाँछनों और घोबी की निन्दा को झेलते हैं तथा अन्त में विजयी होकर आते हैं। तुलसी भी गृहत्याग कर भिखारी होते हैं। अपमान, गरीबी तथा धार्मिक अन्याय सहते हैं, पत्नी से विरक्त होते हैं, और लाँछनों को झेलते हुए 'गोस्वामी' पद प्राप्त करते हैं। तुलसी ने परशुराम के रूप में तत्कालीन शैवाचार्यों की झाँकी दी है; चित्रकूट के नौका-प्रसंग में स्वयं तापस बन कर पहुँचे हैं, रत्नावली की सिद्धिक को मन्दोदरी की सिद्धिक में रूपान्तरित किया है तथा राम के वियोग में स्वयं अपने मन को उँडोला है। इस तरह तुलसी ने स्वभावतः राम को चुना—हनुमान् के माध्यम से अर्थात् ग्रामदेवता की प्राणप्रतिष्ठा कराकर ! राम जैसे स्वामी और राम जैसे पुरुषोत्तम उन के तथा मध्यकालीन ग्रामीण हिन्दू समाज के आदर्श हो गये !

उपर्युक्त कारणों से 'मानस' में महाकाव्य के एक लोकरूप का भी आविर्भाव हुआ—एक गेय कथा और वार्ताशैली वाले स्वरूप का। इस के अलावा इस महाकाव्य में सामाजिक सम्बन्धी धारणा का आमूलचूल रूपान्तर हो गया है। महाकाव्य का सामाजिक मात्र संस्कारी सहृदय न होकर भक्त गृहस्थ या साधारण जन हो गया है जिस में श्रद्धा और विश्वास का होना लाजिमी है। भक्तिपरक मानस का यह नया सहृदय अकेला ही रसास्वादन नहीं करता, बल्कि लोकमंगल का धर्म भी सीखता है और मोक्ष के तत्त्व को समझता है। यह भक्त सहृदय समूहरूप है। इस की गोष्ठी न तो राजसभाओं में है न कलाविनोदों की सभाओं में। यह मन्दिरों, तीर्थों, बाटों और गाँवों की चौपालों में एकत्र होनेवाला, शुभ अवसरों पर कीर्तन करानेवाला लोकजन है। मानस में रसनिष्पत्ति की चर्चा करते समय इस लोकजन के सहज संस्कारी चित्त और चमत्कारप्रियता का खयाल भी रखना होगा। इसी वजह से मानस के महाकाव्यत्व में अद्भुत और चमत्कार परिभ्यास हो गया है तथा सभी रसों की पृष्ठभूमि में अवतारी रामत्रिकोण की पृष्ठभूमि बनता है। भक्तिपरक महाकाव्य होने के नाते मानस में वट्प्रयोजनी में भी रहोबदल हुआ है। रामविवाह-प्रसंग का फल सदा उछाह है, भरत-चरित का फल भवरस से विरति है, रामलीला का गुणगान सभी मंत्रालों को देनेवाला

है, इत्यादि—ये प्रयोजन मानस के अंग हो गये हैं। स्वयं मानस का अंगी प्रयोजन पापहरण और पुण्यदान है। इस भाँति हम मानस में महाकाव्य के प्रयोजनों में ये भक्ति-परक और लोक श्रद्धा वाले रूपान्तर पाते हैं। जहाँ तक शैली का सम्बन्ध है इस में दोहा-चौपाई वाला लोकप्रिय छन्दयुगल प्रयुक्त हुआ है। स्वयं कवि ने कहा है कि मैं ने प्रबन्ध में 'विचित्र' कथा को रचना की है और यह कथा 'सुहावनी' है। इस से यह आह्वित होता है कि इस में चमत्कार और आश्चर्य का समुपरोजन हुआ है। कवि ने सम्पूर्ण महाकाव्य में इस के एक प्रकार से कथावाचन शैली में होने का इशारा बारम्बार किया है। यह 'कथा' है—जो गा कर कही गयी है तथा विश्वास मान कर निरन्तर सुनी गयी है। गाना और सुनना, कहना और समझना, मनन करना और हरिभक्ति पाना इसी गायन तथा श्रवण के परिणाम हैं। इसी लिए सात काण्डों में परम्परा से विभक्त होने पर भी इस महाकाव्य में कवि ने शिवमुख या काकभुशुण्डि-मुख से बार-बार सारी कथा को इति-वृत्तात्मक शैली में कहलाया है। सारी कथा को मानो घटना-खण्डों में बाँट डाला गया है और प्रत्येक खण्ड एक 'लीला' हो गया है जिस का मुक्तक जैसा ओहदा है और एक विलक्षण पूर्णता है। प्रत्येक घटना के कारण-कार्य-परिणाम का 'लीला' में उन्नयन चरित्र और घटना दोनों का स्वरूप तथा घर्म बदल देता है। लीला चरित्र और घटना को लौकिक घरातल से हटा कर अवतारी पात्रों की अलौकिक क्रीड़ा में बदल देती है। उस में कई आश्चर्य के तत्त्व जुड़ जाते हैं, राम वृत्त के पात्रों के प्रत्येक सबल-दुर्बल कार्य की औचित्य-सिद्धि के लिए पूर्व जन्म की कथाओं में उन के कारण खोजे जाते हैं। पात्रों के कुछ प्रकट कार्य और अप्रकट कार्य में एक नैतिक अन्तर्विरोध तथा दोहरापन आ जाता है। प्रत्येक बात जो श्रद्धाविश्वास रूप भक्त सहृदय को अनुचित या अप्रिय लगी है, उस की कोई न कोई आध्यात्मिक अर्थात् लीलापरक व्याख्या हो गयी है। फलस्वरूप इस महाकाव्य के चरित्रों एवं घटनाओं से घोर लौकिक और मानवीय मर्मस्थितियों को तिरोभूत-सा कर दिया गया है। इस से मानस का मध्यकालीनीकरण तो अखण्डरूप से हो गया है लेकिन कलानुभव तथा सामाजिक यथार्थ को बेहद क्षति उठानी पड़ी है। यूँ लगता है कि तुलसी ने सारी घटनाओं का लीलाओं में जो रूपान्तर किया है, उस के मूल में निर्गुणधारा की मान्यताओं और नाथों-सिद्धों के गुह्यतन्त्रों वाले वातावरण के उच्छेदन की भावना रही है। खलनायक-पक्ष में भी इसी भावना की परिध्याप्ति हुई है जहाँ रावण, कुम्भकर्ण, विभीषण, माल्यवान, मन्दोदरी, त्रिजटा आदि सभी अप्रकट रूप में रामभक्त हो गये हैं। अतः रामायण और रावणपक्ष दोनों के पात्रों को भक्ति मिलती है। इस वजह से खलनायकत्व में दुर्बलता आयी है। यह शील-निरूपण तुलसी के युग का ही प्रतिबिम्ब लगता है। एक राम मर्यादा-पुरुषोत्तम चक्रवर्ती, परब्रह्म अवतार, समाज-संस्थापक और विराट् स्वामी के रूप में अंकित किये गये हैं जिन के सभी विरोधी एक विदूषक जैसे और हल्के मायावी नट से हो गये हैं। जहाँ-जहाँ राम का प्रभाव है वहाँ की प्रकृति और मानव-समाज, नरपति

( सुधीव, निषादराज ) और दार्शनिक ( मुनि, ऋषि आदि ), लोकजन (ग्राम नरनारी) और देवतागण सभी उन की स्तुति-वन्दना करने लगते हैं । रावणपक्ष के सभी पात्र रामभक्त हो जाते हैं । केवल रावण ही बच रहता है ( प्रकट रूप में ) । वह भी सामन्तीय दर्प तथा अदूरदर्शिता में मदहोश है, वह एक मूर्ख प्रतीत होता है जो निजर होने के साथ-साथ बमण्डी है । जनचित्त में, विशेष रूप में तत्कालीन बुद्धिजीवियों के बीच उस युग के सामन्तों के सम्बन्ध में जो वास्तविक धारणाएँ घर कर गयी थीं उस का पूरा प्रस्फुटन रावण-चरित्र में हुआ है । राम में मानो परमभागवत गुप्त सम्राट् समुद्रगुप्त के युग और हिन्दूसमाज का जातीय अतीत मुखर हो उठा है । उस काल के इन दोनों चारित्रिक ध्रुवान्तों को प्रस्तुत करने के कारण 'मानस' में चरित्र द्वारा हिन्दूजाति के प्रारम्भ का सवाल भी उठाया गया है । रावण ब्राह्मणवंशी और शिवभक्त हो कर भी वर्णाश्रम धर्म और आयों की राजनैतिक शक्ति को चुनौती देता है । राम वर्णाश्रम व्यवस्था वाली ग्राम-इकाइयों तथा सम्मिलित कुटुम्ब वाले परिवारों के मेल से बने ऋषीय हिन्दू समाज का, उस की सम्बन्धताओं और नैतिक आचरणों का एक मॉडल प्रस्तुत करते हैं । राम चरितनायक हैं और रावण समाज-व्यवस्था का विघटक । किन्तु मुगल साम्राज्य की उदार सुदृढ़ता और भारतीय रिनैसां में उस के आत्मरंजित हो जाने की प्रवृत्ति के कारण रावण एक विदूषकत्व के स्थान पर अवनत हो जाता है । अन्य महत् पात्र इन दो ध्रुवान्तों के बीच अन्विष्ट हो कर भी तत्कालीन समय और समाज की प्रवृत्तियों तथा चुनौतियों के नुमाइन्दे हो गये हैं और वाल्मीकि की निर्मितियों की अपेक्षा बदले हुए नजर आते हैं । तुलसी के लक्ष्मण में ही वाल्मीकि कृत चरित्र-दृष्टि बकाया रह गयी है । वे मानो रामायण के अर्जुन हैं । रामसखा, राम-अनुज, रामभक्त और आर्य समाजवृत्त की रुढ़ियों के भंजक । वे ब्राह्मण परशुराम से जा टकराते हैं, राम के नये सम्राट् मित्र सुधीव को दण्डनीति से राजनैतिक सन्धि की बातों को पूरा करने को आगाह करते हैं । भरत के चित्रकूट-आगमन पर राजकुमार की तरह जागरूक हो जाते हैं । मेघनाद के यज्ञ को विध्वस्त करने को तत्पर रहते हैं । हनुमान् तक आदर्श सेवक और प्रचण्ड सेनापति हैं । भरत एक आदर्श त्यागी तथा राजधर्मपालक हैं । सीता का चरित्र बहुधा राम की आद्याशक्ति के रूप में तथा रामपत्नी के रूप में स्वीकृत होने के कारण उचित दृष्टि कम पा सका है । वस्तुतः सीता में पतिव्रतधर्म और सम्मिलित कुटुम्ब की दमघोंटू कर्तव्य-गठरी को डोने के बीच प्रबल अन्तर्द्वन्द्व है । राम के साथ बनयाना का बिनयपूर्ण अनुरोध करने वाली सीता में आत्म-निर्णय के अधिकार का अनूठा तेज दमक उठा है । हनुमान् से मिलते समय बन्दिनी सीता में राम को प्रिया भुला देने की हल्की चुटकी ली गयी है तथा अग्निपरीक्षा देती हुई सीता ( तुलसी की माया सीता वास्तविक सीता के चमत्कार के बावजूद ) अपने गारीत्व को तपपूर्ण बना देती है । तुलसी द्वारा सीता को नितान्त कोमल बनाने की, राजबाला का गौरव प्रदान करने की चेष्टा फलवती नहीं हो सकी । वह मानस में

जगज्जननी से अधिक एक उत्तरदायित्व पूर्ण पत्नी और राजबाला से अधिक एक ग्रामबाला हो गयी है। इसी भाँति रावण सम्पूर्ण आर्यसमाजवृत्त की रचना को ही खण्डित करना चाहता है। वह प्रतिशोध के धर्म का मानने वाला एक शत्रु है। राम की कूटनीति और रावणपक्ष के मन्त्रियों की राजनीति रावण के उद्देश्यों और योजनाओं को खण्डित कर देती है। अकेला मेघनाद ही उस का है और मन्त्री-परिवर्त्त के प्रमुख राजनेता उस के विरुद्ध हैं। इस राजनीतिक भूमिका पर तुलसी ने 'मानस' में सत्ताद् हर्ष के बाद के भारतीय सामन्तयुग को दरबारी दशाओं को प्रतिबिम्बित किया है। यह सच है कि उन्हें कालिदास या केशवदास की तरह राजसभाओं का निजी अनुभव नहीं था। इसलिए रामसभा और रामपक्ष के समाज मन्दिरों तथा चौपालों के सत्संग जैसे हो गये हैं, तथा रावण-सभाएँ या और सभाओं की राजपरम्पराएँ तत्कासीन लोकधर्मों नाट्य स्वांग जैसी लगने लगी हैं। सन्त तुलसी कोरमकोर ग्राम्य चेतना में—ग्राम्य चेतना की रुढ़ि, परम्परा और पुनरुत्थानवादी आदर्शवाद में—पगे हैं। 'मानस' के राज-कथापटल को ग्रामीण परिवेश देने के कारण ही उन की यह कृति मध्यकाल की हिन्दू जनता की सामाजिक यथार्थता के समग्र श्याम-शुक्लपक्ष को प्रस्तुत करती है। इसी वजह से 'मानस' का महाकाव्यत्व दण्डी, भामह, विश्वनाथ के परिगणना वाले लक्षणों से कहीं बहुत व्यापक और गहरा है। जब स्वयं तुलसी ही उन लक्षणों के क्रायल नहीं रहे, तब हम ही उन्हें क्यों थोपें !

'मानस' का रूप-विधान दो तत्त्वों के संयोग से बना है—( १ ) दोहा-चौपाई शैली में लिखी जाने वाली लोककथाओं के बृहद् काव्यरूप जिन में एक ओर तो अनावश्यक वर्णन तथा वस्तुपरिगणना आदि होती है तथा दूसरी ओर लौकिक नायकों (प्राकृत जन) में वीर-शृंगार का परिपाक; एवं ( २ ) पौराणिक शैली जिस में श्रोता शंका उठाता है और कथा-वाचक उस का समाधान करता है। यह समाधान या तो सहकारी कथाओं को जोड़ कर दृष्टान्त रूप में किया जाता है, या दार्शनिक कथनों अथवा व्यावहारिक आचरणों को प्रस्तुत कर के किया जाता है। तुलसी ने एक ओर दोहा-चौपाई वाली इतिवृत्तात्मक शैली अपनायी है तो दूसरी ओर पौराणिक शैली में शिव-पार्वती, शिव-सती, काकभुशुण्डि-गरुड़, याज्ञवल्क्य-भरद्वाज, तुलसीदास-सज्जनबुन्द को क्रमशः वक्ता एवं श्रोता के युगल के रूप में प्रस्तुत कर के सम्पूर्ण मानस के ढाँचे को एक संवादपरक गति प्रदान की है। इसलिए कथा कभी पूर्व जन्म में नेपथ्य से कई प्रकरियों संग्रह कर लेती है, कभी स्थगित हो कर पिछली कथा की कड़ी को आगे बढ़ाने लगती है, कभी किसी दार्शनिक एवं भक्तिपरक जिज्ञासा का समाधान करने लगती है, कभी चरितकाव्यों की परम्परा में स्तुतियों एवं माहात्म्यों का कीर्तन रचाने लगती है। कथानक के प्रवाह की अपेक्षा 'मानस' में रामभक्ति एवं रामभक्त की महत्ता प्रतिष्ठित करना मूल उद्देश्य हो गया है। सारा महाकाव्य मानो एक ही प्रश्न का उत्तर देता है—राम लौकिक नरनायक न हो कर परब्रह्म अवतार हैं जो लीलाएँ कर रहे हैं। मानस के श्रोता



( = सहृदय ) को आसन्न तथा बारम्बार आगाह किया गया है कि वह इन लीलाओं से भ्रमित न हो जाये। सौन्दर्यानुभूति की दृष्टि से यह प्रवृत्ति कृति से साधारणीकरण के 'सर्वसाधारण्य' का लोप करा देती है और पात्र तथा सामाजिक के बीच निर्बाध भावन-व्यापार होने में बाधा पहुँचाती है। आद्योपान्त राम को नररूप में अंकित किया जा कर भी प्रत्येक घटना के निष्कर्ष कथन में उन्हें परब्रह्म बसान दिया गया है। वस्तुतः कवि तुलसी की अपेक्षा सन्त तुलसी का लक्ष्य चरित्रशिल्पन न हो कर भक्ति-निरूपण रहा है। इस में उन्होंने 'अध्यात्म रामायण' की पद्धति को ग्रहण कर के काव्यतत्त्व को पदच्युत कर के अभिनव 'भक्तिरस' की प्रतिष्ठा की है। इसी दृष्टि के कारण त्रासद संवेगों ( भयानक, रोद्र ) और सुखद संवेगों ( शृंगार, वीर ) को मर्यादा तथा अलौकिकता से इतना ढाँका गया है कि यही स्पष्ट होने लगता है कि यह महाकाव्य सहृदय पाठकों के लिए कम हो कर साम्प्रदायिक सन्तों और मात्र भक्तों के निमित्त ही है। 'मानस' एक सौन्दर्यतात्विक प्रश्न उठाता है—क्या दैवी अद्भुत में सफल साधारणीकरण हो सकता है? वह सवाल इसलिए और भी जटिल हो जाता है कि यहाँ चरित्र-परिवर्तन अथवा चरित्र-स्थैर्य बिलक्षण है। चरित्र-परिवर्तन में यदा-कदा पूरी १८० डिग्रियों का घुमाव आ जाता है। इन घुमावों के बाहक काव्य-प्रयोजन तो कम ही हैं, दैवी हेतु अधिक हैं; जैसे मतिभ्रम ( सरस्वती द्वारा ), भाग्य खेल ( ब्रह्मा द्वारा ) और शाप ( ब्राह्मण द्वारा )। पात्र मन में सोचते कुछ हैं और करते कुछ हैं। नाटकीय भाषावरण ( ड्रेमेटिक इल्यूजन ) की दृष्टि से यह एक अनूठी क्षमताओं का निष्कासन कर सकता था किन्तु सन्त तुलसी की दृष्टि के कारण यहाँ पात्र और पाठक के बीच लोक-परलोक तथा जीव और ब्रह्म के सम्बन्ध को अधिक सुदृढ़ करने की इच्छा प्रकट हुई है। हाँ, 'मानस' में लोकजन की सहज कुतूहल और श्रद्धा को बाँध लेने का अजब इन्द्रजाल है क्योंकि वह उन की रुढ़ियों और स्वप्नों, परिवारों और घोड़श कर्मों, ग्राम और सामाजिक आचरणों के वांछनीय पक्षों का संग्रह करता है, उन की लौकिक-अलौकिक चिन्ताओं को सगुण-साकार बनाता है। 'मानस' में क्रान्ति से अधिक मध्यकालीन स्थिरता, विद्रोह से अधिक पुनरुत्थान, परिवर्तन से अधिक सुधार की चेतना है। इसी लिए यह भारत के मध्यकाल के दीर्घसरल जन-जीवन की सामाजिक और बौद्धिक चेतना का एक घूमता हुआ आइना है जहाँ नारियों के सम्बन्ध में बेहद अमानवतावादी निर्णय, शूद्रों के उचित उत्थान के प्रति तिरस्कार, टूटते हुए वर्णाश्रम धर्म का आदर्शीकरण करने की ब्राह्मणवादी गलत कोशिशें मिलेंगी ( जिन्हें समय नाकामयाब कर देता है ) और समानान्तर ही भाई-भाई के मर्यादित आपसी सम्बन्ध, राजा-प्रजा के प्यारे धर्म, परिवार और ग्राम की खुशहाली के लिए अनिवार्य नागरिक कर्तव्यों और प्रशासनिक सुधारों के संकेत भी मिलेंगे। 'मानस' में गहराई में डूबने पर सम्पूर्ण मध्यकाल अपने यथातथ्य और पुनरुत्थानवादी दोनों स्वरूपों को उद्घाटित कर देता है। मध्यकाल की हिन्दू जनता की चेतना पौराणिक थी और यह पौराणिक चेतना 'मानस' में छक कर

परिख्यात है। पुराणों के पंचलक्षण या दशलक्षण 'मानस' में बुल-मिल गये हैं : वृत्ति, रक्षा ( अवतार ), मुक्ति, हेतु ( जीव ), अपाश्रय ( ब्रह्म ) के साथ-साथ दान, व्रत, तीर्थ, आद्य आदि भी शामिल हुए हैं; धर्म और मोक्ष का भी समावेश हुआ है ( लेकिन अर्थ और काम को भुलाया गया है )। इस भाँति 'मानस' हिन्दू जीवन की एक आचरणसंहिता बन गया है। यह तत्त्व भी इस के महाकाव्यत्व की अजस्र अनुकूल-प्रतिकूल शक्ति का नियामक है। इस के सात काण्ड तथा इन में से प्रत्येक काण्ड का नैतिक नामकरण भी इस का प्रमाण है : बालकाण्ड विमल सन्तोष का, अयोध्याकाण्ड विमल विज्ञान वैराग्य का, अरण्यकाण्ड विमल वैराग्य का, किष्किन्ध्याकाण्ड विशुद्ध सन्तोष का, सुन्दरकाण्ड विमल ज्ञान का, लंकाकाण्ड विमल विज्ञान का तथा उत्तरकाण्ड अविरल हरिभक्ति का प्रतिपादन करता है। यह प्रतिपादन पात्रों के शील के आचार पर हुआ है। इसलिए 'मानस' में मधुरोपासना के स्थान पर मर्यादोपासना का प्रचार हुआ है। अतएव 'मानस' काव्य तथा धर्म दोनों 'कोसेंट्रिक' वृत्तों में घिर कर राम को केन्द्रबिन्दु बनाता है। कलियुगवर्णन तथा खलवन्दना तुलसी के युग के अतिशयोक्तिपूर्ण चित्र होने के साथ राम, राम-समुदाय तथा रामराज्य का कंट्रास्ट भी पेश करते हैं।

महाकाव्य का भावन कई स्तरों और कई प्रकार के श्रोतागणों को परितुष्ट करता है। यह एक आश्चर्य ही है कि गृहस्थ जीवन तथा कृषि-संस्कृति के इस काव्य की रचना करने वाला महाकवि एक संन्यासी और पर्यटक था। इस से बड़ा आश्चर्य यह है कि औसत ग्राम की वर्णव्यवस्था और सम्मिलित कुटुम्ब में जो भी सामाजिक सम्बन्ध, वैयक्तिक शंकाएँ, नैतिक मानदण्ड, धार्मिक कर्मकाण्ड, संस्कारगत मनोरंजन, संगठनात्मक कठिनाइयाँ और प्रकृति-निरोक्षण-सम्बन्धी अनुभव हो सकते हैं, वे सब 'मानस' में गायन तथा वाचन हो कर काव्यांग भी हो गये हैं। इतना व्यापक और गहरा लोकानुभव भक्ति तथा मर्यादा की ओर उन्मुख कर दिया गया है जिस ने जन-चित्त में गहरा प्रभाव डाला। बालकाण्ड में रामविवाह का सम्पूर्ण कर्मकाण्ड; अयोध्याकाण्ड में पिता-पुत्र, पुत्र-माँ, सासु-बधू, अग्रज-अनुज के सम्बन्धों का गृहसूत्र; अरण्यकाण्ड में पतिव्रत धर्म की गीता; लंकाकाण्ड में शत्रु-मित्र के बीच भी एक मानवीय घरातल तथा उत्तरकाण्ड में एक आदर्श नरपद ( हरिमक ) और एक आदर्श राज्य ( रामराज्य ) की यूतोपिया ने एक महाकाव्य के लिए लाजिमी जाति तथा राष्ट्र के प्रारब्ध की व्यापकता प्रदान की है। संन्यास और नैतिकता की अधिकता ने भृंगार, हास्य, लौकिक प्रपंचों की स्वाभाविक जटिलता के पक्षों की काफ़ी काट-छाँट कर इस व्यापकता को संकीर्ण भी किया है। किन्तु लोक जीवन की अपार व्यापकता के ग्रहण ने, उस ग्रहण में लोकमंगल की साधना की प्रवृत्त्यारम्भकता ने मानस को अन्ततोगत्वा तत्कालीन जन की समाजशास्त्रीय संहिता बना दिया है। शीशों और बौद्धों के परस्पर संघर्षों से उत्पन्न जातीय विद्रोह, शंकर के मायावाद और नाथों-सिद्धों की रहस्य साधनाओं से उत्पन्न जनता में भयभावना, वर्णाश्रम-व्यवस्था के

जबर होने से ग्राम्यव्यवस्था की अराजकता, निर्गुण-मार्गियों की ज्ञानदीप्त चेतना आदि के निराकरण में सगुणमार्गी तुलसी ने एक समन्वयमार्ग दिखाया। इसलिए सारे के सारे मानस में शूद्र तथा नारी-विरोध के अलावा सभी जगह सामाजिक समझौते तथा धार्मिक पुनरुत्थान के स्वर मिलते हैं जिस का नेतृत्व भुसुर ( ब्राह्मण ) ही कर सकेंगे। सारांश में अपने युग तथा समाज को समझने तथा सुलझाने के लिए तुलसी की विचारधारा ( आइडियॉलॉजी ) ऐसी ही थी। उन्होंने लौकिक सम्राटों तथा सामन्तों अर्थात् प्राकृत आश्रयदाताओं के प्रति अथाह विरक्ति और जुगुप्सा का इजहार किया है; अपने समय को अकालों से भरा कलिकाल घोषित कर के सम्पन्नता तथा सुख को मानव-जीवन की आवश्यकता भी माना है। किन्तु इस के साथ-साथ वे परलोक के स्वर्गों के चरिये इस 'मायापूर्ण' जगत् के संघर्षों और समाज की अवहेलना भी करते रहे हैं। 'मानस' के उत्तरकाण्ड के बाद उन की रचनात्मकता में निवृत्ति की अधिकता शुरू हो जाती है जो 'विनयपत्रिका' तथा 'वैराग्य सन्दीपनी' में चरमोत्कर्ष पर है।

'मानस' में अपने इस विशाल, व्यापक और सूक्ष्म लोकानुभव को उन्होंने चरित्रों में उतना नहीं छिटकाया, जितना कि लोकानुभवी बिम्बों में, नैतिक और सामाजिक सूक्तियों में तथा उपमाओं-उत्प्रेक्षाओं में। इस की वजह यह है कि रामायण-परम्परा चरित्र-शिल्पकढ़ियों का मानक गढ़ चुकी थी; विषयवस्तु भी तय थी। अतः मर्म के सन्तुओं को बुनते समय अर्थात् पात्रों के अनुभावों और संचारी भावों को अवरेखित करते समय तुलसी ने उन प्रारूपित अर्थात् टिपिकल पात्रों को भी वैयक्तिकता के रंगों से भरा है। इन्हीं स्थलों पर वे पात्र अपने अलौकिक और असाधारण मुखौटों को उतार कर सामान्य मानवता में पूर्णतया रूपान्तरित हो जाते हैं। 'मानस' के ऐसे कुछ प्रसंगों का परिगणन किया जा सकता है ( जो अपेक्षाकृत कम हैं )—पार्वती के विवाह के लिए वर खोजने की माँ की चिन्ता, पुष्पवाटिका तथा स्वयंवर में सीता की क्षण-क्षण परिवर्तित मनोदशाएँ, कैकेयी द्वारा मन्थरा को झिड़कना, भरत का पश्चात्ताप, कैकेयी का पश्चात्ताप, राम का बियोग, लक्ष्मण को शक्ति लगाना, सीता की विरहावस्था, राम की युद्धरति आदि। इस सन्दर्भ में अनेक छोटे-छोटे प्रसंग भी हैं जिन में केवट, अयोध्या की प्रजा, शबरी, त्रिजटा आदि की भावछवियाँ प्रमुख हैं।....कवि के लोकानुभवों की बहुत बड़ी राशि महाकाव्य की सूक्तियों में बिखरी है जिस का संग्रह एक स्वतन्त्र विषय की सामग्री है। इन सूक्तियों में परम्परागत नैतिक आदर्श, कवि के व्यक्तिगत अनुभव और सामाजिक चेतना के चरातल, तीनों का संगम हुआ है।...उपमाएँ-उत्प्रेक्षाएँ सन्त तुलसी के लोकानुभव की विलक्षण दृष्टिों उद्घाटित करती हैं। ये उन के कवि और किसान के व्यक्तित्व के दुहरे आयामों को दृष्टिगोचर कराती हैं, उपमान के चयन के सम्बन्ध में संस्कृत की कलित रुढ़ियों को तिलांजलि सी दे देती हैं, मामूली और बेहद साधारण अनुभवों को भी रमणीय उपमानों का पद दे देती हैं, अभिजात्य अलंकार परिपाटियों की जगह लोक साहित्य की सौन्दर्य-पद्धतियों का भी उन्मेष करती हैं तथा समाज एवं

जीवन के सभी रसात्मक अथवा उपयोगी पहलुओं को रसवृत्त में सम्मिलित कर लेती हैं। जिस प्रकार कालिदास की उपमाओं की अपनी विचित्रता है, उसी तरह 'तुलसी-दासीय उपमाओं' की लोकधर्मी अन्वितियाँ हैं। इस क्षेत्र में तो तुलसी ने सौन्दर्य-दृष्टि में एक युगान्तरकारी प्रवर्तन किया है। इन उपमाओं-उत्प्रेक्षाओं से यह बाखूबी जाहिर हो जाता है कि मनोहर प्रकृति में रमने की अपेक्षा तुलसी ग्रामीण जीवन और रामायण के मिथकीय जीवन को एकतान करना अधिक उपयोगी मानते थे। रामायण में वे आकाश-कुसुमों के पीछे नहीं भागे, उन्हें आक, जबास, गूलर, ढाक, पलाश, गीब के तालाब आदि घेरे रहे। सन्त होने के नाते तुलसी ने 'मानस' में भृंगार और नलशिक्ष का बयान इशारों में अधिक किया है। कोटि मनोज, रति और दीपशिक्षा—ये तीन उन की मदद के लिए हमेशा हाथ जोड़ कर दीड़े आते हैं। इस के अलावा चार, सुन्दर, ललित आदि विशेषण भी रूप-विधान कर देते हैं। कवि की मर्यादावादी सौन्दर्य-दृष्टि ने पात्रों—विशेष रूप से नारी-पात्रों—का संश्लिष्ट रूपवर्णन नहीं होने दिया है। वर्णनों के अन्तर्गत बारात-वर्णन तथा नगर-वर्णन को पूर्णता है। युद्ध-वर्णन तथा सिन्धु-वर्णन में तो कवि के प्रत्यक्ष दर्शन के अभाव का उद्घाटन हो जाता है। प्रकृति की कान्तशोभा को पहले कवि तुलसी ने निरखा है; तदुपरान्त सन्त तुलसी ने भागवत की पद्धति पर उस का पूरक उपमान जोड़ दिया है। किष्किन्धाकाण्ड का वर्षा-वर्णन तथा शरद-वर्णन इसी पद्धति पर हुआ है। कवि ने पम्पा सरोवर तथा चित्रकूट का वर्णन कुछ उसी तरह जम कर किया है, जिस भाँति उस ने बालकाण्ड में विवाह-वर्णन किया है। इन रागपूर्ण रोमाण्टिक वर्णनों में भी जहाँ कहीं अवसर मिला है, कवि ने उपदेश देने का मकसद पूरा कर लिया है। इस से भावोच्छ्वास में झटके लगे हैं। वर्णनों का जितना अभाव 'मानस' में है, उतना किसी प्रख्यात महाकाव्य में नहीं होना चाहिए। इस में वर्णनों का स्थान स्तुतियों और धार्मिक सिद्धान्त-निरूपण ने ले लिया है। इस का काव्य के लालित्य पर तदनुसार असर पड़ा हो है।

'मानस' का प्रतीकशास्त्र वैदिक न हो कर पौराणिक है, यद्यपि यहाँ वैदिक देवमण्डल भी भले-बुरे रूप में आया है। ब्रह्मा और शिव, सरस्वती और इन्द्र उपस्थित रह कर विचारवस्तु ( थीम ) को प्रभावित करते हैं। इस का परिणाम कई विशाओं में दृष्टिगोचर होता है—( १ ) अतिप्राकृतिक पात्रों के प्रवेश के कारण महाकाव्य का विस्तार जीवन से अधिक विशाल हो जाता है; ( २ ) अतिप्राकृतिक घटनाओं का समावेश कौतुक तथा अद्भुत, विद्रूप तथा भयानक का सन्धान भी करता है ( सुन्दरकाण्ड और लंकाकाण्ड में द्रष्टव्य ); ( ३ ) महाकाव्य में स्वर्ग, पृथ्वी, पूर्वजन्म, आगामी जन्म, भाग्य और दैवी कार्यों का समावेश भी हो जाता है तथा ( ४ ) महाकाव्य देश एवं काल के अक्षों में पीछे अधिक पीछे की ओर प्रवहमान हो जाता है। इन का सम्मिश्रित प्रभाव उदात्त होता है और मंचीय सज्जा ( सेटिंग ) एक समग्र राष्ट्रीय संस्कृति को अपित करती है। 'मानस' में मिथक-काल, ऐतिहासिक काल तथा तत्काल तीनों

का संयोग हुआ है। यही संयोग रामायण को एक सम्यता तथा एक जाति के समग्र जीवन में गुम्फित कर देता है। इसे ही 'महाकाव्य का महाकाव्यात्मक प्रभाव' ( ऐपिकल इफ़ेक्ट ) कहा जाता है; और यह प्रभाव 'मानस' की भाषणकला वाले पद्यलय में मानो एक जादू को बाँध देता है। यही नहीं, रामायण परम्परा के 'मानस' में केवल नायक राम ही चरितनायक नहीं हैं, लक्ष्मण, भरत, हनुमान् और सीता तथा रावण, कुम्भकर्ण और मेघनाद की भी उतनी ही पायदानों हैं जिस से कि वे राम और रामपक्ष से टक्कर ले सकें। अलबत्ता, अपने धार्मिक दृष्टिकोण की वजह से तुलसी ने उन के खलनायकत्व का तेज हरण कर उन में से दो को तो दुर्बल विदूषकों जैसा बना दिया है।

अन्य महाकाव्यों की तरह 'मानस' की विषय-वस्तु का क्षेत्र भी एक मध्यकालीन विषयकोष ( एम्साइक्लोपीडिया ) जैसा है जिस में जन्म से लेकर विवाह और मृत्यु और पूर्वजन्म-पुनर्जन्म तक का जीवन है, साम्राज्यों का उत्थान-पतन है, शहरों का विध्वंस-निर्माण है, संस्कृतियों का प्रसार और रूपान्तर है तथा, अन्ततः, एक सम्पूर्ण मध्यकालीन हिन्दू संस्कृति की पुंजीभूत शक्ति एवं राष्ट्र के प्रारब्ध के प्रश्न हैं। इन प्रश्नों को सन्त भक्तकवि तुलसीदास ने युगीन कलात्मक परम्परा तथा अपनी बौद्धिक चेतना के अनुसार 'मानस' में प्रस्तुत करने, सुलझाने और पुनर्स्थानवादी बनाने की महाकाव्यात्मक दिशाएँ दी हैं।

## [आ] मध्यकालीन कवि के आत्म-संघर्ष की एक फान्तासी : 'विनयपत्रिका'

हम तुलसी को अवतारी, सन्त, भक्त और दार्शनिक रूपों में उभारने के प्रयासों से साभिप्राय कतराते रहे हैं। उन चेष्टाओं में हमें निरर्थकता और एकांगिता ही दृष्टिगोचर हुई है। इस के अलावा तुलसी के उपयुक्त स्वरूपों की आरती उतारने वाले असंख्य 'माँ भारती के सपूत' तो हैं ही, जो तुलसी के 'मानस'-पाठ को यज्ञ और तुलसी-नामो-च्चारण को पुण्य मानते रहे हैं। हमें यही लगता रहा है कि ऐसी दृष्टियों के द्वारा 'कवि और व्यक्ति' तुलसी पर गाढ़ा आवरण डाल दिया गया है; तथा मध्यकालीन सामाजिक तुलसी के यथार्थ अनुभव-जगत् के उद्घाटन को और 'कसकते दुखते मूलों' के आत्म-संघर्ष को मुक्त कर दिया गया है। हमें ये अनजाने और शुद्ध प्रयोग यथार्थ-विरोधी और जीवन-विरोधी लगे हैं।

इस सन्दर्भ में हम 'मानस' के बजाय 'विनयपत्रिका' का उदाहरण लेते हैं। कहा जाता है कि 'मानस' के बाद 'विनयपत्रिका' का स्थान सर्वोच्च है। क्यों? भक्ति की दृष्टि से इस का स्थान बहुत ऊँचा है तथा यह तुलसी के दार्शनिक विचारों का स्पष्टीकरण करती है! कभी उसे सफल गीतिकाव्य का उदाहरण भी बता दिया जाता है तथापि इस केन्द्रीय बोध को बहुधा नहीं उभारा जाता कि 'विनयपत्रिका' का विषय रामचरितगायन न हो कर स्वयं तुलसी का आत्मसंघर्ष, आत्म-निवेदन और आत्म-निर्वासन है। अपने बाह्य रूप में 'विनयपत्रिका' एक मध्यकालीन दरबार में पहुँचने वाली सिफारिशों अर्जों है। किन्तु यह एक दीन-हीन प्रजा का, तथा एक सम्मानी और मर्यादित मनुष्य का डरावना अभ्यन्तर संसार भी है जो सामन्तवाद के दानवी रूप को, 'फान्तासी' के द्वारा नंगा कर के देखता है। इस हाशिये पर 'विनय-पत्रिका' एक ओर तो कवि के आत्मसंघर्ष को प्रस्तुत करती है तथा दूसरी ओर फान्तासी के सन्दर्भ में यथार्थ अनुभव-जगत् का उद्घाटन करती है। इस उद्घाटन में सामन्तीय ढाँचे की विकृतियाँ खुल पड़ती हैं। कवि के समकालीन परिवेश का 'भय' और 'त्रास', जो भयावह संसार रचता है—वह इस में ('आनन्द' और 'प्रकाश' रूप न हो कर) वस्तु-जगत् का उद्देश्यपूर्ण प्रतिबिम्ब होता चला गया है। 'अभ्यन्तरीकरण' को यह एक

---

१. इस लेख में दी गयी पद संख्या गीताप्रेस, गोरखपुर से छपी 'विनयपत्रिका' के मुताबिक है।

विचित्र तुलसीगाथा है ।

कहाँ 'रामलला-नहछू' का कामिनी सुन्दरियों के सौन्दर्य और विलास से छलकता हुआ आलम और कहाँ 'विनयपत्रिका' का 'त्रास' और पीड़ा से छटपटाता हुआ बन्दी मध्यकाल ! इस कृति में महाकाल विद्रूप हो कर 'कलिकाल' हो गया है तथा मध्ययुगीन सामन्तीय ढाँचा अज्ञान, अरक्षा, त्रिविध तापों, पीड़ा और आतंक पैदा कर रहा है । कवि ने 'माया' और 'विकार' के आदिम प्रतीकों के माध्यम से 'विनय-पत्रिका' में इस सामन्तीय 'दानवीकरण' और 'आन्तिकरण' की यातना को भोगा है । अतएव स्वामी-सेवक के, शरीर और मन के, बलवान् और निर्बल के क्लासिकल सम्बन्धों में व्यवहारधर्मा भयानकता आ गयी है । अतः संस्कृति-पण्डित तुलसी गुसाईं को भूत-प्रेत-पिशाच और राक्षस, मगर और शृगाल, कुत्ते और चूहे के उपमान पेश करने पड़ रहे हैं । स्पष्ट है कि अब जब तुलसी गरीब ( दीन ), पीड़ित ( क्षीण ), उत्पीड़ित ( हीन ) प्रजा से पूर्णरूपेण एकरूप हो गये हैं, तब उन्हें मानवीय सम्बन्ध पशुओं की तरह डरावने लगने लगे हैं तथा इतिहास अपने सृष्टि-चक्र की धुरी में छिटक कर 'टूट' गिरा है ।

मध्यकाल में एक मर्यादावादी वैष्णव पण्डित-संन्यासी कवि के द्वारा 'सम-कालीन बोध' की ऐसी अभिव्यक्ति एक निरन्तर जूझते-टूटते आत्म-संघर्ष का परिणाम है । इसलिए 'नहछू' और 'पत्रिका' की दो विपरीत दुनिया हैं ।

तुलसी की जीवनी का यह तथ्य है कि वे परब्रह्म एवं मर्यादा पुरुषोत्तम की भव्यता, उच्चता, श्रेष्ठता की दुनिया से चल कर बुढ़ापे में कलिकाल अर्थात् मध्ययुग अर्थात् अपने सामन्तीय समकाल में आ गये थे । एक ओर स्वामी ( राम हों अथवा क्षत्रिय सत्ता ) परम गौरव एवं परम ऐश्वर्य से मण्डित थे, तो दूसरी ओर सेवक या दास ( भक्त हों अथवा प्रजा ) दीनता, हीनता, पतितता में जकड़े थे । यह तथ्य है कि सामन्तीय सम्बन्धों का केन्द्रीय रूप तो स्वामी-दास वाला ही है और उन का केन्द्रीय भाव विनय तथा दैन्य है । समाज में परिव्याप्त दीनता ही भक्ति के उज्ज्वल 'दैन्य भाव' में आदर्शिकृत है । स्वामी की सर्व-समर्थता और अपनी ( सेवक की ) सर्वसाधारणता के अन्तर्विरोध के बीच समन्वय के आधार स्वामी की कृपा, दया तथा वत्सलता और सेवक की सेवा और श्रद्धा ही हो सकती थी । अतः 'विनयपत्रिका' में इष्टदेव राम और दास तुलसी के दो समानान्तर संसार हैं । ऐश्वर्य और दीनता के, ब्रह्म और माया के, आनन्द और त्रास के, भुवन और भय के ! सारी 'पत्रिका' इन दो संसारों की तुलना या विपर्यय की सम्भावनाओं को रचती है । अतः इस कृति में बाह्य जगत् की दशा और आन्तरिक चेतना के द्वन्द्व दार्शनिक रूपकों और मिथकीय बिम्बों के द्वारा अभिव्यक्त हुए हैं । और, अभिव्यक्ति में फान्तासी का संयोजन है । राम के दरबार की एक दुनिया है जो यूतोपिया है, तुलसी के कलिकाल की एक दुनिया है जो एक भयानक फान्तासी है । इस फान्तासी में बस्तु-जगत् का प्रतिबिम्ब-लोक तुरत लुप्त पड़ता है यदि

हम दार्शनिक तुलसी के आध्यात्मिक रूपों के सम्बन्ध निहार लें; और श्रीराम के दरबार में कवि तुलसी की यूतोपियाई महत्वाकांक्षाओं के दिवास्वप्नों के मूल में उन की आत्मकथा की कसक तथा बुल को पढ़ डालें ।

तुलसी ने 'पत्रिका' में इष्टदेव के रूप के ध्यान में लालित्य, लावण्य और भावुर्य की व्यंजना की है लेकिन शिव-स्तुतियों में कामारि या कामरिपु शिव की अर्चना की है ( पद ३, १० ) । इष्टदेव के वर्णन में उन्होंने सब से अधिक स्थान कुपालुता को दिया है तथा इस के बाद दयालुता को । किन्तु अपनी आत्मव्यथा में अहंकार और स्वार्थ की भर्त्सना की है । इष्टदेव की कुपालुता के साथ शील जोड़ा है । किन्तु स्वयं को पतित माना है । इष्टदेव का स्वभाव पतितपावन माना है तो स्वयं को त्रिपापों से जलता हुआ कहा है । तुलसी के इस अनुभव में भक्ति की साम्प्रदायिक, कर्मकाण्डी तथा रुढ़िवादी शैली भी अवश्य गुंथी है किन्तु उस पर विजयी हुआ है उन का विष-पायी जीवन तथा आत्मसंघर्ष से दमदमाती उन की आत्मानुभूति; वह आत्मानुभूति जो संक्रमण शक्ति के सामाजिक चेतना के बट-पीपल के मूल से उमरी है । अतः वह आत्मसंघर्ष की दीप्ति और दमक है कि उन्होंने शिव तथा हनुमान् की सर्वाधिक स्तुति की है । शिव-विरोधों के सामंजस्य है । वे अशुभ रूप प्रतीक होने पर भी कल्याणखानि हैं ( पद १० ); वे व्याघ्र और गज चर्म के परिधान धारण करने वाले मसान-निवासी होने पर भी गिरिजा के मनरूपी मानसरोवर में बिहार करने वाले मरालहंस भी हैं; वे शितिकण्ठ और नीलकण्ठ हैं; वे कामरिपु हैं । अतः तुलसी ने अपने आत्म-संघर्ष के द्वन्द्व के लिए शिव को चुना क्योंकि वे मूलतः कामारि और रामभक्त हैं । इसी कड़ी में उन्हें एक आत्मसम्मानी, सेवक किन्तु अतुलित बलशाली तथा भय से विमुक्त कराने वाले अन्तर्मुखी सत्य के प्रतीक की भी तलाश रही । इस के लिए उन्होंने शुक से हनुमान् को चुना और अपनी कृति-जीवनी का समापन भी 'हनुमान बाहुक' से किया । आत्मसंघर्ष की द्वन्द्वात्मक ( शिव ) तथा आत्मशोध की दिशा ( हनुमान् ) को मिलाते हुए ही उन्होंने हनुमान् को बन्दर के आकार में साक्षात् शिवस्वरूप माना है ( 'बानराकारविग्रह पुरारी', पद २७ ) । हनुमान् एक ओर दास ( तुलसी ) के 'त्रास' का क्षमन करने वाले हैं तो दूसरी ओर सीतारमण श्रीराम के साथ शोभित रहते हैं ।

त्रास और शोभा का, कामारि शिव और कामनिन्दित राम का, अशुभ और शिवत्व का यह द्वन्द्व ही तुलसी की जीवनी-शैली है जो दार्शनिक रूपों तथा मिथकीय चरित्रों द्वारा परिलक्षित हुई है । 'विनयपत्रिका' में अलबत्ता एक और नया हाशिया जुड़ पड़ा है : 'मानस' के रामराज्य की दिव्य यूतोपिया के स्थान पर तुलसी के समकाल ( कल्मषुष के चरण का कलिकाल ) की भयानक यथार्थता । अतः उन की पूर्ववर्ती रचनाओं का बीज 'शील' या 'सीन्दर्य', या 'शक्ति' होता था । परवर्ती 'पत्रिका' का बीज-भाव 'त्रास' ( भय ) है ।

वह भी एक तान्त्रिक है कि अब तक तुलसी को अपनी सीन्दर्य सामाजिक



अन्वीक्षा की शुरुआत त्रास से करनी पड़ी, और अपने अकेलेपन की पीड़ा को विविध तारों द्वारा तथा अपने समाज की क्रूरता की माया के द्वारा अमूर्तिकृत करना पड़ा। एक मनोवैज्ञानिक पैंग में हम देखते हैं कि ज्यों-ज्यों तुलसी का विश्वास क्षीण होता जाता है त्यों-त्यों उन के रचना-संसार में से श्रीराम का चरित्र-गायन स्तब्ध होता जाता है और कलिकाल का भय जागता जाता है। 'विनयपत्रिका' के पदों के माध्यम से वे बारम्बार अपने आत्म-विश्वास को दुबारा पाने की कोशिश करते हैं; भय और पाप पर क्राबू पाने के लिए क्रमशः शिव, हनुमान्, कालिका, शत्रुघ्नादि एवं देवी, गंगा आदि की स्तुतियाँ करते हैं; और हर बार अपने चहुँओर के जगत् को अधिकाधिक मायामय, अज्ञानपूर्ण, भयानक और स्वार्थोन्मत्त पाते हैं। लगता है कि वे त्रास और शोभा के द्वन्द्वात्मक अस्तित्व से एक साथ संघर्ष कर रहे हैं; कभी शोभा फिसलती है तो त्रास रहता है, कभी त्रास मिटता है तो शोभा भासित होती है। अतः पत्रिका के पदों में कवि की उलझी हुई मनोदशाएँ, द्वन्द्वों की एकता, निषेध का नेतिकरण आदि मिलता है; बीच में श्रद्धा और भय ( अनास्थाजन्य ) के समानान्तर पद मिलते हैं; तथा अन्त में पुनः मानो हठात् ढंग से, रामभक्ति पद मिल जाता है और उन की 'पत्रिका' में सही कर दी जाती है।

'पत्रिका' से एक बात और उजागर होती है कि कवि की मूल आदर्शवादी जीवन-दृष्टि 'रामवृत्त' के इर्दगिर्द ही घूमी है अर्थात् उस के अधिकांश सांगरूपक रामवृत्त से गूहीत हैं। एक अन्य तथ्य भी उन्मीलित होता है कि कवि तुलना को सर्वांगीण तथा संयुज रूप में अन्वित करता है और लम्बे-लम्बे सांगरूपकों के माध्यम से अपने वस्तु-जगत् के प्रतिबिम्ब का शोध करता है। तीसरी बात यह भी प्रकट होती है कि वह सांगरूपकों में जो उपमान जुटाता है वे रामवृत्त के अथवा पौराणिक वृत्त के हैं। जहाँ-जहाँ, और जब तक कवि सांगरूपकों की क्रमशःसला से बँधा होता है तब तक और वही-वही उस में एक व्यवस्था और सन्तुलन है, विश्लेषण का विवेक है। 'पत्रिका' में ऐसे कुछ परिष्कृत सांगरूपक हैं : जैसे, काशी का कामधेनु के रूप में ( पद २२ ), चित्रकूट का कल्पवृक्ष के रूप में ( पद २३ ), फागुन में चन्द्रमा की सोलह कलाओं का भक्ति के सोलह सोपानों के रूप में ( पद २०३ ), माया का नाच के रूप में ( पद ९१ ), शरीर का लंका के रूप में ( पद ५८ ) चित्रण है। कवि के इन रूपकों में अधिकार और यथार्थ ज्ञान मौजूद है।

लेकिन, यह 'दृष्टि' संयुज नहीं रह पाती। सांगरूपक विच्छिन्न, बिचटित, लब्धित या कारण-कार्यक्रम से विस्थापित होने लगता है अर्थात् रामवृत्त से सन्तुलित यथार्थता और समाज का तुलनात्मक प्रतिबिम्ब धनैः-धनैः चकनाचूर होने लगता है और यथार्थता में भय का पलड़ा भारी पड़ने लगता है। तब एवं तभी कान्तासी का महाजन्म होता है। यह स्वप्नदृष्टा तुलसी के मोहमग्न का भी कुरूप सौन्दर्य-शास्त्र है। इस में चुपके से अनजाने ही फूहड़ता ( एम्बडिटी ) तथा विवेकहीनता ( इर्रेशनलिटी )

का अभ्युदय हो जाता है ( दे. पद ८, ३२, १११ आदि ) । कवि कई बार कोषित करता है कि भय दूर हो और भद्रा, विश्वास दृढ़ रहे । किन्तु यह नहीं होता । भय की काँख से विद्रूप समाज नंगा हो कर नाचता है तथा विश्वासहीनता में 'असौन्दर्य' उभरता है ।

इस की बड़ी मामूली सी शुरूआत है । पहले कवि 'भीषणाकार, भैरव, भयंकर, भूत-प्रेत एवं प्रमथाधिपति शिव' की स्तुति करता है जो डाकिनी, शाकिनी, खेचर, भूचर का भजन करते हैं; जो काल के भी अतिकाल, कलिकाल रूपी सर्प के लिए गरुड़ पक्षी हैं; जो मोहरूपी चूहे को मारने के लिए बिलाव हैं । इसी तरह कवि हमेशा दो प्रसिद्ध रूपकों के द्वारा भय को जीतना चाहता है : शत्रुरूपी हाथी को मारने के लिए बनराज सिंह का रूपक ( शत्रु-करि केसरी ); तथा सर्पों के भक्षण के लिए गरुड़ रूपक । इस के लिए वह हाथी और केसरी के लिए नानाविध उपमेय जुटाता है ( विशेषतः भय, काम, मोह, अज्ञान आदि के हाथियों या सर्पों को लाता है । ) अतः 'भय' के जनमते ही 'पत्रिका' में फान्तासी का अभियान शुरू होता है । यह अभियान समाज, जगत् और संसार के नये रूप धारण करता है जिस में कवि का गहरा जीवन बोध तथा सामन्ती समाज का पाखण्ड अधिक सशक्त, तीव्र और साक्षात् हो उठता है । इस जीवन बोध और समाजपाखण्ड को प्रतिनिवेदित करने वाला कवि भक्त, बैरागी और सन्त है । अतः इस प्रतिनिवेदन में वह जगत्, माया, संसार, कलिकाल के आध्यात्मिक प्रतीकों का इस्तेमाल करने को लाचार है । अतः उभय प्रतिनिवेदनों की वास्तविकता छूने के लिए हमें रूपकों को निवारना और प्रतीकों को उभारना पड़ेगा ।

'कवितावली' के उत्तर काण्ड में भी 'वर्तमान को इतिहास-रूप' में पेश किया गया है लेकिन वहाँ भय न हो कर 'धैर्य' और 'सहिष्णुता' है । 'पत्रिका' में 'भय' का संचार है । बचपन के 'अभागे' और 'अनाथ' रामबोला के बुढ़ापे में तुलसीदास हो जाने पर भी सामाजिक कल्याण ( 'रामराज्य' ) का लक्ष्य नहीं मिला, कहीं भी आदर्श साकार नहीं हुए ( असहायता, अरक्षा ); और आत्म-निवेदन भद्रा को क़ायम नहीं रख सके । अतः आत्म-छल और आत्म-संघर्ष के ध्रुवान्तीय ज्वालामुखियों का विस्फोट करने के लिए कवि ने उन्हीं आदिम प्रतीकों तथा मिथकीय बिम्बों को कलिकाल के वृत्त में फँक दिया ।

बहरहाल 'विनयपत्रिका' में फान्तासी के जन्म की भी प्रक्रिया ढूँढी जा सकती है । जब जातिमान और लोककवि-कण्ठ 'घबराये हुए' हों; जब अतिपीड़ित, अतिदीन, अतिस्वार्थी और अतिदुखी लोग बोलें, तो उन के कहे का बुरा नहीं मानना चाहिए क्योंकि वे भले-बुरे का विचार कर के नहीं बोलते ( पद ३४ ) । अतः भय की आरम्भिक अवस्था ( घबराहट ) की अविचारित अभिव्यक्ति में फान्तासी का अंकुर उगता है । यह घबराहट भी बलवान् और समर्थ के मुकाबले उस दीन-हीन-पतित की स्थिति है जो ईमानदार सच्चा, नेक और त्यागी है । यह स्थिति 'किमाकार' गोटस्क के

ब्यूह की है : 'तेरे देखते सिंह के सिसु मेंढक लीले' अर्थात् अतुलित बलशाली हनुमान् के देखते-देखते सिंह के बच्चे को मेंढक नियले लेता है । अतः कवि को लगता है कि इस कलियुग ने हनुमान् की भक्तवत्सलता, शरणागत की रक्षा के लिए हठ, उदारता आदि गुणों पर कील लगा दी ( पद ३२ ) । अतः यदि कलिकाल ही अधिक बलवान् होता और हरि की आज्ञा न मानता, तो हम ( हरि का भरोसा और गुणगान छोड़ कर ) उस पर क्रोध करने तथा दोष लगाने का शंसद छोड़ कर उस को ही भजते ( पद ९४ ) । कवि यह भी अनुभव करता है कि ज्ञान, वैराग्य, योग, तप और अप आदि सारी प्रजा के लिए नहीं है क्योंकि इन में लोकचित्त और मानुषी रहनी पर काम, क्रोध, लोभ, मोह आदि का भय लगा रहता है ( पद ११५ ) । अतः भय और अश्रद्धा के साहचर्य में एक संबेदनशील भक्त अकेला, अजनबी, दिग्भ्रान्त सा होता जा रहा है ।

तुलसी भग्नमनोरथ होते हैं अर्थात् जीवन पर्यन्त साधित उन के सभी आदर्श धुँधले और दूरगत सिद्ध होते हैं । कवि भग्न मनोरथ है क्योंकि सांसारिक सुख उस के भाग्य में लिखा ही नहीं ( अथपि भग्नमनोरथ बिचिबस, सुख इच्छत दुख पावै । ) । अब वह कहीं नहीं जा सकता, किसी से कुछ नहीं कह सकता, क्योंकि उसे कोई और ठीर ही नहीं है । उस गुलाम ने तो तेरे दरवाजे पर जिन्दगी काट दी ( पद १४९ ) । अतः बबराहट से तुलसी का हृदय जलने लगता है और असह्य दुःख भोगने के कारण वह मनमानी बातें कह बैठता है ( पद २५६; यह तुलनीय है पद ३४ से ) यहाँ श्रद्धा में सन्देह की स्थिति है । अतः कवि के अभिज्ञान में दुहरापन आता है और परम भक्त एवं परम भागवत होने के कारण ईश्वर को दोष न देकर स्वयं की मर्त्सना करता है : मेरी करनी हाथी के दिखावटी दाँतों के समान है ( असली दाँतों से तो कुछ और करता हूँ ) । जिस तरह शुभ वाणी वाला चारुमयूर सुधा सने वचन तो बोलता है किन्तु विषयुक्त सर्प का आहार करता है ( पद ११८ ) । जिस तर मूर्ख तोता सेमल के फूल की आशा करता है किन्तु निष्फल कर्म होता है ( पद १९७ ) ; उसी तरह तुलसी अपनी अन्तर्मुखी समझ को दोष देते हैं कि उन्होंने उन्न भर 'सच्ची भक्ति' नहीं की । यह उन का केवल भक्त-संस्कार है । इसी आध्यात्मिक संस्कार की कुण्डली के नीचे जकड़े हुए वे कहते हैं कि यदि मेरा निजी मन विकारों को छोड़ दे तो फिर द्वैतभाव से उत्पन्न संसारी—दुःख, संशय, भ्रम और अपार शोक क्यों हो ( पद १२४ ) । कवि को यह भी अनुभव होता है कि मन में ही अनेक प्रकार के शरीर उसी प्रकार लीन रहते हैं जिस तरह सूत में बस्त्र ( बही ) । अतः सद्यःपूढ कवि तुलसी अपने मन के माध्यम से स्वाभाविक मानव स्थिति तथा सामाजिक परिस्थिति के बीच दुहरेपन को स्वीकार करते हैं क्योंकि वे मन की मनोवैज्ञानिक दुनिया का दमन करने को उद्यत रहे जब कि आवश्यकता उस के उन्नयन और शोधन की थी । उन्हें मन की निषेधात्मक शक्तियों का ही बिसिद्ध ध्यान-ज्ञान होता है । अब वे मन को 'सहृदयकमल' के रूपक से देखने के बजाय करीम बूढ़ी निमाहों से—'मय दानव' के रूप में देखते हैं जिस ने शरीर

रूपी लंका को बनाया है; जिस में कामना के अनेक घड़ियाल बरे हैं; जिस में मोहरूपी रावण, अहंकार रूपी कुम्भकर्ण, कामरूपी मेघनाद जैसे ऊह राक्षसों के साथ-साथ इन्द्रियरूपी ऊह राक्षसियाँ भी हैं। इस तरह सांख्यदर्शन की प्रकृति-पुरुष-अभिव्यक्ति-लीला भयानक और प्रेतानक बन जाती है। भय और अथड़ा के ध्रुवों में संलग्न हो जाने के कारण प्रौढ़तर तुलसी मानव के आदिम बर्बर पशु की सामन्तीय शक्ति का लोहा मान लेते हैं। इस शरीर में ईश्वर अंश (जीव) कहाँ गया? निवेद्यात्मक चिन्तन की अगली कड़ी 'संसार' से जुड़ी। संसार में सृष्टि और लीला के स्थान पर उन्हें नाश और आतंक मिला। संसार रूपी बन बड़ा भयानक और घोर है। इस में बासना रूपी लताएँ लिपटी हैं, इस में चित्तवृत्तियों के मांसाहारी पक्षियों का समूह है; इस में क्रोधरूपी मत्त हाथी, कामरूपी सिंह, मदरूपी भेड़िया, गर्वरूपी रीछ, मत्सररूपी मेंसा, लोभरूपी शूकर, छलरूपी गोदड़, दम्भरूपी बिलाव आदि तथा अहंकाररूपी विशाल पर्वत हैं (पद ५९)। शरीर और संसार को इस भयानक और त्रासक स्थिति से देखने पर यथार्थता का शुक्लपक्ष बिलकुल मिट गया तथा सामाजिक संक्रान्तिशीलता विभ्रम हो गयी। जगत् घुएँ के महलों की भाँति क्षण-क्षण में दीखने और मिटने वाला प्रतीत हुआ। अतः अब जगत् = माया का समीकरण भय के हाशिये से सिद्ध किया गया। अतः मध्यकालीन समाज की यथार्थता की भ्रान्तियों को उद्घाटित करने के बजाय सामन्तीय समाज में पीड़ित-दुखी, दीन-हीन तुलसी ने यथार्थता को ही भ्रान्ति बना दिया। फान्तासी के उन के अभिधान का एक महत्त्वपूर्ण हाशिया है। अतः सारे मानवीय कर्म स्वांग या मायानाच हो गये (पद ९१)। यही नहीं अवतार के लोकरक्षण तथा लोकरंजन वाले लौकिक प्रयोजन भी विलुप्त से हुए और संसारचित्र बिना रंग के ही धून्य या माया की दीवार पर बना हुआ लगा। इस संसाररूपी भयानक चित्र को देखने से दुःख होता है, इस के मृगजल में कलिकालरूपी मगर रहता है। अतः यह संसार भ्रम और मिथ्या है (पद १११)। इस तरह कवि 'यथार्थता की जीघणता' से भागता हुआ 'यथार्थता को ही भ्रान्ति' में बदल देता है जिस की अभिव्यक्ति के लिए मध्यकालीन चेतना के शस्त्रागार से वह माया, मृगजल, मनोबिकार आदि के रुद्ध अस्त्र-शस्त्र बटोर लाता है। अतः कवि की सृजनात्मक चेतना-भूमि पर सम्बलन और साभिप्राय का लोप होता है; सांगरूपक के बिखरने, उलटने, निषेधपरक होने आदि में इस का सबूत इकट्ठा होता है। जाहिर है कि कवि तुलसी के सामने यह तथ्य प्रत्यक्ष और सिद्ध हो जाता है कि उन के समय में पौराणिक और आध्यात्मिक आचरण बाँके बैराग्य, जोग, यज्ञ, तप आदि नहीं चल सकेंगे; और न ही रामवृत्त के मर्यादा-चरित्र, रामराज्य, लोकमंगल ही सामन्ती समाज पर लागू हो सकेंगे। 'विनयपत्रिका' में गहरी नासदी हावी है क्योंकि श्रीराम के दरबार के बाहर ही चारों ओर कलिकाल का चक्रवर्ती साम्राज्य है। 'विनयपत्रिका' में मिथकीय चेतना तथा समकालीन चेतना का पार्थक्य तो है किन्तु वे सहवर्ती हो गयी हैं। इन की अब तक की रचनाओं में केवल

विश्वास अभिव्यक्त हुआ है ।

कवि ने अपने मन के माध्यम से हिन्दुओं के जातिभेद का संकट और भ्रम बताया है । पहले मन राक्षस था । अब वह एक ओर तो संसार के त्रिविध तापों से जल रहा है तथा दूसरी ओर उसे त्रिदोष ज्वर ( काम-क्रोध-लोभ रूपी ) हो गया है । इसी से वह पागल की तरह बकता फिरता है ( पद ८१ ) । वह योगाम्यासी और भोगी, वियोगी और मोही, कभी कंगाल और कभी राजा, कभी मूर्ख और कभी पण्डित हो जाता है ( पद ८१ ) । यह द्वन्द्व केवल तुलसी का ही नहीं, बल्कि एक सामाजिक यथार्थता के सम्पूर्ण प्रकटावे का है । यही हाल इन्द्रियों का है । परस्त्रियों को देखने से नेत्र, विषयों का संग करने से मन, अहंकार तथा गर्व से हृदय, स्व-स्वरूप के त्याग से जीव, परनिन्दा सुनते कान तथा परदोष कहती वाणी, सभी मलिन हो गये हैं । इस तरह तुलसी ने पहले से दुर्लभ मानव शरीर, मन, इन्द्रियों आदि के सभी स्वाभाविक धर्मों को नकारा, फिर सामाजिक परिवेश की नितान्त उपेक्षा कर के सम्पूर्ण मानवीय मनोविज्ञान तथा सामाजिक क्रियात्मकता को ही मिथ्या एवं भ्रम बताया और अन्त में मनुष्य तथा समाज का केवल नेतिकरण किया । यह सब एकपक्षीय रहा । अतः यहाँ आत्मसंघर्ष का निषेधात्मक पक्ष आत्महन्न की ओर अग्रसर होता है । अतः 'विनयपत्रिका' की फान्तासी की दिशा डरावने नेतिकरण की है जिस से भयानकता के साथ-साथ निरर्थकता और असमर्थता का चिन्तादंश चुभता चला जाता है । यह केवल भक्तिभावना की रुढ़ि नहीं है । त्याग और वैराग्य के इस सम्पूर्ण महाभियोजन के मूल में हमें एक गरीब ( दीन ), दुर्बल ( हीन ), अनाथ और अभाग शिशु के उत्तरोत्तर संवर्द्धित और संशोधित होते हुए इदं धर्मो अनुभव मिलते हैं जो हमेशा भरोसा, सुख, सुरक्षा, ऐश्वर्य और प्रीति के लिए ललचाते हैं । 'विनयपत्रिका' तुलसी की यह जीवन-शैली ( लाइफ-स्टाइल ) उन के अवचेतन के मत्त कामरूपी हाथियों तथा अभावरूपी सर्पों की मुक्तामणियाँ अलग फेंक देती हैं । घबड़ाये हुए बूढ़े कवि का मोहभंग होता है और वह आत्म-संघर्ष तथा आत्म-निषेध के दोनों ज्वालामुखियों की भयानकता को फूँक कर सुलगा देता है । इसी लिए कवि ने 'पत्रिका' में आत्मकथा, आत्म-संघर्ष और आत्म-भर्त्सना की अन्तर्धाराओं का संगम करते हुए यही कहा है कि वहाँ लहराते हुए आनन्दसागर तक न पहुँच पाने की यन्त्रणा की मेरी अभिव्यक्ति मृगजल की सांसारिक भयानकता में हुई है । 'पत्रिका' से लगता है कि वे कामवासना और अभावों ( मनोबिकारों ) का असह्य दमन करने के लिए एक अनवरत आत्म-संघर्ष से जूझते चले जा रहे हैं और अन्त में उन की रामभक्ति के भरोसे और भजन की एकात्मिक आत्मा दरक कर टूटती जा रही है । वे भ्रमवश मृगतृष्णा के जल में डूबे जा रहे हैं । उन्हें रस्सी का सर्प डँस रहा है । अतः उन की जीवन-दृष्टि में—अब तक दबाया या छलाया हुआ—भ्रम टूट रहा है । 'पत्रिका' में यही टूटन, यही चिन्ता भयानक फान्तासी बनी है । मोहभंग होने के बाद की भयानक प्रतिक्रियाएँ !

परम मर्यादावादी तुलसी के मोहभंग की यह अभिव्यक्ति भी बड़ी क्रूर और फूहड़ है। इस के एक साध मय और ध्वन्य सना है। कवि कहता है कि लोभ ( जिजीविषा ) मेरे मन को आकाशकी डोरी से बाँध कर इस तरह नचा रहा है जैसे बाजीगर बन्दर को नचाता है। फिर भी मैं एक बड़े बुध पण्डित की तरह वैराग्य की बातें बना कर बतियाता हूँ। एक अन्य पद में ( १२ ) कवि कहता है—मैं बहुत मूले कुत्ते की तरह पुरानी सूखी हड्डी को मुँह में चूसते हुए अपना ही खून पीता रहा हूँ, अबबा मैं गाड़ी के पीछे लगे हुए कुत्ते की तरह क्षण-क्षण भागता और बा मिलता हूँ अर्थात् मैं एकाग्र, एकरूप, एकसमान 'भक्ति' नहीं कर पाया। मैं तो सुधा-सरोवर को भी सूखर की तरह गँदला कर डालूँगा अन्यथा मुझे द्वार से भगा दीजिए ( पद २५८ )। स्पष्ट है कि तुलसी बाबा ने अपने अन्तर्विरोधों में सामन्ती समाज की विद्रूपता का ही सघनीकरण किया है। इस के लिए उन्होंने हंस, चकोर, कामधेनु, हरिण आदि के उपमान न ले कर 'पत्रिका' के पदों को चूहे, बिलाव, शूकर, श्वान, बाज, गवहे, रोछ, बन्दर, उल्लू, राजस, मगर आदि के उपमानों से नरुची किया है। अतः उन के जीवन-बोध और तत्समकालीन बोध में यह कितना विचित्र, विरुद्ध और भयानक परिवर्तन हुआ है ! अब वे मिथकीय यूतोपियाओं का बायकाँट कर के फान्तासीय यथार्थता में अकेले, घबराये हुए प्रलाप करते हैं। कभी-कभार जब शोभा और आस्था के क्षण पाते हैं तो वे बीच में ही सश्रद्ध-भक्ति-गायन या श्री रामार्चन कर लेते हैं, किन्तु प्रमुख अनुभव तो फूहड़ता और भयानकता का ही है और 'विनयपत्रिका' में है।

बुधुर्ग भक्त तुलसी की फान्तासी का हुनर में दार्शनिक रूपक और मिथकीय प्रतीक ही इस्तेमाल हुए हैं। यह उन के युग की चेतना वृत्ति थी। इस पर्यावरण में एक भक्त की नज़र से उन्होंने सामन्तीय समाज की क्रूर एवं भयानक यथार्थता भोगी है। अतः 'भ्रम' और 'मिथ्या' की निरर्थक धारणाओं से वह उसी तरह चिपके हुए रहे जिस तरह सेमल के फूल से तोता ( बाबा तुलसी के ही मुताबिक )। उन के दीनता पदों में जो प्रलाप हुआ है वह उन का होने के अलावा तरकालीन भ्रष्ट समाज का प्रतिबिम्ब भी हो गया है। वे अपने समय में जप और यज्ञ को अनुपयुक्त मानते हैं ( पद १७३ )। वे यह भी मानते हैं कि संन्यास लेने को अस्वाभाविक क्रिया से मन ऐसा बिगड़ जाता है जैसे पानी डालने से कच्चा घड़ा गल जाता है ( बिगड़त मन संन्यास लेत नावत आम बरोसो )। वे यह भी देख चुके हैं कि जो रामनाम का पाठ करते हैं अर्थात् जो 'भक्त' कहलाने लगते हैं वे सामन्तों ( संसार ) की बेगार से छूट जाते हैं। अतः संन्यासी बनना उस समय एक झूठ और फरेब भी था। अतः जब वे अपनी आँखों के सामने ही वर्ण और आश्रम और भक्ति के आदर्शों को टुकड़ाया हुआ देखते हैं तब उन में आत्म-हीनता छा जाती है और वे स्वयं को भी निर्लज्ज, नीच, कंगाल, झूठा, गुणहीन आदि कहते हैं। ऐसे कथनों में रुढ़ि भी है और सामाजिक पतन से विद्रोह भी। अतः सामाजिक संवेदना की मंहुगी क्रीमत पर तुलसी ने आदिम

प्रतीकवाद के परवर्ती रूपों ( रूपकों, चिह्नों, चिह्नों, चारित्र्यों ) का जो व्यवहार किया है वह आत्म-पीड़ा के साथ-साथ आत्मलज्जा की ओर भी मुड़ता गया है ।

सारांश यह है कि तुलसी की 'विनयपत्रिका' में आत्मकथा, आत्म-पीड़ा, आत्म-संघर्ष, आत्म-निर्वासन आदि के सर्वाधिक हाशिये मिलते हैं । 'पत्रिका' में उन के जीवनबोध की अमानक अनुभूति, सामाजिक यथार्थता की निवेद्यात्मक फ़ारसी तथा यूतोपियाई चेतना की भ्रान्ति, सभी एकत्र हो गयी हैं । इस तरह 'पत्रिका' कवि और उन के युग का ऐसा यथार्थ प्रतिबिम्ब है जो सुन्दर न हो कर विद्रूप है; मनोहर न हो कर अमानक है; दिव्य न हो कर दैत्यात्मक है । 'विनयपत्रिका' में कवि ने भय और अविश्वास का पहला तजुर्बा किया है जो बाद में 'हनुमान बाहुक' में बातना और अनास्था की ओर दुलक गया है ।

